
ಸಂಜೀವನ ಮೊದಲ ಹೆಂಡತಿ ಉಮಾ ಮದುವೆಯಾದ ಹನ್ನೊಂದು ವರ್ಷ 
ಗಳನಂತರ ಗಂಡನ ಮನೆಗೆ ಹೋಗಿ ಉಳಿಯುವ ನಿರ್ಧಾರವನ್ನು ತಿಳಿಸಿ 
ದಾಗ ಆಕೆಯ ಈ ಮಾತನ್ನು ಯಾರೂ ನಂಬಲಿಲ್ಲ. ಏನೋ ತಮಾಷೆ 
ಮಾಡುತ್ತಿದ್ದಾಳೆ ಎಂದುಕೊಂಡರು . ಆದರೆ ಇದು ತಮಾಷೆ ಮಾಡುವ 
ಮಾತಾಗಿ ಇರದೆ ದೃಢನಿರ್ಧಾರವಾಗಿತ್ತು . 
- ರಾಮಪುರೋಹಿತರ ಮೂರನೆಯ ಮಗಳು ಉಮಾ, ಆಕೆಯ 
ಅಕ್ಕಂದಿರಾದ ಹೇಮಾ ಮತ್ತು ಗೌರಿಗೆ ಮದುವೆಯಾಗಿ ಗಂಡನ ಮನೆ 
ಯಲ್ಲಿದ್ದರು. ಉಮಾಳನಂತರ ಹುಟ್ಟಿದ ತಮ್ಮನಿಗೆ ಈಗ ಆರು ತಿಂಗಳ 
ಹಿಂದೆಯಷ್ಟೇ ಮದುವೆಯಾಗಿ ಹೆಂಡತಿಯ ಮನೆಗೆ ಬಂದಿದ್ದಳು. 

- ತುಂಬಾ ದಾಕ್ಷಿಣ್ಯ ಪ್ರವೃತ್ತಿಯವರಾದ ಪುರೋಹಿತರಿಗೆ ಬೇರೆಯವರ 
ಯಾವುದೇ ಪದಾರ್ಥ ತಮ್ಮ ಮನೆಯಲ್ಲಿದ್ದರೂ ಅದನ್ನು ಜಾಗ್ರತೆಯಾಗಿ 
ಹಿಂದಿರುಗಿ ಕೊಡುವತನಕವೂ ಮುಳ್ಳಿನ ಮೇಲೆ ಕುಳಿತ ಅನುಭವದಂತಾಗು 
ತಿತ್ತು . ತೆಗೆದುಕೊಂಡ ಪದಾರ್ಥವನ್ನು ಅದರ ಒಡೆಯನಿಗೆ ಮುಟ್ಟಿಸಿ 
ಉಪಕಾರವಾಯ್ತು ' ಎಂದು ಕೈ ಮುಗಿದು ಹೇಳಿಬಿಟ್ಟರೆ ಅಲ್ಲಿಗೆ ಒಂದು ಭಾರ 
ಇಳಿಯಿತು. ಆದರೆ ಇದೇ ಮನೆಯಲ್ಲಿ ಸದಾಕಾಲವೂ ಇರಿಸಿಕೊಂಡಿದ್ದ 
ಒಂದು ವಸ್ತುವನ್ನು ಅದರ ಒಡೆಯನಿಗೆ ತಲುಪಿಸಲಾಗದೆ ಆ ಭಾರವನ್ನು 
ಹೊತ್ತುಕೊಂಡೇ ಇದ್ದಾರೆ ಈಗಲೂ , ಅದನ್ನು ತಲುಪಿಸುವ ಇಚ್ಛೆ ಪುರೋ 
ಹಿತರಿಗೆ ಇತ್ತು . ಹನ್ನೊಂದು ವರ್ಷಗಳು ಕಳೆದು ಈಗ ಹನ್ನೆರಡನೇ ವರ್ಷ 
ಕಾಲಿಟ್ಟಿದೆ. ಆ ಭಾರವನ್ನು ಹೊತ್ತಿದ್ದ ಅವರ ಮುಖದಲ್ಲಿ ಬೇಸರದ ಕಳೆ 
ತುಂಬಿತ್ತು . ಕೇಳಿದವರಿಗೆಲ್ಲ ಒಂದೊಂದು ಉತ್ತರ ಕೊಟ್ಟು ಮನಸ್ಸು 
ರೋಸಿಹೋಗಿತ್ತು . 

- ಗಂಡನ ಮನೆಗೆ ಹೋಗುತ್ತೇನೆಂದು ಉಮಾ ನಿರ್ಧಾರದ ಸ್ವರದಲ್ಲಿ 
ತಿಳಿಸಿದಾಗ ಬೆಟ್ಟವೇ ತಲೆಯ ಮೇಲೆ ಬಿದ್ದವರಂತೆ ಚಡಪಡಿಸಿದರು ಪುರೋ 
ಹಿತರು, ಯಾಕೆ ಉಮಾ ಹೀಗನ್ನು ತಿದಾಳೆನ್ನುವುದು ಅವರಿಗೆ ತಿಳಿಯ 
ಲಿಲ್ಲ . ಈ ಮನೆಯಲ್ಲಿ ಉಮಾಳ ಬಗ್ಗೆ ಕನಿಕರ, ಸಹಾನುಭೂತಿ ತೋರಿಸು 


ಅತೃಪ್ತಿ 
ನವರು ಅವರೊಬ್ಬ ರೇ . ಉಳಿದವರಿಗೆಲ್ಲಾ ಏನೋ ತಾತ್ಸಾರ, ಸಿಟ್ಟು , 
ಅದಕ್ಕೆ ಕಾರಣವಿಲ್ಲದಿಲ್ಲ . ಹೆತ್ತ ತಾಯಿಯೇ ತೀರ ನಿಕೃಷ್ಟವಾಗಿ ನೋಡು 
ತಿರುವಾಗ ಅಕ್ಕಂದಿರು, ತಮ್ಮನೂ ಹಾಗೆ ನೋಡುವುದು ಸಹಜವೇ ! 
ಮೊನ್ನೆಮೊನ್ನೆ ಬಂದ ತಮ್ಮನ ಹೆಂಡತಿಯ ವಿಚಿತ್ರ ದೃಷ್ಟಿಯಿಂದನೋಡು 
ತಿದ್ದಳು ಆಕೆಯತ್ತ . 

ನೋಡುವುದಕ್ಕೆ ಉಮಾ ಸುಂದರಿಯೇ ಎನ್ನಬಹುದು . ರತಿಯಂತಹ 
ಸೌಂದರ್ಯವಲ್ಲದಿದ್ದರೂ ಇನ್ನೊಮ್ಮೆ ನೋಡಲೇ ಎನ್ನುವಂತಹ ಮುಗ್ಧ 
ಮುಖ , ಹೊಳೆಯುವ ಕಣ್ಣುಗಳಲ್ಲಿ ಮಗುವಿನಂತಹ ತುಂಟತನ, ಮಾಟ 
ವಾದ ಹೇಳಿ ಮಾಡಿಸಿದಂತಹ ಮೈ ಕಟ್ಟು , ದಟ್ಟವಾದ ಹೆಚ್ಚು ಉದ್ದವಲ್ಲದ 
ಗುಂಗುರು ಕೂದಲು, ಕೆಂಪು ಮಿಶ್ರಿತ ಬಿಳಿ ಬಣ್ಣ , ಪುರೋಹಿತರ ಮೂರು 
ಹುಡುಗಿಯರಲ್ಲಿ ಈಕೆಯದೇ ಎದ್ದು ಕಾಣುವ ರೂಪ, 

ಸಂಜೀವನು ಆಕೆಯನ್ನು ಒಪ್ಪಿಕೊಂಡದ್ದು ಒಂದು ರೀತಿಯಲ್ಲಿ 
ಆಶ್ಚರ್ಯವೇ ಎನ್ನ ಬೇಕು ಯಾವುದೋ ಹುಡುಗಿಯನ್ನು ನೋಡಲೆಂದು 
ಬ್ರಹ್ಮಾವರಕ್ಕೆ ಬಂದಾಗ ಅವನಿಗೆ ಅವಳು ಮೆಚ್ಚಿಕೆಯಾಗದೆ, ಹಿಂದಿರುಗು 
ವಾಗ ಬಸ್ ರಸ್ತೆಯ ಒಂದು ಬದಿಯಲ್ಲಿ ತಂದೆಯ ಸಂಗಡ ಮನೆಯತ್ತ 
ಹೊರಟಿದ್ದ ಈ ನಿರಾಡಂಬರ ಹಳ್ಳಿ ಹುಡುಗಿಯಂತಿದ್ದ ಉಮಾಳನ್ನು ಕಂಡು 
ಅಚ್ಚರಿಪಟ್ಟು ಯಾರೀಕೆ, ಎಲ್ಲಿಯವಳು ಎಂದು ಎಲ್ಲಾ ವಿಚಾರಿಸಿ ತನ್ನ 
ಜೊತೆಗೆ ಬಂದಿದ್ದ ವರ ಮುಖಾಂತರ ಪರಿಚಯ ಮಾಡಿಕೊಂಡು, ಅವರ 
ಮುಖಾಂತರವೇ ಸಂಧಾನವನ್ನು ನಡೆಯಿಸಿ, ಇನ್ನೊಮ್ಮೆ ಬ್ರಹ್ಮಾವರಕ್ಕೆ 
ಬಂದು ಹುಡುಗಿಯನ್ನು ನೋಡುವ ಶಾಸ್ತ್ರ ಮಾಡಿ ಮದುವೆಗೆ ಸಮ್ಮತಿ 
ನೀಡಿದ್ದ . 

ರಾಮಪುರೋಹಿತರಿಗೆ ಅಚ್ಚರಿಯೋ ಅಚ್ಚರಿ! ತಮ್ಮ ಮೊದಲ 
ಮಗಳನ್ನು ಬಡಪ್ರೈಮರಿ ಸ್ಕೂಲಿನ ಮಾಸ್ಟರನಿಗೂ ಎರಡನೆಯವಳನ್ನು 
ಕಡಿಮೆ ಆದಾಯವಿರುವ, ಆದರೂ ತನ್ನದೆನ್ನುವ ಸ್ವಂತ ಭೂಮಿಯುಳ್ಳ 
ಯೋಗ್ಯನೆನ್ನಿಸಿದವನಿಗೂ ಕೊಟ್ಟು ಮದುವೆ ಮಾಡಿಯಾಗಿತ್ತು . ಇನ್ನು 
ಕಡೆಯಾಕೆಗೆ ತಮ್ಮ ಯೋಗ್ಯತೆಗೆ ಅನುಗುಣವಾದ ವರನನ್ನು ಹುಡುಕು 
ತಿರುವಾಗಲೇ ಆಕೆಯನ್ನು ಕೊಲ್ಲೂರಿನ ಶ್ರೀಮಂತರ ಮಗನೊಬ್ಬ ನೋಡಿ 


ಅತೃಪ್ತಿ 
ಮದುವೆಗೂ ' ಹೂಂ ' ಎನ್ನ ಬೇಕಾದರೆ ಆಕೆಯ ಅದೃಷ್ಟ ಕ್ಕೆ ಏನನ್ನಬೇಡ 

ರಾಮಪುರೋಹಿತರಿಗೆ ತಮ್ಮದೆನ್ನುವ ಒಂದು ತುಂಡು ಭೂಮಿಯ 
ಇಲ್ಲ. ಅವರು ವಾಸಿಸುತ್ತಿರುವುದು ಮಣ್ಣಿನಗೋಡೆಗೆ ಹುಲ್ಲು ಹೊದಿಸಿದ 
ಮನೆಯಲ್ಲಿ, ಈ ಮನೆಯೂ ಅವರಿಗೆ ಸೇರಿದ್ದಲ್ಲ. ಮನೆಯೆದುರು ಸೊಗಸಾಗಿ 
ಬತ್ತದ ಗದ್ದೆ , ಸಾಲುಸಾಲು ತೆಂಗಿನ ಮರಗಳು; ಮನೆಯ ಹಿಂದೆ ಸೊಪ್ಪು 
ಕಾಡು ಎಲ್ಲವೂ ಇವೆಯಾದರೂ ಅದೆಲ್ಲಾ ಹತ್ತಿರದಲ್ಲೇ ಇರುವ ಶಂಕರ 
ಶಾಸ್ತ್ರಿಗಳ ಸೊತ್ತು! ರಾಮಪುರೋಹಿತರು ಅವರ ಮನೆದೇವರಿಗೆ ಪ್ರತಿದಿನ 
ಪೂಜೆ ಮಾಡಲು ಹೋಗುತ್ತಾರೆ. ಅದಕ್ಕೆಂದೇ ಶಾಸ್ತ್ರಿಗಳು ತಿಂಗಳಿಗೆ 
ಇಂತಿಷ್ಟು ಎಂದು ಸಂಬಳ ರೂಪದಲ್ಲಿ ಕೊಡುತ್ತಾರೆ. ಅಕ್ಕಿ , ತೆಂಗಿನಕಾಯಿ , 
ಆಗೀಗ ಹಾಲು ಮಜ್ಜಿಗೆ ಉಳಿದ ತರಕಾರಿ ಇವರ ಪಾಲಿಗೆ ಪುರೋಹಿತರ 
ಹೆಂಡತಿ ಭಾಗೀರಥಿ ಆಗಾಗ ಶಾಸ್ತ್ರಿಗಳ ಮನೆಗೆ ಅಡಿಗೆಕೆಲಸಕ್ಕೆಂದು ಹೋಗು 
ವುದೂ ಉಂಟು. ಪುರೋಹಿತರಿಗೆ ಅಲ್ಲಿ ಮಾತ್ರ ಪೂಜೆಯ ಕೆಲಸವಲ್ಲ . 
ಇಡೀ ಬ್ರಹ್ಮಾವರದ ಸುತ್ತುಮುತ್ತಲೂ ಇರುವ ಯಾವುದೇ ಬ್ರಾಹ್ಮಣರ 
ಮನೆಯಲ್ಲಿ ಯಾವುದೇ ವಿಶೇಷ ಕಾರ್ಯವಾಗಲಿ ಕರ್ಮಾಂತರವಾಗಲಿ, 
ಇವರೇ ಪುರೋಹಿತರು. ಬ್ರಹ್ಮಾವರದ ಸುತ್ತಮುತ್ತಲೆಲ್ಲ ಚಿರಪರಿಚಿತರು . 
ನಿಷ್ಠೆಯಿಂದ ಕ್ರಮ ತಪ್ಪದೆ ಸ್ಪಷ್ಟವಾಗಿ ಮಂತ್ರಗಳನ್ನು ಉಚ್ಚರಿಸುವ, 
ಭಕ್ತಿಯಿಂದ ಪೂಜೆಮಾಡುವ ಇವರನ್ನು ಕಂಡರೆ ಜನರಿಗೂ ಗೌರವ! 

ಅವರ ಒಬ್ಬನೇ ಮಗ ಶತದಡ್ಡ , ಮಂತ್ರ ಹೇಳಿಕೊಟ್ಟರೂ ನಾಲಿಗೆ| 
ಹೊರಳದು , ತನ್ನದೆನ್ನುವ ತುಂಡಗಲ ಭೂಮಿಯಿಲ್ಲದೆ ಕೇವಲ ಪೌರೋ 
ಹಿತ್ಯದಲ್ಲಿಯೇ ಕಷ್ಟದಿಂದ ಜೀವನ ಕಳೆಯಬೇಕಾದ ಸ್ಥಿತಿಯಲ್ಲಿ ಮನೆಗೆ 
ಮಗ ಆಧಾರನಾಗಬಲ್ಲ ಎನ್ನುವುದೂ ಸಂಶಯ . ಸಾಲ ಮಾಡಿಯಾದರೂ 
ಮಗನಿಗೆ ತುಂಡುಭೂಮಿಯನ್ನು ತೆಗೆದರೆ ಕೃಷಿಯಲ್ಲಿ ತನ್ನ ಬದುಕು ಕಳೆಯ 
ಬಲ್ಲ ಎಂದು ಪುರೋಹಿತರು ಯೋಚಿಸಿದ್ದರು. 

ಅವರ ಬಡತನ, ಕಷ್ಟ ನೋಡಿಯೂ ತನಗೆ ಆ ಹುಡುಗಿಯೇ ಆಗ 
ಬಹುದು ಎಂದ ಸಂಜೀವ, ಆತನೋ ಕೊಲ್ಲೂರಿನ ದೊಡ್ಡ ಜಖಾನುದಾರರ 
ಎರಡನೆಯ ಮಗ, ಕುಳಿತು ಉಣ್ಣು ವಷ್ಟು ಪಿತ್ರಾರ್ಜಿತ ಆಸ್ತಿಯಿದ್ದರೂ 
ಕೊಲ್ಲೂರಿನಲ್ಲೇ ಔಷಧಿ ಅಂಗಡಿಯನ್ನು ತೆರೆದು ವ್ಯಾಪಾರ ಮಾಡುತ್ತಿದ್ದ. 


ಸೊಗಸಾದ ಮಹಡಿ ಮನೆ, ಚೆಲ್ಲುವಷ್ಟು ಹಣ ಇರುವ ಶ್ರೀಮಂತ ಮನೆ 
ತನಕ್ಕೆ ತನ್ನ ಮಗಳನ್ನು ಕೊಡಬೇಕೆನ್ನುವಾಗ ಅಪಾರ ಸಂತೋಷವಾದರೂ 
ಜೊತೆಯಲ್ಲಿ ಭೀತಿ ಇಣುಕಿತು. 

- ' ನನ್ನ ಸ್ಥಿತಿ ಇಷ್ಟೇ , ಮದುವೆ ಮಾಡುವಷ್ಟೇ ಶಕ್ತಿ ನನಗಿರೋದು. 
ನಿಮ್ಮ ಸ್ಥಿತಿಗೆ ತಕ್ಕಂತೆ ಚಿನ್ನ , ಹಣ ಕೊಡಲು ನಾನು ಅಶಕ್ತ ' ಎಂದು 
ಹುಡುಗಿಯನ್ನು ಕೊಡುವ ಮೊದಲು ಹೇಳಿದಾಗ ಹುಡುಗನ ಕಡೆಯ ಹಿರಿ 
ಯರು ಹೇಳಿದರು : 

ಅವನಿಗೆ ಹಣ ಮುಖ್ಯವಲ್ಲ, ಹುಡುಗಿ ಮುಖ್ಯ . ಎಲ್ಲ ಋಣಾನು 
ಬಂಧ, ಅವನಿಗೆ ನಿಮ್ಮ ಮಗಳೇ ಆಗಬೇಕಂತೆ . ಮತ್ತೇನು ಚಿಂತೆ ನಿಮಗೆ?” 

- ಸರಿ , ಆಗಿಹೋಯಿತು ಮದುವೆ. ಇದೇ ಬ್ರಹ್ಮಾವರದ ಮನೆಯಲ್ಲಿ 
ನಡೆದ ಮದುವೆಗೆ ಗಂಡಿನವರಿಂದ ಹಣದ ಸಹಾಯ ದೊರಕಿತ್ತು . ಕೊಲ್ಲೂರಿ 
ನಲ್ಲಿ ವಿಜೃಂಭಣೆಯ ಗೃಹಪ್ರವೇಶವೂ ಆಯಿತು. ಅಲ್ಲಿಯ ಜನರ ಅಂತಸ್ತು , 
ಮನೆಯ ರೀತಿನೀತಿ, ತುಂಬಾ ಆದಾಯ ಬರುತ್ತಿದ್ದ ಸಂಜೀವನ ಅಂಗಡಿ, 
ವಿಸ್ತಾರವಾದ ಸ್ವಂತದ ಭೂಮಿ ಎಲ್ಲವನ್ನೂ ನೋಡಿ ಪುರೋಹಿತರಿಗೂ 
ಭಾಗೀರಥಿಗೂ ಅಪಾರ ಸಂತೋಷವಾಯಿತು. 

ಆದರೆ ಯಾವುದನ್ನು ಪಡೆದಿದ್ದರೂ ಅದನ್ನು ಅನುಭವಿಸುವುದಕ್ಕೂ 
ಅದೃಷ್ಟ ಬೇಕು. ಉಮಾ ಪಡೆದು ಬಂದಿದ್ದವಳೇನೋ ನಿಜ, ಆದರೆ 
ಅದನ್ನು ಅನುಭವಿಸುವುದು ಆಕೆಯ ಹಣೆಯಲ್ಲಿ ಬರೆದಿರಲಿಲ್ಲ. ತನ್ನ 
ಪ್ರಿಯನ ಸಂಗಡ ಮೊದಲ ರಾತ್ರಿಯನ್ನು ಕಳೆಯಬೇಕಾಗಿದ್ದ ಆಕೆ ಯಾವ 
ದುರದೃಷ್ಟವೋ ಏನೋ , ಬ್ರಹ್ಮಾವರಕ್ಕೆ ಹಿಂದಿರುಗಿ ಬರಬೇಕಾಯಿತು. 
ಸಂತೋಷದಿಂದ ನಕ್ಕು ನಲಿಯುತ್ತ ಮಧುಚಂದ್ರಕ್ಕೆ ತೆರಳುವ ಸಮಯ 
ದಲ್ಲಿ ಆಕೆ ತವರುಮನೆಯಲ್ಲುಳಿಯಬೇಕಾಯಿತು. 

ಊರಿನವರು ಆಡಿಕೊಂಡರು ನಾನಾ ವಿಧದಲ್ಲಿ. ಕೇಳಿದವರಿಗೆಲ್ಲ 
ಒಂದೊಂದು ಉತ್ತರವನ್ನು ಕೊಟ್ಟು ಸಾಕೋಸಾಕಾಗಿ ಹೋಯಿತು 
ಪುರೋಹಿತರಿಗೆ, ಕೊನೆಗೆ ಮೌನವಾಗಿದ್ದು ಬಿಟ್ಟರು. ಕ್ರಮೇಣ ಊರ 
ಜನರ ಗುಸುಗುಸು ತಗ್ಗಿ ಉಮಾಳ ಬಗ್ಗೆ ಆಡಿಕೊಳ್ಳುವುದನ್ನೂ ನಿಲ್ಲಿಸಿದರು . 
ಹೊಸಬರು ಅವಳು ಯಾರು ?' ಎಂದು ಕೇಳಿದಾಗ ಹಳೆಯ ಕಥೆಯ 


ಅತೃಪ್ತಿ 
ಪುನರಾವರ್ತನೆಯಾಗುತ್ತಿತ್ತು . 

' ಸಂಜೀವ ಕಟ್ಟಿದ ಆ ಕರಿಮಣಿ ಸರವನ್ನು ಕಿತ್ತು ಬಿಸಾಡಬಾರದೇ ? 
ಅದ್ಯಾವ ಚಂದಕ್ಕೆ ?' ಎಂದು ಭಾಗೀರಥಿ ಕೂಗಾಡುತ್ತಿದಳು. 

ಉಮಾ ತನ್ನ ಕುತ್ತಿಗೆಗೆ ಸಂಜೀವ ಕಟ್ಟಿದ ಸರವನ್ನು ತೆಗೆಯಲು 
ಇಚ್ಚಿಸಲಿಲ್ಲ. ಅಲ್ಲಿಯವರೂ ಬಂದು ಕೇಳಲಿಲ್ಲ . ಮಗಳ ಕುತ್ತಿಗೆಯಲ್ಲಿ 
ಆ ಕರಿಮಣಿ ತಾಳಿ ಕಂಡಾಗಲೆಲ್ಲ ತಾಯಿ ಅವಳ ಒಂಟಿಜೀವನ ನೆನೆದು 
ಮನಸ್ಸು ಕೆದಕಿದ ಹುಣ್ಣಿನಂತಾಗಿ ಗೋಗರೆಯುತ್ತಿದ್ದಳು. ಎಲ್ಲಿಯೇ 
ಮದುವೆಯಾಗಲಿ, ತಾಯಿಯ ಮನಸ್ಸು ಮಗಳಿಗಾಗಿ ಒದ್ದಾಡುತ್ತಿತ್ತು . 
ಇದೇ ಬೇಸರ, ದುಃಖದ ಆವೇಗದಲ್ಲಿ ಅಶ್ಲೀಲ ಶಬ್ದಗಳಿಂದ ಜರಿದು ಮಾತ 
ನಾಡುತ್ತಿದ್ದಳು. 

- ಈ ಹನ್ನೊಂದು ವರ್ಷಗಳಲ್ಲಿ ಉಮಾ ಹೇಗಿದ್ದಳು, ಆಕೆಯ 
ಮನಸ್ಸಿನಲ್ಲೇನಿತ್ತು ಎನ್ನುವುದು ಯಾರಿಗೂ ತಿಳಿಯದು. ಮದುವೆ ಗೃಹ 
ಪ್ರವೇಶದ ರಾತ್ರಿ ನಡೆದ ಗಲಾಟೆಯಿಂದಾಗಿ ಎಲ್ಲರೂ ಬೇಸರ ತಳಮಳದಲ್ಲಿ 
ಇದ್ದಾಗ ಉಮಾಳ ಮೇಲೆ ಎಲ್ಲರಿಗೂ ಕನಿಕರ , ಸಂಜೀವ ಆಕೆಯಿಂದ 
ವಿವಾಹ ವಿಚ್ಛೇದನೆಯನ್ನು ಪಡೆದು ರಾಮಪುರೋಹಿತರ ದೂರದ ಸಂಬಂಧಿ 
ರಾಜೇಶ್ವರಿಯನ್ನು ಮದುವೆಯಾದಾಗ ಹೇಮಾ, ಗೌರಿ ಹಾಗೂ ತಾಯಿ 
ಮತ್ತು ಇನ್ನಿತರ ಬಂಧುಗಳು ಉಮಾಳ ಬಗ್ಗೆ ನಿಜಕ್ಕೂ ದುಃಖಪಟ್ಟಿದ್ದರು. 

ಆ ಮೊದಲ ರಾತ್ರಿ ಸಹನೆ ತಪ್ಪಿ ರಾಮಪುರೋಹಿತರು ಅಳಿಯನ 
ಮೇಲೆಕೂಗಾಡಿ, ಅವನನ್ನು ಜರೆದು ಮಾತನಾಡಿದ್ದೇ ತಪ್ಪಾಯಿತೆಂದು 
ಪುರೋಹಿತರನ್ನೇ ಎಲ್ಲರೂ ದೂರಿದರು. 

ತನ್ನನ್ನು ದೂರಿದರೂ , ಸಂಜೀವನ ಬಗ್ಗೆ ಟೀಕೆ ಮಾಡಿದರೂ ರಾಮ 
ಪುರೋಹಿತರು ಮೌನಿಯಾದರು. ತಪ್ಪು ನಿಜವಾಗಿಯೂ ಅವರದ್ದೇ 
ಅಥವಾ ಸಂಜೀವನದೆ ಎಂಬುದು ಯಾರಿಗೂ ತಿಳಿಯದು. ಪುರೋಹಿತರಿಗೆ 
ಎಲ್ಲ ವಿಚಾರವೂ ಅಳಿಯನ ಮುಖಾಂತರವೇ ತಿಳಿಯಿತು. ನಂಬಲಾರದ 
ಆಶ್ಚರ್ಯ ಕಾದಿತ್ತು ಅವರಿಗೆ, ಆದರೆ ಯಾರೊಂದಿಗೂ ಅದನ್ನು ಹೇಳ 
ಲಿಚ್ಚಿಸಲಿಲ್ಲ. ತಮ್ಮನ್ನೇ ನಂಬಿಕೊಂಡಿದ್ದ ಹೆಂಡತಿಗೂ ತಿಳಿಸಬಯಸಲಿಲ್ಲ. 

“ ಮಗನಂತೆ ಆಕೆಯನ್ನು ಸಾಕಬಲ್ಲೆ ....' ಎಂಬ ಆತ್ಮವಿಶ್ವಾಸದಿಂದ 


ಅತೃಪೆ 


ಅವಳನ್ನು ಮತ್ತೆ ಶಾಲೆಗೆ ಸೇರಿಸಿದರು . ಓದಲು ಇಷ್ಟವಿಲ್ಲ ಉಮಾಳಿಗೆ 
ಅವಳಿಗಿಷ್ಟವಾದ ವಿದ್ಯೆ ಕಲಿತು ಹತ್ತಿರದಲ್ಲಿ ನೌಕರಿ ಮಾಡಿ ತನ್ನ ಜೀವನದ 
ದಾರಿ ನೋಡಿಕೊಳ್ಳಲಿ ಎಂಬ ಇಚ್ಛೆ ತಂದೆಗೆ, ಉಮಾ ಎರಡು ಬಾರಿ 
ಎಸ್ . ಎಸ್ .ಎಲ್ . ಸಿ. ಗೆ ಕಟ್ಟಿ ಫೇಲಾದಾಗ ನಿರಾಶೆಯ ಕಾರ್ಮುಗಿಲು 
ಕವಿಯಿತು. 

' ನಗದು ಹಣ ಅಥವಾ ಆಸ್ತಿ ಇದ್ದಿದ್ದರೆ ಎಲ್ಲಾ ಮಗಳ ಹೆಸರಿಗೆ 
ಬರೆದು ನಿಶ್ಚಿಂತೆಯಿಂದ ಸಾಯುತ್ತಿದ್ದೆ ನಾನು . ಆದರೆ ನನ್ನ ಸ್ಥಿತಿಯೋ .... 
ಕಾಲಿಗೆಳೆದರೆ ತಲೆಗಿಲ್ಲ, ತಲೆಗೆಳೆದರೆ ಕಾಲಿಗಿಲ್ಲ ಎನ್ನುವಂತಿದೆ. ಓಹ್ ! 
ನನ್ನ ನಂತರ ಯಾರಿದ್ದಾರೆ ಮಗಳಿಗೆ? ನನ್ನ ದಡ್ಡ ಮಗ ಇವಳನ್ನು ಸರಿ 
ಯಾಗಿ ನೋಡಿಕೊಂಡಾನೇ ? ಹೇಮಾ, ಗೌರಿ ಆಶ್ರಯ ಕೊಡುತ್ತಾರೆಯೇ ? 
ಅವಳ ಗತಿಯೇನು?' 

ಪುರೋಹಿತರ ಈ ಯೋಚನೆಗೆ ತುದಿಬುಡವಿಲ್ಲ. ಈ ಯೋಚನೆ, 
ಚಿಂತೆಯ ಕಲಬೆರಕೆಯಲ್ಲಿಯೇ ವರ್ಷಗಳು ಉರುಳುತ್ತಲೇ ಹೋದವು. 
- ಹೇಮಾ ಮತ್ತು ಗೌರಿಗಿಂತಲೂ ಉಮಾ ಭಿನ್ನ ಸ್ವಭಾವದವಳು. 
ಚಿಕ್ಕಂದಿನಿಂದಲೂ ತಂಟೆ ವಿಪರೀತ, ನಾಚಿಕೆಪಡುವ ಸ್ವಭಾವ ಆಕೆಯದಲ್ಲ. 
ಯಾರಿಗೂ ಹೆದರದ ಧೈರ್ಯಶಾಲಿ, ಕತ್ತಲೆಯಲ್ಲಿ ಒಬ್ಬಳೇ ಬಾ ಎಂದರೆ 
ಹೂಂ ಎಂದು ಹೊರಡುತ್ತಿದಳು. ಭೀತಿ ಇಣುಕಿಯೂ ನೋಡುತ್ತಿರಲಿಲ್ಲ 
ಆಕೆಯಲ್ಲಿ ತೀರ ಹತ್ತಿರದಲ್ಲಿ ಆಕೆಯ ಸಮವಯಸ್ಸಿನ ಗೆಳತಿಯರಾರೂ 
ಇರದಿದ್ದುದರಿಂದ ಹುಡುಗರ ಜೊತೆಯಲ್ಲೇ ಆಕೆಯ ಸ್ನೇಹ, 

- `ನೀನ್ಯಾಕೆ ಹೆಣ್ಣಾಗಿ ಹುಟ್ಟಿದೆ? ಗಂಡಾಗಿ ಹುಟ್ಟಬಾರದಿತ್ತೇ ?? 
ಎಂದು ತಾಯಿ ಮಗಳನ್ನು ಗದರಿಸುತ್ತಿದ್ದಳು, 

ತಾಯಿಯ ಮಾತಿಗೆ ಬಗ್ಗುವವಳಲ್ಲ ಈ ಮಗಳು, ನದೀದಡದಲ್ಲಿ 
ಈಜುತ್ತ ಹಾರಾಡುತ್ತ ಅತ್ಯಂತ ಸಂತೋಷದಲ್ಲಿ ಅವಳು ಬಾಲ್ಯವನ್ನು 
ದಾಟಿದಳು. ಅಂಗಾಂಗಗಳಲ್ಲಿ ಯೌವನದ ಕುರುಹು ಕಾಣಿಸಿಕೊಂಡಿತು . 
ಲಂಗವನ್ನು ಬಿಟ್ಟು ಸೀರೆಯನ್ನು ಸುತ್ತಿಕೊಂಡಿತು ಆ ದೇಹ, ಮಾಟ 
ಮೈ ಕಟ್ಟು , ತುಂಬಿದ ಪರಿಪುಷ್ಟ ಎದೆ, ಮುಗ್ಧ ಮುಖದಿಂದ ಆಕೆ ಇನ್ನೂ 
ಸುಂದರಿಯಾದಳು 


ಅತೃಪ್ತಿ 

' ಇನ್ನು ಗಂಭೀರವಾಗಿರೋದನ್ನು ಕಲಿತೋ , ರಾತ್ರಿ ಜಾಗ್ರತೆ 
ಯಾಗಿರು. ಗಂಡಸರನ್ನು ಕೀಟಲೆ ಮಾಡೇಡ. ನಿನ್ನ ಮಯ್ಯಾದೆಯನ್ನು 
ನೀನಿಟ್ಟುಕೋ ....' ಇತ್ಯಾದಿ ತಾಯಿಯ ಉಪದೇಶಗಳು, 

ಆದರೆ ಉಮಾ ಮೊದಲಿನಷ್ಟೇ ಉತ್ಸಾಹದಲ್ಲಿ ಇದ್ದಳು ಆಗಲೂ . 
ಮದುವೆಯ ಪ್ರಸ್ತಾಪ ಬಂದಾಗ ' ಅಯ್ಯೋ , ಇಷ್ಟು ಬೇಗ ಯಾಕೆ ಮದುವೆ? 
ಇನ್ನೊಂದಿಷ್ಟು ದಿನ ಹಾರಾಡಿಕೊಂಡಿರ್ತೆನೆ' ಎನ್ನುತ್ತಿದಳು. ಉಮಾ 
ಮದುವೆ ಬೇಡ ಎಂದಾಗ ಆಕೆಯ ತಂದೆತಾಯಿ ಕೈಕಟ್ಟಿ ಕುಳಿತುಕೊಳ್ಳ 
ಲಿಲ್ಲ. ಅವಳ ಇಪ್ಪತ್ತನೆಯ ವರ್ಷದಲ್ಲಿ ಅದಕ್ಕೆ ಮುಹೂರ್ತವೂ ಒದಗಿ 
ಬಂದಿತ್ತು . 

- ಆದರೆ ಉಮಾಳ ಪಾಲಿಗೆ ಈ ಮದುವೆ ಕೇವಲ ಕನಸಿನ ಮದುವೆ 
ಯಾಗಿತ್ತು . ಈಗ ಸಂಜೀವ ರಾಜೇಶ್ವರಿಯನ್ನು ಮದುವೆಯಾದ ವಿಚಾರ 
ಕೇಳಿದಾಗ ' ಹೂಂ , ಆ ರಾಕ್ಷಸನ ಬಾಯಿಂದ ಈಕೆಯೂ ಓಡಿಹೋಗ್ತಾಳೆ? 
ಅಂದುಕೊಂಡಳು ಉದು. ಆದರೆ ರಾಜೇಶ್ವರಿ ಸಂಜೀವನನ್ನು ಬಿಟ್ಟು ಎಲ್ಲಿಗೂ 
ಹೋಗಲಿಲ್ಲ . ಅವರು ಸುಖವಾಗಿಯೇ ಇದ್ದಾರೆ....' ಎಂಬ ಸುದ್ದಿಯೂ 
ಬಂದಿತು ಬ್ರಹ್ಮಾವರಕ್ಕೆ , 

- ಉಮಾ ತನ್ನ ಅಕ್ಕಂದಿರ ಮನೆ, ಧಾರವಾಡದಲ್ಲಿರುವ ಸೋದರತ್ತೆ 
ಸುಶೀಲಳ ಮನೆಗೆ ಹೋಗಿ ಸಂತೋಷಚಿತ್ತಳಾಗಿಯೇ ಇರುತ್ತ ಹಲವು 
ವರ್ಷಗಳು ಕಳೆದುಹೋದುವು. 
* ಈಗ ಎರಡು ವರ್ಷಗಳಿಂದೀಚೆ ಯಾವದೋ ಅತೀತವಾದ ಶಕ್ತಿಗೆ 
ತಾನು ಒಳಗಾಗಿದ್ದೇನೆಂಬ ಭ್ರಮೆ ಆಕೆಗಾಗುತ್ತಿತ್ತು . ತನ್ನ ದೇಹ 
ಮತ್ತು ಮನಸ್ಸು ಬಹಳವಾಗಿ ಚಡಪಡಿಸುತ್ತಿರುವ ಅನುಭವದೊಂದಿಗೆ 
ತಾನೂ ಬಿಸಿಲ್ಗುದುರೆಯ ಬೆನ್ನಟ್ಟ ದೂರ.... ಬಹಳ ದೂರ... ಸಾಗಿಹೋಗು 
ತಿದ್ದೇನೆ ಅನ್ನಿಸುತ್ತಿತ್ತು . 

ಯಾವ ಕೋಣೆಯಲ್ಲಿ ತಾನು ಇಡೀ ದಿನ ಸಂತೋಷಚಿತ್ತಳಾಗಿ 
ಕಳೆಯುತ್ತಿದ್ದೆನೋ , ಯಾವ ಮನೆ ತನ್ನ ದೆಂದು ಹಾರಾಡುತ್ತ , ನಲಿ 
ಯುತ್ತ ಇದ್ದೆ ನೋ , ಯಾವ ಊರಿನಲ್ಲಿ ಧೈರ್ಯದಿಂದ ತಲೆಯೆತ್ತಿ 
ತಿರುಗುತ್ತ ಸಿಕ್ಕಿದವರನ್ನು ಚೇಷ್ಟೆ ಮಾಡುತ್ತ ತಿರುಗುತ್ತಿದೆ ನೋ ಅದು 


ಯಾವುದೂ ಈಗ ತನ್ನ ವಲ್ಲ. ಇಲ್ಲಿ ಯಾವ ಸ್ವಾರಸ್ಯವೂ ಉಳಿದಿಲ್ಲ. 
ಅಮ್ಮ ಅಪ್ಪ ಕೊಡುವ ಪ್ರೀತಿಗಿಂತ ಮಿಗಿಲಾದ ಬೇರಾವುದೋ ಮಹತ್ವದ 
ಪ್ರೀತಿ, ಆತ್ಮೀಯತೆಯ ಅಗತ್ಯ ಕಂಡುಬಂತು. 

ಹೌದು. ಆಕೆಗೀಗ ಎಲ್ಲವೂ ಅರ್ಥವಾಗುತ್ತಾ ಇದೆ. ಯಾವುದು 
ಅರ್ಥಹೀನವೆಂದು ಹಿಂದೆ ಕಂಡಿತ್ತೋ ಅದಕ್ಕೀಗ ಬಹಳ ದೊಡ್ಡ ಬೆಲೆ 
ಬಂದುಬಿಟ್ಟಿದೆ ತಾನು ಶೂನ್ಯದಲ್ಲಿ ಶೂನ್ಯಳು. ಯಾರಿಂದಲೂ ಆದರಿ 
ಸಲ್ಪಡಲಾರೆ; ಹೀನ ಬದುಕು. ಆದರೆ ತನಗೆ ತಾಳಿ ಕಟ್ಟಿದಂಥ, ಅಗ್ನಿ ಸಾಕ್ಷಿ 
ಯಾಗಿ ತನ್ನನ್ನು ಕೈಹಿಡಿದಂಥ ಪ್ರಿಯತವು ಹತ್ತಿರವಿದ್ದಿದ್ದರೆ....? 

ಉಮಾ ದೀಪಕ್ಕೆ ಬಿದ್ದ ಪತಂಗದಂತೆ ಚಡಪಡಿಸುತ್ತಿರುವಾಗಲೇ 
ಆಕೆಯ ತಮ್ಮನ ಮದುವೆಯಾಯಿತು. ಹೆಂಡತಿಯನ್ನು ಮನೆಗೆ ಕರೆ 
ತಂದಾಗ ಆತನ ಉತ್ಸಾಹವೇನು? ಶತದಡ್ಡನಾಗಿದ್ದರೂ ಹೆಂಡತಿಯೆಂದರೆ 
ಬಹುಪ್ರೀತಿ ಆತನಿಗೆ , ಆಕೆಯೂ ಅಷ್ಟೇ , ಪತಿಯೆಂದರೆ ತನ್ನ ಸರ್ವಸ್ವ 
ಅಂದುಕೊಂಡಿದ್ದಳು 

ನೂತನ ದಂಪತಿಗಳ ಸರಸಸಲ್ಲಾಪ, ಒಡನಾಟ, ನಗು ತುಂಬಿದ 
ತೃಪ್ತಿಯ ಮುಖ ಕಂಡಾಗ ಗಿಮಾಗೆ ಅದೇನೋ ವೇದನೆ. ಈಗ ಆಕೆ 
ತನ್ನ ಕೋಣೆಯಿಂದ ಹೊರಗೆ ಹೋಗಲು ಇಚ್ಚಿಸುತ್ತಿರಲಿಲ್ಲ. ಮೊದಲಿ 
ನಂತೆ ಚೇಷ್ಟೆ ಮಾಡುವ, ಹಾರಾಡಿಕೊಂಡಿರುವ ಈಕೆಯನ್ನು ಈಗ ಯಾರೂ 
ಕಾಣದಾದರು. “ ಏನು ಉಮಾಊರಲಿಲ್ಲವೇ ?' ಎಷ್ಟೋ ಜನ ಆಕೆಯನ್ನು 
ಕಾಣದೆ ಕೇಳಿದ್ದುಂಟು. ಹೊರಗಿನ ಓಡಾಟ, ಉತ್ಸಾಹ ತಗ್ಗಿದಂತೆ ಮನ 
ದಲ್ಲಿ ಆಕೆ ಅಸಹನೀಯ ದುಃಖವನ್ನನುಭವಿಸತೊಡಗಿದಳು. ಈ ಮೂವ 
ತೆರಡನೆಯ ಪ್ರಾಯದಲ್ಲಿ ತಾನು ಪೂರ್ಣ ಮುದುಕಿಯಾಗಿ ಹೋದೆನೇ 
ಎಂಬ ಸಂಶಯ ಬಂದು ಕನ್ನಡಿಯಲ್ಲಿ ಆಗಾಗ ತನ್ನ ಮುಖವನ್ನೇ ನೋಡಿ 
ಕೊಳ್ಳುತ್ತ ಕೆನ್ನೆಯನ್ನು ಸವರಿಕೊಳ್ಳುತ್ತಿದ್ದಳು. . 

ಈ ನಡುವೆ ಆಕೆ ಧಾರವಾಡದಲ್ಲಿರುವ ತನ್ನ ಸೋದರತ್ತೆ ಸುಶೀಲಳ 
ಮನೆಯಲ್ಲಿ ಒಂದು ತಿಂಗಳು ಉಳಿದು ಬರಲೆಂದು ಹೋದಳು. ಅದೊಂದು 
ದಿನ ಬಟ್ಟೆ ಅಂಗಡಿಯಲ್ಲಿ ಸಂಜೀವನ ಅನಿರೀಕ್ಷಿತ ಭೇಟಿಯಾಯಿತು. ತನ್ನ 
ಕಣ್ಣುಗಳನ್ನು ನಂಬಲಾಗದೆ, ಆತನನ್ನೇ ನೋಡುತ್ತಿದ್ದಾಗ ಆತನೇ ಮಾತ 


೧೩ 


ನಾಡಿಸಿದ. ತಂದೆತಾಯಿಯರನ್ನೂ ವಿಚಾರಿಸಿಕೊಂಡ, ಆತನ ಮಾತಿನಲ್ಲಿ 
ಕರುಣೆ, ಆತ್ಮೀಯತೆ ಇತ್ತು . ಈ ಅನಿರೀಕ್ಷಿತ ಭೇಟಿ ಕೆಲವೇ ಕ್ಷಣಗಳ 
ಷ್ಟಾದರೂ ತನ್ನ ಪಾಲಿಗೆ ಹೀಗೇ ಇರಬಾರದೇ ? ಈ ಸಂಜೀವನನ್ನು ತಾನು 
ಕಣ್ಣುಂಬ ನೋಡುವಂತಿರಬಾರದೇ ? ಎಂದು ನೊಂದುಕೊಂಡಳು , 

- ಧಾರವಾಡದಿಂದ ಮರಳಿ ಬ್ರಹ್ಮಾವರಕ್ಕೆ ಬಂದಾಗಲೂ ಅವಳಿಗೆ 
ಸಂಜೀವನ ನೆನಪು ಮಾಸಲಿಲ್ಲ. ತನ್ನನ್ನು ತ್ಯಜಿಸಿ ಇನ್ನೊಬ್ಬಳೊಡನೆ 
ಸಂತೋಷಚಿತ್ತನಾಗಿದ್ದ ಅವನನ್ನು ತಾನು ಪೂರ್ಣ ಮರೆಯಬೇಕೆಂದು 
ಪ್ರಯತ್ನ ಪಟ್ಟಳು. ದಿನಗಳು ಕಳೆದಂತೆ ತನ್ನಲ್ಲೇ ಅಂತರ್ಮುಖಿಯಾದಳು. 
ಒಂಟಿಯಾದ ತನ್ನ ಬದುಕಿನ ಮೇಲೆ ಜಿಗುಪ್ಪೆಯೂ ಬಂದಿತು. ಅವಳ 
ಕಣ್ಮನಗಳಲ್ಲಿ ಸಂಜೀವನ ಮೂರ್ತಿ ಮಾತ್ರ ದೈತ್ಯಾಕಾರ ತಾಳಿಕೊಂಡು 
ನಿಂತು ಅವಳನ್ನು ಹಿಂಸಿಸಿದವು. ತೀರ ದುಃಖಿಯಾದ ಅವಳಲ್ಲಿ ತಾನು 
ಈ ಮನೆಯಲ್ಲೇ ಪರಕೀಯಳು ಎಂಬ ಹುಚ್ಚು ಕಲ್ಪನೆ ಮೂಡಿ “ ಏನೇ 
ಆಗಲಿ , ಸಂಜೀವನಿರುವಲ್ಲಿಗೇ ಹೋಗಿ ಉಳಿಯುತ್ತೇನೆ.... ಅವನ ಸೇವೆ 
ಮಾಡಿಕೊಂಡಿರುತ್ತೇನೆ' ಎಂಬ ನಿರ್ಧಾರಕ್ಕೆ ಬಂದಳು. 

ಮಗಳಲ್ಲಾದ ಬದಲಾವಣೆ ಭಾಗೀರಥಿಯ ಗಮನಕ್ಕೆ ಬಂದಿತ್ತು . 
ಯಾರೂ ಅದರ ಬಗ್ಗೆ ಹೆಚ್ಚು ಯೋಚಿಸಿರಲಿಲ್ಲ. ಆದರೆ ಮಗಳ ನಿರ್ಧಾರ 
ಕೇಳಿದಾಗ ಅವಳ ಸಹನೆ ಕಟ್ಟೆಯೊಡೆಯಿತು. 


ಸಂಜೀವ ತನ್ನ ಹುಟ್ಟೂರನ್ನು ತೊರೆದು ಹೊನ್ನಾವರದಲ್ಲಿ ಔಷಧದ 
ಅಂಗಡಿ ತೆರೆದು ರಾಜೇಶ್ವರಿಯನ್ನು ಮದುವೆಯಾಗಿ ಅಲ್ಲಿಯೇ ಮನೆ ಮಾಡಿ 
ದ್ದಾನೆಂದು ಭಾಗೀರಥಿಗೆ ತಿಳಿದಾಗ ಅಲ್ಲಿಗೆ ಒಂದು ಬಾರಿ ಹೋಗಿಬರಲೇ 
ಎಂದು ಯೋಚಿಸಿದ್ದಳು. ಆದರೆ ಹೇಗೆ ಹೋಗುವುದು? ಮಗಳನ್ನು ತವರು 
ಮನೆಯಲ್ಲಿರಿಸಿ ಅಳಿಯನ ಮನೆಗೆ ಹೋಗುವುದೇ ? ಅನಂತರ ಅವನಿಗೆ, 
ಮುದ್ದಾದ ಎರಡು ಗಂಡು ಮಕ್ಕಳೂ ಹುಟ್ಟಿದವೆಂದು ತಿಳಿದಾಗ ತನ್ನ 


ಅತೃಪ್ತಿ 


ದುಃಖ ಬೇಸರವನ್ನೆಲ್ಲ ಕೋಪಕ್ಕೆ ತಿರುಗಿಸಿ ಮಗಳನ್ನು ಖಂಡಿಸಿಯಾಗಿತ್ತು . 
ಅವನ ಜೊತೆಯಲ್ಲಿರೋದಕ್ಕೆ ಇವಳಿಗೇನಾಗಿತ್ತು ? ಸರಿಯಾಗಿ ಇದ್ದಿದ್ದರೆ 
ಮುದ್ದಾದ ಮಕ್ಕಳನ್ನು ತನ್ನ ಮಗಳೇ ಪಡೆಯಬಹುದಿತ್ತಲ್ಲ ಎಂದು ಆಕೆ 
ಸಂಕಟಪಟ್ಟಿದ್ದಳು. 

'ಏನೇ , ನಿನ್ನ ಬುದ್ದಿ ಸರಿಯಾಗಿದೆಯೋ ಅಥವಾ ಹುಚ್ಚು ಹಿಡಿ 
ದಿದೆಯೋ ?” ಪುನಃ ಗಂಡನ ಮನೆಗೆ ಹೋಗುವ ಮಗಳ ನಿರ್ಧಾರವನ್ನು 
ಕೇಳಿ ಸಿಟ್ಟಿನಲ್ಲಿ ಪ್ರಶ್ನಿಸಿದಳು ಭಾಗೀರಥಿ, 
- ' ಹುಚ್ಚು ಹಿಡಿಯಲು ನನಗೇನಾಗಿದೆ? ನಿನ್ನ ಹತ್ತಿರವಲ್ಲದೆ ಇನ್ಯಾರ 
ಹತ್ರ ಎಲ್ಲಾ ಹೇಳಿಕೊಳ್ಳಲಿ? ಬೇಡ ಅನ್ನ ಬೇಡ, ನಿನ್ನ ಈ ಮಗಳನ್ನು 
ಸಂತೋಷದಿಂದ ಕಳುಹಿಸು.' 

'ನೀನೇನು ಹೊಸದಾಗಿ ಮದುವೆಯಾದ ಹುಡುಗಿಯೇ - ಸಂತೋಷ 
ಸಂಭ್ರಮದಿಂದ ಕಳುಹಿಸಲು? ಹೋಗ್ತಾಳಂತೆ! ಬಾಯುಚಿ ಕೊಂಡು 
ಬಿದ್ದಿರು ಇಲ್ಲೇ , ನಿನ್ನ ಈ ಮಾತನ್ನು ಹನ್ನೊಂದು ವರ್ಷಗಳ ಹಿಂದೆಯೇ 
ಹೇಳಿದ್ದರೆ ಸಂಭ್ರಮದಿಂದ ಕಳುಹಿಸ್ತಾ ಇದ್ದೆ ನಿನ್ನನ್ನು ಈಗ ನಿನ್ನ 
ತಲೆಗೆ ಈ ಯೋಚನೆ ಹೇಗೆ ಬಂತು?' 

ಅದನ್ನೆಲ್ಲಾ ಕೇಳ್ಡ. ಯೋಚೆ ಮಾಡು. ಅವರು ನನ್ನ ಕೈ 
ಹಿಡಿದ ಪತಿ. ಅವರ ಜೊತೇಲಿ ಉಳಿಯೋದಕ್ಕೆ ತನ್ನ ಅಭ್ಯಂತರವೇನಿಲ್ಲ 
ಎಂದು ರಾಜೇಶ್ವರಿ ಹೇಳಿದರೆ...? ' 

' ಹುಚ್ಚು ನಿನಗೆ!' ನಾತದ ಉಪದ್ರವದಿಂದ ಬೀಗಿಕೊಂಡಿದ್ದ ತನ್ನ 
ಕಾಲನ್ನು ತಿಕ್ಕಿಕೊಳ್ಳುತ್ಯ ಭಾಗೀರಥಿ ವ್ಯಂಗ್ಯ ನಗೆಯೊಂದಿಗೆ ಅಂದಳು. 
“ರಾಜೇಶ್ವರಿ ಎಂದಿಗೂ ಈ ಮಾತನ್ನು ಹೇಳಲಾರಳು. ಅವನು ಬಾ 
ಎಂದು ಕರೆದನೇ ?? 

( ಇಲ್ಲ....' 
“ ಮತ್ತೆ ....ನೀನೇ ಹೋಗೀಯಾ?” 
“ ಹೂಂ ....' 

“ಓಹೋಹೋ ! .... ಈಗ ಅವನು ಬೇಕು ಅಂತ ಅನ್ನಿಸ್ತಾ ಇದೆ, 
ಅಲ್ಲವೇ ...? 


ತಾಯಿಯ ಉಗ್ರಮುಖ ಕಂಡು ಹೆದರಿ ಉಮಾ ಹೊರಗೆ ನಡೆದಳು . 
ಭಾಗೀರಥಿ ಕುಂಟುತ್ತ ಆಕೆಯ ಹಿಂದೆಯೇ ಹೊರಜಗಲಿಗೆ ಬಂದು, 

' ಇವತ್ತು ಸಂಜೀವನ ಮನೆ, ನಾಳೆ ಮತ್ತೊಬ್ಬನ ಮನೆ, ನಾಡಿದ್ದು 
ಮಗದೊಬ್ಬ.... ಹೂಂ ....ಹೋಗು, ಎಲ್ಲಾ ವಿಂಡರ ಮನೆಗೂ ಹೋಗು, 
ಸೂಳೆ ಹಾಗೆ!” ಎಂದಳು. 

“ಅಯ್ಯೋ ! ಅಮ್ಮಾ ...!” ಅವಳು ತನ್ನ ಎರಡೂ ಕೈಗಳಿಂದ ಕಿವಿ 
ಮುಚ್ಚಿಕೊಂಡು ನೆಲಕ್ಕೆ ಕುಸಿದಳು. 'ಎಂಥ ಮಾತಾಡ್ತಿಯಮ್ಮ ...!” 

'ಹೋಗ್ತಾಳಂತೆ ಹೊನ್ನಾವರಕ್ಕೆ ........ ಅಲ್ಲಿ ಇದ್ದಾಳಂತೆ. ಹೂಂ , 
ರೇಷ್ಮೆ ಸೀರೆಉಟ್ಟು ಕೊಂಡು ಮದುಮಗಳಂತೆ ಅಲಂಕಾರ ಮಾಡ್ಕೊಂಡು 
ಹೋಗು!' 
- ಭಾಗೀರಥಿಯ ಸ್ವರ ಏರಿತು. ಅಂಗಳದಲ್ಲಿದ್ದ ಪುರೋಹಿತರು ಯಾಕೆ 
ಈ ಗಲಾಟೆ ಎಂದುಕೊಳ್ಳುತ್ತ ಓಡಿಬಂದರು . 
- ನಿನ್ನ ತಲೆಯಲ್ಲೇನಿದೆ?” ಭಾಗೀರಥಿ ಹೇಳುತ್ತಲೇ ಇದ್ದಳು. 
“ ನಿನ್ನಿಂದಾಗಿ ಬ್ರಹ್ಮಾವರದಲ್ಲಿ ತಲೆ ಎತ್ತಿ ತಿರುಗಲೂ ಸಾಧ್ಯವಿಲ್ಲ ನನಗೆ. 
ಹೆಣ್ಣಾಗಿ ನೀನ್ಯಾಕೆ ಹುಟ್ಟಿದೆ? ಹುಟ್ಟಿದಾಗಲೇ ನೀನು ಸತ್ತಿದ್ದರೆ ನಮಗೂ - 
ನಿಶ್ಚಿಂತೆಯಾಗಿರಿತ್ತು ...!? 

“ ಬುದ್ದಿವಂತೆ !...' ಪುರೋಹಿತರು ಹೆಂಡತಿಯ ಮಾತನ್ನು ಅರ್ಧಕ್ಕೇ 
ತಡೆದು, ' ನೀನ್ಯಾಕೆ ಇಷ್ಟು ಕೂಗಾಡ್ತೀಯೇ ?' ಎಂದು ಗದರಿಸಿದರು . 

“ಕೂಗಾಡದೇ ಇನ್ನೇನ್ಮಾಡ್ಲಿ?” 
“ಎಲ್ಲಾ ಆಮೇಲೆ ವಿಚಾರ ಮಾಡೋಣಎಂದು ಹೇಳಿಲ್ಲವೇ ನಾನು?? 

ವಿಚಾರ ಮಾಡೋದಕ್ಕೇನಿದೆ? ಇಡೀ ಪೃಥ್ವಿ ತಲೆಕೆಳಗಾದರೂ 
ಉಮಾ ತನ್ನ ಗಂಡನ ಮನೆಗೆ ಹೋಗಲಾರಳು!” 

' ಅಲ್ಲಾ , ನೀನ್ಯಾಕೆ ಹೀಗೆ ಸಿಟ್ಟು ಮಾಡ್ತಿದ್ದೀ ? ಈಕೆ ಹೋಗಿ 
ಬಿಟ್ಟಳೇ ಈಗ....? ಸುಮ್ಮನೆ ಗಲಾಟೆ.' 

“ ಮತ್ತಿನ್ನೇನು _ ಕೇಳಿ ಸಂತೋಷಪಡಲೇ ?? 

' ಸದ್ಯಕ್ಕೆ ಏನೂ ಮಾಡಬೇಡ, ಮಹಾರಾಯ್ತಿ , ಸುಮ್ಮನಾಗು. 
ಉಮಾ, ನಿನ್ನ ಕೆಲಸ ನೀನು ನೋಡಿಕೋ , ಸುಮ್ಮನೆಕೂಗಾಟವಪ್ಪ ' 


೧೬ 

ಅತೃಪೆ 
ಎನ್ನು ಹೆಗಲ ಮೇಲಿನ ಪಂಚೆಯಿಂದ ಬೆವರನ್ನೊರಸಿಕೊಂಡು ಹೊರಗೆ 
ನಡೆದರು ಪುರೋಹಿತರು . 
- ಸಾಯಂಕಾಲದವರೆಗೂ ಭಾಗೀರಥಿ ಬೆಕ್ಕಿನಂತೆ ಗುರುಗುಟ್ಟುತ್ತಲೇ 
ಇದ್ದಳು. 

ಪುರೋಹಿತರಿಗೆ ಸಿಟ್ಟು ಬಂದಿರಲಿಲ್ಲ; ಆದರೆ ಮಗಳ ಮೇಲೆ ಅನು 
ಮಾನ ಬಂದಿತ್ತು . ಬೇಡ ಬೇಡವೆಂದರೂ ಅವರ ಮನಸ್ಸು ಉಮಾಳ 
ಮದುವೆಯಲ್ಲಿ ನಡೆದ ಗಲಾಟೆಯನ್ನು ನೆನೆಯಿತು. ಅದು ಎಂದಿಗೂ 
ಮರೆಯುವಂಥದಲ್ಲ. 

ಘಟನೆ ನಡೆದಂದಿನಿಂದ ಅವರು ಕೊಲ್ಲೂರಿಗೆ ಹೋಗಲೇ ಇಲ್ಲ. 

' ಹೆಣ್ಣಿನ ಕಡೆಯವರಾದ ನಾವು ಎಷ್ಟಿದ್ದರೂ ತಲೆ ತಗ್ಗಿಸಬೇಕು. 
ಸುಮ್ಮನಾಗಿ' ಎಂದ ಭಾಗೀರಥಿ ಹೇಳಿದ್ದಳು. ಪುರೋಹಿತರಿಗೆ ಈಗ 
ಹಳೆಯ ನೆನಪುಗಳು ಮರುಕಳಿಸಿದವು. 
* ಮಗಳ ಯಾವ ಮಾತನ್ನೂ ತಳ್ಳಿ ಹಾಕದ ತಂದೆ ಈವರೆಗೂ ಆಕೆ 
ಕೇಳುವುದನ್ನೆಲ್ಲ ನಡೆಸಿಕೊಟ್ಟಿದ್ದರು. ಅವರಿಗೆ ಮಗಳ ಮನನೋಯಿಸುವ 
ಇಚ್ಚೆಯಿರಲಿಲ್ಲ . ಆದರೆ ಈಗ ಪುನಃ ಗಂಡನ ಮನೆಗೆ ಹೋಗುತ್ತೇನೆಂಬ 
ಉಮಾಳ ಕೋರಿಕೆಗೆ ಏನು ಹೇಳಬೇಕೆಂದು ತಿಳಿಯಲಿಲ್ಲ. 

- ಅವರ ಮನಸ್ಸು ಕದಡಿದ ನೀರಿನಂತಾಗಿ ಮತ್ತೆ ಮತ್ತೆ ಹಳೆಯ 
ಯೋಚನೆಯ ಸುಳಿಯಲ್ಲೇ ತಿರುಗಿತು. 


ಕೊಲ್ಲೂರಿನಲ್ಲಿ ಸಂಜೀವನ ಮನೆಯಲ್ಲಿ ನಡೆದ ವಿಜೃಂಭಣೆಯ ಗೃಹ 
ಪ್ರವೇಶದ ದಿನ ನೂತನ ವಧೂವರರ ಮೊದಲ ರಾತ್ರಿ ಹಾಡು, ಚೇಷ್ಟೆ 
ಮಾತು, ನಗೆಯೊಂದಿಗೆ ಉಮಾ ಸಂಜೀವನ ಕೋಣೆಗೆ ಹೋದನಂತರ ಆ 
ಕೋಣೆಯ ಬಾಗಿಲು ಮುಚ್ಚಿಕೊಂಡಿತು. ಪುರೋಹಿತರು ಚಪ್ಪರದ ಮೇಲೆ 
ಯಲ್ಲೆಲ್ಲೋ ಮಲಗಿದ್ದರು ಸುಖವಾಗಿ, ಭಾಗೀರಥಿ, ಹೇಮಾ ಹಾಗೂ 
ಗೌರಿ ಒಳಕೋಣೆಯಲ್ಲಿ ಮಲಗಿದ್ದರು. ಚಪ್ಪರದಲ್ಲಿ ಅನೇಕರು ಮಲಗಿ 
ದ್ದರು, ಕೆಲವರು ಓಡಾಡುತ್ತಿದ್ದರು. ಸಣ್ಣ ದೀಪವೊಂದು ನಡುಚಪ್ಪರದಲ್ಲಿ 
ಉರಿಯುತ್ತಿತ್ತು . 


೧೭ 
ಅತೃಪ್ತಿ 

ಪುರೋಹಿತರಿಗೆ ಮದುವೆ ಗಲಾಟೆಯಿಂದ ಸಾಕಷ್ಟು ಆಯಾಸ 
ವಾಗಿದ್ದರೂ ಮಲಗಿದಾಕ್ಷಣ ನಿದ್ದೆ ಬರಲಿಲ್ಲ . 

ಸಮಯ ಎಷ್ಟಾಯಿತೋ ಅವರಿಗೇ ತಿಳಿಯದು. ಎಲ್ಲಿಂದಲೋ 
ಉಮಾ ಜೋರಾಗಿ ಚೀರಿದ ಸದ್ದು ಕೇಳಿ ಧಡಕ್ಕನೆ ಎದ್ದು ಕುಳಿತರು . 
ನಿದ್ರೆ ಬರದೆ ಹೊರಳಾಡುತ್ತಿದ್ದ ಕೆಲವರು ಕುತೂಹಲದಿಂದ ನೋಡಿದರು 
ಸ್ವರ ಬಂದ . 

“ ಏನಾಯ್ತು ? ಯಾಕೆ ಕೂಗಿಕೊಂಡಳು ಉಮಾ?' ಅರ್ಥವಾಗಲಿಲ್ಲ. 
ಪುರೋಹಿತರಿಗೆ, ಸುಮ್ಮನೆ ಕುಳಿತು ಆಲಿಸಿದರು. ಮತ್ತೇನೂ ಕೇಳಿಸ 
ದಿದ ರಿಂದ ಹಾಗೇ ಮಲಗಿದರು. 

ಹತ್ತು ನಿಮಿಷ ಕಳೆದಿರಬೇಕು. ( ಅಯ್ಯೋ ! ಅಮ್ಮಾ ...!' ಎಂದು 
ಇನ್ನೊಮ್ಮೆ ಜೋರಾಗಿ ಕೂಗಿದ್ದು ಕೇಳಿ ಭಯದಿಂದ ಎದ್ದು ನಿಂತು ಕೈ 
ಯಲ್ಲಿ ಟಾರ್ಚ್ ಹಿಡಿದುಕೊಂಡು ಉಮಾ ಮತ್ತು ಸಂಜೀವರಿದ್ದ ಕೋಣೆ 
ಯತ್ತ ನಡೆದರು. 
. ಅಷ್ಟರಲ್ಲಿ ಕೋಣೆಯ ಬಾಗಿಲನ್ನು ತೆರೆದು ಜಗಲಿಗೆ ಕಾಲಿರಿಸಿದ್ದ 
ಸಂಜೀವ, ಟಾರ್ಚಿನ ಬೆಳಕು ಅವನ ಮುಖದ ಮೇಲೆ ಬಿದಿ ತು . 

'ಏನು ?.... ಏನಾಯ್ತು ?' ಎಂದು ಅವರಿವರು ಎಚ್ಚರಗೊಂಡು ಕೈಗೆ 
ಸಿಕ್ಕಿದ ದೀಪವನ್ನು ಹಿಡಿದುಕೊಂಡು ಮದುಮಗನತ್ತ ಓಡಿಬಂದರು . ಒಳ 
ಕೋಣೆಯಲ್ಲಿದ್ದ ಹೆಂಗಸರೂ ಹಾಜರು! 

ಕೈಗಳನ್ನು ಹಿಂದಕ್ಕೆ ಕಟ್ಟಿಕೊಂಡು ಅತ್ತ ಇತ್ತ ತಿರುಗುತ್ತಿದ 
ಸಂಜೀವ ಉಟ್ಟಿದ್ದ ಧೋತರ ಮುದ್ದೆಯಾಗಿತ್ತು . ಶರ್ಟಿನ ಗುಂಡಿಗಳು 
ತೆರೆದಿದ್ದವು. ಹುಬ್ಬಿನ ಹತ್ತಿರ ತುಸು ಮೇಲೆ ಆದ ಗಾಯದಿಂದ ಹರಿದ ರಕ್ತ 
ಕೆನ್ನೆಯ ಮೇಲೆ ಇಳಿಯುತ್ತಿತ್ತು . ಹುಬ್ಬುಗಳು ಬಿಲ್ಲಿನಂತೆ ಬಾಗಿ ಮೇಲೇರಿ 
ದ್ದವು ಆವೇಶದಿಂದ ಆತ ಮುಷ್ಟಿಯನ್ನು ಬಿಗಿದಿದ್ದ , ಪುರೋಹಿತರನ್ನು 
ಕಂಡಾಕ್ಷಣ ಆತನ ಕೋಪ ಇಮ್ಮಡಿಸಿತು. 

- ನಿಮ್ಮ ಮಗಳನ್ನು ಈಗ್ಗೆ ಕರಕೊಂಡುಹೋಗಿ' ಎಂದು ಗರ್ಜಿಸಿದ 
ಸಂಜೀವ ಸಿಟ್ಟಿನಲ್ಲಿ. 

ಉಮಾ ಎರಡು ಬಾರಿ ಕೂಗಿಕೊಂಡಳಲ್ಲ, ಯಾಕೆ? ಏನಾಯ ?' 


೧೮ 

ಅತೃಪ್ತಿ 
ನಡುಗುವ ಸ್ವರದಲ್ಲಿ ಪ್ರಶ್ನಿಸಿದರು ಪುರೋಹಿತರು. 

' ಯಾಕೆ ಕೂಗಿದ್ದು ಅಂತ ಅವಳನ್ನೇ ಕೇಳಿ.' 

' ಏನಾಯ್ತು ಅಂತ ಹೇಳ್ತಾರೇ ...?” ಪುರೋಹಿತರ ಸ್ವರ ಇನ್ನೂ 
ನಡುಗಿತು. ಟಾರ್ಚಿನ ಬೆಳಕು ಈಗ ಕೋಣೆಯತ್ತ ಹರಿಯಿತು. ತೆರೆದ 
ಬಾಗಿಲಿನ ಮೂಲಕ ಒಳಹೊಕ್ಕ ಬೆಳಕಿನಲ್ಲಿ ಉಮಾಳನ್ನು ಕಾಣದಾದಾಗ 
ಪುರೋಹಿತರು ತಳಮಳಿಸಿದರು . 

ಭಾಗೀರಥಿಯ ಕಣ್ಣುಗಳೂ ತುಂಬಿ ಬಂದಿದ್ದವು. ಎಲ್ಲರ ಮುಖ 
ದಲ್ಲಿಯೂ ಭೀತಿಯ ಛಾಯೆ . ಒಳಗೆ ಹೋಗಬೇಕೇ ಬೇಡವೆ ಎಂಬ 
ಅನುಮಾನ, ಧೈರ್ಯ ಮೊದಲೇ ಇಲ್ಲ. ಏನಾಗಿದೆಯೆಂದು ಬಾಯಿ 
ಬಿಟ್ಟು ಸಂಜೀವ ಹೇಳಿದ್ದರೆ ಗಲಾಟೆಯೇ ಇರುತ್ತಿರಲಿಲ್ಲ . 

“ಹೋಗಿ.... ಒಳಗೆ ಹೋಗಿನೋಡಿ' ಆವೇಶದಿಂದ ಹೇಳಿದ ಸಂಜೀವ. 

ಕೊನೆಗೆ ಧೈರ್ಯಮಾಡಿ ಭಾಗೀರಥಿಯ ಮದುಮಗನ ಅಕ್ಕನ 
ಸಣ್ಣ ದೀಪವನ್ನು ಹಿಡಿದುಕೊಂಡು ಕೋಣೆಯೊಳಗೆ ಕಾಲಿರಿಸಿದರು. ತಡ 
ಮಾಡದೆ ಪುರೋಹಿತರೂ ಅವರ ಹಿಂದೆ ಬಂದರು. 
- ಮಧ್ಯಾಹ್ನದಿಂದ ಕಷ್ಟ ಪಟ್ಟು ಸುಸಜ್ಜಿತವಾಗಿರಿಸಿದ ಕೋಣೆ ಅಸ್ತ್ರ 
ವ್ಯಸ್ತವಾಗಿತ್ತು . ಮಂಚದ ಮೇಲೆ ಹಾಸಿದ್ದ ಹೊದಿಕೆ ಮುದ್ದೆಯಾಗಿತ್ತು . 
ದಿಂಬುಗಳೆರಡೂ ನೆಲದ ಮೇಲೆ ಬಿದ್ದಿದ್ದವು. ಸಣ್ಣ ಸ್ಕೂಲಿನ ಮೇಲಿರಿಸಿದ್ದ 
ಬೆಳ್ಳಿಯ ಚೆಂಬು ದೂರಕ್ಕೆಸೆಯಲ್ಪಟ್ಟಿತ್ತು . ಹಣ್ಣಿನ ತಟ್ಟೆ ಕೆಳಗುರುಳಿ 
ಹಣ್ಣುಗಳು ಚೆಲ್ಲಾಪಿಲ್ಲಿಯಾಗಿ ಹರಡಿಕೊಂಡಿದ್ದವು. ಮಂಚದ ಬದಿಯಲ್ಲಿ 
ಇಳಿಬಿಟ್ಟಿದ್ದ ಮಲ್ಲಿಗೆಯ ಮಾಲೆ ಹರಿದು ನೆಲದ ಮೇಲೆ, ಮಂಚದ ಮೇಲೆ 
ಮುದ್ದೆಯಾಗಿ ಬಿದ್ದಿತ್ತು . 

ಬೆದರಿದ ಜಿಂಕೆಯಂತೆ ಮೂಲೆಯಲ್ಲಿ ನಿಂತುಕೊಂಡಿದ್ದ ಉಮಾಳನ್ನು 
ಕಂಡು ಅವಳ ಭಾಗೀರಥಿ ಧಾವಿಸಿದಳು. 

“ ಅಯ್ಯೋ ! ಅಮಾ ...!' ಎಂದು ಚೀರುತ್ಯ ತಾಯಿಯನ್ನು ತಬ್ಬಿ 
ಕೊಂಡಳು ಉಮಾ. 

ಕ್ರೋಧದಿಂದ ಹಲ್ಲನ್ನು ಕಚ್ಚಿದರು ರಾಮಪುರೋಹಿತರು, ಅಲ್ಲಿಂದ 
ಸರಸರನೆ ಹೊರಗೆ ಬಂದು ಅಳಿಯನ ಶರ್ಟಿಗೆ ಕೈ ಹಾಕಿದರು. 


ಅತೃಪ್ತಿ 

“ಏನ್ಮಾಡಿದೆಯೋ ನನ್ನ ಮಗಳಿಗೆ?? 

ಮಾವ ತನ್ನ ಮೇಲೆ ಅಕಸ್ಮಾತ್ ಕೈಮಾಡಿದ್ದನ್ನು ಕಂಡು ಸಂಜೀವ 
ನಾಗರಹಾವಿನಂತೆ ಬುಸುಗುಟ್ಟಿದ. 

' ಸರಿಯಿರಿ ದೂರ....!? 

“ ಬುದ್ದಿ ಇಲ್ಲದವನೇ ! ಮೊದಲ ರಾತ್ರಿ ಹೆಂಡತಿಯನ್ನು ಹೇಗೆ ನಡೆ 
ಯಿಸಿಕೊಳ್ಳಬೇಕೆಂದು ತಿಳಿಯದ ಮೂರ್ಖ ನೀನು! ಹೂವಿನಂತೆ ಬೆಳೆಸಿ 
ನಿನ್ನಂತಹ ರಾಕ್ಷಸನ ಕೈಗೆ ಹಾಕ್ಕೇನೆ ಎಂದುಕೊಂಡಿರಲಿಲ್ಲ ನಾನು.? 

' ಯಾರು ರಾಕ್ಷಸ? ನಾನೇ ...?' 

( ಇಲ್ಲಿಂದ ನನ್ನನ್ನು ಕರೊಂಡ್ ಹೋಗಮ್ಮಾ ..' ಆರ್ತಳಾಗಿ ಒಳ 
ಗಿನಿಂದ ಕೂಗಿಕೊಂಡಳು ಉಮಾ. 

'ಹೇಳೋ .... ಅವಳಿಗೇನು ಮಾಡಿದೆ ನೀನು....? ' ಪುರೋಹಿತರು 
ಕ್ರೋಧದಿಂದ ಪ್ರಶ್ನಿಸಿದರು. 

- ಅವಳನ್ನೇ ಕೇಳಿ, ಹೇಳ್ತಾಳೆ. ' 

( ಅವಳ್ಯಾಕೆ ಹೇಳ್ತಾಳೆ? ನಿನ್ನ ಮುಖ ನೋಡಿ ಸಜ್ಜನ ಎಂದು 
ಕೊಟ್ಟದ್ದೇ ತಪ್ಪಾಯ್ತು . ನೀನೊಬ್ಬ ಬುದ್ದಿ ಹೀನ... ರಾಕ್ಷಸ.... ಪಶು!? 

“ಹೇಯ್....! ಸುಮ್ಮನಾಗಿ....? 

“ ನಿನ್ನಂತಹ ಒರಟನಿಗೆ ಮುದಿ ನ ಮಗಳನ್ನು ಕೊಡೇನೆ ಅಂತ 
ತಿಳಿಯಲಿಲ್ಲ....' 

ಸಂಜೀವ ತುಟಿ ಕಚ್ಚಿ ಕೊಂಡ. 

' ನಾನು ಒರಟ ಎನ್ನುವುದು ಈಗಲಾದರೂ ತಿಳಿಯಿತಲ್ಲ. ಮುದ್ದಿನ 
ಮಗಳನ್ನು ಮುದ್ದು ಮಾಡ್ತಾ ಮನೇಲಿ ಇಟ್ಕಳ್ಳಿ.' 
- “ನೀನು ನನಗೆ ಹೇಳಬೇಕಾಗಿಲ್ಲ. ಹೆಣ್ಣು ಗಳೆಂದರೆ ಹೂವಿನಾಗೆ. 
ಅದು ನಲುಗದ ಹಾಗೆ ನೋಡಿಕೊಳ್ಳುವುದು ಗಂಡಸರ ಕರ್ತವ್ಯ . ಆದರೆ 
ನೀನೋ .... ಆಕೆಯ ಮನಸ್ಸಿನಲ್ಲಿ ಭೀತಿ ಹುಟ್ಟಿಸಿದೆ....? 

' ಯ ಶಟ್ ಅಪ್ !? ಸಂಜೀವ ಗುಡುಗಿದ. 'ಹೋಗಿ ಇಲ್ಲಿಂದ.? 

ನೆರೆದವರೆಲ್ಲ ಸಮಾಧಾನಪಡಿಸಲು ನೋಡಿದರು . ಅಳಿಯ - ಮಾವನ 
ನಡುವೆ ಮಾತಿನ ಯುದ್ಧವೇ ನಡೆಯಿತು. ಒಳಗೆ ಏನಾಯಿತೆಂದು ಆತ 


೨೦ 

ಅತೃಪ್ತಿ 
ಹೇಳಲಿಲ್ಲ. ಮಾತಿಗೆ ಮಾತು ಏರಿತು. ಅಲ್ಲಿದ್ದವರೆಲ್ಲರೂ ತಿಳಿಹೇಳಿದರು . 
ಇಬ್ಬರೂ ಕೇಳಿಸಿಕೊಳ್ಳಲಿಲ್ಲ. ಇಬ್ಬರ ಮಾತುಗಳೂ ತುಪ್ಪ ಬಿದ ಬೆಂಕಿ 
ಯಂತೆ ವೃದ್ಧಿಯಾಗುತ್ತಲೇ ಹೋಯಿತು...... ಕೆಲಸದ ಒತ್ತಡ, ಸರಿಯಾಗಿ 
ನಿದ್ರೆಯೂ ಇಲ್ಲದೆ ಸೋತು ಹೋಗಿದ್ದ ರಾಮ ಪುರೋಹಿತರ ತಾಳ್ಮೆ 
ತಪ್ಪಿತ್ತು . ತಮ್ಮ ಮಗಳ ಭವಿಷ್ಯ ಏನಾಗಬಹುದೆಂಬ ಯೋಚನೆ ಆಗ 
ಬರಲಿಲ್ಲ ಅವರಿಗೆ, ತಾಳ್ಮೆಯಿಂದಿರಬಹುದಿತ್ತು . ಅದೂ ಆಗಲಿಲ್ಲ. ಒಬ್ಬರ 
ನ್ನೊಬ್ಬರು ಜರಿದು ಮಾತನಾಡಿದರು . 

ಸಿಟ್ಟಿಗೆದ್ದ ಮಾನವ ವಿವೇಕವನ್ನು ಕಳೆದುಕೊಳ್ಳುತ್ತಾನೆ ಎನ್ನುವುದು 
ಅದೆಷ್ಟು ಸತ್ಯ ! 

ಕೊನೆಗೆ ಭಾಗೀರಥಿಯೇ ಗಂಡನ ಕೈಹಿಡಿದೆಳೆಯುತ್ತ ಸುಮ್ಮನಾಗಿ 
ಇನ್ನು , ಹುಡುಗಿಯನ್ನು ಧಾರೆ ಎರೆದುಕೊಟ್ಟಮೇಲೆ ಅವರ ಸೊತ್ತು . 
ಸಹನೆಯಿಂದಿರುವುದು ನಮ್ಮ ಕರ್ತವ್ಯ . ಅವರಿಗೆ ಸೇರಿದ ವಸ್ತುವನ್ನು 
ಏನು ಬೇಕಾದರೂ ಮಾಡಲಿ, ನಮಗೇನಂತೆ?.... ಬನ್ನಿ ಈಚೆ' ಎಂದಳು. 

“ಎಲ್ಲಿ ಉಮಾ?” 
“ ಯಾಕೆ ಈಗ?” 

( ಈ ರಾಕ್ಷಸನಿಗೆ ಹೇಳಿದ ಮಗಳೇ ಇವಳು? ಇಲ್ಲೇ ಇದ್ದರೆ ಕೊಂದೇ 
ಹಾಕ್ತಾನೆ. ಹೂಂ , ಹೊರಗೆ ಬರಲಿ...ಈಗಲೇ ಬ್ರಹ್ಮಾವರಕ್ಕೆ ಹೋಗಿ 
ಬಿಡೋಣ.' 

ಭಾಗೀರಥಿಯ ಸಮಾಧಾನದ ಮಾತುಗಳೆಲ್ಲ ಗಾಳಿಯಲ್ಲಿ ತೂರಿ 
ಹೋದವು. ಇಷ್ಟು ಹಟ ಬೇಡ, ಅಪ್ಪಾ ' ಎಂದು ಹೇಮಾ ಮತ್ತು ಗೌರಿ 
ಬೇಡಿಕೊಂಡರು. ಆದರೆ ಪುರೋಹಿತರು ಆ ಕಣದಲ್ಲೇ ಮಗಳ ಕೋಣೆಗೆ 
ನುಗ್ಗಿ ಆಕೆಯ ಕೈ ಹಿಡಿದೆಳೆದುಕೊಂಡೇ ಹೊರಟುಹೋದರು ಅಲ್ಲಿಂದ. 

ಅನಂತರ ಮಗಳೊಡನೆ ಮನೆಯವರೆಲ್ಲ ಮೊದಲ ರಾತ್ರಿ ಏನಾಯಿ 
ತೆಂದು ಕೇಳಲು ಇಚ್ಛಿಸಿದರಾದರೂ ಅವಳು ಬೆಚ್ಚಿ ಬೀಳುತ್ತ ಬೇಡಿ 
ದಮ್ಮಯ್ಯ , ನನ್ನನ್ನು ಅಲ್ಲಿಗೆ ಕಳುಹಿಸಬೇಡಿ!' ಎಂದು ಕೂಗಿಕೊಳ್ಳು 
ತಿದ್ದಳು. . 

ಮದುವೆಯಾದರೂ ಮಗಳು ಮನೆಯಲ್ಲಿ ಇರುವುದು ಭಾಗೀರಥಿಗೆ 


ಅತೃಪ್ತಿ 
ಇಷ್ಟವಿರಲಿಲ್ಲ . ತನ್ನ ಅಸಮಾಧಾನವನ್ನು ಪುರೋಹಿತರ ಮೇಲೆ ತೀರಿಸಿದ 
ಅವಳು ಕೊಲ್ಲೂರಿಗೆ ಮೂರುನಾಲ್ಕು ಪತ್ರಗಳನ್ನು ಬರೆಸಿ ಹಾಕಿಸಿದಳು. 
ಅಲ್ಲಿಂದ ಉತ್ತರ ಬರದಿದ್ದಾಗ, 

' ಹೇಗಾದರೂ ಸರಿಯೇ . ಅಳಿಯನ ಕಾಲು ಹಿಡಿದು ಕೇಳಿ 
ಕೊಂಡರೂ ತಪ್ಪಿಲ್ಲ. ಮಗಳು ಅವನ ಮನೆಯನ್ನು ತುಂಬಿದವಳು , ಅಲ್ಲಿಗೆ 
ಹೋಗುವಂತೆ ಮಾಡಲೇಬೇಕು ಒಂದು ಸಾರಿ ಅವಳು ಅಲ್ಲಿಗೆ ಹೋಗಿ 
ನೆಲೆಸಿದಳೆಂದರೆ ಮತ್ತೆಲ್ಲಾ ಸರಿಹೋದೀತು. ನೀವೇ ಹೋಗಿ ಬನ್ನಿ ' 
ಎಂದು ಗಂಡನನ್ನು ಒತ್ತಾಯಿಸಿದಳು . 

ಪುರೋಹಿತರು ಕೊಲ್ಲೂರಿಗೆ ಹೋಗಲೇಬೇಕಾಯಿತು. ತಾವು ಹೇಳಿ 
ದನ್ನೆಲ್ಲ ಮರೆತು ಅಳಿಯನ ಮನೆಯ ಮೆಟ್ಟಿಲನ್ನೇರಿ ಭೇಟಿಯಾದರು. 

ತುಂಬ ಶಾಂತಚಿತ್ತನಾದ ಮೃದುಭಾಷಿ ಅಳಿಯ ಅವರನ್ನು 
ಆದರದಿಂದ ಬರಮಾಡಿಕೊಂಡ. ಎಂತಹ ಸೌಮ್ಯವಾದ ಸುಂದರ ಮುಖ 
ಅವನದು! ಇನ್ನೂ ಎಳೆಯ ಪ್ರಾಯ , ಮಗಳ ಗಂಡ! ಪುರೋಹಿತರಿಗೆ 
ಮಾತನಾಡಲು ಸಂಕೋಚವಾಯಿತು. ಅವನಾಗಿಯೇ ಪ್ರಶ್ನಿಸಿದ: 

“ ಹೇಗಿದ್ದಾಳೆ ಉಮಾ?” 

ಪುರೋಹಿತರ ಕಣ್ಣಂಚಿನಲ್ಲಿ ನೀರು ತುಳುಕಿತು. ಕಟುಕನೆಂದು 
ತಿಳಿದ ಸಂಜೀವ ಇಷ್ಟು ಶಾಂತವಾಗಿ ಕುಳಿತು ತನ್ನನ್ನೇ ಕೇಳುತ್ತಿದ್ದಾನಲ್ಲ . 
ಇವನನ್ನು ತಾನು ತಪ್ಪು ತಿಳಿದಿರಬೇಕು. 

(ಉಮಾಳನ್ನು ಕರೆದುಕೊಂಡು ಹೋಗಲು ಯಾವಾಗ ಬರೀ ?” 
“ಯೋಚನೆ ಮಾಡಿಲ್ಲ ಇನ್ನೂ .” 

“ ಅವಳಿಗೆ ಏನಾಗಿದೆ? ಒಂದಿಷ್ಟೂ ಕೊರತೆಯಿಲ್ಲದ ಚಿನ್ನದ ಪುತ್ಥಳಿ 
ಯಂತೆ ಇದ್ದಾಳೆ. ನಿಮ್ಮಿಬ್ಬರಲ್ಲಿ ಏನೇ ತಪ್ಪುಗಳಾಗಿದ್ದರೂ ಸರಿಪಡಿಸಿ. 
ಕೊಂಡು ನನ್ನ ಮಗಳನ್ನು ನೀನೇ ತಿದ್ದಬೇಕಪ್ಪ .' 

( ತಿದ್ದು ವುದು ಬಹಳ ಕಷ್ಟ .' ಸಂಜೀವ ತನ್ನ ಹಣೆಯ ಗಾಯವನ್ನು 
ಮುಟ್ಟಿಕೊಳ್ಳುತ್ತ ನಡುಗಿದ ಸ್ವರದಲ್ಲಿ ಹೇಳಿದ “ ತಿದ ಬೇಕಾದವನು 
ನಾನಲ್ಲ . ಒಂದ್ದಾರೆ ಡಾಕ್ಟರರ ಹತ್ತಿರ ಪರೀಕ್ಷೆ ಮಾಡಿಸಿಬಿಡಿ ಆಗ 


೨೨ 


ಅತೃಪ್ತಿ 


ಸಮಾಧಾನವಾದೀತು.” 

- ಅಳಿಯನ ಮಾತಿನ ಅರ್ಥವೇನು? ಮಗಳಲ್ಲಿ ಕೊರತೆಯೇನು? 

( ಅದನ್ನೆಲ್ಲ ವಿವರಿಸುವುದು ಕಷ್ಟ . ಅವಳ ಮೇಲೆ ನನಗೇ ಭರವಸೆ 
ಇಲ್ಲ! ಈ ಮದುವೆ ಆಗಿಲ್ಲ ಎಂದುಕೊಳ್ಳೋಣನಾವು!” 

ಸಂಜೀವನ ಮಾತಿನಿಂದ ಹೌಹಾರಿದರು ಪುರೋಹಿತರು. ಅವನ 
ತಾಯಿ ನೇರವಾಗಿ ಅಂದರು ಉಮಾಳನ್ನು ನೇರವಾಗಿ ಇಲ್ಲಿಗೆ ಕರೋಂಡು 
ಬನ್ನಿ , ಆಮೇಲೆಎಲ್ಲಾ ಸರಿಹೋದೀತು.' 

- ಸಂಜೀವ ತಾಯಿಯ ಮಾತಿಗೆ ಬೇಡ ಎನ್ನಲಿಲ್ಲ. ಉಮಾಳನ್ನು 
ಹಾಗೇ ಬಿಟ್ಟು ಬಿಡುವುದೂ ಇಷ್ಟವಿರಲಿಲ್ಲ ಅವನಿಗೆ , ಪುರೋಹಿತರು 
ಅವರ ಹಿರಿಯ ಗುಣವನ್ನು ಮೆಚ್ಚಿಕೊಂಡು ಸಂತಸದಲ್ಲೇ ಹಿಂದಿರುಗಿದರು 
ಬ್ರಹ್ಮಾವರಕ್ಕೆ . ಮರುದಿನವೇ ಉಡುಪಿಯ ಲೇಡಿ ಡಾಕ್ಟರರ ಹತ್ತಿರ 
ಪರೀಕ್ಷೆಯನ್ನು ಮಾಡಿಸಿಯಾಯಿತು. ಮೈ ಕೈ ತುಂಬಿಕೊಂಡು ಆರೋಗ್ಯ 
ದಿಂದಿದ್ದ ಅವಳನ್ನು ಪರೀಕ್ಷಿಸಿದ ಲೇಡಿ ಡಾಕ್ಟರರು ಎಲ್ಲ ವಿವರಗಳನ್ನು 
ಕೇಳಿ ತಿಳಿದು ಮೊದಲ ರಾತ್ರಿ ಹೊಸ ಹೆಂಡತಿಯನ್ನು ಹೇಗೆ ನಡೆಸಿಕೊಳ್ಳ 
ಬೇಕೆಂದು ತಿಳಿಯದ ಪಶು ನಿಮ್ಮ ಅಳಿಯ !' ಎಂದು ಗೇಲಿಮಾಡಿ ನಕ್ಕು 
ಬಿಟ್ಟರು. 

ಕೊರತೆ ಯಾರಲ್ಲಿಯೊ ? ಅಂತೂ ಉಮಾ ಕೊಲ್ಲೂರಿಗೆ ಹೋಗಲಿಲ್ಲ. 
ಹುಡುಗಿಯ ಬಾಳು ವೃಥಾ ಹಾಳಾಗುವುದು ಸಂಜೀವನ ಕಡೆಯವರಿಗೂ 
ಇಷ್ಟವಿರಲಿಲ್ಲ. ಆತನ ಅಕ್ಕ , ಅಕ್ಕನ ಗಂಡ, ತಾಯಿ ಈ ಬಗ್ಗೆ ಮಾತ 
ನಾಡಲು ಬ್ರಹ್ಮಾವರಕ್ಕೆ ಬಂದರು. ಜೊತೆಯಲ್ಲಿ ಮನೆತನದ ಹಿರಿಯರೂ 
ಇದ್ದರು. ತಮ್ಮ ಅಳಿಯ ವಿವಾಹವಿಚ್ಛೇದನ ಪಡೆಯುತ್ತಾನೆ ಎಂದು 
ಪುರೋಹಿತರಿಗೆ ತಿಳಿದದ್ದು ಆಗಲೇ . . 

“ನೋಡಿ ಪುರೋಹಿತರೇ ....' ಎಂದು ಅಲ್ಲಿಂದ ಬಂದ ಹಿರಿಯರು 
ಹೇಳಿದರು ' ಹುಡುಗನಿಗೇನೋ ನಾವು ಇನ್ನೊಂದು ಮದುವೆ ಮಾಡಲು 
ಸಿದ್ದ . ಆದರೆ ಹುಡುಗಿಯ ಗತಿ ಏನು? ಅವಳ ಬಾಳು ಹಾಳಾಗಬಾರದು. 
ತಪ್ಪು ಯಾರಲ್ಲಿಯೇ ಇರಲಿ, ಇನ್ನೊಮ್ಮೆ ಪ್ರಯತ್ನ ಮಾಡೋಣ.” 

“ ಅದಕ್ಕೇನಂತೆ, ನಾವೂ ಮಗಳಿಗೆ ಬುದ್ದಿ ಹೇಳ್ತವೆ.' 

ಅತೃಪ್ತಿ 

“ ಸರಿ, ಹಿರಿಯರ ಸಲಹೆಯಂತೆ ಇನ್ನೊಮ್ಮೆ ಅವರಿಬ್ಬರೂ ಒಂದಾಗು 
ವಂತೆ ಪುರೋಹಿತರ ಸಣ್ಣ ಮನೆಯಲ್ಲಿಯೇ ಸಂದರ್ಭವನ್ನು ಕಲ್ಪಿಸಿಕೊಡ 
ಲಾಯಿತು. ತಾಯಿ , ತಂದೆ, ಹುಡುಗನ ಅಕ್ಕನ ಕಡೆಯಿಂದೆಲ್ಲಾ ಉಮಾಗೆ 
ಬುದ್ದಿವಾದ ಆಯಿತು. 

- ಸಂಜೀವ ತುಂಬ ಉದ್ವಿಗ್ನನಾಗಿದ್ದಾನೆಂದು ಆತನ ಮುಖದಿಂದಲೇ 
ತಿಳಿಯುತ್ತಿತ್ತು . ಯಾರೂ ಇಲ್ಲದ ಸ್ಥಳದಲ್ಲಿ ಪುರೋಹಿತರನ್ನು ಕರೆದು 
ಬಹಳ ಪ್ರಯಾಸದಿಂದ ಮೊದಲ ರಾತ್ರಿ ನಡೆದ ಘಟನೆಯನ್ನು ತಿಳಿಸಿದಾಗ 
ಅವರು ಎರಡೂ ಕೈಗಳನ್ನು ಮೇಲಕ್ಕೆತ್ತಿ ಇಲ್ಲ...ಹೀಗೆಂದಿಗೂ ಆಗಲು 
ಸಾಧ್ಯವಿಲ್ಲ' ಎಂದರು ಆತನ ಮಾತನ್ನು ನಂಬದೆ. 

, ' ಸುಳ್ಳು ಹೇಳಿ ನನಗೇನು ಪ್ರಯೋಜನ ? ಇದು ಕಡೆಯ ಬಾರಿಯ 
ಪ್ರಯತ್ನ . ಈಗ ಸುಧಾರಿಸಿದರೆ ನನ್ನ - ನಿನ್ನ ಪುಣ್ಯ !” 

- ( ನಿಧಾನ.... ನಿಧಾನ....ಒಮ್ಮೆಲೇ ಅವಳನ್ನು ನಿನ್ನತ್ರ ಎಳ್ಕೊಬೇಡ. 
ಪಾಪ, ಮೊದಲ ಅನುಭವ, ನಾಚಿಕೆ ಹೆಚ್ಚು . ನೀವಿಬ್ಬರೂ ದೂರ ದೂರ 
ಹಾಸಿಕೊಂಡು ಮಲಗಿದರೂ ಬೇಸರವಿಲ್ಲ . ದಿನ ಕಳೆದಂತೆ ಖಂಡಿತಾ 
ಒಂದಾಗ್ತಿರಿ...' ಎಂದರು ಪುರೋಹಿತರು . 

ಆ ರಾತ್ರಿ ಹಾಲಿನ ಗ್ಲಾಸಿನೊಂದಿಗೆ ಉಮಾ ಸಂಜೀವನ ಕೋಣೆಗೆ 
ಹೋದನಂತರ ಕೋಣೆಯ ಬಾಗಿಲು ಮುಚ್ಚಿಕೊಂಡಿತು. ಹುಡುಗನ ಮನೆ 
ಯಿಂದ ಬಂದವರಿಗೂ ಪುರೋಹಿತರ ಮನೆಯಲ್ಲಿದ್ದವರಿಗೂ ಭೀತಿ, ಕಿವಿ 
ಗಳು ಸೂಕ್ಷ್ಮವಾಗಿದ್ದವು. ಗಡಿಯಾರದ ಮುಳ್ಳು ಮುಂದೆ ಸರಿಯುತ್ತ 
ಹನ್ನೆರಡನ್ನು ಸೂಚಿಸಿತು. ಮುಚ್ಚಿದ ಬಾಗಿಲು ತೆರೆಯದಿದ್ದಾಗ ಎಲ್ಲರ 
ಮುಖದ ಮೇಲೂ ತೃಪ್ತಿಯ ನಗೆ ಮೂಡಿತು ! 


ಮಧ್ಯರಾತ್ರಿ ಕಳೆದರೂ ಉಮಾ ಮತ್ತು ಸಂಜೀವ ಮಲಗಿದ್ದ ಕೋಣೆಯ 
ಬಾಗಿಲು ತೆರೆಯದಿರುವುದನ್ನು ಕಂಡು ನಿಶ್ಚಿಂತೆಯಿಂದ ನಿದ್ದೆಹೋದರು 
ಪುರೋಹಿತರು. ಬೆಳಗಿನ ಜಾವ ಎಚ್ಚರವಾದಾಗ ಧಡಕ್ಕನೆ ಎದ್ದು ಕುಳಿತು 


೨೪ 

ಅತೃಪ್ತಿ 
ಕೋಣೆಯತ್ತ ನೋಡಿದಾಗ ಬಾಗಿಲು ಇನ್ನೂ ಮುಚ್ಚಿಕೊಂಡಿತ್ತು ! 'ದಯಾ 
ಮಯ ದೇವರೆ, ನಿನಗೆ ಅನಂತ ನಮಸ್ಕಾರಗಳು' ಎಂದು ತಮ್ಮಲ್ಲೇ 
ಅಂದುಕೊಂಡರು ಸಂತೋಷದಿಂದ. ಆದರೆ ಮಧ್ಯರಾತ್ರಿ ಕಳೆದನಂತರ 
ಉಮಾ ಕಳ್ಳ ಹೆಜ್ಜೆಯನ್ನಿಡುತ್ತ ಹೊರಗೆ ಬಂದು ಜಗಲಿಯ ಮೂಲೆಯಲ್ಲಿ 
ಬೆಕ್ಕಿನಂತೆ ಮುದುರಿಕೊಂಡು ಮಲಗಿರುವುದು ಅನಂತರ ತಿಳಿಯಿತು. 
ಸಂಜೀವ ರಾತ್ರಿಯೇ ಯಾರಿಗೂ ತಿಳಿಯದಂತೆ ಮನೆಯಿಂದ ಹೊರಟು 
ಹೋಗಿದ್ದ . 

ಸಂಜೀವನ ಕಡೆಯಿಂದ ಬಂದವರ ಕೋಧ ಇಮ್ಮಡಿಯಾಯಿತು. 
ಏನಾಯಿತೆಂದು ವಿಚಾರಿಸಿದರೆ ಉಮಾ ನಿರುತ್ತರಳಾದಳು! ಬಂದವರು ಕಾಫಿ 
ಯನೂ ಕುಡಿಯದೆ ತಕಣ ಹೊರಟುಬಿಟ್ಟರು ಅಲ್ಲಿಂದ ಬಂದಿದ್ದ ಹಿರಿ 
ಯರು ಅವಸರಪಟ್ಟು ಹೋಗದೆ ಪುರೋಹಿತರ ಬಳಿ ಬಂದು, 
- ಅದೇನಾಗಿದೆಯೋ ಇಬ್ಬರಿಗೂ ಒಂದಾಗಲು ಪ್ರಯತ್ನಿಸುತ್ತಿಲ್ಲ. 
ಈಗ ನಿಮ್ಮ ಮಗಳನ್ನು ನನ್ನ ಸಂಗಡ ಕಳುಹಿಸಿ ಕೊಡಿ. ನಾನು ಅವರಿಬ್ಬ 
ರನ್ನೂ ಒಂದು ಮಾಡಿಸಬಲ್ಲೆ ' ಎಂದು ಹೇಳಿದರು . 

ಪುರೋಹಿತರು, ಭಾಗೀರಥಿ ಸಂತೋಷದಿಂದ ಒಪ್ಪಿಕೊಂಡು ಮಗಳಿಗೆ 
ಬೇಗ ಹೊರಡು ಎಂದಾಗ ಆಕೆ ಅದಕ್ಕೆ ಒಪ್ಪಲಿಲ್ಲ. ಮಗಳ ಕತ್ತು ಹಿಡಿದು 
ನೂಕಲು ಪ್ರಯತ್ನಿಸಿದಳು ಭಾಗೀರಥಿ ತಿಂದು ಗೂಳಿಯ ಹಾಗೆ ಕೊಬ್ಬಿ 
ದೀಯ, ನಿಂಗೆ ಆಗಿರೋ ಧಾಡಿ ಏನು ? ಮೊದಲು ಎಲ್ಲರಿಗೂ ಒಂದು ತರಹ 
ನಾಚಿಕೆಯಾಗುತ್ತೆ . ಆಮೇಲೆ ಸರಿಹೋದೀತು. ಹೂಂ ಹೊರಡು' ಎಂದು 
ಕೈಹಿಡಿದೆಳೆದು ತಂದಳು ಹೊರಗೆ. ಆದರೆ ಅವಳು ಅಷ್ಟೇ ತೀಕವಾಗಿ 
ತಾಯಿಯತ್ತ ನೋಡಿ ಹಿಂದೆ ಸರಿದು ಹೋದಳು . 

ಪುರೋಹಿತರು ಅವಮಾನಿತರಾದಂತೆ ತಲೆತಗ್ಗಿಸಿಕೊಂಡು ಕುಳಿತು 
ದನ್ನು ಕಂಡು ಭಾಗೀರಥಿ ಅವರತ್ತ ತಿರುಗಿ ಅಂದಳು “ ಏನು, ನಿಮಗೂ 
ರಾಹು ಬಡಿಯಿತೆ? ಏಳಿ, ಒಂದು ಬೆತ್ತ ತನ್ನಿ .' 

' ಯಾಕೆ? ' 

“ ಮುದ್ದಾಟ ಮಾಡಿದ್ದು ಜಾಸ್ತಿಯಾಯ್ತು ಮಗಳಿಗೆ! ನಾಲ್ಕು 
ಏಟು ಹಾಕಿದ್ರೆ ತೆಪ್ಪಗೆ ಹೋಗ್ತಾಳೆ!” 


ಅತೃಪ್ತಿ 

“ ಏನು, ಇಪ್ಪತ್ತು ವರ್ಷ ಪ್ರಾಯದ ಹುಡುಗಿಗೆ ಪೆಟ್ಟು ಹಾಕಿ ಬುದ್ದಿ 
ಕಲಿಸುವುದೇ ?” 

( ಕ್ರನು ಮೀರಿ ನಡೆದರೆ ಪೆಟ್ಟು ಹಾಕಲೇಬೇಕು. ಒಳ್ಳೆಯ ಮಾತಿ 
ನಿಂದ ಹೊರಡು, ಉಮಾ.? 

ಭಾಗೀರಥಿ ಎಷ್ಟು ಪ್ರಯತ್ನ ಮಾಡಿದರೂ ಉಮಾ ಕಲ್ಲಾಗಿ ನಿಂತಿ 
ದ್ದಳು. ನಾನು ಇಲ್ಲಿ ಇದ್ದರೇನು, ಅಲ್ಲಿ ಇದರೇನು?” ಎಂದು ಕೇಳಿದಳು 
ಶಾಂತ ಸ್ವರದಲ್ಲಿ . 

ಆ ಹಿರಿಯರು ಉಪಾಯವಿಲ್ಲದೆ ಹಿಂದಕ್ಕೆ ಹೋಗಲೇಬೇಕಾಯಿತು. 
ಅಂದಿನಿಂದ ಭಾಗೀರಥಿಗೆ ಮಗಳ ನೆರಳು ಕಂಡರೆ ಸಿಟ್ಟು ತಾತ್ಸಾರ. 


“ ಬಾ ಉಮಾ, ಕೂತೊ .' 

ಯೋಚಿಸುತ್ತಿದ್ದ ರಾಮಪುರೋಹಿತರು ಕೆಲಸ ಮುಗಿಸಿ ಹೊರಗೆ 
ಬಂದ ಮಗಳಿಗೆ ಕುಳಿತುಕೊಳ್ಳಲು ಹೇಳಿದರು ಭಾರವಾಗಿತ್ತು ಅವರ 
ಸ್ವರ, ತಂದೆಯ ಎದುರು ಬಂದು ಕುಳಿತ ಉಮಾಗೆ ದೀಪದ ನಸು 
ಬೆಳಕಿನಲ್ಲಿ ಅವರ ಕಣ್ಣುಗಳು ನೀರಿನಿಂದ ತುಂಬಿದ್ದು ಕಾಣಿಸಿತು. 

ಎಲೆ- ಅಡಿಕೆ ತಿನ್ನಲೆಂದು ಅಣಿಮಾಡಿಕೊಳ್ಳುತ್ತಿದ್ದ ಪುರೋಹಿತರು 
ಇನ್ನೂ ಯೋಚನೆಯ ಗುಂಗಿನಲ್ಲಿದ್ದರು. 

ಒಂದೆರಡು ಕ್ಷಣಗಳು ಮೌನವಾಗಿ ಸರಿದವು. ತಂದೆ ಏನನ್ನೋ 
ಹೇಳಬಯಸುತ್ತಿದ್ದಾರೆ, ಆದರೆ ಸಾಧ್ಯವಾಗುತ್ತಿಲ್ಲ ಎನ್ನುವುದು ಅವಳಿಗೆ 
ತಿಳಿಯಿತು, ತಾನೇ ತುಸು ಮುಂದೆ ಸರಿದು ಕುಳಿತು, 
- ನಿಮ್ಮ ಮನಸ್ಸಿನಲ್ಲಿ ಏನಾಗಿದೆ ಎನ್ನುವುದು ನನಗೆ ಚೆನ್ನಾಗಿ 
ಗೊತ್ತು , ಅಪ್ಪಾ , ಹಾಗೇ ನನ್ನ ಮನಸ್ಸಿನಲ್ಲಿ ಏನಾಗಿದೆಯೆಂದು ನಿನಗೆ. 
ಗೊತ್ತೇ ?” ಎಂದಳು. 

ತಲೆ ಎತ್ತಿ ಮಗಳನ್ನು ದಿಟ್ಟಿಸಿದರು ಪುರೋಹಿತರು . ದೀಪದ ಬೆಳಕಿ 
ನಲ್ಲಿ ಕರುಣೆ ತುಂಬಿದ ಮುಗ್ಧ ಮುಖವನ್ನು ನೋಡುತ್ತ ಅವರೆಂದರು: 

' ಇಲ್ಲ. ಉವಾ.” 
' ನನ್ನ ಬಗ್ಗೆ ನೀನು ಚಿಂತೆಮಾಡ್ತಾ ಇದ್ದೀ , ನಂಗೆ ಚೆನ್ನಾಗಿ 


೨೬ 


ಗೊತ್ತು . ಇದ್ದಕ್ಕಿದ್ದಂತೆ ಉಮಾ ಹೊನ್ನಾವರಕ್ಕೆ ಯಾಕೆ ಹೋಗ್ತಾಳೆ 
ಎಂಬ ಯೋಚನೆ, ಅಲ್ಲವೇ ?? 

'ಹೌದು' ಎಂಬಂತೆ ಅಲ್ಲಾಡಿತು ತಲೆ. 

“ ನನ್ನ ಮನೆ ಇದಲ್ಲ, ಅಪ್ಪಾ , ನಾನು ಗಂಡನ ಮನೆಯಲ್ಲೇ ಇರ 
ಬೇಕಾದವಳು. ಅದಕ್ಕೇ ಈ ನಿರ್ಧಾರ!? 

' ಒಪ್ಪಿಕೊಂಡೆ ನಿನ್ನ ಮಾತನ್ನು , ಸಂಜೀವ ನಿನ್ನ ಪತಿ. ಆದರೆ 
ನೀನೀಗ ಅವನಿಂದ ಬೇರೆಯಾಗಿದ್ದೀಯಾ, ನಮ್ಮ ದೂರದ ಸಂಬಂಧಿ 
ರಾಜೇಶ್ವರಿ ಅವನ ಮನೆ, ಮನ ತುಂಬಿದ್ದಾಳೆ ಅಲ್ಲವೆ? ಎರಡು ಮಕ್ಕಳೂ 
ಇದ್ದಾರೆ. ಈಗಂತೂ ಅವನು ನಿನ್ನನ್ನು ಮರೆತಿರಬಹುದು.' 

( ಅದ್ದೆಗೆ ಮರೀತಾರೆ , ಅಪ್ಪಾ ? ಮರೆತಿಲ್ಲ.' 

ಮರೆತಿರಲಾರ. ಆದರೆ ನಿನ್ನನ್ನು ಅಲ್ಲಿ ಉಳಿಯಗೊಡುವುದು 
ಸಂಶಯ . ಅವನೊಬ್ಬನೇ ಇದ್ದಿದರೆ ಆ ಮಾತೇ ಬೇರೆ. ಹೆಂಡತಿ, 
ಮಕ್ಕಳು ಅಲ್ಲಿರುವಾಗ ಯಾವ ರೂಪದಲ್ಲಿ ಅವನುಸ್ವೀಕರಿಸುತ್ತಾನೆ?' 

ಉಮಾಳ ಮನಸ್ಸು ಗಲಿಬಿಲಿಗೊಂಡಿತು. ತಾನಂತೂ ಹೆಂಡತಿ 
ಯಂತೆ ಅಲ್ಲಿ ಜೀವನ ನಡೆಸಲಾರೆ, ಅವನ ಮಕ್ಕಳಿಗೆ ಸಾಕುತಾಯಿ 
ಯಂತೆಯೂ ಆಗಲಾರೆ. ಹಾಗಾದರೆ ದಾಸಿಯ ಸ್ಥಾನದಲ್ಲಿ ತಾನಿದ್ದು 
ಅವನ ಸೇವೆಮಾಡಿಕೊಂಡಿದ್ದರೆ ಸಾಕು, 

“ಏನು ಯೋಚಿಸ್ತಿದೀಯ ? ನೀನು ಅಲ್ಲಿ ಕಾಲಕಸಕ್ಕಿಂತ ಕಡೆಯಾಗಿ 
ಜೀವಿಸಬೇಕಾಗಬಹುದು. ನೀನು ಅಲ್ಲಿಗೆ ಹೋಗುವುದು ನ್ಯಾಯವಲ್ಲ. 
ಧರ್ಮವೂ ಅಲ್ಲ . ಜನ ಏನಂದುಕೊಂಡಾರು? ಸಂಜೀವ, ರಾಜೇಶ್ವರಿ 
ನಿನ್ನನ್ನು ಇಟ್ಟು ಕೊಳ್ತಾರೆ ಎಂದು ಕನಸಿನಲ್ಲಿ ಯೋಚಿಸಬೇಡ.' 

ಚಿಕ್ಕಂದಿನಿಂದಲೂ ರಾಜೇಶ್ವರಿ ನನಗೆ ತಿಳಿದವಳು . ನಿನಗೊ ಇಲ್ಲ, 
ಪ್ರತಿವರ್ಷ ಅವಳು ನಮ್ಮ ಮನೆಗೆ ಬಾ ಇದ್ದಲ್ಲ. ಮದುವೆಆಲೆ 
ನಮ್ಮನ್ನೆಲ್ಲ ಮರೆತು ಬಿಟ್ಟಿದ್ದಾಳೆ ಅಂತ ಕಾಣುತ್ತೆ . ಅವಳಿಗೂ ನಾನು 
ಚೆನ್ನಾಗಿ ಗೊತ್ತು . ಅವಳ ಕಾಲು ಹಿಡಿದು ಸೆರಗೊಡ್ಡಿ ಬೇಡಿಕೊಳೇನೆ.' 
* ಪುರೋಹಿತರ ಮುಖದಲ್ಲಿ ವಿಷಾದದ ನಗೆ ಕಾಣಿಸಿತು. ಮಗಳತ್ತ 
ಬಾಗಿ ಧ್ವನಿ ಇಳಿಸಿ ಅಂದರು: 


ಅತೃಪ್ತಿ 

“ ಯಾಕೆ ಈ ಹುಚ್ಚು ಕನಸು, ಉನಾ? ಅಲ್ಲಿಗೆಹೋಗಿ ಅವಮಾನಿತ 
೪ಾಗಿ ನೀನು ಹಿಂದಕ್ಕೆ ಬರಬೇಕಾದೀತು. ಸಂಜೀವನೇನೋ ಒಳ್ಳೆಯ 
ಮನಸ್ಸಿನಿಂದ ನಿನ್ನನ್ನು ಇಟ್ಟು ಕೊಳ್ಳ ಬಹುದು. ರಾಜೇಶ್ವರಿ ಒಪ್ಪಲಾರಳು 
ಎನ್ನುವುದು ಖಂಡಿತ. ನಿನಗೊತ್ತು ಉಮಾ, ಪ್ರತಿಯೊಬ್ಬ ಹೆಂಗಸೂ ತನ್ನ 
ಗಂಡನ ಮೇಲೆ ಅಧಿಕಾರ ಚಲಾಯಿಸಲು ಇಷ್ಟ ಪಡುತ್ತಾಳೆ. ಅವನ ಮನಸ್ಸಿನ 
ಕುದುರೆ ತನ್ನ ಹೊರತಾಗಿ ಇನ್ನೆಲ್ಲೂ ಹೋಗಬಾರದೆಂದು ಆಗಾಗ ಲಗಾಮಿ 
ನಿಂದ ಹಿಡಿದೆಳೆಯುತ್ತಾಳೆ. ಕೊನೆಯವರೆಗೂ ಅವನ ಹೃದಯೇಶ್ವರಿ 
ತಾನೊಬ್ಬಳೇ ಆಗಬೇಕು! ಹೀಗಿರುವಾಗ ಪ್ರಾಯದಲ್ಲಿರುವ ನಿನ್ನನ್ನು ಆಕೆ 
ಇಟ್ಟು ಕೊಂಡಾಳೇ ? ಹಾಗೆ ನೀನಲ್ಲಿ ಇರುವುದರಲ್ಲಿ ಯಾವ ಅರ್ಥವೂ ಇಲ್ಲ.' 

ಒಂದು ಕ್ಷಣದ ಮೌನದನಂತರ ಪುರೋಹಿತರು ಆಯಿತು, ನೀನಲ್ಲಿ 
ಉಳಿದೆ ಅಂತಲೇ ಭಾವಿಸೋಣ. ಒಂದಲ್ಲ ಒಂದು ದಿನ ವಿರಸ ಬಂದೀತು? 
ಎಂದರು . 

“ ಬಾರದಂತೆ ನೋಡಿಕೊಳ್ಳಬಲ್ಲೆ ನಾನು.' 

ಬಾಯಲ್ಲಿ ಅಂದುದನ್ನು ಕಾರ್ಯದಲ್ಲಿ ಮಾಡುವುದು ಬಹಳ ಕಷ್ಟ . 
ಒಂದು ಬಾರಿ ಮನಸ್ಸಿಗೆ ನೋವಾಯಿತೆಂದರೆ ಮತ್ತೆ ಮರೆಯುವುದು ಕಷ್ಟ . 
ಇನ್ನು ಈ ಯೋಚೆ ಬಿಟ್ಟು ಸುಖವಾಗಿರಬಾರದೇ ? ಇಲ್ಲಿ ನಿನಗೇನು ಕಡಿಮೆ 
ಮಾಡಿದೆವೆ?' 

ಉಮಾ ಉತ್ತರ ಕೊಡಲಿಲ್ಲ. 

ಎಲ್ಲಾ ಯೋಚನೆಯನ್ನು ಬದಿಗೊತ್ತಿ ಶಾಂತಳಾಗಿ ನಿದ್ರಿಸು. ಇನ್ನು 
ಏನೂ ಆಗಲಾರದು ....? 

ಅವಳ ಮುಖದಲ್ಲಿ ಕೋಪ ಕಾಣಿಸಿಕೊಂಡಿತು ಏನೊಂದೂ ನುಡಿ 
ಯದೆ ತಕ್ಷಣ ಅಲ್ಲಿಂದೆದ್ದು ಬಿಟ್ಟಳು. 

ಉಮಾ...' ಪುರೋಹಿತರು ಆಕೆಯನ್ನು ತಡೆದು ಹೇಳಿದರು, 
' ಸಂಜೀವ ನಿನ್ನ ಬಗ್ಗೆ ಕೆಲವು ಮಾತುಗಳನ್ನು ಹೇಳಿದ್ದ . ಆ ಮಾತು 
ಅಕ್ಷರಶಃ ಸತ್ಯವಿರಬೇಕು. ನೀನು ಈಗ ಬದಲಾಗ್ತಾ ಇದೀಯಾ.' 

ಆಕೆಗೆ ಅವರ ಮಾತುಗಳು ಕೇಳಿಸಿದರೂ ನಿಲ್ಲದೆ ಒಳಗೋಡಿಬಿಟ್ಟಳು. 
ಪುರೋಹಿತರ ಮನಸ್ಸು ಮೌನವಾಗಿರೋದಿಸಲಾರಂಭಿಸಿತು “ಓ....ದೇವರೇ , 


DO 


೨೮ 


ಅತೃಪ್ತಿ 


ಪ್ರಕೃತಿ ನಿಯಮವನ್ನು ಯಾರಿಂದಲೂ ಮಾರಲು ಸಾಧ್ಯವಿಲ್ಲ . ಅದು 
ನಿಧಾನವಾಗಿ ಉಮಾಳ ಮೇಲೆ ತನ್ನ ಜಾಲವನ್ನು ಬೀಸುತ್ತಿದೆ. ಅವಳ 
ಮನಸ್ಸು ಶಾಂತವಾಗಿರಲಿ.” 

ಮರುದಿನವೂ ಉಮಾ ಇದೇ ಮಾತನ್ನು ಹೇಳಿದಾಗ ಮತ್ತೊಮ್ಮೆ 
ಬುದ್ದಿವಾದ ಹೇಳಿನೋಡಿದರು ಪುರೋಹಿತರು. ಆದರವಳು ಒಮ್ಮೆ ಇಟ್ಟ 
ಹೆಜ್ಜೆಯನ್ನು ಹಿಂದೆಗೆಯಲು ಇಚ್ಛಿಸಲಿಲ್ಲ . ಸಂಜೀವನಾಗಲೀ ರಾಜೇಶ್ವರಿ 
ಯಾಗಲೀ ತನ್ನನ್ನು ತೀರಾ ತಿರಸ್ಕರಿಸಿದರೆ ಅವಮಾನಪಡಿಸಿದರೆ ಹೊರಟು 
ಬಂದರಾಯಿತು, ಅಲ್ಲಿಯೇ ಉಳಿ ಎಂದಲ್ಲಿ ಉಳಿದರಾಯಿತು ಎಂದು 
ಕೊಂಡಳು . 

'ನೋಡು, ನೀನು ಸೀದಾ ಅಲ್ಲಿಗೆ ಹೊರಟುಹೋಗುವುದಕ್ಕಿಂತ 
ಮೊದಲು ಒಂದು ಪತ್ರ ಬರೆದುಹಾಕು, ನಾನೂ ಬರೆಯುತ್ತೇನೆ. ನಿಮ್ಮ 
ಅಭಿಪ್ರಾಯವೇನು ಎಂದು ಕೇಳಿ ತಿಳಿದುಕೊ . ಅವರು ಬಾ ಎಂದು ಬರೆದರೆ 
ಹೋಗು' ಅಂದರು ತಂದೆ. 

( ಅವರು ಉತ್ತರ ಬರೆಯದೇ ಹೋದರೆ?” 

“ ಬರೆಯದಿದ್ದರೆ ಹೋಗಲೇಬೇಡ, ಅವರಿಗಿಷ್ಟವಿಲ್ಲವೆಂದು ತಿಳಿದು 
ಸುಮ್ಮನಿರು...' 

ಕಾಗದ ಬರೆಯುತ್ತೇನೆ....ಉತ್ತರ ಬರೆಯದಿದಲ್ಲಿ ನಾನೇ ಅಲ್ಲಿಗೆ 
ಹೊರಟುಹೋಗುತ್ತೇನೆ. ನೋಡೋಣ ' ಎಂದುಕೊಂಡಳು ಉಮಾ 
ಮನಸ್ಸಿನಲ್ಲೇ 


ತಂದೆತಾಯಿಯ ಎರಡನೆಯ ಮಗನಾದ ಸಂಜೀವನಿಗೆ ಪಿತ್ರಾರ್ಜಿತ 
ವಾಗಿ ಬಂದ ಆಸ್ತಿ ಆತನ ಜೀವನಕ್ಕೆ ಸಾಕಾಗುವಷ್ಟು ಇದ್ದರೂ ಅವನಿಗೆ 
ಔಷಧದ ಅಂಗಡಿಯನ್ನು ತೆರೆಯುವ ಹಿರಿಯಾಸೆ ಇತ್ತು . ಕೊಲ್ಲೂರಿನಲ್ಲಿ 
ಆತನ ಅಂಗಡಿ ಅತ್ಯಂತ ಪ್ರಸಿದ್ದಿ ಪಡೆದಿತ್ತು . ಆದರೆ ಬ್ರಹ್ಮಾವರದ 
ಹುಡುಗಿಯನ್ನು ಮದುವೆಯಾಗಿ ಅನಂತರ ಆಕೆಯೊಡನೆ ಬಾಳ್ವೆ ಮಾಡ 
ಲಾರದ ಪರಿಸ್ಥಿತಿ ಬಂದಾಗ ತನ್ನ ಹುಟ್ಟೂರಿನಲ್ಲಿ ತಲೆ ಎತ್ತಿ ತಿರುಗಲಾರದ 
ನಾಚಿಕೆಯಿಂದಲೋ ಏನೋ ಆತ ತನ್ನ ಔಷಧದ ಅಂಗಡಿಯನ್ನು ತನ್ನ 


ಅತೃಪ್ತಿ 
ಅಕ್ಕನ ಊರಾದ ಮುರ್ಡೆಶ್ವರದಲ್ಲಿ ಇಟ್ಟ . ಅಲ್ಲಿ ಲಾಭಕ್ಕಿಂತ ಹಾನಿ 
ಅಧಿಕವಾದುದರಿಂದ ನಿರುಪಾಯನಾದ ಅವನು ತನಗೆ ತೀರಾ ಅಪರಿಚಿತ 
ಊರಾಗಿದ್ದರೂ ಧೈರ್ಯದಿಂದ ತನ್ನ ಅಂಗಡಿಯನ್ನು ಹೊನ್ನಾವರದಲ್ಲಿ 
ತೆರೆದ. ಅನಂತರವೇ ಆತ ರಾಜೇಶ್ವರಿಯನ್ನು ಮದುವೆಯಾದದ್ದು , ಆಕೆ 
ಬಂದ ಅದೃಷ್ಟವೋ ಅಥವಾ ' ಸಂಜೀವ ಫಾರ್ಮಸಿ ' ಯನ್ನು ತೆರೆದ 
ಮುಹೂರ್ತವೋ , ದಿನೇದಿನೇ ಜನಪ್ರಿಯವಾಯಿತು ಅವನ ಅಂಗಡಿ . 
ನಗೆಮಾತು, ಆತ್ಮೀಯತೆಯಿಂದಾಗಿ ಎಲ್ಲರಿಗೂ ಬೇಕಾದವನಾದ. 
ಇತ್ತೀಚೆಗೆ ಈ ಅಂಗಡಿಯ ಪಕ್ಕದಲ್ಲೇ ಅಲಂಕಾರ ವಸ್ತುಗಳ ಒಂದು 
ಅಂಗಡಿಯನ್ನೂ ತೆರೆದ. 

- ' ಎಲ್ಲಾ ನಿನ್ನ ಕಾಲ್ಗುಣ!' ಎಂದು ಎಷ್ಟೋ ಬಾರಿ ಚೇಷ್ಟೆಯಲ್ಲಿ 
ಸಂಜೀವ ರಾಜೇಶ್ವರಿಗೆ ಹೇಳಿದ್ದ . 

ರಾಜೇಶ್ವರಿ ರೂಪವತಿಯಲ್ಲ. ಎಣ್ಣೆಗಪ್ಪು ಬಣ್ಣ , ಗಿಡ್ಡ ಶರೀರ 
ವಾಗಿದ್ದರೂ ತುಂಬಿಕೊಂಡಿರುವ ಮೈ ಕಟ್ಟು , ಹೆಚ್ಚು ಉದ್ದವಲ್ಲದ ದಟ್ಟ 
ವಲ್ಲದ ಕೆಂಚುಬಣ್ಣದ ಕೂದಲು, ದೃಷ್ಟಿ ದೋಷದಿಂದಲೋ ಅಥವಾ ತಲೆ 
ನೋವಿನ ಕಾರಣವೋ ಏನೋ , ಕಣ್ಣಿಗೆ ಕನ್ನಡಕವೂ ಇದೆ. ಅದರಿಂದಾಗಿ 
ಮೊದಲೇ ಗಿಡ್ಡವಾಗಿದ್ದ ಮಗು ಇನ್ನಷ್ಟು ಗಿಡವಾಗಿ ಕಾಣುತ್ತಿತ್ತು . 
ಹಲ್ಲು ತುಸು ಉಬ್ಬು . ಆಕೆ ಹತ್ತಿರದ ಶಾಲೆಯೊಂದರಲ್ಲಿ ಅಧ್ಯಾಪಕಿ , 
ಸಂಜೀವನನ್ನು ಮದುವೆಯಾದ ವರ್ಷವೇ ಆಕೆ ಶಾಲೆಯ ಕೆಲಸವನ್ನು 
ಮುಂದುವರಿಸಲಿಚ್ಚಿಸಿದಾಗ ' ನಿನಗೇನು ಕಡಿಮೆಯಾಗಿದೆ ರಾಜೀ , ಮನೆ 
ಯಲ್ಲಿ ಇದ್ದಾರಾ ?' ಎಂದು ಕೇಳಿದ , 

ಆಕೆಯ ತವರುಮನೆ ಸಿದ್ದಾಪುರ , ಮದುವೆಗಿಂತ ಮೊದಲೇ ಅಧ್ಯಾಪ 
ಕರ ತರಬೇತಿ ಪಡೆದಿದಳು. ಕಲಿತುದನ್ನು ಮರೆಯುವ ಇಷ್ಟವಿರದೆ, ಮನೆ 
ಯಲ್ಲಿ ಸುಮ್ಮನೆ ಕುಳಿತಿರಲಾರದೆ ಆಕೆ ಕೆಲಸಕ್ಕೆ ಸೇರಿದ್ದಳು. ಆಕೆಯ 
ಮಕ್ಕಳಾದ ಪ್ರದೀಪನಿಗೆ ಎಂಟನೆಯ ವರ್ಷ , ಅವನಿಗಿಂತ ಕಿರಿಯವನಾದ 
ಪ್ರಕಾಶನಿಗೆ ಆರನೆಯ ವರ್ಷ. 

ಮೆಚ್ಚಿನ ಮಡದಿ, ಸುಂದರ ಪುತ್ರರು, ಕೈತುಂಬ ಹಣ ಹಾಗೂ 
ಬೇಕಾದ ಸುಖವಿರುವ ಸಂಜೀವ, ಹಿಂದೆ ತನಗೊಂದು ಮದುವೆಯಾಗಿತ್ತು 


ಎನ್ನುವುದನ್ನು ಮರೆತೇ ಬಿಟ್ಟಿದ್ದ . ಧಾರವಾಡದಲ್ಲಿ ಅನಿರೀಕ್ಷಿತವಾಗಿ ತನ್ನ 
ಮೊದಲ ಹೆಂಡತಿಯನ್ನು ಅಂಗಡಿಯೊಂದರದಲ್ಲಿ ಕಂಡಾಗ ನಾಲ್ಕಾರು 
ಮಾತುಗಳನ್ನಾಡಿದ್ದ . ಹೊನ್ನಾವರಕ್ಕೆ ಬಂದಮೇಲೆ ಕೆಲಸಗಳ ಮಧ್ಯೆ 
ಈ ವಿಷಯ ಸಂಪೂರ್ಣವಾಗಿ ಮರೆತುಹೋಗಿತ್ತು . 

ಆದರೆ ಆ ದಿನ ಮಧ್ಯಾಹ್ನ ಹಳೆಯ ನೆನಪನ್ನು ಕೆದಕುವಂತೆ 
ಬ್ರಹ್ಮಾವರದಿಂದ ಅನಿರೀಕ್ಷಿತವಾಗಿ ಕಾಗದ ಬಂದಿತು. 

ನನ್ನ ಎಲ್ಲ ತಪ್ಪುಗಳನ್ನು ಕಮಿಸಿ. ಈ ದಾಸಿ ನಿಮ್ಮಿಂದ 
ಏನನ್ನೂ ಬಯಸುವುದಿಲ್ಲ. ನಿಮ್ಮ ಸೇವೆಯನ್ನು ಮಾಡುವ ಭಾಗ್ಯ 
ವನ್ನು ಕರುಣಿಸಿದರೆ ಸಾಕಿತ್ತು . ನಾನು ಬರಲೇ ನಿಮ್ಮಲ್ಲಿಗೆ? ದಯ 
ವಿಟ್ಟು ಉತ್ತರವನ್ನು ಬರೆಯಿರಿ, ಕಾಯುತ್ತಿರುತ್ತೇನೆ, 

ಇತಿ ತಮ್ಮವಳಾದ, 

ಉಮಾ 
ಕಾಗದವನ್ನು ಎರಡೆರಡು ಬಾರಿ ಓದಿದ ಸಂಜೀವ ಎಲ್ಲಾ ಸುಳ್ಳು , 
ಪೂಲ್ ಮಾಡೋದಕ್ಕೆ ಯಾರೋ ಬರೆದಿದ್ದಾರೆ ಎಂದುಕೊಂಡ ತನ್ನಲ್ಲೇ . 
ಜೊತೆಗೆ ಉಮಾ ಏಕೆ ಬರೆದಳು ಎನ್ನುವ ಸಂಶಯವೂ ಉಂಟಾಯಿತು. 

ತನಗೆ ಬಂದ ಈ ಕಾಗದವನ್ನು ರಾಜೇಶ್ವರಿಗೆ ತೋರಿಸುವಷ್ಟು 
ಧೈರ್ಯ ಬರಲಿಲ್ಲ ಆತನಿಗೆ ಹದಿನೈದು ದಿನಗಳನಂತರ ಬ್ರಹ್ಮಾವರದಿಂದ 
ಇಂತಹದೇ ಇನ್ನೊಂದು ಕಾಗದ ಬಂದಾಗ ಅಚ್ಚರಿಗೊಂಡ ಸಂಜೀವ, ಇದಕ್ಕೆ 
ಉತ್ತರ ಕೊಡಬೇಕೆ ಬೇಡವೆ ಎಂಬ ಸಂದಿಗ್ಧಕ್ಕೊಳಗಾದ 

ಆದರೆ ಸಂಜೀವ ಈ ಬಾರಿಯ ಕಾಗದವನ್ನು ಮುಚ್ಚಿ , ರಾಜೇಶ್ವ 
ರಿಗೂ ತಿಳಿಸದೆ ಸುಮ್ಮನಾಗಿಬಿಟ್ಟ . ಹತ್ತು ದಿನಗಳನಂತರ ದೀರ್ಘವಾದ 
ಇನ್ನೊಂದು ಕಾಗದ ಬಂದಾಗ ನಿಜಕ್ಕೂ ಹುಚ್ಚನಂತಾದ ಸಂಜೀವ. 

ಹನ್ನೊಂದು ವರ್ಷಗಳ ಹಿಂದೆ ಉಮಾಳ ಸಂಗಡ ಕಳೆದ ಎರಡು 
ರಾತ್ರಿಗಳನ್ನು ನೆನೆದುಕೊಂಡರೆ ಮೈಯೆಲ್ಲ ನಡುಕ! ಆತನ ಹೊಂಗನಸು 
ಚೂರುಚೂರಾದ ಅಂದಿನ ಆ ರಾತ್ರಿಗಳು ಅರಳಿರುವ ಹೂವಿನಲ್ಲಿರುವ 
ಮಕರಂದವನ್ನು ಯಾವಾಗ ಹೀರಿ ಹೀರಿ ಕುಡಿಯುವೆನೋ ಎಂದು 


ಕೊಂಡಿದ್ದ ಆ ದುಂಬಿಗೆ ಆ ಹೂವು ನಿಲುಕಲೇ ಇಲ್ಲ. ಇನ್ನೊಮ್ಮೆ ಬ್ರಹ್ಮಾ 
ವರಕ್ಕೆ ಹೋಗಬೇಕು, ಹೋಗಿ ಆಕೆಯನ್ನು ಕರೆದು ತರಬೇಕು, ತಂದು | 
ನಿಧಾನವಾಗಿ ತನ್ನ ವಳನ್ನಾಗಿ ಮಾಡಿಕೊಳ್ಳಬೇಕು ಎಂದು ಎಷ್ಟೋ ಬಾರಿ 
ಯೋಚಿಸಿದ್ದ ಆತ, ಮನೆಯವರ ಮಾತಿನಂತೆ ಬ್ರಹ್ಮಾವರದಲ್ಲಿ ಆಕೆಯೊಡನೆ 
ಇನ್ನೊಂದು ರಾತ್ರಿ ಕಳೆದು ಅವಮಾನಿತನಾಗಿ ರಾತ್ರೋರಾತ್ರಿ ಕೊಲ್ಲೂರಿಗೆ 
ಓಡಿಬಂದಿದ್ದ ಆತ ಯಾವ ಮುಖ ಹೊತ್ತುಕೊಂಡು ಅಲ್ಲಿಗೆ ಹೋಗುತ್ತಾನೆ? 
ತಾನು ಹುಡುಕಿ ಹುಡುಕಿ ಎಂತಹ ಹುಡುಗಿಯನ್ನು ಮದುವೆಯಾದೆ ಎಂದು 
ಖಿನ್ನನಾಗಿದ್ದ . 

“ಏನೋ , ಚಿಕ್ಕ ಪ್ರಾಯ. ನಿಧಾನವಾಗಿ ಸರಿಹೋದಾಳು, ಕಲ್ಗೊಂಡು 
ಬಾ' ಎಂದು ತಾಯಿ ಅನೇಕ ಬಾರಿ ಹೇಳಿದ್ದರು. 

ಆಕೆಯಲ್ಲಿ ಯಾವ ಆಕರ್ಷಣೆಯಿದೆಯೆಂದು ಕರೊಂಡು ಬರ 
ಬೇಕಾ ? ಅವಳ ಅವತಾರ ನೋಡಿದ್ರೆ ಹೋಗೋದಕ್ಕೆ ಭಯವಾಗುತ್ತೆ . ' 

- ' ಮದುವೆಗಿಂತ ಮೊದಲು ಶೀಲ ಕೆಡಿಸಿಕೊಂಡಿದ್ದಾಳೆ ಎಂದು ನಿನ್ನ 
ಭಾವನೆಯೆ ?' 

“ಶೀಲ ಕೆಡಿಸಿಕೊಂಡ ಹುಡುಗಿ ಅವಳಲ್ಲ, ಅಮ್ಮಾ , ನನ್ನ ಹೊರತಾಗಿ 
ಅವಳ ಮೈಯನ್ನು ಇನ್ಯಾರೂ ಮುಟ್ಟಿಲ್ಲ ಎಂದು ಧೈರ್ಯವಾಗಿ ಹೇಳಬಲ್ಲೆ .? 

“ ಹಾಗಾದರೆ ಆದದ್ದಾದರೂ ಏನು?” 
( ಅದನ್ನೇನೂ ಕೇಳೇಡ, ಅಮಾ .' 

“ಹೋಗ್ಲಿ, ನಾನೇ ಅಲ್ಲಿ ಹೋಗಿಕಕ್ಕೊಂಡು ಬತ್ತೇನೆ. ನೀನೊಬ್ಬ 
ವಿಚಿತ್ರ ಮನುಷ್ಯ ! ಹೆಂಗಸರಿಗೆ ನಾಚಿಕೆ ಹೆಚ್ಚು ಎನ್ನುವುದೂ ತಿಳಿಯದೇ ? 
ಇಬ್ಬರೂ ಒಂದಾರು ತಿಂಗಳು ಜೊತೆಯಲ್ಲೇ ಇರಿ. ಆಮೇಲೆ ನಿಧಾನವಾಗಿ 
ಸರಿಹೋಗೀರಿ ನೀವಿಬ್ಬರೂ ....' 

ಹೀಗೆ ಉಪದೇಶ ಕೊಟ್ಟ ತಾಯಿ ಬ್ರಹ್ಮಾವರಕ್ಕೆ ಹೋಗಿಯೂ 
ಬಂದಳು. ಆದರೆ ಜೊತೆಯಲ್ಲಿ ಉಮಾ ಬರಲಿಲ್ಲ . ಮಗ ತಾನಿನ್ನು ಬ್ರಹ್ಮಚಾರಿ 
ಯಾಗಿಯೇ ಉಳಿಯುತ್ತೇನೆಂದಾಗ ತಾಯಿಗದು ಸಹಿಸದ ಮಾತು. ಅವಳಲ್ಲ 
ದಿದರೆ ಅವಳಿಗಿಂತ ಒಳ್ಳೆಯ ಹುಡುಗಿಯನ್ನು ನೋಡೇನೆ' ಎಂದಿದ್ದರು 
ಸಂಜೀವನ ತಾಯಿ . 


ಅತೃಪ್ತಿ 


ಈ ಬಾರಿ ಬಂದ ಕಾಗದವನ್ನು ರಾಜೇಶ್ವರಿಗೆ ತೋರಿಸಬೇಕೆಂದು 
ಇಷ್ಟ ಪಟ್ಟನಾದರೂ ಆಗಲಿಲ್ಲ ಅವನಿಂದ. ತನ್ನ ವೃದ್ದ ಮಿತ್ರರಾದ 
ನಂಜುಂಡಯ್ಯನವರೊಡನೆ ಕೇಳಿನೋಡೋಣವೇ ಎಂದುಕೊಂಡು ಅವರ 
ಮನೆಗೆ ಹೋಗಿಬಂದ. ಆದರೆ ಈ ವಿಚಾರವನ್ನು ಕೇಳಲಾಗಲಿಲ್ಲ ಅವನಿಂದ. 
ತನಗೊಂದು ಮದುವೆ ಹಿಂದೆ ಆಗಿತ್ತೆಂದು ಇಲ್ಲಿಯವರಿಗಾರಿಗೂ ತಿಳಿದಿರದೇ 
ಇದ್ದುದರಿಂದ ಈಗ ಎಲ್ಲಾ ವಿಷಯಗಳನ್ನು ಕೆದಕಿ ಹೇಳಲು ಇಚ್ಛಿಸಲಿಲ್ಲ . 
ಆ ದಿನಗಳು ಸರಿದವು. ಮುಂದೊಂದು ದಿನ ಸಂಜೀವ ಹಾಗೂ ರಾಜೇಶ್ವರಿ 
ಮನೆಯಲ್ಲಿದ್ದಾಗಲೇ ಬ್ರಹ್ಮಾವರದಿಂದ ಬಂದ ಕಾಗದವನ್ನು ಅಂಚೆಯಾತ 
ರಾಜೇಶ್ವರಿಯ ಕೈಗೆ ಕೊಟ್ಟ. ಅಚ್ಚರಿ ಕುತೂಹಲದಿಂದ ತಾನೇ ಮುಂದಾಗಿ 
ಕಾಗದವನ್ನು ಬಿಡಿಸಿದಳು. ಕವರನ್ನು ನೋಡಿದಾಕ್ಷಣ ಅದು ಯಾರದೆಂದು 
ಅರಿವಾಗಿ ಮುದುರಿ ಕುಳಿತುಬಿಟ್ಟ ಸಂಜೀವ, ರಾಜೇಶ್ವರಿ ಮೌನವಾಗಿ ಓದಿ 
ಮುಗಿಸಿದಳು ಕಾಗದವನ್ನು , ಹಾಗೇ ಹುಬ್ಬು ಗಂಟಿಕ್ಕಿ ನೋಡಿದಳು ಪತಿ 
ಯನ್ನು , 'ಇದೆಲ್ಲ ಏನು ?' ಎಂಬಂತೆ ಎಡಗೈ ಮುಷ್ಟಿ ಮಾತ್ರ ಅಲ್ಲಾಡಿತು. 
ತಲೆತಗ್ಗಿಸಿದ್ದ ಸಂಜೀವನಿಗೆ ಅದೇನೋ ಅಧೈರ್ಯ! 

ಅವನು ಕುಳಿತ ಸೋಫಾದ ಬದಿಯಲ್ಲಿಯೇ ಅವಳು ಕುಳಿತು 
ಅವನೆದುರಿಗೆ ಹಿಡಿದಳು ಕಾಗದವನ್ನು , ಅಕ್ಷರಗಳು ಮಸುಕಾದವು. 

ನನ್ನ ಕಾಗದಗಳು ನಿಮಗೆ ಸಿಗಲಿಲ್ಲವೇ ? ಯಾಕೆ ಉತ್ತರಿಸ 
ಲಿಲ್ಲ . ನನ್ನನ್ನು ಪೂರ್ಣ ಮರೆತಿದ್ದೀರಾ? ' ಬಾ ' ಎಂದು ಒಂದು ಗೆರೆ 
ಬರೆದರೂ ಸಾಕು ಹೊರಟು ಬರುತ್ತೇನೆ. ಅಥವಾ ತಂದೆ ಕರೆದು 
ಕೊಂಡು ಬರುತ್ತಾರೆ. ದಯವಿಟ್ಟು ತಿಳಿಸಿ, 

ಇತಿ ನಿನ್ನ ಚರಣದಾಸಿ, 

ಉಮಾ 


“ ನಮ್ಮ ಪುರೋಹಿತರ ಮಗಳಲ್ಲವೇ ಇವಳು ?” ಉಸಿರು ಬಿಗಿಹಿಡಿದಿದ್ದ 
ರಾಜೇಶ್ವರಿ ಕೇಳಿದಳು ` ಇದ್ಯಾಕೆ ಹೀಗೆ ಬರೆದಿದಾ ಳೆ?? 

“ ನಂಗೇನೂ ತಿಳಿಯದು.' 
“ ಎಲ್ಲಿವೆ ಉಳಿದ ಕಾಗದಗಳು ? ಆತಂಕಗೊಂಡ ರಾಜೇಶ್ವರಿ ಅಲ್ಲೆಲ್ಲಾ 


೩೩ 


ಹುಡುಕಿ ಹಿಂದೆ ಬಂದ ಎಲ್ಲ ಕಾಗದಗಳನ್ನು ಎತ್ತಿಕೊಂಡು ಓದಿದಳು. ಒಂದೇ 
ವಿಧದ ಒಕ್ಕಣೆ. ಇಲ್ಲಿಗೆ ಬರಲೇಬೇಕೆಂಬ ಉತ್ಕಟ ಇಚ್ಛೆ, ರಾಜೇಶ್ವರಿ ತನ್ನ 
ಕನ್ನಡಕವನ್ನು ಸರಿಪಡಿಸಿಕೊಂಡು ಸಂಜೀವನ ಬದಿಯಲ್ಲಿ ಬಂದು ಕುಳಿತಳು. 
- ' ರಾಜೀ , ಈ ರೀತಿ ಅವಳು ಕಾಗದವನ್ನು ಯಾಕೆ ಬರೀತಾಳೊ , 
ನಾನರಿಯೆ . ಮೊದಲ ಕಾಗದ ಬಂದಂದಿನಿಂದ ನಾನಂತೂ ತೀರ ಹುಚ್ಚನಾಗಿ 
ಹೋಗಿದ್ದೇನೆ.' 

“ ಅವಳಿಗೇನೋ ತಲೆ ಕೆಟ್ಟಿರಬೇಕು!” 
- ' ತಲೆ ಗಟ್ಟಿಯಿದ್ದವರ ಹಾಗೇ ಇದ್ದಾಳೆ. ಕೆಟ್ಟದ್ದು ನಮಗೆ! ನನ್ನ 
ಸೇವೆಮಾಡುವ ಭಾಗ್ಯವನ್ನು ಕರುಣಿಸಬೇಕಂತೆ. ಸಾಧ್ಯವೇ ಹೇಳು?” 

“ ಅದಕ್ಕೆ ಹೀಗ್ಯಾಕೆ ಸುಮ್ಮನೆ ಕೂತಿರಬೇಕು?' ಅರಿಯದೆ ಏರಿತು 
ರಾಜೇಶ್ವರಿಯ ಸ್ವರ. ಅವಳ ತಲೆಯಲ್ಲಿ ಮಾಂಸ ಮಿದುಳಿನ ಹೊರತಾಗಿ 
ಇನ್ನೇನೂ ಇಲ್ಲವೇ ? ಇವತ್ತೇ ಕಾಗದ ಹಾಕಿ, ನೀನು ಬರುವ ಅಗತ್ಯವಿಲ್ಲ 
ಎಂದು ತಿಳಿಸಿ!? 

“ ಅದ್ಯಾಕೆ ಇಲ್ಲಿಗೆ ಬಾಳಂತೆ ?' 

“ಬಡ್ಡಕ್ಕ ಅಂತ ನಾವೆಲ್ಲ ಹಾಸ್ಯ ಮಾಡಿ ಕರೀತಾ ಇದ್ದದ್ದು ಸಾರ್ಥಕ 
ವಾಯ್ತು , ಈಗ ಬರಬೇಕು ಅಂತ ಅವಳಿಗೆ ಅನ್ನಿಸ್ತಾ ಇದೆ.... ಪೆದ್ದಕ್ಕೆ .... 
ಬರಿಯ ಪೆದ್ದು , 

ತಲೆತುರಿಸಿಕೊಂಡ ಸಂಜೀವನಿಗೆ ಮೈಯೆಲ್ಲ ಮಿಂಚು ಹರಿದಂತಾಯಿತು. 
ಅಸಹಜವೆಂದು ಹಿಂದೆ ತನಗೆ ತೋರಿದ್ದು ಬರಿಯ ಭ್ರಮೆ, ಏಕೋ ಅವಳನ್ನು 
ಯಾವ ವಿಧದಲ್ಲಿಯೂ ವಿಶ್ಲೇಷಿಸಲು ತನ್ನಿಂದ ಸಾಧ್ಯವಾಗುತ್ತಾ ಇಲ್ಲವಲ್ಲ. 

“ ಏನು ಯೋಚನೆ ಮಾಡ್ತಾ ಇದ್ದೀರಿ....?? 

ರಾಜೇಶ್ವರಿಯ ಕಣ್ಣುಗಳನ್ನು ದಿಟ್ಟಿಸುತ್ತ ಸಂಜೀವ ಹೇಳಿದ 'ಬಹುಶಃ 
ಈ ಹನ್ನೊಂದು ವರ್ಷಗಳಲ್ಲಿ ಅವಳು ಬದಲಾಗಿರಬಹುದು, ಅಲ್ಲವೇ ? 

“ ಇರಬಹುದು, ಆದರೆ ಈಗೇನು ಪ್ರಯೋಜನ? ? 

ಇಡೀ ದಿನವೆಲ್ಲಾ ಅವರಿಬ್ಬರೂ ಯೋಚಿಸಿ ಯೋಚಿಸಿ ಉಮಾಗೆ 
ಒಂದು ಕಾಗದವನ್ನು ಬರೆಯುವ ಯೋಚನೆಯನ್ನು ಮಾಡಿದರು. ' ನೀನು 
ಈಗ ಬರುವ ಅಗತ್ಯವಿಲ್ಲ' ಎಂದು ತಿಳಿಸಬೇಕೆಂದುಕೊಂಡರು. 


ಆದರೆ ಬ್ರಹ್ಮಾವರದಲ್ಲಿದ ಉಮಾಗೆ ಕಾಗದ ಬರೆಯುವ ಪ್ರಸಂಗ 
ಬರಲೇ ಇಲ್ಲ! 


ಆ ದಿನ ಭಾನುವಾರ , ಸಂಜೀವಕೂಡ ಮನೆಯಲ್ಲೇ ಇದ್ದ . ಇಂದು 
ರಾಜೇಶ್ವರಿಗೋ ಕೆಲಸದ ಗಡಿಬಿಡಿ. ಕೆಲಸದವಳು ಜ್ವರದ ನಿಮಿತ್ಯ 
ಬಂದಿರಲಿಲ್ಲ. ಶಾಲೆಗೆ ರಜೆ ಇರುವುದು ವಾರಕ್ಕೆ ಒಂದೇ ದಿನ. ಆ ದಿನ 
ಮಕ್ಕಳಿಗೆ ಎಣ್ಣೆ ಸ್ನಾನ ಆಗಬೇಕು. ಮನೆಯಲ್ಲಿ ಹಬ್ಬಿಕೊಂಡಿದ್ದ ಬಲೆ, 
ಕಸ ತೆಗೆಯಬೇಕು. ಬಚ್ಚಲು ಮೋರಿ ಸ್ವಚ್ಛವಾಗಬೇಕು. ಜೊತೆಯಲ್ಲಿ 
ಏನಾದರೊಂದು ವಿಶೇಷ ತಿಂಡಿಯೂ ಆಗಬೇಕು. 

ರಾಜೇಶ್ವರಿ ಅಡಿಗೆ ಕೆಲಸದಲ್ಲಿ ತೊಡಗಿದ್ದಳು. ಅಷ್ಟರಲ್ಲಿ ಅಲ್ಲಿಗೆ ಬಂದ 
ಸಂಜೀವನ ವೃದ್ದ ಮಿತ್ರ ನಂಜುಂಡಯ್ಯನವರು ಅವನ ಜತೆ ಚದುರಂಗದ 
ಆಟ ಆಡತೊಡಗಿದರು. 

ಇಷ್ಟರಲ್ಲಿ ಹೊರಬಾಗಿಲತ್ತ ಹೆಜ್ಜೆಯ ಸದ್ದಾಯಿತು. ಯಾರೋ 
ಬಂದಿರಬೇಕೆಂದು ಸಂಜೀವ ಹಾಗೇ ಹೊರಳಿ ನೋಡಿದ. ಆತನ ಹುಬ್ಬು 
ಮೇಲೇರಿದವು. ನಡೆಸುತ್ತಿದ್ದ ಕಾಯಿಯನ್ನು ಅಲ್ಲೇ ಒಗೆದು ಎದ್ದು ಬಂದ. 

ಬಾ ಒಳಗೆ .... ಎಲ್ಲಿಂದ ಬರಾ ಇದ್ದೀಯಾ? ಬ್ರಹ್ಮಾವರದಿಂದ 
ಒಬ್ಬಳೇ ಬಂದದ್ದೆ ?' 

* ಅನುಮಾನಿಸುತ್ತಾ ಒಳಗೆ ಬಂದಳು ಆಕೆ. ನಂಜುಂಡಯ್ಯ ಒಂದು 
ಬಾರಿ ಬಾಗಿಲತ್ತ ನೋಡಿ ಮತ್ತೆ ಆಟದ ಕಾಯಿಗಳನ್ನು ಹೇಗೆ ನಡೆಸಲಿ 
ಎಂದು ಯೋಚಿಸತೊಡಗಿದರು. 

“ ನಿನ್ನೆಯಷ್ಟೇ ನಿನ್ನ ಕಾಗದ ಬಂತು. ಕೂತ್ಕ , ರಾಜೇಶ್ವರಿ 
ಮನೆಯಲ್ಲೇ ಇದ್ದಾಳೆ, ಏ... ರಾಜೀ ...' ಸಂಜೀವ ಸ್ವರ ಏರಿಸಿ ಹೆಂಡತಿ 
ಯನ್ನು ಕರೆದ. 

ಬಂದಾಕೆ ತನ್ನ ಕೈಚೀಲವನ್ನು ಕುರ್ಚಿಯ ಬದಿಗೆ ಇಡುತ್ತ ಅತ್ಯ 
ಇತ್ತ ನೋಡಿದಳು. ಹೊಸಬಳನ್ನು ಕಂಡು ಪ್ರಕಾಶ, ಪ್ರದೀಪರ ಕಣ್ಣುಗಳಲ್ಲಿ 


ಅತೃಪ್ತಿ 


ಕುತೂಹಲ ಮೂಡಿತು. ಸಂಜೀವ ಮತ್ತೆರಡು ಬಾರಿ ಹೆಂಡತಿಯನ್ನು 
ಕರೆದಾಗ ಒಳಗಿನಿಂದ ' ಯಾಕೆ ಅರಯ್ತಾ ಇದ್ದೀರಪ್ಪ ? ಬತ್ತೇನೆ. ಸಧ್ಯ , 
ನಾನೇನು ಸತ್ತುಹೋಗಿಲ್ಲ!' ಎನ್ನುವುದು ಕೇಳಿಸಿತು. 

“ಮತ್ತೇನು ವಿಶೇಷ? - ಮನೇಲಿ ಎಲ್ಲರೂ ಹುಷಾರಾಗಿದ್ದಾರಾ?” 
ವಿನಯದಿಂದ ಕೇಳಿದ ಆತ. 

' ಹೂಂ .... ” 
“ ಒಬ್ಬಳಿಗೇ ದಾರಿ ಗೊತ್ತಾಯ್ತ ?” 

'ಗೊತ್ತಾಗದೇ ಏನು? ಬಸ್ ಸ್ಟಾಂಡ್ನ ಹತ್ತಿರವೇ ಇದೆಯಲ್ಲ 
ಈ ಮನೆ, ಬಾ ದಾರೀಲಿ ದಪ್ಪದವರೊಬ್ಬರು ಸಿಕ್ಕಿದ್ದರು. ಅವರ ಹತ್ತಿರ 
ಕೇಳಿದೆ....ತೋರಿಸಿದರು .' 

' ನನ್ನ ಹೆಸರನ್ನು ಯಾರತ್ರ ಕೇಳಿದರೂ ಹೇಳಿಯೇ ಹೇಳ್ತಾರೆ.... 
ಎಲ್ಲರಿಗೂ ಗೊತ್ತು ನಮ್ಮನೆ. ರಾಜೀ ....' 

ಅವನು ಕರೆಯುವ ಮೊದಲೇ ಬಾಗಿಲಲ್ಲಿ ಪ್ರತ್ಯಕ್ಷಳಾದಳು ರಾಜೇಶ್ವರಿ. 
“ ಅರೆ ಉಮಾ....!” ಎಂಬ ಉದ್ದಾರ ಹೊರಟಿತು ಆಕೆಯ ಬಾಯಿಂದ. 
ಕಣ್ಣುಗಳಲ್ಲಿ ಕೋಪದ ಕಿಡಿಯಿರಲಿಲ್ಲ, ಸಂಶಯದ ಎಳೆಯಿತ್ತು ! 

ಒಳಗೆ ಹೋಗು' ಎಂದು ಸಂಜೀವ ಹೇಳಿದಾಗ ' ಬಾ ' ಎನ್ನಲೇ 
ಬೇಕಾಯಿತು ರಾಜೇಶ್ವರಿಗೆ, ಉಮಾ ಅಲ್ಲಿಂದ ಎದ್ದು ಆಕೆಯ ಹಿಂದೆಯೇ 
ನಡೆದಳು ಒಳಕೋಣೆಗೆ 

ಸಂಜೀವ ಚೆಸ್ ಆಟ ಮುಂದುವರಿಸಲು ಕುಳಿತ, ಆಟದಲ್ಲಿ ಮನಸ್ಸಿರ 
ಲಿಲ್ಲ. ಕಾಯಿಗಳನ್ನು ಯದ್ವಾ ತದ್ವಾ ನಡೆಸಿದ. ಅವನಿಗೆ ಆಟದಲ್ಲಿ ಗಮನ 
ಇಲ್ಲದಿರುವುದನ್ನು ನಂಜುಂಡಯ್ಯ ಗ್ರಹಿಸಿಕೊಂಡರು ಸೂಕ್ಷ್ಮವಾಗಿ, 
* ಆಟ ನಿಲ್ಲಿಸೋಣವೇ ?' ಕೇಳಿದರು ಅವರು. 

' ಹೂಂ , ನಾಳೆ ಬರೇನೆ ನಿಮ್ಮನೆಗೆ. ಇವತ್ತು ಯಾಕೋ ಮನಸ್ಸಿಲ್ಲ 
ಆಟದಲ್ಲಿ.' 

' ಸರಿ , ಎಲ್ಲಾ ಆ ಕೃಷನ ಇಚ್ಛೆ , ಯಾರೋ ಬಂದರಲ್ಲಿ ಮನೆಗೆ , 
ನಾನಿನ್ನು ಬರೇನೆ.... 

ಅರೆ! ಯಾಕೆ ಎದ್ದು ಬಿಟ್ಟಿರಿ ? ಪೂರಿ ರಸಾಯನ ತಿಂದುಹೋಗಿ.... 

ರಾಜೇಶ್ವರಿ ತಯಾರಿಸಿರಬಹುದು.....? 

“ ಬೇಡ, ಯಜಮಾನ್ತಿ ಗಡಿಬಿಡಿಯಲ್ಲಿದ್ದಾರೆ. ಶ್ರೀಕೃಷ್ಣನ ಇಚ್ಛೆ 
ಯಿದ್ದಲ್ಲಿ ಇನ್ನೊಂದಿನ ನೋಡೋಣ' ಎನ್ನುತ್ತ ನಂಜುಂಡಯ್ಯ ಚಪ್ಪಲಿ 
ಮೆಟ್ಟಿ ಹೊರಟುಹೋದರು. 

ಅನ್ಯಮನಸ್ಕನಾಗಿದ್ದ ಸಂಜೀವ ಚೆಸ್‌ ಕಾಯಿಗಳನ್ನು ಸರಿಪಡಿಸಿಡು 
ತಿದ್ದಂತೆ ಪ್ರದೀಪ ಕೇಳಿದ ಪಿಸುಸ್ವರದಲ್ಲಿ 

“ ಅವರಾರು ಅಪ್ಪಾ ....?” 
' ನಿನ್ನ ದೊಡ್ಡಮ್ಮ ' ಅರಿಯದೆ ಬಂದಿತು ಉತ್ತರ. 

ಸಂಜೀವ ಮೆಲ್ಲನೆ ಬಂದ ಒಳಗೆ ಅಡಿಗೆಕೋಣೆಯಲ್ಲಿ ಪಾತ್ರೆಗಳ 
ದಡಬಡ ಸದ್ದಾಗುತ್ತಿತ್ತು . 

“ ನಂಜುಂಡಯ್ಯ ಹೋದರು - ' ಒಳಗೆ ಬಗ್ಗೆ ಹೇಳಿದ. 

“ಹೋದರಾ? ತಿಂಡಿ ತಯಾರಾಗಿತ್ತು , ಕೊಡಬಾರದಿತ್ತೇ ? ಹೋಗ್ತಾರೆ 
ಅಂತ ಒಳಗೆ ಬಂದು ಹೇಳಬಾರದಿತ್ತೇ ? 

ಇನ್ನೊಮ್ಮೆ ಬಡ್ತಾರಂತೆ.' 

“ ಸರಿ , ಇನ್ನೊಮ್ಮೆ ಬಂದಾಗ ಈ ತಿಂಡಿಯನ್ನು ನಾನು ಇಟ್ಟಿರುತ್ತೇನೆ, 
ಅಲ್ಲವೇ ? ಹಾಂ ! ನಿನಗಂತೂ ಆಟಕ್ಕೆ ಕುಳಿತರೆ ಈಚೆಗಿನ ಪರಿವೆಯಿಲ್ಲ.' 
ಸಿಡುಕಿದಳು ರಾಜೇಶ್ವರಿ. 

ಅವಳ ಮುಖದಲ್ಲಿ ಕೋಪ ಸ್ಪಷ್ಟವಾಗಿ ಕಾಣಿಸುತ್ತಿತ್ತು . ಉಮಾ 
ಬಂದ ಅಸಮಾಧಾನವೇ ? ದಿನನಿತ್ಯದಲ್ಲಾಗಿದ್ದರೆ ಸಂಜೀವ ಕೆಣಕುತ್ತಿದ್ದ . 
ಇವತ್ತಿನ ಪರಿಸ್ಥಿತಿಯೇ ಬೇರೆ. ಅವಳನ್ನು ಕೆಣಕಿದರೆ ಹೆಡೆ ಬಿಚಿ ದ 
ನಾಗಿಣಿಯಾದಾಳು ಅಂದುಕೊಂಡು ಮೆಲ್ಲನೆ ಅಲ್ಲಿಂದ ಸರಿದು ತನ್ನ ಕೋಣೆಗೆ 
ಹೊರಟುಹೋದ. 

ಕೈಕಾಲು ತೊಳೆದುಕೊಂಡು ಒಳಗೆ ಬಂದಳು ಉಮಾ, ಬೆವರು 
ಸುರಿಸಿಕೊಂಡು ಕೋಣೆಯ ಹಗರಣಗಳ ಮಧ್ಯೆ ಕೆಲಸದಲ್ಲಿ ಒದ್ದಾಡುತ್ತಿದ್ದ 
ರಾಜೇಶ್ವರಿಯನ್ನು ಕಂಡು ಅವಳಿಗೆ ಕನಿಕರ ಉಂಟಾಯಿತು. 

' ನಾನು ಸಹಾಯ ಮಾಡಲೇ ?” ಕೇಳಿದಳು ಉಮಾ. 
“ ಬೇಡ, ನೀನು ಬರದೇ ಇದ್ದರೆ ನನ್ನ ಕೆಲಸ ಆಗೋದೇ ಇಲ್ಲವೇ ?? 

ಪಲ್ಯ ಮಾಡುತ್ತಿದ್ದ ರಾಜೇಶ್ವರಿ ಸಿಡುಕಿ ಹೇಳಿದಳು ' ಮಣೆ ಇಟ್ಟಿದ್ದೇನೆ, 
ಕೂತ್ಕ , ಪ್ರದೀಪಾ, ಸ್ನಾನ ಮಾಡ್ಕೊಂಡು ಬಾರೋ . ಅಯ್ಯೋ .... 
ಇದೇನೋ , ಹಾಲನ್ನೆಲ್ಲಾ ಚೆಲ್ಲಿಬಿಟ್ಟೆಯಾ? ಕತ್ತೆ ! ...' ಎನ್ನು ತ್ಯಾ ಪ್ರಕಾಶನ 
ಬೆನ್ನ ಮೇಲೆ ಎರಡೇಟು ಬಿಗಿದಳು. ' ನಿನಗೆ ಹಾಲು ಕೊಟ್ಟದ್ದು ಚೆಲ್ಲುವುದ 
ಕೈನೋ , ಮಂಗಾ!' 

- ಪ್ರಕಾಶ ನೋವು, ಸಿಟ್ಟಿನಿಂದ ಅರಳತೊಡಗಿದ. ರಾಜೇಶ್ವರಿಯ 
ಸಿಡುಕಿನ ಮಾತು ಮುಂದುವರಿಯಿತು. 

ತನ್ನ ಕೋಣೆಯಲ್ಲಿದ್ದ ಸಂಜೀವ ಮಗನ ಅಳುವಿನ ದನಿ ಕೇಳಿ ಅಡಿಗೆ 
ಮನೆಗೆ ಬಂದ . 

' ಯಾಕೆ ಹೊಡೆದೆ ಅವನನ್ನು ? ನಿನಗೆ ರಜೆ ಇದ್ದರೆ ಯಾವಾಗಲೂ 
ಪೆಟ್ಟು ಅವನಿಗೆ' ಎಂದು ಮಗುವನ್ನೆತ್ತಿಕೊಂಡ. 

' ಹೌದು....ಹೌದು! ಇನ್ನೂ ಎರಡು ಬಿಗಿತೇನೆ ಅವನಿಗೆ ನಿಮ್ಮ 
ಮುದ್ದಾಟ ಜಾಸ್ತಿಯಾಗಿಯೇ ಹೀಗಾಗಿರೋದು. ಯಾವುದೂ ಅತಿಯಾಗಿ 
ಇರಾರು .? 
- ಸಂಜೀವ ಪ್ರಕಾಶನನ್ನು ಎತ್ತಿಕೊಂಡು ಕೋಣೆಗೆ ಬಂದು ಅವನನ್ನು 
ಸಮಾಧಾನಪಡಿಸುವುದಕ್ಕಾಗಿ ಹರಕು ಕಾಗದವನ್ನೂ ಪೆನ್ನನ್ನೂ ಕೊಟ್ಟು 
ಕುಳ್ಳಿರಿಸಿದ. ಹೊರಗೆ ಉಮಾ ಇದ್ದಾಳೆ ಎನ್ನುವುದು ಅವನಿಗೆ ಚೆನ್ನಾಗಿ 
ತಿಳಿದಿತ್ತು . ಆಕೆಯನ್ನು ಹೇಗೆ ಮಾತನಾಡಿಸಬೇಕು, ಏನೆಂದು ಕರೆಯ 
ಬೇಕು, ಮಾತನಾಡಿಸಲು ಯಾವ ವಿಷಯವಿದೆ ಎನ್ನುವುದೇ ತಿಳಿಯ 
ದಾಯಿತು. ಆತನೇನೋ ರಸಿಕ. ಕಲ್ಲನೂ ಕರೆದು ಮಾತನಾಡಿಸುವ 
ಚತುರತೆ ಆತನಲ್ಲಿದೆ. ಆದರೆ ಹೊರಗೆ ನಿಂತಿರುವವಳನ್ನು ಮಾತನಾಡಿಸ 
ಲಾರದೆ ಬಾಯಿಗೆ ಬೀಗ ಹಾಕಿಕೊಂಡು ಕಿಟಕಿಯಿಂದಾಚೆ ನೋಡುತ್ತ 
ನಿಂತುಬಿಟ್ಟ . 

“ ಏನು? ಊಟಕ್ಕೆ ಬರೀರೋ ಇಲ್ಲವೋ ?' ಗುಡುಗಿನಂತೆ ಮೊಳಗಿತು 
ರಾಜೇಶ್ವರಿಯ ಸ್ವರ. 

“ ಹಾಂ ....' ಎನ್ನುತ್ತ ಮಂಚದತ್ತ ನೋಡಿದ. ಮಗ ಯಾವಾಗಲೋ 
ಎದ್ದು ಹೋಗಿದ್ದ ಅಲ್ಲಿಂದ 


ಕರೆದು ಕರೆದು ಆರಿಹೋಯ್ತು ನನ್ನ ಗಂಟಲು! ಈ ನಾಲ್ವತ್ತರ 
ಪ್ರಾಯದಲ್ಲಿ ಪೂರ್ಣ ಮುದುಕರಾಗಿ ಕಿವಿಯ ಕಿವುಡಾಗಿ ಹೋಯ್ಕೆ ?? 
- “ನೀನು ಕರೆದದ್ದು ಕೇಳಿಸ್ತು . ಮಕ್ಕಳಊಟ ಆಯಿತೇ ?” 

ಮಕ್ಕಳಿಗೆ ಬೇರೆ, ನಿಮಗೆ ಬೇರೆ, ನನಗೆ ಬೇರೆ ಅ೦ತ ಬಡಿಸ್ತಾ 
ಇದ್ದರೆ ಈ ಮೂವತ್ತರ ಪ್ರಾಯದಲ್ಲಿ ಸೊಂಟ ಪೂರ್ಣ ಬಗ್ಗೆ ಅಜ್ಜಿ 
ಯನ್ನು ' ಆಗಿಹೋದೇನು! ಬನ್ನಿ ಬೇಗ...' ಧಪಧಪ ಹೆಜ್ಜೆಗಳನ್ನಿಡುತ್ತ 
ಅಲ್ಲಿಂದ ಸರಿದು ಹೋದಳಾಕೆ. 

ಊಟ ಮುಗಿದನಂತರ ಸಂಜೀವ ಮನೆಯಲ್ಲಿ ನಿಲ್ಲಲಿಲ್ಲ . ಆತನಿಗೆ 
ಚೆನ್ನಾಗಿ ಗೊತ್ತು ರಾಜೇಶ್ವರಿ ಏನಾದರೊಂದು ವಿಷಯವನ್ನೆತ್ತಿಕೊಂಡು 
ಕೂಗಾಡುತ್ತಾಳೆ ಎಂದು. ಅದಕ್ಕಾಗಿ ಮನೆಯಿಂದ ಮಧ್ಯಾಹ್ನ ಒಂದು 
ಗಂಟೆಗೆ ಹೊರಬಿದ್ದು ಪೂರ್ಣ ಕತ್ತಲೆಯಾದನಂತರವೇ ಮನೆಗೆ ಬಂದ. 
ಆಡಿ ದಣಿದಿದ್ದ ಮಕ್ಕಳಿಗೆ ನಿದ್ರೆ ಬಂದಿತ್ತು . ಮನೆಯಲ್ಲಿ ಸೂಜಿ ಬಿದ್ದರೂ 
ಕೇಳಿಸುವಷ್ಟು ನಿಶ್ಯಬ್ದ ವಾತಾವರಣ , ದಿನಕ್ಕಿಂತಲೂ ಬೇಗ ಊಟ ಮುಗಿಸಿ 
ಆತ ತನ್ನ ಕೋಣೆಗೆ ಬಂದು ಸುಮ್ಮನೆ ಮಲಗಿಕೊಂಡ. ಉಮಾಳ ಆಗಮನ 
ದಿಂದ ಅವನ ಮನಸ್ಸು ಅಲ್ಲೋಲಕಲ್ಲೋಲವಾಗಿತ್ತು . ಇನ್ನೇನು ರಾಜೇ 
ಶ್ವರಿಯ ಬಂದು ತನ್ನ ಮೇಲೆರೇಗಾಡುತ್ತಾಳೆಂದು ಹೆದರಿದ. 

- ಅವನೆಣಿಸಿದಂತೆ ಕೂಗಾಡಲಿಲ್ಲ. ರಾಜೇಶ್ವರಿ ಸದ್ದಾಗದಂತೆ ನಡೆದು 
ಬಂದು ಕೋಣೆಯ ಬಾಗಿಲನ್ನು ಹಾಕಿ, ಆತನ ಪಕ್ಕದಲ್ಲಿ ಕುಳಿತುಕೊಳ್ಳುತ 
ಆತನ ಕೆನ್ನೆಯ ಮೇಲೆ ಬೆರಳಿನಿಂದ ಮೃದುವಾಗಿ ತಟ್ಟಿ ಕೇಳಿದಳು. 

ಇಷ್ಟು ಬೇಗನೆ ಮಲಗಿಬಿಟ್ಟಿರಾ?? 

ಓ !.... ಬೆರಳಿನ ಮೃದುತನ ಆ ಧ್ವನಿಯಲ್ಲೂ ಇದೆ! ಕಣ್ಣೆರೆದ 
ಸಂಜೀವ ಆಕೆಯತ್ತ ನೋಡಿದಾಗ ನಿಜಕ್ಕೂ ಅವಳ ಸಿಟ್ಟು ಮಾಯ 
ವಾಗಿತ್ತು . ತೃಪ್ತಿಗೊಂಡ ಅವನು ಧೈರ್ಯದಿಂದ ಎದ್ದು ಕುಳಿತ. ಅನಂತರ 
ಇಬ್ಬರೂ ಪಿಸುದನಿಯಲ್ಲಿ ಉಮಾಳ ವಿಷಯವನ್ನು ಚರ್ಚಿಸಿದರು. ಅವಳು 
ಇಲ್ಲಿಗೆ ಬಂದುದೇ ಅವರಿಗೊಂದು ಸಮಸ್ಯೆಯಾಗಿತ್ತು . 

' ನಾಳೆ ನಾಡಿದ್ದು ಇದ್ದು ಆಕೆ ಹೋಗಬಹುದು, ಯಾಕೆ ಚಿಂತೆ ?' 
ಸಂಜೀವ ಕೇಳಿದ, 

' ಇಲ್ಲ, ಆಕೆ ಉಳಿಯುವ ಸಿದ್ಧತೆಯನ್ನು ಮಾಡಿಕೊಂಡು ಬಂದಂತೆ 
ಕಾಣುತ್ತೆ .' 

ಇಬ್ಬರಲ್ಲೂ ಬಿಸಿಬಿಸಿ ಚರ್ಚೆಯಾದನಂತರಕೊನೆಗೆ ಸಂಜೀವ ಹೇಳಿದ 
' ನಾನೊಂದು ಉಪಾಯ ಹೇಳಲೇ ? ನಾಳೆ ಬೆಳಿಗ್ಗೆ ನಾನು ಮುರ್ಡೆಶ್ವರಕ್ಕೆ 
... ಅದೇ ನನ್ನ ಅಕ್ಕನ ಮನೆಗೆ ಹೋಗಿಬಿಡೇನೆ. ನಾಲ್ಕು ದಿನ ಅಲ್ಲೇ 
ಇದ್ದೇನೆ. ಅಷ್ಟರೊಳಗಾಗಿ ನೀನು ಈಕೇನ ಹೇಗಾದರೂ ಮಾಡಿ ಇಲ್ಲಿಂದ 
ಕಳುಹಿಸಿಬಿಡಬೇಕು.' 

“ಓಹೋ !.... ಅದಕ್ಕೇನಂತೆ? ಒಳ್ಳೆಯ ಉಪಾಯ . ನೀವಿಲ್ಲದೆ ಇದ್ದರೆ 
ನನಗೂ ಅನುಕೂಲ. ಒಂದೆರಡು ದಿನ ನಿಂತುಹೋಗೇನೆ ಎಂದರೆ ಸುಮ್ಮನೆ 
ಇದ್ದೀನಿ. ಸುಖವಾಗಿ ಶಾಂತವಾಗಿ ನಡೆಯುತ್ತಿದ್ದ ಈ ಸಂಸಾರದ ಮಧ್ಯೆ 
ಈಕೆ ಯಾಕೆ ಬಂದಳು?” ರಾಜೇಶ್ವರಿಯ ಸ್ವರ ನಡುಗಿತು. ' ನಿಮ್ಮನ್ನು 
ಮಾತ್ರ ನನ್ನ ಈ ಹೃದಯಮಂದಿರದಲ್ಲಿ ಇರಿಸಿಕೊಳ್ಳುವ ಆಸೆ ನನಗೆ. 
ಅದರಂತೆ ನೀವೂ ನನ್ನ ಹೃದಯವಲ್ಲಭನಾಗಿರಬೇಕು. ನಮ್ಮಿಬ್ಬರ ಮಧ್ಯೆ 
ಇನ್ನಾವ ತೆರೆಯೂ ಬರದಿರಲಿ ...? 

ಆಕೆಯನ್ನು ಇನ್ನೂ ತನ್ನ ಹತ್ತಿರಕ್ಕೆಳೆದುಕೊಂಡು ಸಂಜೀವ ಹೇಳಿದ 
“ ಎಷ್ಟು ಸಂಶಯ ನಿನಗೆ ? ಅದೊಂದು ಮುಗ್ಧ ಹುಡುಗಿ .... ಯಾಕೆ ಈ ಅನು 
ಮಾನ? ನಾನ್ಹೇಳಿದ್ದು ನಿನಗೆ ಮರೆತುಹೋಯ್ಕೆ ಎಲ್ಲಾ ....? 

ನೆನಪಿದೆ ಇನ್ನೂ .? 

“ ಹಾಗಾದರೆ ಈ ಸಂಶಯ ಯಾಕೆ ? ಅವಳಿಗೆ ಹಾಸಿಗೆ ಹಾಸಿಕೊಟ್ಟ 
ದೀಯಾ.... ಅಥವಾ ನೆಲದ ಮೇಲೆ ಮಲಗಿದಾಳಾ ? ” 

'ಹೋಗಿ ವಿಚಾರಿಸಿಕೊಂಡು ಬನ್ನಿ . ಎಲ್ಲಾ ಕೊಟ್ಟಾಗಿದೆ....” 
ನಕ್ಕಳು ರಾಜೇಶ್ವರಿ. 

“ ನನಗಿನ್ನೂ ಏನೂ ಕೊಟ್ಟಿಲ್ಲವಲ್ಲ....? 
ಏನು ಏಕಾಗಿತ್ತು ?” 

' ಹತ್ರ ಬ್ರಾ , ಹೇಳೇನೆ' ಎನ್ನುತ್ತ ಆಕೆಯ ಮುಖವನ್ನು ತನ್ನತ 
ಬಾಗಿಸಿಕೊಂಡು, ' ಏನೇ , ಹೊಸದಾಗಿ ಮದುವೆಯಾದವರಂತೆ ನಾಚ್ಯಾ 
ಇದ್ದೀಯಲ್ಲ, ಥ !...' ಎನ್ನುತ್ತ ಕೋಣೆಯ ದೀಪ ಆರಿಸಿದ. 


ಅತೃಪ್ತಿ 


ಬೆಳಗಿನಿಂದಲೂ ದಣಿದು, ಬೇಸರದಿಂದ ಭಾರವಾಗಿದ್ದ ಮನಸ್ಸು 
ರಸಿಕ ಪತಿಯ ಮಾತಿನಿಂದ ಹಗುರವಾಗಿ, ಎಲ್ಲವನ್ನೂ ಮರೆತು ಅವನ 
ತೋಳಿನ ಆಶ್ರಯದಲ್ಲಿ ಮಗುವಿನಂತೆ ನಿದ್ದೆ ಹೋದಳು ರಾಜೇಶ್ವರಿ, 

ಮರುದಿನ ಅಂಗಡಿಯನ್ನು ಕೆಲಸದ ಹುಡುಗನಮೇಲೆ ಬಿಟ್ಟು ಬೆಳಗಿನ 
ಬಸ್ಸಿಗೇ ಮುರ್ಡೇಶ್ವರದಲ್ಲಿರುವ ತನ್ನ ಅಕ್ಕನ ಮನೆಗೆ ಹೊರಟುಹೋದ 
ಸಂಜೀವ, ಉಮಾಗೆ ಸ್ವರ ಹೆದರುವ ಅಗತ್ಯವಿಲ್ಲದೆ ಇಲ್ಲಿಯೇ ಇದ್ದು 
ಕೊಂಡು ಆಕೆಯನ್ನು ಒಳ್ಳೆಯ ಮಾತಿನಲ್ಲೇ ಕಳುಹಿಸಬಹುದಾಗಿತ್ತಾದರೂ 
ಬೇರೊಬ್ಬರ ಮನಸ್ಸನ್ನು ನೋಯಿಸುವ ಸ್ವಭಾವ ಸಂಜೀವನಿಗಿರಲಿಲ್ಲ. ತನ್ನ 
ಮದುವೆಯನಂತರ ರಾಜೇಶ್ವರಿಯನ್ನು ಒಂದು ದಿನವೂ ಕಟುಮಾತುಗಳಿಂದ 
ನೋಯಿಸಿರಲಿಲ್ಲ. ಅಂತಹ ಸಂದರ್ಭಗಳು ಅನೇಕ ಬಾರಿ ಬಂದಿರಬಹುದು. 
ಆಗೆಲ್ಲ ಆತ ನಗು , ತಮಾಷೆ ಮಾಡುತ್ತ ಅಥವಾ ಏನೊಂದೂ ಮಾತ 
ನಾಡದೆ ಅಲ್ಲಿಂದ ಜಾರಿಕೊಳ್ಳುತ್ತಿದ್ದ. ಕೂಗಾಡುತ್ತಿದ್ದ ರಾಜೇಶ್ವರಿಯ 
ಬಾಯಿಗೆ ಬೀಗ ಹಾಕಿದಂತಾಗುತ್ತಿತ್ತು . ರಾತ್ರಿ ಮಾಮೂಲಿನಂತೆ ಸಂಜೀವ 
ನಿಂದ ಸಮಾಧಾನದ ಮಾತುಗಳು ಸಿಕ್ಕಾಗ ಆಕೆಗೆ ತೃಪ್ತಿಯಾಗುತ್ತಿತ್ತು . 

ಈ ದಿನವೂ ಎಲ್ಲ ಭಾರವನ್ನೂ ರಾಜೇಶ್ವರಿಯ ಮೇಲೆ ಹೊರಿಸಿ ಈಗ 
ಹೊರಟುಹೋದ ನಿಶ್ಚಿಂತೆಯಿಂದ. ಆಕೆಗೋ ಕೆಲಸದ ಗಡಿಬಿಡಿ, ಮಧ್ಯಾ 
ಹ್ನದ ಊಟಕ್ಕೆ ಎಲ್ಲಾ ತಯಾರಿಸಿಟ್ಟು ಹೊರಡಬೇಕು. ಈ ಅವಸರದ 
ಮಧ್ಯೆ, ಉಮಾ ಸಂಗಡ ಮಾತನಾಡಲು ಪುರಸೊತ್ತು ಅವಳಿಗಿರಲಿಲ್ಲ. ಇಬ್ಬ 
ರಿಗೂ ಪರಿಚಯ ಚೆನ್ನಾಗಿದ್ದರೂ ಮಾತನಾಡುವ ಇಚ್ಛೆ ಇರಲಿಲ್ಲ. . 

ಮಕ್ಕಳನ್ನು ಶಾಲೆಗೆ ಹೊರಡಿಸಿ, ತಾನೂ ಹೊರಡುತ್ತ ಆಕೆ ಅಂದಳು 
(ಊಟಕ್ಕೆ ರೆಡಿ ಮಾಡಿಟ್ಟಿದ್ದೇನೆ. ಹಸಿವೆಯಾದರೆ ಬಡಿಸಿಕೊಂಡು ಊಟ 
ಮಾಡು, ನಾವು ಬರುವ ಹೊತ್ತಿಗೆ ಒಂದು ಗಂಟೆಯಾಗಬಹುದು.' 

ಅಷ್ಟರಲ್ಲಿ ಪ್ರದೀಪ ಹೇಳಿದ ಅಮ್ಮಾ , ಸ್ನೇಹಾ ಆಂಟೀ ಬಂದರು.' 

ಓ ! ಬಾ ಸ್ನೇಹಾ.....ಇದೇನು ಈ ಹೊತ್ತಿನಲ್ಲಿ ಬಂದೆ, ಕಾಲೇಜು 
ಇಲ್ಲವೇ ?” ಆದರದಿಂದ ಕರೆದಳು ರಾಜೇಶ್ವರಿ. 

ಇದೆ ಆಂಟೀ , ಹೋಗೇಕಷ್ಟೆ ..... ಹದಿನೆಂಟು ವರ್ಷದ ಸ್ನೇಹಾ 
ಹೇಳಿದಳು ಒಳಗೆ ಬರುತ್ತೆ . 


೪೧ 
ಅತೃಪ್ತಿ 

ಆಕೆ ಸಂಜೀವನ ವೃದ್ದ ಮಿತ್ರರಾದ ನಂಜುಂಡಯ್ಯನವರ ಏಕಮಾತ್ರ 
ಪುತ್ರಿ , ಭರತನಾಟ್ಯ ಪ್ರವೀಣೆ, ಚಿಕ್ಕಂದಿನಿಂದಲೂ ನಾಟ್ಯದಲ್ಲಿ ತರಬೇತಿ 
ಪಡೆದಿದ್ದ ಆಕೆ ಇಂದು ಇಡೀ ಹೊನ್ನಾವರದಲ್ಲಿ ಹೆಸರುಪಡೆದುಬಿಟ್ಟಿದ್ದಾಳೆ. 
ಎತ್ತರವಾದ, ನರ್ತನಕ್ಕೆ ಹೇಳಿ ಮಾಡಿಸಿದ ಮೈ ಕಟ್ಟು , ನೀಳವಾದ ಕೂದಲು. 
ಸುಮ್ಮನೆ ನಿಂತು ಮಾತನಾಡುತ್ತಿದ್ದರೂ ಅವಳ ಹಾವಭಾವಗಳಿಂದ ನರ್ತನ 
ತಿಳಿದವಳು ಎನ್ನುವುದು ಸ್ಪಷ್ಟ . ಹೊಕ್ಕಳು ಕಾಣುವಂತೆ ಮಾಟವಾಗಿ ಸೀರೆ 
ಯನ್ನುಟ್ಟು , ತೋಳಿಲ್ಲದ ರವಿಕೆಯನ್ನು ಹಾಕಿದ್ದ ಆಕೆ ಬೇಕೋ ಬೇಡವೋ 
ಎಂಬಂತೆ ಸೀರೆಯ ಸೆರಗನ್ನು ಹೊಡೆದುಕೊಂಡಿದ್ದಳು. ಆಗಾಗ ಜಾರುತ್ತಿದ್ದ 
ಸೆರಗನ್ನು ಬಣ್ಣ ಹಚ್ಚಿದ ಕೈ ಬೆರಳ ಉಗುರಿನಿಂದ ಮೇಲಕ್ಕೆಳೆದುಕೊಳ್ಳುತ್ತ , 
ರಿಸ್ಟ್ ವಾಚ್ ಕಟ್ಟಿದ ಬಲಗೈಯಲ್ಲಿ ವ್ಯಾನಿಟಿ ಬ್ಯಾಗನ್ನು ತಿರುಗಿಸುತ್ತ ಆಕೆ 
ಒಳಗೆ ಬಂದು ಕುಳಿತಳು. 

ಇವತ್ತು ಸಾಯಂಕಾಲ ಪ್ರೋಗ್ರಾಂಇದೆ, ಆಂಟೀ .? 
ಎಲ್ಲಿ ? 

ಅಪ್ಪ ತುಂಬ ದಿನಗಳಿಂದ ಬೆಳದಿಂಗಳ ಊಟ ಮಾಡೋಣಂತಿದ್ರು , 
ಅಲ್ವಾ ? ಇವತ್ತು ಹುಣ್ಣಿಮೆ, ನೀವೂ ಸಂಜೂ ಮಾಮನೂ ಬರೇಕು.... 
ಎಲ್ಲಿ, ಮಾಮಾ ಆಗ್ಲೆ ಅಂಗಡಿಗೆ ಹೊರಟುಹೋಗಿಯಾಯ ?” 
- ' ಇಲ್ಲ, ಅವರು ಬೆಳಗ್ಗೆ ಅಕ್ಕನ ಮನೆಗೋದರು. ಇನ್ನೊಂದೆರಡು 
ದಿನ ಕಳೆಲೆಬಾರೆ....' 

' ಹಾಗೇ ....? ಛೇ , ಮುಂದಿನ ಹುಣ್ಣಿಮೆ ದಿನ ಇಟ್ಯೂಬಹುದಿತ್ತು . 
ಆದರೆ ಪ್ರೋಗ್ರಾಂಫಿಕ್ಸ್ ಮಾಡಿಯಾಯ್ತು ....' 

( ಅವರಿಲ್ಲದೇ ಇದ್ದರೇನಾಯ್ತು , ನಾವೆಲ್ಲ ಇದ್ದೇವೆ.' 

“ ಸರಿ , ನೀವೂ ಮಕ್ಕಳೂ ಬನ್ನಿ , ರಾತ್ರಿಯಾಯಿತೆಂದು ಹೆದರಿಕೆ 
ಬೇಡ. ನಾನೂ ಅಪ್ಪನೂ ನಿಮ್ಮನ್ನು ಮನೆತನಕ ಬಿಡ್ತವೆ. ಇವತ್ತು 
ಹೇಗಿದ್ದರೂ ಮಲಗೋದಕ್ಕೆ ಬರಬೇಕಲ್ಲಾ ?' - 

/ ಸಾಮಾನ್ಯವಾಗಿ ಸಂಜೀವ ಮನೆಯಲ್ಲಿಲ್ಲದಾಗಸ್ನೇಹಾರಾಜೇಶ್ವರಿಯ 
ಸಂಗಡ ರಾತ್ರಿ ಉಳಿಯಲೆಂದು ಬರುತ್ತಿದ್ದಳು. 

- ೧೨ರೆ ಆಂಟಿ ....' ಆಕೆಯ ಕಾಡಿಗೆ ತಿದ್ದಿದ ಹುಬ್ಬುಗಳು ಮೇಲೇರಿದವು 


( ಯಾರಿದ್ದಾರೆ ಒಳಗೆ?” ಸ್ನೇಹಾಕೇಳಿದಳು. 

“ ನನಗೊಬ್ಬ ಅತಿಥಿ ಇದ್ದಾರೆ ಈ ದಿನ.' 

' ವೆರಿ ಗುಡ್ . ಹಾಗಾದರೆ ರಾತ್ರಿ ಮಲಗೋದಕ್ಕೆ ನಾನು ಬರುವುದು 
ಬೇಡ ಅಲ್ಲವೇ ?' ಆಕೆ ತನ್ನ ಕೈಗಡಿಯಾರವನ್ನು ನೋಡಿಕೊಳ್ಳುತ್ತ ಎದ್ದು , . 
'ಹೊತ್ತಾಯ್ತು ಆಂಟಿ, ನಾನು ಹೋಗೇನೆ' ಎನ್ನುತ್ತ ಹೊರಟಳು. 

ಗೇಟಿನವರೆಗೂ ಹೋದವಳು ಅವಸರದಲ್ಲಿ ಹಿಂದಕ್ಕೆ ಬರುತ್ತೆ ಅಂದಳು 
( ಆಂಟೀ , ನಿಮ್ಮ ಅತಿಥಿ ಎಂದಿರಲ್ಲ. ಅವರು ಯಾರು ?' 

“ ನನ್ನ ದೂರದ ಸಂಬಂಧಿ.' 

“ ಹಾಳು, ನನಗೆ ಮರೆವು, ಅವರನ್ನೂ ಕಕ್ಕೊಂಡು ಬನ್ನಿ ಬೆಳದಿಂಗಳ 
ಊಟಕ್ಕೆ .' 

ಅಷ್ಟರಲ್ಲಿ ಹೊರಗೆ ಬಂದಿದ್ದಳು ಉಮಾ, ಸ್ನೇಹಾ ಆಕೆಯ ಹತ್ತಿರಕ್ಕೆ 
ಹೋಗಿ ಆತ್ಮೀಯರಂತೆ ಕೈ ಕುಲುಕಿ ಹೇಳಿದಳು “ನಿಮ್ಮನ್ನು ನೋಡಿ ನನಗೆ 
ಸಂತೋಷವಾಯ್ತು . ದಯವಿಟ್ಟು ರಾತ್ರಿ ನಮ್ಮ ಮನೆಗೆ ಊಟಕ್ಕೆ 
ಬನ್ನಿ .' 

ಆಗಬಹುದು ಎಂಬಂತೆ ತಲೆಯಲ್ಲಾಡಿಸಿದಳು ಉಮಾ, ಸ್ನೇಹಾ 
ಆಕೆಯ ಹೆಸರನ್ನು ತಿಳಿದುಕೊಂಡು ಅಂದಳು 

' ನಾಲ್ಕು ದಿನ ಇದ್ದೀರಲ್ಲ ಇಲ್ಲಿ ?” 
' ಹೂಂ ...” 

' ನಮ್ಮ ಊರು, ಕಡಲತೀರ, ದೇವಸ್ಥಾನ...ಇನ್ನೇನಿದೆ ಆಂಟೀ 
ಈ ಊರ ... ಹಾಂ , ರಾಮತೀರ್ಥ ಸಂದರ್ಶನ , ಇಡಗುಂಜಿ ದೇವಸ್ಥಾನ 
ಎಲ್ಲಾ ನೋಡ್ಕೊಂಡು ಹೋಗಿ, ಆಂಟೀ , ಬೇಗ ಕಳುಹಿಸಿಬಿಡಬೇಡಿ, 
ಇವರನ್ನು ನಾಲ್ಕು ದಿನ ಇರಿಸಿಕೊಳ್ಳಿ. ಬರೇನೆನಾನಿನ್ನು ' ಎಂದು ಹೊರಟಳು. 

ಸ್ನೇಹಾಳ ಸ್ವಭಾವವೇ ಹಾಗೆ, ಮಾತೆಂದರೆ ಅಷ್ಟು ಮೃದು, ಸರಸ 
ಭಾಷಿಣಿ, ಮಾತಿನಿಂದ ಯಾರ ಮನಸ್ಸನ್ನೂ ಸುಲಭದಲ್ಲಿ ಶೀಘ್ರವಾಗಿ ಗೆಲ್ಲ 
ಬಲ್ಲಳು. ಪರಿಚಿತರು , ಅಪರಿಚಿತರು ಎಂಬ ಹೆದರಿಕೆ ಆಕೆಗಿಲ್ಲ. ಯಾರೊಂದಿಗೆ 
ಹೇಗೆ ಬೇಕೋ ಹಾಗೆ ಮಾತನಾಡಬಲ್ಲ ಚಾತುರ ಇತ್ತು ಅವಳಲ್ಲಿ. . 

ಗೇಟಿನವರೆಗೂ ಹೋದವಳು ಕೂಗಿಕೊಂಡೇ ಹಿಂದೆ ಬಂದಳು 


O 


ಆಂಟೀ ...' ಎಂದು ಕರೆಯುತ್ತ . 

ಆಕೆ ಬಿ.ಎ. ಕಡೆಯ ವರ್ಷದಲ್ಲಿದ್ದಾಳೆ. ತುಂಬ ಚುರುಕು ಹುಡುಗಿ' 
ಎಂದು ಉಮಾಗೆ ಸ್ನೇಹಾಳ " ವಿಷಯವನ್ನು ಹೇಳುತ್ತಿದ್ದ ರಾಜೇಶ್ವರಿ 
ಬಾಗಿಲತ್ತ ಬಂದು ಕೇಳಿದಳು. 

ಇದೇನೇ , ಪುನಃ ಹಿಂದಕ್ಕೆ ಬಂದೆ ?” 

“ನೀವು ತಿಂಡಿಗಿಂಡಿ ಏನೂ ತಾರಂತೆ. ಎಲ್ಲಾ ಅನ್ನ ರೆಡಿ 
ಮಾಡ್ತಾ ಇದ್ದಾಳೆ. ಸುಮ್ಮನೆ ಹಾಯಾಗಿ ಕೈ ಬೀಸ್ಕೊಂಡು ಬಂದರೆ ಸಾಕು ? 

ಆಯ್ತಪ್ಪ, ಇನ್ಯಾರಾರು ಬಾರೆ?” 

' ನಾವಿಷ್ಟು ಜನ, ಅಪ್ಪಣ್ಣ ಜೋಯಿಸರು, ಪುಷ್ಪವಲ್ಲಿಯ ಮನೆ 
ಯವರು ... ಇಷ್ಟೇ ಜನರು.' 

“ ಮಹಿಳಾ ಸಂಘದವರಾರೂ ಇಲ್ಲವೇ ?? 

' ಇಲ್ಲ ಆಂಟೀ , ಸುಮ್ಮನೆ ರಗಳೆ. ಹಾಗೆ ಬೇಕಿದ್ದರೆ ಮಹಿಳಾ 
ಸಂಘದ ವತಿಯಿಂದ ಇನ್ನೊಮ್ಮೆ ಪ್ರೋಗ್ರಾಂ ಏರ್ಪಡಿಸೋಣ. ಹಾ೦! 
ನಾನಿನ್ನು ಬರೇನೆ' ಎನ್ನುತ್ತ ಆಕೆ ಅವಸರದಲ್ಲಿ ಹೊರಟುಹೋದಳು. 

ರಾಜೇಶ್ವರಿಗೂ ಶಾಲೆಗೆ ಹೋಗಲು ತಡವಾಗಿಹೋಗಿತ್ತು . 

“ಪ್ರದೀಪಾ, ಪ್ರಕಾಶ , ಬೇಗ ಬೇಗ ಹೊರಡಿ' ಎಂದು ಅವಸರ 
ಪಡಿಸುತ್ತ ಉಮಾಳತ್ತ ತಿರುಗಿ ಕೇಳಿದಳು: 

“ನೀನು ಬ್ರಹ್ಮಾವರಕ್ಕೆ ಯಾವಾಗ ಹೋಗಿಯಾ?” 
ಉತ್ತರ ಕೊಡದೆ ಕಣ್ಣರಳಿಸಿದಳು ಉಮಾ. 

ಈಗಂತೂ ಬ್ರಹ್ಮಾವರಕ್ಕೆ ಹೋಗೋದು ಬಹಳ ಸುಲಭ. ಇಲ್ಲಿಂದ 
ಭಟ್ಟ ಕಳಕ್ಕೆ ಬೇಕಾದಷ್ಟು ಬಸ್ಸಿವೆ. ಅಲ್ಲಿಂದಂತೂ ಬಹಳ ಸುಲಭದಲ್ಲಿ 
ಬ್ರಹ್ಮಾವರಕ್ಕೆ ಹೋಗಬಹುದು' ಎಂದಳು. 

- ರಾಜೇಶ್ವರಿ ಮಕ್ಕಳೊಡನೆ ಶಾಲೆಗೆ ಹೊರಟುಹೋದಮೇಲೆ ಉಮಾ 
ಸುಮ್ಮನೆ ಕುಳಿತುಬಿಟ್ಟಳು. ತಾನು ಬಂದಾಕ್ಷಣ ಸಂಜೀವ ಅಕ್ಕನ ಮನೆಗೆ 
ಯಾಕೆ ಹೊರಟುಹೋದದ್ದು ಎನ್ನವುದು ಆಕೆಗೆ ಅರ್ಥವಾಗಲಿಲ್ಲ. ಎಂದಿನಂತೆ 
ರಾಜೇಶ್ವರಿಯೂ ತನ್ನೊಡನೆ ಸರಿಯಾಗಿ ಮಾತನಾಡಲಿಲ್ಲವಲ್ಲ ಎಂದು ಖೇದ 
ನಾಯಿತು, ಮಧ್ಯಾಹ್ನ ಊಟಕ್ಕೆ ಮಕ್ಕಳೊಡನೆ ಬಂದಿದ್ದ ರಾಜೇಶ್ವರಿ 


೪y 


ಅತೃಪ್ತಿ 
ಬೆಳಗೆಗಿಂತಲೂ ಹೆಚ್ಚು ಉತ್ಸಾಹ, ಪ್ರೀತಿಯಿಂದ ಮಾತನಾಡಿದಾಗ 
ಉಮಾಳ ಅನುಮಾನ ಮಾಯವಾಗಿ ಸಮಾಧಾನವಾಯಿತು. 

- ಆದರೆ ಸಾಯಂಕಾಲ ಮನೆಗೆ ಬಂದಾಗ ರಾಜೇಶ್ವರಿ ಬೆಳದಿಂಗಳ 
ಊಟಕ್ಕೆ ಹೊರಡುವವಿಚಾರವನ್ನೇನೂ ಮಾತನಾಡಲಿಲ್ಲ . ಉಮಾಳ ಸಹಾಯ 
ವನ್ನು ಅಪೇಕ್ಷಿಸದೆ ತಾನೇ ಪೂರಿ ತಯಾರಿಸಿ, ಕಾಯಿ ರುಬ್ಬಿ ಚಟ್ಟಿ ಮಾಡಿ, 
ಮಕ್ಕಳಿಗೆ ಉಡುಪು ಹಾಕಿ ತಾನೂ ಅರ್ಧಗಂಟೆ ಕನ್ನಡಿಯ ಮುಂದೆ ನಿಂತು 
ಶೃಂಗರಿಸಿಕೊಂಡು ಹೊರಟಳು. 
- ಉಮಾಗೂ ಅಲ್ಲಿಗೆ ಹೋಗುವ ಇಚ್ಛೆ . ಆದರೆ ತಾನಾಗಿಯೇ 
ಹೊರಡಲು ಅಪೇಕ್ಷಿಸಲಿಲ್ಲ. ತನಗೆ ಅಪರಿಚಿತರೇ ಎಲ್ಲರೂ . ಹೀಗಾಗಿ ತಾನೇಕೆ 
ಹೋಗಬೇಕು ಎಂದು ಸಮಾಧಾನ ಮಾಡಿಕೊಂಡಳು. ಅವಳನ್ನು ರಾಜೇಶ್ವರಿ 
ತಾನಾಗಿಯೇ ಕರೆಯಲಿಲ್ಲ . ಅವಳು ಹೇಗೆ ಕರೆಯುತ್ತಾಳೆ, ಏನೆಂದು ಪರಿಚಯ 
ಮಾಡಿ ಕೊಡುತ್ತಾಳೆ? ಈಕೆ ತನ್ನ ಗಂಡನ ಮೊದಲ ಹೆಂಡತಿ ಎನ್ನ ಬೇಕೆ ? 
ಸುಳ್ಳು ಹೇಳಬೇಕೆ? ಸುಳ್ಳು ಹೇಳುವುದಂತೂ ಬಹಳ ಕಷ್ಟ . ನಿಜ ಹೇಳು 
ವುದು ಇನ್ನೂ ಕಷ್ಟ ! ಹೀಗಾಗಿ ಬಹಳ ಯೋಚಿಸಿಯೇ ರಾಜೇಶ್ವರಿ ಆಕೆ 
ಯನ್ನು ಕರೆಯಲಿಲ್ಲ. 

- ' ನಿನಗೆ ಬೇಸರವಾಗಿದ್ದರೆ ರೇಡಿಯೋ ಕೇಳು. ಇಲ್ಲಿ ಬೇಕಾದಷ್ಟು 
ಪುಸ್ತಕಗಳಿವೆ, ಓದಿಕೋ ” ಎಂದು ಹೇಳಿ ಹೊರಟಳು . 


ನಂಜುಂಡಯ್ಯ ನವರ ಮನೆ ಹೊನ್ನಾವರದ ಕಾಲೇಜಿನ ಹತ್ತಿರ ಎತ್ತರವಾದ 
ಸ್ಥಳದಲ್ಲಿತ್ತು . ದೊಡ್ಡ ದಾದ, ಮಹಡಿಯಿಲ್ಲದ ತುನೆಯ ಸುತ್ತಲೂ ಬೇರೆ 
ಬೇರೆ ಮನೆಗಳಿದ್ದವು. ಕಲ್ಲಿನ ಪಾಗಾರದ ಮಧ್ಯೆ ಒಂದು ಕಬ್ಬಿಣದ ಗೇಟು, 
ಸುತ್ತಲೂ ಫಲಬಿಡುವ ತೆಂಗಿನ ಮರಗಳು, ಅಂಗಳದ ಮಧ್ಯೆ ಒಂದು ತುಳಸೀ 
ಗಿಡ, ಇಷ್ಟರ ಹೊರತಾಗಿ ಅಲ್ಲಿ ಒಂದೇ ಒಂದು ಹೂವಿನ ಗಿಡವಿಲ್ಲ. ಒಂದು 
ಗರಿಕೆಹುಲ್ಲು ಹುಟ್ಟಿದ್ದು ಕಾಣುವುದೂ ಅಪರೂಪ. 

ಹೊನ್ನಾವರದಲ್ಲಿ ಬ್ಯಾಂಕ್ ಮ್ಯಾನೇಜರ್ ಆಗಿದ್ದ ನಂಜುಂಡಯ್ಯ 


ಅತೃಪ್ತಿ 

೪೫ 
ಈಗೆರಡು ವರ್ಷಗಳ ಹಿಂದೆ ನಿವೃತ್ತರಾಗಿ ಮನೆಯಲ್ಲೇ ಇದ್ದರು. ಕ್ರೀಣದೇಹಿ, 
ಚಪ್ಪಟೆ ಮೂಗು, ದಪ್ಪ ಕನ್ನಡಕ ಮೂಗಿನ ಮೇಲೆ, ತಲೆಕೂದಲು 
ಅರ್ಧದಷ್ಟು ನರೆತುಹೋಗಿ, ಹಲ್ಲುಗಳಲ್ಲಿ ಹೆಚ್ಚಿನವು ಉದುರಿಹೋಗಿದ್ದವು. 
ಆರೋಗ್ಯ ಚೆನ್ನಾಗಿಲ್ಲವೆಂದು ಮುಖ ನೋಡಿ ತಿಳಿಯಬಹುದಾದರೂ ಆ 
ಮುಖದಲ್ಲಿ ಸದಾ ಮುಗುಳ್ಳಗೆ, ತಾವಾಗಿಯೇ ಕರೆದು ಮಾತನಾಡಿಸುವ 
ವ್ಯಕ್ತಿತ್ವದ ಅವರಿಗೆ ದೇವರ ಮೇಲೆ ಅಪಾರ ನಂಬಿಕೆ. 

ಮನೆಯೆದುರಿನ ಅಂಗಳವನ್ನು ಬೆಳಗ್ಗೆಯೇ ಸಾರಿಸಿ ಸ್ವಚ್ಛ ಮಾಡಿ 
ಯಾಗಿತ್ತು . ನಂಜುಂಡಯ್ಯನವರ ಪತ್ನಿ ಕೋಮಲಮ್ಮ ಬೆಳದಿಂಗಳ 
ಊಟಕ್ಕೆ ಎಲ್ಲ ಸಿದ್ಧತೆಗಳನ್ನು ಮಾಡಿ ಬರುವವರಿಗಾಗಿ ಕಾಯುತ್ತಿದ್ದರು: 
ಮಗಳ ನಾಟ್ಯಶಿಕ್ಷಣಕ್ಕೆ ತಾಯಿಯಿಂದ ಅಧಿಕ ಪ್ರೋತ್ಸಾಹ, ಶಾಸ್ತ್ರೀಯ 
ಸಂಗೀತವನ್ನು ಕೇವಲ ನಾಲ್ಕು ವರ್ಷ ಕಲಿತು , ಕಾರಣಾಂತರದಿಂದ ಕಲಿಯು 
ವುದನ್ನು ನಿಲ್ಲಿಸಿದ ಅವರಿಗೆ ತಮ್ಮ ಮಗಳನ್ನು ಸಂಗೀತದಲ್ಲಿ ಮುಂದುವರಿಸುವ 
ಇಚ್ಚೆಯಿದ ರೂ ಮಗಳ ಒಲವು ನಾಟ್ಯದತ್ತ ವಾಲಿದ ಕಾರಣದಿಂದ ಎಲ್ಲಾ 
ಶ್ರೀಕೃಷ್ಣನ ಇಚ್ಛೆ ' ಯೆಂದು ಸುಮ್ಮನಾಗಿಬಿಟ್ಟರು. 

- ರಾಜೇಶ್ವರಿ ಮಕ್ಕಳೊಡನೆ ಅಲ್ಲಿಗೆ ಬಂದಾಗ ಕತ್ತಲೆಯಾಗಿತ್ತು . 
ಆಕೆಯನ್ನು ಮಾತ್ರ ಕಂಡ ಸ್ನೇಹಾ ಉಮಾ ಬರಲಿಲ್ಲವೇ ?' ಎಂದು 


ಪ್ರಶ್ನಿಸಿದಳು. 


' ಇಲ್ಲ, ಅವಳಿಗೆ ಇಷ್ಟವಿಲ್ಲವಂತೆ.' 
“ ಯಾಕೆ, ಒತ್ತಾಯ ಮಾಡಬಾರದಿತ್ತೇ ?” 
“ ಒತ್ತಾಯಮಾಡಿದೆ. ತಲೆನೋವಂತೆ ಅವಳಿಗೆ.' 

“ಅಯ್ಯೋ , ತಲೆನೋವಷ್ಟೆ ... ನನ್ನ ಹತ್ತಿರ ಬೇಕಾದಷ್ಟು ಮಾತ್ರೆ 
ಗಳಿವೆ. ಒಂದು ಮಾತ್ರೆ ತಗೊಂಡರೆ ತಲೆನೋವುನಿಂತುಬಿಡುತ್ತೆ . ಛೇ ! 
ಅವರನ್ನೊಬ್ಬರನ್ನೇ ಬಿಟ್ಟು ಬಂದದ್ದು ಸರಿಯಾಗ್ಲಿಲ್ಲ. ನಾನೇ ಹೋಗಿ 
ಕಕ್ಕೊಂಡು ಬತ್ತೇನೆ.' 

* ( ಅವಳು ಬರೋದಿಲ್ಲ . ಸ್ನೇಹಾ ಹೋಗುತ್ತಾಳೆನ್ನುವುದು ತಿಳಿದು 
ರಾಜೇಶ್ವರಿ ಹೆದರಿದಳು. 

“ ಅಮ್ಮಾ ....' ಆಕೆ ತಾಯಿಯತ್ತ ತಿರುಗಿ ಅಂದಳು ನಾನು ಹೋಗಿ 


ಅತೃಪ್ತಿ 


ಅವರನ್ನು ಈಗಲೇ ಕಕ್ಕೊಂಡು ಬರಲಾ?” 

ತಾಯಿ ಬೇಡವೆನ್ನು ತಾಳೆಯೆ ? ಸ್ನೇಹಾಹೊರಟೇಬಿಟ್ಟಳು. ಆದರೆ 
ರಾಜೇಶ್ವರಿ ಆಕೆಯನ್ನು ತಡೆದಳು. 

“ ನಿಜ ಹೇಳ್ತಾ , ಇಂತಹ ಸಮಾರಂಭಗಳಿಗೆ ಆಕೆ ಬರುವವಳಲ್ಲ. 
ತುಂಬ ನಾಚಿಕೆ ಸ್ವಭಾವದವಳು.' 

“ ನಮ್ಮ ಜೊತೇಲಿದ್ದರೆ ಅವಳ ನಾಚಿಕೆ ಹಾರಿಹೋಗುತ್ತೆ .' 

'ಸ್ನೇಹಾ, ನಾನು ಹೇಳೋದನ್ನ ಕೇಳು. ಅವಳ ಕಥೆ ನಿನಗೆ 
ಗೊತ್ತಿಲ್ಲ.' ರಾಜೇಶ್ವರಿಯ ಸ್ವರ ನಡುಗಿತು. ಅವಳು ಯಾರ ಜೊತೆಯಲ್ಲ 
ಬೆರೆಯೋದಕ್ಕೆ ಇಷ್ಟ ಪಡುವವಳಲ್ಲ . ಯಾಕೆ ಗೊತ್ತೇ ? ಎಲ್ಲರಂತೆ ಅವಳಿಗೂ 
ಮದುವೆಯಾಗಿತ್ತು . ಆದರೆ ಒಂದೇ ವರ್ಷದಲ್ಲಿ ಅದೇನು ವಿರಸ ಬಂದಿತೋ ? 
ಅವರಿಬ್ಬರಲ್ಲಿ ಇಬ್ಬರೂ ಬೇರೆಯಾದರು. ಅವಳ ಗಂಡ ಇನ್ನೊಂದು ಮದುವೆ 
ಯಾಗಿ ಉತ್ತರಪ್ರದೇಶದಲ್ಲಿ ಬಹಳ ಸುಖವಾಗಿದ್ದಾನೆ. ಈಕೆ ತನ್ನ ತಾಯಿಯ 
ಸಂಗಡ ಒಬ್ಬಳೇ ...' 

ಸ್ನೇಹಾ ಮುಂದೆ ಹೆಜ್ಜೆಯಿಟ್ಟವಳು ಹಿಂದೆಗೆಯುತ್ತ ' ಛೇ ಪಾಪ!? 
ಎಂದಳು . ಕೋಮಲಮ್ಮನೂ ಸಹಾನುಭೂತಿ ತೋರಿಸಿದರು ಆಕೆಯ 
ವಿಷಯದಲ್ಲಿ, ಒಂದು ಕ್ಷಣ ತಡೆದು ಸ್ನೇಹಾ ಅಂದಳು “ ಅದೇನೋ ವಿರಸ 
ಬಂದು ಬೇರೆಯಾದರು ಅಂದಿರಲ್ಲ . ಹೋಗ್ಲಿ, ಈಕೆ ಇನ್ನೊಂದು ಮದುವೆ 
ಆಗಬಾರದಿತ್ತೇ ?” 

ತನ್ನ ಬಾಯಿಯಿಂದ ಅರಿಯದೆ ಹೊರಬಿದ್ದ ಸುಳ್ಳಿನ ಕತೆಯ ಬಗ್ಗೆ 
ತಾನೇ ಅಚ್ಚರಿಪಡುತ್ತಿದ್ದ ರಾಜೇಶ್ವರಿ ಮನಸ್ಸಿಗೆ ತೋಚಿದ ಉತ್ತರ 
ಕೊಟ್ಟಳು. ಸ್ನೇಹಾ ತಡಮಾಡದೆ ತಾನು ಈಗಲೇ ಅವಳನ್ನು ಕರೆತರು 
ತೇನೆ ಎಂದೇ ಬಿಟ್ಟಳು. ರಾಜೇಶ್ವರಿ ಒಪ್ಪದೇ ಉಪಾಯವಿರಲಿಲ್ಲ. ಆಕೆ 
ಹೊರಡುತ್ತಿದ್ದಂತೆ ಎಚ್ಚರಿಕೆ ಕೊಟ್ಟಳು. 

“ನೀನು ಕಕ್ಕೊಂಡು ಬಾ . ಆದರೆ ಅವಳ ವಿಚಾರದಲ್ಲಿ ನೀನು ಒಂದು 
ಮಾತನ್ನೂ ಕೇಳಬಾರದು. ನೀನ್ಯಾರು, ಎಲ್ಲಿಯವಳು, ನಿನ್ನ ಗಂಡ ಯಾರು 
ಇತ್ಯಾದಿ ಒಂದು ಪ್ರಶ್ನೆಯನ್ನೂ ಕೇಳಬಾರದು . ಹಾಗೆ ಕೇಳಿದರೆ ಆಕೆ 
ತುಂಬ ದುಃಖಪಟ್ಟತಾಳೆ. ನೀನಿದಕ್ಕೆ ಒಪ್ಪಿದರೆ ಮಾತ್ರ ಹೋಗು.” 


೪೭ 


ಆಯಿತು ಆಂಟೀ , ನೀವೇನು ಹೇಳೀರೋ , ಹಾಗೇ ಮಾಡ್ತೀನೆ. 
ಖಂಡಿತವಾಗಿ ತೂಕಮಾಡಿ ಮಾತನಾಡೈನೆ!' 

ಸ್ನೇಹಾಳ ಒತ್ತಾಯವನ್ನು ಮೀರಲಾರದೆ ಉಮಾ ಬೆಳದಿಂಗಳ 
ಊಟಕ್ಕೆ ಬಂದಳು. ತೀರ ಆಧುನಿಕ ವಾತಾವರಣದಲ್ಲಿಯೇ ಬೆಳೆದ ಸ್ನೇಹಾಗೆ 
ಮೈ ತುಂಬ ಸೆರಗು ಹೊದೆದುಕೊಂಡು ಇನ್ನೂ ಹಳೆಯ ಸಂಪ್ರದಾಯ 
ದವಳಂತಿದ್ದ ಉಮಾಳನ್ನು ಕಂಡು ತಮಾಷೆಯೇ ತಮಾಷೆ. ಈಗ ಚೆನ್ನಾಗಿ 
ಉಡುಪು ಹಾಕಿಕೊಂಡರೆ ಹೇಗೆಕಂಡಾಳು? ಮುಖಕ್ಕೆ ಅಲಂಕಾರ ಮಾಡಿದರೆ 
ಹೇಗೆ ಕಂಡಾಳು ? ಎಂದು ತನ್ನಲ್ಲೇ ಎಣಿಕೆಹಾಕಿದಳು . ಇಂತಹ ರೂಪಸಿ 
ಯನ್ನು ಆಕೆಯ ಗಂಡ ಯಾಕೆ ತೊರೆದ ಎಂದೂ ಯೋಚಿಸಿದಳು ತನ್ನಲ್ಲೇ 
ಮಾತನಾಡಲು ತುಂಬ ಹೆದರುತ್ತಿದ್ದ ಆಕೆಯನ್ನು ತಾನೇ ತಂದೆಗೆ ಪರಿಚಯ 
ಮಾಡಿಕೊಟ್ಟಳು ' ರಾಜೇಶ್ವರಿಯ ದೂರದ ಸಂಬಂಧಿ' ಎಂದಳು. 

ಬೆಳದಿಂಗಳ ಊಟಕ್ಕೆ ಬಂದಿದ್ದ ಮೂವತ್ನಾಲ್ಕು ವರ್ಷದ ಇನ್ನೂ 
ಮದುವೆಯಾಗದ ಪುಷ್ಪವಲ್ಲಿ ಹಾಗೂ ಸಂಜೀವನ ಮನೆಯ ಪಕ್ಕದಲ್ಲೇ 
ಇರುವ ಅಪ್ಪಣ್ಣ ಜೋಯಿಸರ ಪರಿಚಯವೂ ಆಯಿತು. ಇಬ್ಬರೂ 
ತಾವಾಗಿಯೇ ಮಾತನಾಡಿಸಿದರು ಅವಳನ್ನು , 

ದಪ್ಪ ಶರೀರದ ಗಿಡ್ಡ ದೇಹದ ಅಪ್ಪಣ್ಣ ಜೋಯಿಸರಿಗೆ ಐವತ್ತೈದು 
ವರ್ಷ, ಇನ್ನೂ ಬ್ರಹ್ಮಚಾರಿ , ಮಂತ್ರ , ತಂತ್ರ , ಶಾಸ್ತ್ರಗಳನ್ನು ತಿಳಿದವರು. 
ಕೈನೋಡುವುದರಲ್ಲಿ ಸಿದ್ಧಹಸ್ತರು. ತನ್ನ ತಂದೆಯಷ್ಟು ಪ್ರಾಯದ ಅವರನ್ನು 
ಕಂಡು ಗೌರವದಿಂದ ಕೈಮುಗಿದಳು ಉಮಾ, 

ನೋಡಲು ಎತ್ತರವಾಗಿದ್ದರೂ ಬೆನ್ನು ತುಸು ಬಾಗಿದ ಪುಷ್ಪವಲ್ಲಿಗೆ 
ಇನ್ನೂ ಮದುವೆಯಾಗಿಲ್ಲ. ನೋಡಲು ಅವಳೇನು ಅಂತಹ ಕುರೂಪಿಯಲ್ಲ. 
ಹಣೆಯ ಮೇಲೆ ಮುಂಗುರುಳು ಉರುಳಿದ್ದರೂ ಉಬ್ಬಿದ ಹಣೆಯಿಂದಾಗಿ 
ಆ ಮುಖಕ್ಕೆ ಮುಂಗುರುಳಿನ ಶೋಭೆಯಿಲ್ಲ. ಪುಟ್ಟ ಬಾಯಿ , ಸಣ್ಣ ಸಣ್ಣ 
ಹಲ್ಲುಗಳಿದ್ದರೂ ಏನೋ ಅರಿಯಲಾರದ, ವರ್ಣಿಸಲಾಗದ ಕೊರತೆ ಆ ಮುಖ 
ದಲ್ಲಿ, ಕಣ್ಣು ಗಳು ಶಾಂತಿಯುತವಾಗಿರದೆ ಅಲ್ಲಿ ಏನೋ ಅಪಾರವಾದ 
ನೋವಿನ ಛಾಯೆ . 

ಇಡೀ ಹೊನ್ನಾವರದಲ್ಲಿ ಈ ಪುಷ್ಪವಲ್ಲಿಯಷ್ಟು ಸಿನಿಮಾ ನೋಡು 


ಆಲೆ 


ಅತೃಪ್ತಿ 


ವವರು ಬೇರೆ ಯಾರೂ ಇಲ್ಲ !” ತಾನೇ ಹತ್ತಿರ ಬಂದು ಉಮಾಳ ಕೈ ಕುಲುಕಿ 
ದಳು ಪುಷ್ಪವಲ್ಲಿ . 
- ಚಂದ್ರ ಸರಿಯಾಗಿ ಮೇಲೇರಿ ಬಂದಮೇಲೆ ಸಾರಿಸಿ ಸ್ವಚ್ಛ ಮಾಡಿದ 
ಹೊರಗಿನ ಅಂಗಳದಲ್ಲಿ ಊಟದ ಏರ್ಪಾಟು ನಡೆಯಿತು. ಕೋಮಲನ್ನು 
ತಾವೇ ನಿಂತರು ಬಡಿಸಲೆಂದು. ಪ್ರಕಾಶ ಪ್ರದೀಪರಿಗೆ ಎಲ್ಲಿಲ್ಲದ ಹಿಗ್ಗು . 
ಸ್ನೇಹಾ ಮತ್ತು ಪುಷ್ಪವಲ್ಲಿ ಉಮಾಳ ಆಚೆ ಈಚೆ ಕುಳಿತರು. ಬಿಳಿಸೀರೆ 
ಯನ್ನುಟ್ಟ ಉಮಾ ಅಂದು ಎಲ್ಲರ ಗಮನ ಸೆಳೆದರೂ ಅಪರಿಚಿತ ವಾತಾವರಣ 
ದಲ್ಲಿ ನಾಚಿಕೆಯಿಂದ ಒಂದು ಹಿಡಿಯಾಗಿ ಹೋಗಿದ್ದಳು. ಅಪ್ಪಣ್ಣ 
ಜೋಯಿಸರಿಗೆ ಬೆಳದಿಂಗಳಿಗಿಂತ ಮಿಗಿಲಾಗಿ ಬಿಳಿಯುಡುಗೆ ತೊಟ್ಟ ಅವಳನ್ನೇ 
ನೋಡುವ ಆಸೆ, ಯಾರು ಈ ಸುಂದರಿ ? 

- ನಗೆ, ಹಾಡು, ಸರಸಮಾತಿನ ಮಧ್ಯೆ ಹಾಲುಬೆಳದಿಂಗಳಲ್ಲಿ ಊಟ 
ಮಾಡಿದ್ದು ತಿಳಿಯಲೇ ಇಲ್ಲ ಯಾರಿಗೂ . ದಿನದ ಎರಡರಷ್ಟು ಊಟ 
ಸೇರಿತು ಎಲ್ಲರಿಗೂ ನಂಜುಂಡಯ್ಯ ನಗುತ್ತಿದ್ದರೂ ಆಗಾಗ ಅಗಲಿಹೋದ 
ತಮ್ಮ ಮಗನ ನೆನಪು ಮಾಡಿಕೊಳ್ಳುತ್ತ ಕಣ್ಣಲ್ಲಿ ನೀರು ತಂದುಕೊಂಡರು. 

ಅಲ್ಲಿಯ ಸ್ನೇಹಮಯ ವಾತಾವರಣ ಉಮಾಗೆ ಸಂತೋಷವನ್ನಿ 
ತಿತ್ತು . ಸ್ನೇಹಾ ಮತ್ತು ಪುಷ್ಪವಲ್ಲಿ ಆಕೆಯ ಕೈಕುಲುಕಿ ' ನಾಳೆ ಬನ್ನಿ ' 
ಎಂದರು. ' ನೀವು ಬರದೇ ಇದ್ದರೆ ನಾನೇ ಬತ್ತೇನೆ ನಿಮ್ಮನೆಗೆ' ಎಂದಳು 
ಸ್ನೇಹಾ ಅವಳನ್ನು ಬೀಳ್ಕೊಡುತ್ತ , 

ಅವಳು, ರಾಜೇಶ್ವರಿ ಮತ್ತು ಮಕ್ಕಳು ಅಲ್ಲಿಂದ ಹೊರಡುವಾಗ ರಾತ್ರಿ 
ಹನ್ನೊಂದೂವರೆ. ಜೊತೆಯಲ್ಲಿ ಅಪ್ಪಣ್ಣ ಜೋಯಿಸರು ಇದ್ದುದರಿಂದ 
ಭೀತಿಯಿರಲಿಲ್ಲ . ಪ್ರಕಾಶನಿಗೆ ನಿದ್ದೆ ಬಂದುದರಿಂದ ಹೊತ್ತುಕೊಂಡು ಬರ 
ಬೇಕಾಯಿತು ಮನೆಯವರೆಗೂ . ದಾರಿಯಲ್ಲಿ ಉಮಾ, ರಾಜೇಶ್ವರಿ ಮೌನ 
ವಾಗಿದ್ದರು. ಅಪ್ಪಣ್ಣ ಜೋಯಿಸರು ಅದು ಇದು ಎಂದು ಏನೇನು ಮಾತ 
ನಾಡಿದರೋ ತಿಳಿಯಲಿಲ್ಲ. ಅವರು ಮನೆತನಕವೂ ಬಂದು ಹೊರಟುಹೋದ 
ಮೇಲೆ ಇಷ್ಟು ಹೊತ್ತು ಮೌನವಾಗಿದ್ದ ಉಮಾ ಭಾರವಾದ ಸ್ವರದಲ್ಲಿ 
ಅಂದಳು, ನಾನು ಅಲ್ಲಿಗೆ ಬರಾ ಇರಲಿಲ್ಲ. ಆದ್ರೆ ಸ್ನೇಹಾ ತುಂಬಾ 
ಒತ್ತಾಯಿಸಿದ್ದರಿಂದ ಬರಲೇಬೇಕಾಯಿತು.” 


ಅತೃಪ್ತಿ 

- ರಾಜೇಶ್ವರಿ ಏನೂ ಹೇಳದೆ ಮಕ್ಕಳನ್ನು ಮೊದಲು ಮಲಗಿಸಿದಳು. 
ತಲೆಯಲ್ಲಿ ಧಿಂ ಧಿಂ ಎನ್ನುತ್ತಿತ್ತು . ಈಕೆಯನ್ನು ಆದಷ್ಟು ಬೇಗ ಇಲ್ಲಿಂದ ಕಳು 
ಹಿಸಬೇಕು ಎಂದುಕೊಳ್ಳುತ್ತ ಮಲಗಲು ಸಿದ್ಧತೆ ಮಾಡುತ್ತಿದ್ದ ಉಮಾಳ 
ಹಾಸಿಗೆಯ ಹತ್ತಿರ ಕುಳಿತುಕೊಳ್ಳುತ್ತ ಕೇಳಿದಳು 

' ಹೇಗಿತ್ತು ಬೆಳದಿಂಗಳ ಊಟ?” 
“ ತುಂಬ ಖುಷಿಯಾಯ್ತು ' 

' ನೀನು ಬಂದದ್ದು ನನಗೂ ಸಂತೋಷವಾಯಿತು. ಯಾವಾಗ 
ಬ್ರಹ್ಮಾವರಕ್ಕೆ ಹೋಗ್ತಿಯಾ?” 

ಉತ್ತರ ಕೊಡದೆ ತಲೆತಗ್ಗಿಸಿದಳು ಉಮಾ, 

ರಾಜೇಶ್ವರಿ ಮೊದಲು ಬೇರೆ ವಿಷಯಗಳನ್ನೇ ಮಾತನಾಡುತ್ತ 
ಕೊನೆಗೆ ಅಂದಳು: ' ನಿನ್ನ ಕಾಗದಗಳು ಬಂದವು. ಅಕಸ್ಮಾತ್ ನೀನ್ಯಾಕೆ 
ಇಲ್ಲಿಗೆ ಹೊರಟುಬಂದೆ?? 

“ಸುಮ್ಮನೆ....' 

' ನಿನ್ನ ಈ ಸುಳ್ಳುಗಳನ್ನೆಲ್ಲ ಬದಿಗಿರಿಸಿ ಮೊದಲು ನಿಜ ಹೇಳು. ಹೂಂ , 
ನೀನು ಕಾಗದ ಬರೆಯದೆ ಹಾಗೇ ಬಂದಿದ್ದರೆ ಸುಮ್ಮನೆ ಬಂದಿದಿಯಾ 
ಎನ್ನುತ್ತಿದ್ದೆ. ಆದರೆ ಕಾಗದದಲ್ಲಿ ಏನೇನು ಬರೆದಿದ್ದೆ ಯೋ ಎಲ್ಲಾ ನೆನಪು 
ಮಾಡಿಕೋ . ಈಗ ನೀನು ಇಲ್ಲೇ ಉಳಿಯೋದಕ್ಕೆ ಬಂದಿದ್ದಿ , ಅಲ್ಲವೆ?? 
- ` ಹೂಂ ....ನೀವಿಬ್ಬರೂ ಆಶ್ರಯ ಕೊಟ್ಟರೆ ಗಂಜಿ ಕುಡಿದು ಉಳಿದು 
ಕೊಳ್ಳೇನೆ ಇಲ್ಲಿ .' 

- ' ಏನು?' ವಿಲಕ್ಷಣವಾಗಿ ನಕ್ಕು ಅಂದಳು ರಾಜೇಶ್ವರಿ “ ಓಹೋಹೋ ! 
ನಿನ್ನನ್ನು ನೋಡಿದಾಕ್ಷಣ ತಿಳಿಯಿತು. ಅಪ್ಪ ಅಮ್ಮ ನಿನ್ನನ್ನು ಹೊರಗೆ 
ಹಾಕಿದಾರೆಯೇ ?? 

ಇಲ್ಲ, ಹೋಗೇಡ ಅಂದರು . ಆದರೂ ನಾನೇ ಹೊರಟುಬಂದೆ 
ಈ ಮನೆಗೆ.' 

ಇದು ನಿನ್ನ ಮನೆಯೇ ನೀನಿಲ್ಲಿ ಬಂದು ಉಳಿಯೋದಕ್ಕೆ ? 
ಯಾರಮ್ಮ ಹಾಗೆ ಹೇಳಿದರು ನಿನಗೆ ?' ಸಿಟ್ಟಿನಲ್ಲಿ ಕೇಳಿದಳು ರಾಜೇಶ್ವರಿ. 
' ಹಾಲೇನಿನಂತಿದ್ದ ನಮ್ಮ ಸಂಸಾರಕ್ಕೆ ಹುಳಿ ಹಿಂಡುವ ಆಸೆ ನಿನಗೆ, 


ಅತೃಪ್ತಿ 
ಮಕ್ಕಳಲ್ಲಿ ಮತ್ಸರ ಬೀಜವನ್ನು ಬಿತ್ತುವ ಬಯಕೆ! ಹೂಂ .... ನನ್ನವರ 
ಮನಸ್ಸಿನಲ್ಲಿ ನಿನ್ನ ಬಗ್ಗೆ ತೃಷೆಯುತ್ಪನ್ನ ಮಾಡುವ ಹಟ ನಿನಗೆ, ಹೇಳು, 
ನಿಜ ಹೇಳು.” 

ಇಲ್ಲ.... ಇಲ್ಲ...' ಜೋರಾಗಿಕೂಗುತ್ತ ಉಮಾ ಮುಂದಕ್ಕೆ ಸರಿದು 
ರಾಜೇಶ್ವರಿಯ ಕಾಲುಗಳನ್ನು ಬಿಗಿಯಾಗಿ ಕಟ್ಟಿಕೊಂಡು ಅಳುವುದಕ್ಕೆ 
ಆರಂಭಿಸಿಬಿಟ್ಟಳು. 

- 'ಇದಾವ ಹುಚ್ಚು ಆಸೆ, ಹಟಗಳಿಂದಲೂ ಬರಲಿಲ್ಲ ನಾನು. ನನ್ನನ್ನು 
ನಂಬು, ರಾಜೀ , ಚಿಕ್ಕಂದಿನಿಂದಲೂ ನಿನಗೆ ಪರಿಚಯವಿದ್ದ ಈ ಉಮಾ 
ಎಂದಿಗೂ ದ್ರೋಹಿಯಲ್ಲ!' 

ತಬ್ಬಿ ಬ್ಲಾದ ರಾಜೇಶ್ವರಿ ಸರಕ್ಕನೆ ಕಾಲೆಳೆದುಕೊಂಡು ಆಕೆಯನ್ನು 
ಬಲವಾಗಿ ನೂಕಿದಳು. ' ಛೀ ತೊಲಗಾಚೆ! ಇದೇನ್ಮಾಡ್ತಾ ಇದೀಯಾ?” 

' ನನ್ನನ್ನು ಅರ್ಥಮಾಡಿಕೊಂಡು, ನನ್ನ ಮನಸ್ಸಿನಲ್ಲಿ ಏನಿದೆಯೆಂದು 
ಇಣುಕಿ ನೋಡು.' 

' ನನಗೇನು ಗೊತ್ತು , ನಿನ್ನೊಳಗೆ ಏನಿದೆ ಎಂದು? ನೀನೆಲ್ಲೋ ಘಟ 
ಸರ್ಪ! ವಿಷವಿಲ್ಲವೆಂದು ತೋರಿಸಿಕೊಂಡಂತೆ ಮಾಡಿ ಆಮೇಲೆ ಬುಸ್ ಎಂದು 
ಬಿತ್ತೀಯಾ!' 

' ಇಲ್ಲ... ಎಂದಿಗೂ ಇಲ್ಲ. ನಿಮ್ಮಿಬ್ಬರ ದಾಸಿಯಾಗಿದ್ದು ಕೊಂಡು ನಿಮ್ಮ 
ಸೇವೆ ಮಾಡುತ್ತೇನೆ. ನಂಬು ನನ್ನನ್ನು, ನಿಮ್ಮಿಬ್ಬರಿಗೂ ನಾನೆಂದಿಗೂ 
ದೋಹಬಗೆಯಲಾರೆ. ಇದು ನಿಜ .' 

ರಾಜೇಶ್ವರಿಗೆ ಇನ್ನೂ ಕೋಪ ಬಂದಿತು. “ನೀನು ನನ್ನವರ ಮೊದಲ 
ಹೆಂಡತಿ. ಆದರೆ ಮದುವೆಯಾದ ಕ್ಷಣದಲ್ಲಿಯೇ ನೀನು ಅವರಿಂದ ದೂರ 
ಸರಿದೆ . ಅದೇಕೆ ಎನ್ನುವುದು ನನಗೊಬ್ಬಳಿಗೇ ಗೊತ್ತು . ಆದರೆ ಘಾತಕಿ ! 
ನೀನೀಗ ಇಲ್ಲಿಗೆ ಬಂದಿದ್ದೀಯಾ ಗೊತ್ತು ನನಗೆ, ನನ್ನ ಪತಿಯ ಮೇಲೆ 
ಮೋಹದ ಬಲೆಯನ್ನು ಬೀಸಿ ನಿನ್ನವರನ್ನಾಗಿ ಮಾಡಿಕೊಳ್ಳುವ ಉದ್ದೇಶ 
ದಿಂದ ! ನಾನು ನಿನಗಿಂತಲೂ ಚಾಣಾಕ್ಷಳು , ಹಾವಿಗೆ ಹಾಲು ಎರೆಯಲು 
ನಾನೆಂದೂ ಸಿದ್ಧಳಿಲ್ಲ!' 

ಉಮಾ ಎರಡೂ ಕಣ್ಣುಗಳನ್ನು ಮುಚ್ಚಿಕೊಂಡು ನೋವುತುಂಬಿದ 


ಅತೃಪ್ತಿ 
ಸ್ವರದಲ್ಲಿ ಅಂದಳು ಈ ಉಮಾ ಎಂದೂ ವಿಶ್ವಾಸಘಾತಕಿ ಅಲ್ಲ, ನೆನಪಿರಲಿ.' 

' ಪಾಪ! ಬಾಯಲ್ಲಿ ಬೆರಳಿರಿಸಿದರೆ ಕಚ್ಚುವುದಕ್ಕೂ ತಿಳಿಯದು ಅಲ್ಲವೇ ? 
ನಿನ್ನ ಜೀವನವನ್ನು ಹಾಳುಮಾಡಿಕೊಂಡದ್ದು ಸಾಲದೆ ನನ್ನ ಜೀವನದಲ್ಲಿ 
ಕಪ್ಪುಗೆರೆಯನ್ನೆಳೆಯಲು ಬಂದಿದ್ದೀಯ? ನೋಡಿಲ್ಲಿ....' ರಾಜೇಶ್ವರಿ ಕುಳಿತ 
ಲ್ಲಿಂದ ಏಳುತ್ತ ಅಂದಳು ' ಇಷ್ಟರವರೆಗೆ ನಾನು ಸುಖವಾಗಿಯೇ ಇದೆ . 
ಈಗ ನೀನು ಬಂದೆ ಬಿರುಗಾಳಿಯಂತೆ. ಆದರೆ ನನ್ನ ಸಂಸಾರನೌಕೆಯನ್ನು 
ನಿನ್ನಿಂದಾಗಿ ಒಡೆಸಿಕೊಳ್ಳಲು ನಾನು ಸಿದ್ಧಳಿಲ್ಲ . ಬಯಸಿದ್ದರೆ ನೀನು 
ಇನ್ನೊಂದು ಮದುವೆಯಾಗಬಹುದಿತ್ತು . ನಿನ್ನಾಸೆಯನ್ನು ತೀರಿಸಿಕೊಳ್ಳಲು 
ನೀನು ಇಲ್ಲಿಗೇಕೆ ಬರಬೇಕಿತ್ತು ....?” 

“ ಅಯ್ಯೋ ಇನ್ನು ನಿಲ್ಲಿಸು, ರಾಜೀ ...' ಆರ್ತಳಾಗಿ ಕೂಗಿಕೊಂಡಳು 
ಉಮಾ. 

' ನಾಳೆ ಬೆಳಿಗ್ಗೆ ನೀನು ಇಲ್ಲಿಂದ ಹೊರಡಲೆಬೇಕು. ಮರ್ಯಾದೆಯಿಂದ 
ಹೊರಟರೆ ಸರಿ, ಇಲ್ಲವಾದರೆ ಬೇರೆ ಶಾಸ್ತಿ ಇದ್ದೇ ಇದೆ' ಎನ್ನುತ್ತ ರಾಜೇಶ್ವರಿ 
ತನ್ನ ಕೋಣೆಗೆ ನಡೆದಳು .. 

ಕುಳಿತಲ್ಲೇ ತಲೆತಿರುಗಿದಂತಾಗಿ ದೊಪ್ಪನೆ ಹಾಸಿಗೆಯ ಮೇಲುರುಳಿ 
ಕೊಂಡಳು ಉಮಾ, ತಂದೆ ಹೇಳಿದ ಮಾತು ನೆನಪಿಗೆ ಬಂದಿತು. ತಾನೇಕೆ 
ಇಲ್ಲಿಗೆ ಬಂದೆ? ಈ ರೀತಿ ಅವಮಾನಪಡುವ ಹಣೆಬರೆಹ ತನ್ನದಾಯಿತೆ? 
ಯಾವ ಸೆಳೆತ ತನ್ನನ್ನು ಇಲ್ಲಿಗೆ ಕರೆದು ತಂದಿತು ? ನಿಜವಾಗಿಯೂ 
ತಾನಿಲ್ಲಿಂದ ಹೊರಟುಹೋಗಬೇಕೇ ? 

ತಕ್ಷಣ ಆಕೆ ಎದ್ದು ರಾಜಿಯ ಹಿಂದೆಯೇ ಬಂದಳು, 
( ನಿಲ್ಲು.... ನನ್ನ ಬಗ್ಗೆ ಇನ್ನೊಮ್ಮೆ ಯೋಚನೆ ಮಾಡಿನೋಡು, ರಾಜೀ ? 
ಎಂದಳು ದೈನ್ಯದಿಂದ, 

- ತನ್ನ ಕೋಣೆಯ ಬಾಗಿಲಲ್ಲಿ ನಿಂತಿದ್ದ ರಾಜೇಶ್ವರಿಯ ಕಣ್ಣುಗಳು 
ಕೆಂಪಾದವು. 'ಯೋಚನೆ ಮಾಡುವ ಅಗತ್ಯವಿಲ್ಲ' ಎಂದವಳೇ ರಪ್ ಎಂದು 
ಬಾಗಿಲನ್ನು ಮುಚ್ಚಿಕೊಂಡಳು , 

ಬಿಕ್ಕಳಿಸುತ್ತಿದ್ದ ಉಮಾ ಅಲ್ಲೇ ಕುಸಿದು ಕುಳಿತಳು. 
ತನ್ನ ಹಾಸಿಗೆಯ ಮೇಲೆ ಮಲಗಿದ್ದ ರಾಜೇಶ್ವರಿ ನಿದ್ದೆಯಿಲ್ಲದೆ 


೫೨ 


ಹೊರಳಾಡಿದಳು. ಕೋಣೆಯಲ್ಲಿ ಅತ್ತ ಇತ್ತ ತಿರುಗಾಡಿದಳು. ತಾನು 
ರೇಗಿದ್ದು ನೆನಪಿಗೆ ಬಂದು ಮನ ಮುದುಡಿತು. ತನಗಿಂತಲೂ ರೂಪವತಿ 
ಯಾದ ಕಾನನದ ಮಲ್ಲಿಗೆಯಂತೆ ಸೊಂಪಾಗಿ ಬೆಳೆದಿದ್ದ ಉಮಾಳ ಗತ 
ಜೀವನದ ಅಸ್ಪಷ್ಟ ನೆನಪು, ತನ್ನ ಮದುವೆಯ ಘಟನೆಗಳ ನೆನಪು ಬಂದಿತು. 
- ರಾಜೇಶ್ವರಿಯ ಮದುವೆಯ ಸಂಜೀವನೊಡನೆ ನಿಶ್ಚಯವಾದಾಗ 
ಸಿದ್ದಾಪುರದಲ್ಲಿ ಆಕೆಯ ತವರುಮನೆಯ ಹತ್ತಿರವಿದ್ದ ಕೆಲವು ಬಂಧುಗಳು 
' ಸಂಜೀವನ ಮೊದಲ ಹೆಂಡತಿ ರೂಪವತಿ, ಆದರೆ ಕೆಟ್ಟ ನಡತೆಯವಳು, 
ಇದರಿಂದಾಗಿ ಸಂಜೀವ ಆಕೆಯನ್ನು ಬಿಟ್ಟಿದ್ದಾನೆ' ಎಂದು ಹೇಳಿದ್ದರು. 

“ ಅವಳ ಮೈ ಮೇಲೆಭೂತ ಬರಾ ಇತ್ತು ' ಎಂದರು ಇನ್ನು ಹಲವರು. 
- ' ಸಂಜೀವ ಆ ಮೊದಲ ರಾತ್ರಿಯ ದಿನ ಕ್ರೂರಮೃಗವಾಗಿದ್ದನಂತೆ! 
ಮೃದು ಮನಸ್ಸಿನ ಹುಡುಗಿ ತನಗೆ ಆ ರಾಕ್ಷಸ ಗಂಡ ಬೇಡವೇ ಬೇಡ 
ಅಂದ್ದ೦ತೆ' ಎಂದರು ಕೆಲವರು ತಮಗೆ ಪೂರ್ಣ ತಿಳಿದಿದೆ ಎಂಬಂತೆ. 

ಆದರೆ ಈ ಮಾತುಗಳಲ್ಲೆಲ್ಲ ರಾಜೇಶ್ವರಿಗೆ ನಂಬಿಕೆಯಿರಲಿಲ್ಲ. 
ಉಮಾಳನ್ನು ಆಕೆ ಚೆನ್ನಾಗಿ ಬಲ್ಲಳು . ಮದುವೆಗೂ ಹೋಗಿದ್ದಳು; ಹೋಗಿ 
ಬೇಕಾದಷ್ಟು ಕೆಣಕಿದ್ದಳು. ಆಕೆಯನ್ನು ಚೇಷ್ಟೆ ಮಾಡುವಾಗ ಉಮಾ 
ತಲೆ ತಗ್ಗಿಸಿದ್ದಳಷ್ಟೇ , ಅನುರೂಪವಾಗಿದ್ದ ಪತಿಯನ್ನು ಪಡೆದುದಕ್ಕೆ 
ಹರ್ಷಿಸಿದ್ದಳು; ಅಭಿನಂದಿಸಿದ್ದಳು, ರೆಕ್ಕೆ ಬಲಿತ ಹಕ್ಕಿಯಂತೆ ಉಮಾಳ 
ಮದುವೆಯಲ್ಲಿ ಹೇಮಾ, ಗೌರಿಯ ಸಂಗಡ ಹಾರಾಡಿದೆ ಹಾರಾಡಿದು . 
ಮನೆಯವರ ಪರವಾಗಿ ಉಡುಗೊರೆಯನ್ನು ಕೊಟ್ಟಿದ್ದಳು. ಆದರೆ ಉಮಾಳ 
ವಿಚಾರದಲ್ಲಿ ಅನಂತರ ತಿಳಿದುಬಂದ ವರ್ತಮಾನದಿಂದ ಆಕೆಗೋಸ್ಕರ ದುಃಖ 
ಪಟ್ಟಳು. ಎರಡು ವರ್ಷಗಳನಂತರ ಅದೇ ಸಂಬಂಧ ಬಂದಿತು ರಾಜೇಶ್ವರಿಗೆ. 
ಮನೆಯವರಿಗೆಲ್ಲ ಅಳಕು , ರಾಜೇಶ್ವರಿಗೋ ( ಈ ಸಂಬಂಧ ನನಗೆ ಬೇಡವೇ 
ಬೇಡ' ಎಂದು ಹೇಳಬೇಕೆನ್ನುವ ಯೋಚನೆ. ಆದರೆ ದಾಕ್ಷಿಣ್ಯ ಬಿಡಲಿಲ್ಲ. 
ನಾಚಿಕೆಯಿಂದ ಸೋತುಹೋದಳು. ಸಂಜೀವ ಆಕೆಯನ್ನು ನೋಡಲು 
ಬಂದಾಗ ಮರ್ಯಾದೆಯಿಂದ ವರ್ತಿಸಿದಳು. ಅವನ ರೂಪವನ್ನು ಮೆಚ್ಚಿ 
ಕೊಂಡಳು . ಸಂಜೀವನೊಡನೆ ಆಕೆಯ ಮದುವೆ ನಿಶ್ಚಯವಾಗಿಹೋಯಿತು. 
ಅನಂತರದ ದಿನಗಳಲ್ಲಿ ಆಕೆ ಮನದಲ್ಲೇ ತಾನೇಕೆ ಈ ಮದುವೆಗೆ ಒಪ್ಪಿಗೆ 


ಕೊಟ್ಟು ಬಿಟ್ಟೆ ಎಂದು ತಳಮಳಿಸಿದಳು. ಬ್ರಹ್ಮಾವರಕ್ಕೆ ಹೋಗಿಉಮಾಳ 
ಹತ್ತಿರ ಮಾತನಾಡಿ ಬರಬೇಕೆಂದೂ ಯೋಚಿಸಿದಳು . ' ನಿನ್ನ ಮದುವೆಯಲ್ಲಿ 
ನಡೆದ ಗಲಾಟೆಯೇನು? ನೀನೇಕೆ ಅವನನ್ನು ಬಿಟ್ಟಿ ?' ಎಂದೆಲ್ಲಾ ಕೇಳಿ 
ಕೊಂಡು ಬರಬೇಕೆಂದು ತೀರ್ಮಾನ ಮಾಡಿದರೂ ಆಕೆಗೆ ಹೋಗಲಾಗಲಿಲ್ಲ. 
“ ನನಗೆ ಬೇರೆ ಯಾವ ಗಂಡೂ ಸಿಗುತ್ತಿರಲಿಲ್ಲವೇ ? ತಿಳಿದೂ ತಿಳಿದೂ ಆ 
ರಾಕ್ಷಸನ ಬಾಯಿಗೆ ನಾನು ಬಲಿಯಾಗಬೇಕೇ ?' ಎಂದು ಬೆದರಿದಳು . 

ಆದರೆ ಹುಸಿಯಾಯಿತು ಅವಳ ಹೆದರಿಕೆ, ಮದುವೆಯ ಅನಂತರ 
ಸಂಜೀವ ಅವಳೊಡನೆ ಸಹನೆಯಿಂದ ವರ್ತಿಸಿದಾಗ ಅವಳ ಸಂಶಯ , ಭೀತಿ 
ಮಾಯವಾಗಿ ಪ್ರೀತಿ ಇಮ್ಮಡಿಯಾಯಿತು! ಮಧುಚಂದ್ರಕ್ಕೆಂದು ಸಂಜೀವ 
ಅವಳನ್ನು ಎಲ್ಲಿಗೂ ಕರೆದೊಯ್ಯಲಿಲ್ಲ. ನೆಂಟರು, ಮಿತ್ರರು ಹೊಸ ಮದು 
ಮಕ್ಕಳನ್ನು ಔತಣದೂಟಕ್ಕೆ ಆಹ್ವಾನಿಸಿದರು; ಉಪಚರಿಸಿದರು. ಹಾಗೇ 
ಹೃದಯಕ್ಕೆ ನೋವಾಗುವಂತೆ ಮಾತನಾಡಿದರು ಅವಳಷ್ಟು ರೂಪವತಿ 
ಯಲ್ಲ, ಸಂಜೀವನಿಗೆ ಹೇಳಿದ ಹುಡುಗಿಯಲ್ಲ.' 

ಜನರು ಏನೇ ಹೇಳಿದರೂ ನೀನು ಮಾತ್ರ ಸುಮ್ಮನಿರು' ಎಂದಿದ್ದ 
ಸಂಜೀವ, 

- ದೂರದ ನೆಂಟರಿಷ್ಟರ ಮನೆಗಳಲ್ಲಿ ಔತಣದೂಟ ನಡೆದರೂ ಮೊದಲಿ 
ನಿಂದಲೂ ಹೋಗುತ್ತಿದ್ದ ರಾಮಪುರೋಹಿತರ ಮನೆಯಿಂದ ಬರಲಿಲ್ಲ. 
ಆಹ್ವಾನ ಬಂದಿದ್ದರೂ ಅವಳು ತಪ್ಪಿಸಿಕೊಳ್ಳುತ್ತಿದ್ದಳೋ ಏನೋ ? 

ಸಂಜೀವನ ಒಡನಾಟ, ಪರಿಚಯ ಹೆಚ್ಚಿದಂತೆ ಅವಳಲ್ಲಿ ಇನ್ನೊಂದು 
ಸಂಶಯವೂ ಬಲಿಯಿತು, ಮೃದು ಮನಸ್ಸಿನ, ರಸಿಕನಾದ , ರೂಪವಂತ 
ನಾದ ಸಂಜೀವನಲ್ಲಿ ಉಮಾ ಯಾವ ಕೊರತೆಯನ್ನು ಕಂಡಿದಾಳೆ? 
ಇವರಿಬ್ಬರೂ ಯಾಕೆ ಅಗಲಿದರು? | 

ಯಾವಾಗಲೋ ಒಂದು ದಿನ ಹೀಗೇ ಮಾತನಾಡುತ್ಯ ಸಂಜೀವನೇ 
ವಿವರಿಸಿದ್ದ ' ಯಾರಿಗೂ ಹೇಳಬೇಡ, ರಾಜೀ , ನಮ್ಮಿಬ್ಬರಲ್ಲಿಯೇ ಇರಲಿ ಈ 
ವಿಷಯ ಅವಳ ಸ್ವಭಾವ ಚಿನ್ನದಂತಿದ ರೂ ಆ ಚಿನ್ನಕ್ಕೆ ಮೆರುಗಿಲ್ಲ. ತಪ್ಪು 
ಅವಳದಲ್ಲ . ಎಲ್ಲಾ ಪೂರ್ವಜನ್ಮದ ಕರ್ಮಫಲ !' 

ರಾಜೇಶ್ವರಿಗೆ ಅವನ ಮಾತಿನಿಂದ ನಿಜಕ್ಕೂ ಆಘಾತವಾಗಿತ್ತು ಈಗ 


೫೪ 


ಅತೃಪ್ತಿ 


ಉಮಾ ' ನಾನು ನಿಮ್ಮಿಬ್ಬರ ಸೇವೆಯನ್ನು ಮಾಡುತ್ತ ಇಲ್ಲಿಯೇ ಉಳಿಯು 
ತೇನೆ' ಎಂದಾಗ ಇನ್ನೊಮ್ಮೆ ಅಂತಹದೇ ಆಘಾತ! 

( ಇಲ್ಲ, ಅವಳನ್ನು ಇಲ್ಲಿ ಉಳಿಯಗೊಡಬಾರದು. ಏಕಾಂಗಿಯಾದ 
ಅವಳು ಎಲ್ಲಿಗೇ ಹೋಗಲಿ, ಏನು ಬೇಕಾದರೂ ಮಾಡಲಿ, ನನಗೇನಂತೆ? 
ನಮ್ಮ ಜೀವನದಲ್ಲಿ ಮುಳ್ಳಾಗಿ ಬರುವುದು ಬೇಡ' ಎಂದಿತು ಒಳಮನಸ್ಸು 

ಅವಳ ವಿಷಯವನ್ನು ಮತ್ತೆ ಮತ್ತೆ ಚಿಂತಿಸಿದಳು, ಯೋಚಿಸಿದಳು. 
ಪರಿಹಾರ ಕಾಣಿಸಲಿಲ್ಲ. ಪುರೋಹಿತರನ್ನು , ಭಾಗೀರಥಿಯನ್ನು ಶಪಿಸಿದಳು. 
ತನ್ನ ಮೇಲೆ ಹೊಣೆ ಹೊರೆಸಿ ನಿಶ್ಚಿಂತೆಯಲ್ಲಿ ತಪ್ಪಿಸಿಕೊಂಡ ಸಂಜೀವನ 
ಮೇಲೆಕ್ರೋಧಗೊಂಡಳು . ಉಮಾಗೋಸ್ಕರ ತನಗೇಕೆ ಚಿಂತೆ? ಎಂದೂ 
ಒದ್ದಾಡಿದಳು ತನ್ನಲ್ಲೇ . 


ಮರುದಿನವೂ ಉಮಾ ಅಲ್ಲಿಂದ ಹೊರಡುವ ತಯಾರಿಯನ್ನು ಮಾಡದೇ 
ಇದ್ದುದನ್ನು ಕಂಡು ಮನದಲ್ಲಿಯೆ ರೇಗಿದಳು ರಾಜೇಶ್ವರಿ, ಮಾತಿನ ಚಕಮಕಿ 
ನಡೆಯಿತು ಇಬ್ಬರಲ್ಲಿಯೂ ಹಿಂದಿನ ದಿನದಂತೆ ಉಮಾ ಅಳುತ್ತ ಆಕೆಯ 
ಕಾಲುಗಳನ್ನು ಹಿಡಿದು ಮತ್ತೊಮ್ಮೆಬೇಡಿಕೊಂಡಳು. ಇಕ್ಕಟಿನಲ್ಲಿ ಸಿಲುಕಿದ 
ರಾಜೇಶ್ವರಿಗೆ ಸಮಸ್ಯೆ ಸುಲಭದಲ್ಲಿ ಬಗೆಹರಿಯಲಿಲ್ಲ. ಆ ರಾತ್ರಿಯ ನಿದ್ರೆ 
ಯಿಲ್ಲದೆ ಹೊರಳಾಡಿದಳು. ಕುತ್ತಿಗೆ ಹಿಡಿದು ನೂಕಿ ಕಳುಹಿಸಬೇಕು ಎಂದು 
ಅಂದುಕೊಂಡಳು. ಆಕೆಯನ್ನು ಇರಿಸಿಕೊಂಡರೆ ಸಂಜೀವ ಒಪ್ಪಬಹುದೇ ? 
ನೆರೆಹೊರೆಯವರು ಏನೆಂದುಕೊಂಡಾರು ? ಈಗಾಗಲೇ ಆಕೆಯ ವಿಚಾರದಲ್ಲಿ 
ಒಂದು ಸುಳ್ಳನ್ನು ಹೇಳಿಯಾಗಿದೆ. ಅದನ್ನು ಸಮರ್ಥಿಸುವುದಕ್ಕೋಸ್ಕರ 
ನೂರು ಸುಳ್ಳುಗಳ ಸೃಷ್ಟಿ ಮಾಡಬೇಕು! ಸಂಜೀವ ಆಕೆಯನ್ನು ಹೆಂಡತಿ 
ಯೆಂಬ ದೃಷ್ಟಿ ಯಲ್ಲಿ ನೋಡದಿದ್ದರೂ ಒಂದು ಬಾರಿ ಅಗ್ನಿ ಸಾಕ್ಷಿಯಾಗಿ ಕೈ 
ಹಿಡಿದ ಹೆಣ್ಣವಳು! ಲೋಕದ ಕಣ್ಣಿಗೆ ನಮ್ಮ ಸಂಸಾರ ಹಾಸ್ಯಾಸ್ಪದವಾಗಿ 
ಕಾಣುವುದಕ್ಕಿಂತ ಮೊದಲೇ ಜಾಗ್ರತೆ ವಹಿಸುವುದು ಲೇಸು. 

ಆದರೆ ಆಕೆಯ ವಿಷಯದಲ್ಲಿ ತನಗೇಕೆ ಈ ರೀತಿಯ ಅನುಕಂಪ 


೫೫ 


ಮೂಡುತ್ತಿದೆಯೆನ್ನುವುದು ಅರ್ಥವಾಗಲಿಲ್ಲ. ಮರುದಿನ ಬೆಳಿಗ್ಗೆ ಎದ್ದಾಗ 
ಆಕೆ ತನ್ನ ಮನದಲ್ಲಿ ಇದ್ದಕ್ಕಿದ್ದಂತೆ ಬೇರೆ ನಿರ್ಧಾರವೊಂದನ್ನು ಮಾಡಿದಳು. 

ಆ ರಾತ್ರಿ ಊಟಮಾಡಿ ಮಕ್ಕಳಿಬ್ಬರೂ ಮಲಗಿದನಂತರ ರಾಜೇಶ್ವರಿ 
ಉಮಾಳನ್ನು ತನ್ನ ಕೋಣೆಗೆ ಬರುವಂತೆ ತಿಳಿಸಿ ನಂತರ ಮಾತಿಗೆ ಪ್ರಾರಂಭ 
ಮಾಡಿದಳು. 

“ಊರಿಗೆ ಹೋಗುವ ವಿಚಾರ ಏನಾಯ್ತು ?' 

' ನಿನಗಿಷ್ಟವಿಲ್ಲದಿದ್ದರೆ ಹೊರಟುಹೋಗುತ್ತೇನೆ.' ನಡುಗುವ ಸ್ವರದಲ್ಲಿ 
ಉತ್ತರಕೊಟ್ಟಳು ಉಮಾ, 

'ನೋಡಿಲ್ಲಿ....' ಉಮಾಳನ್ನು ನೇರವಾಗಿ ನೋಡುತ್ತ ಹೇಳಿದಳು 
“ನೀನಿಲ್ಲಿ ಉಳಿಯಲು ನನ್ನ ಅಭ್ಯಂತರವೇನಿಲ್ಲ. ಆದರೆ ನಾನು ಕೆಲವು 
ನಿಯಮಗಳನ್ನು ಹಾಕಿಕೊಡುತ್ತೇನೆ. ಆ ನಿಯಮಗಳನ್ನು ನೀನೆಂದೂ ತಪ್ಪ 
ಬಾರದು. ನಾನು ಹೇಳಿದಂತೆ ಕೇಳಿಕೊಂಡಿರಬೇಕು. ಹೇಳಲೇ ? ಅದಕ್ಕಿಂತ 
ಮೊದಲು ನಿಜ ಹೇಳು --ನೀನ್ಯಾಕೆ ಇಲ್ಲಿಗೆ ಬಂದೆ? ಯಾವ ಉದ್ದೇಶ 


“ ನಿನ್ನೆಯೇ ಹೇಳಿದೆನಲ್ಲ, ರಾಜೀ , ಯಾವ ಉದ್ದೇಶವೂ ಇಲ್ಲದೆ 
ನಾನಿಲ್ಲಿಗೆ ಬಂದೆ. ನಿನಗೆ ನನ್ನಿಂದ ಒಂದಿಷ್ಟೂ ತೊಂದರೆಯಾಗದಂತೆ 
ನಾನಿಲ್ಲಿ ಇರಬಲ್ಲೆ .' 

“ ಸರಿ , ನಮ್ಮನ್ನು ನಂಬಿಕೊಂಡು ನೀನಿಲ್ಲಿಗೆ ಬಂದಿದ್ದೀಯಾ, ಯಾವ 
ಉದ್ದೇಶವೂ ಇಲ್ಲವೆಂದು ಹೇಳಿದೆ , ಕೇಳಿಲ್ಲಿ. ನೀನಿಲ್ಲಿರುವಾಗ ನಾವು ಹೇಳಿ 
ದಂತೆ ಕೇಳಿಕೊಂಡಿರಬೇಕು. ನನ್ನವರ ಸಂಗಡ ನೀನು ಯಾವಾಗಲೂ 
ಮಾತನಾಡಬಾರದು. ಅವರು ಮಾತನಾಡಿಸಿದರೆ ಮಾತ್ರ ನಿನ್ನಿಂದ ಉತ್ತರ 
ಬರಲಿ, ಇದೋ , ಈ ಕೋಣೆಯ ಎದುರಿನಲ್ಲಿರುವ ಕೋಣೆ ನಿನ್ನದು. ಅಡಿಗೆ 
ಕೋಣೆಯ ಹತ್ತಿರವಿರುವಕೋಣೆಯಿಲ್ಲವೆ, ಅದು ಅವರ ಕೋಣೆ, ನೀನು 
ಎಂದಿಗೂ ಅವರ ಕೋಣೆಗೆ ಹೋಗಬಾರದು . ಎಂಥ ಪ್ರಸಂಗ ಬಂದರೂ 
ಈ ನಿಯಮವನ್ನು ತಪ್ಪಬಾರದು - ಒಪ್ಪಿಗೆಯೇ ? 

“ ಹೂಂ . 
ಎರಡನೆಯದಾಗಿ, ಅವರು ತುಂಬಾ ರಸಿಕರು, ರಜಾದಿನಗಳಲ್ಲಿ 


ಅತೃಪ್ತಿ 
ನಾವ್ಯಾರೂ ಮನೆಯಲ್ಲಿರುವುದಿಲ್ಲ. ವಾಕಿಂಗ್ , ಸಿನಿಮಾ, ಗೆಳೆಯರ ಮನೆಗೆ 
ಹೋಗಿರ್ತವೆ. ಆಗ ನೀನು ನಮ್ಮ ಸಂಗಡ ಬರಬಾರದು. ಅವರು 
ನಿನ್ನನ್ನು ಬಾ ಎಂದು ಕರೆಯಬಹುದು, ಆದರೆ ನೀನೆಂದಿಗೂ ಹೊರಡ 
ಬಾರದು . ಇದಕ್ಕೆ ನಿನ್ನ ಒಪ್ಪಿಗೆಯೆ ?”. 

“ ಹೂಂ .' 
- ಮೂರನೆಯದಾಗಿ, ನನ್ನ ಮಕ್ಕಳನ್ನು ನಿನ್ನ ಮಕ್ಕಳಂತೇ ನೋಡಿ 
ಕೊಳ್ಳಬೇಕು. ಭೇದಭಾವ ಎಣಿಸದೆ ಪ್ರೀತಿಯಿಂದ ನೋಡಬೇಕು. 
ಇನ್ನು ನನ್ನ ಅಥವಾ ನಿನ್ನ ಕಡೆಯ ನೆಂಟರಿಷ್ಟರು ಯಾರೇ ಬರಲಿ , ಅವರ 
ಕೂಡ ನನ್ನ ಅಥವಾ ನನ್ನವರ ವಿಚಾರದಲ್ಲಿ ಅಲ್ಲಸಲ್ಲದ ಟೀಕೆಗಳನ್ನು ಮಾಡ 
ಬಾರದು . ನೀನು ಯಾರ ಮನೆಗೆ ಹೋದರೂ ನಮ್ಮ ಬಗ್ಗೆ ಯಾವ 
ವಿಚಾರವನ್ನೂ ಹೇಳಬಾರದು. ಇದಕ್ಕೆ ನಿನ್ನ ಒಪ್ಪಿಗೆಯೇ ' 

' ಹೂಂ .' 
, ರಾಜೇಶ್ವರಿ ದೀರ್ಘಶ್ವಾಸವನ್ನೆಳೆದು ಅಂದಳು ನಾಲ್ಕನೆಯದು, 
ನಾನು ಜೋರಿನವಳು, ನನ್ನ ಬಾಯಿಯ ದೊಡ್ಡದು. ಮನಸ್ಸಿಗೆ ಬಂದು 
ದನ್ನು ಎದುರಿಗೇ ಹೇಳಿ ತೋರಿಸುವವಳು. ಆದರೆ ನೀನು ಹಾಗೆ ಹೀಗೆ 
ಎಂದು ಜಗಳವಾಡ್ಯಾ , ಅಳ್ತಾ ಕೂತಿದ್ದಾರ್ದು ಒಪ್ಪಿಗೆಯೇ ?' 

“ ಹೂಂ .” 

“ಎಲ್ಲದಕ್ಕೂ ಕೋಲೆಬಸವನಂತೆ ತಲೆಯಲ್ಲಾಡಿಸಿದೆ. ಒಂದುವೇಳೆ 
ಇದರಲ್ಲಿ ಎಲ್ಲಿಯಾದರೂ ತಪ್ಪಿದೆಯಾದರೆ ನಾನು ರಣಚಂಡಿಯಾಗುತ್ತೇನೆ. 
ನೋಡು, ನನ್ನವರನ್ನು ನಿನ್ನ ಪ್ರೇಮಗಾಣದಲ್ಲಿ ಎಂದಿಗೂ ಸಿಕ್ಕಿಸಿಕೊಳ್ಳ 
ಬಾರದು , ಮುಖ್ಯವಾಗಿ ನೀನು ಅವರ ವಿಚಾರದಲ್ಲಿ ಪೂರ್ಣ ತಟಸ್ಥ ಳಾಗಿರ 
ಬೇಕು. ನಿನ್ನ ನಡತೆಯಲ್ಲಿ ಸಂಶಯ ಬರಬಾರದು. ನಾನು ಹೇಳಿದ 
ನಿಯಮಗಳಲ್ಲಿ ಒಂದಿಷ್ಟಾದರು ತಪ್ಪಿದೆಯಾದರೆ ನೋಡು, ನಾನು ನಿನ್ನನ್ನು 
ದಬಾಯಿಸಿ ಕಳಿಸಿಬಿಡ್ತೀನೆ. ಏನು ಹೇಳಿಯ....?' ಆಕೆಯ ಸ್ವರ ಒಮ್ಮೆಲೆ 
ಏರಿತು ಹೇಳು ಮೊದಲು!' 

ಉಮಾ ಸಂತೋಷದಿಂದ ಪುಳಕಿತಳಾದಳು. ತಾನು ಕುಳಿತಲ್ಲಿಂದ 
ತುಸು ಮುಂದಕ್ಕೆ ಸರಿದು ರಾಜೇಶ್ವರಿಯ ಬಲಹಸ್ತದ ಮೇಲೆ ತನ್ನ ಹಸ್ತ 


೫೭ 


ವನ್ನಿರಿಸುತ್ತ ಹೇಳಿದಳು “ ನೀನು ಹೇಳಿದುದರಲ್ಲಿ ಒಂದಿನಿತೂ ಲೋಪ 
ಬರದಂತೆ ನಡೆದುಕೊಳ್ಳುವ ಜವಾಬ್ದಾರಿ ಈ ಉಮಾಗೆ ಇರಲಿ , ನೀಡಿದ 
ಪ್ರಮಾಣಕ್ಕೆ ತಕ್ಕಂತೆ ನಡೆದುಕೊಳ್ಳುವ ಭರವಸೆಯ ನನಗಿದೆ!” 

' ಸಂತೋಷ...' ರಾಜೇಶ್ವರಿ ಅಂದಳು “ ನಿನ್ನ ಮೇಲೆ ವಿಶ್ವಾಸವಿಟ್ಟ 
ದೇನೆ, ನೆನಪಿರಲಿ .' 

' ನಿನ್ನ ಈ ವಿಶ್ವಾಸವನ್ನು , ನಂಬಿಕೆಯನ್ನು ಕಡೆಯವರೆಗೂ ನಾನು 
ಉಳಿಸಿಕೊಂಡು ಬರಬಲ್ಲೆ .... ನಿನ್ನ ಮನೆಯಲ್ಲಿ ದಾಸಿಯಾಗಿದ್ದರೂ ನನಗೆ 
ಬೇಸರವಿಲ್ಲ.' 

“ ಛೇ ! ಹಾಗೇಕೆ ಅನ್ನಿಯಾ, ಎಷ್ಟಿದರೂ ನನಗಿಂತ ನೀನು ಎರಡು 
ವರ್ಷಕ್ಕೆ ಹಿರಿಯವಳು. ಈ ಮನೆ ನಿನ್ನದೇ ಎಂದು ತಿಳಿದುಕೋ , ಆದರೆ 
ಎಲ್ಲಿಯೂ ಯಾವ ರೀತಿಯಲ್ಲಿಯೂ ಜಾರಿ ಬೀಳಬೇಡ.” 

ನಿಮಾಳ ಮುಖದಲ್ಲಿ ನಗೆ ಮಿಂಚಿತು, ಕಣ್ಣ ರೆಪ್ಪೆಗಳು ಆನಂದಾಶ್ರು 
- ವಿನಿಂದ ಒದ್ದೆಯಾದವು. ಅಷ್ಟೊಂದು ರೂಪವತಿಯಲ್ಲದ ಈಕೆಯ ಮನಸ್ಸು 
ಅದೆಷ್ಟು ಮೃದು ಮತ್ತು ವಿಶಾಲ ! ಬಾಯಿತುಂಬ ಜೋರು, ಆದರೆ ಹೃದಯ 
ದಲ್ಲಿ ಕರುಣೆಯ ಸೆಲೆ ಅಡಗಿದೆ! 
- ' ಏನು ಯೋಚೆ ಮಾಡ್ತಾ ಇದ್ದೀಯಾ? ಹೋಗು ಮಲಗು, ಆಗಲೆ 
ತುಂಬಾ ಹೊತ್ತಾಗಿಹೋಗಿದೆ' ಎನ್ನುತ್ತ ಅಲ್ಲಿಂದೆದ್ದಳು ರಾಜೇಶ್ವರಿ. 

ಉಮಾ ಕುಳಿತಲ್ಲಿಂದ ಏಳಲಿಲ್ಲ. ಮನಸ್ಸು ಆನಂದದಿಂದ ಬೀಗಿತ್ತು . 
ಹಿಂದಿನ ದಿನ ಬೆದರಿದ ಜಿಂಕೆಯಂತೆ ಮುದುಡಿಕೊಂಡು ತನ್ನಲ್ಲೇ ಅತ್ಯದ್ದು 
ನೆನಪಿಗೆ ಬಂದಿತು. ರಾಜೇಶ್ವರಿ ತನ್ನೊಡನೆ ಇನ್ನಷ್ಟು ಕಠಿಣವಾಗಿ ವರ್ತಿಸಿ 
ಹೇಗಾದರೂ ಹೊರಗೆ ಕಳುಹಿಸಿಬಿಡುತ್ತಾಳೆ ಎಂದೆನಿಸಿತ್ತು ಆಕೆಗೆ. ಸದ್ಯ 
ಉಳಿಯಲು ಅನುಮತಿ ಕೊಟ್ಟಿದ್ದಾಳಲ್ಲ, ಅದು ನನ್ನ ಪುಣ್ಯ , ಸಂಜೀವನಿಗೆ 
ಸೇವೆಮಾಡುವ ಭಾಗ್ಯ ಕೊಟ್ಟಿದ್ದು ನಿಜಕ್ಕೂ ನನ್ನ ಪೂರ್ವಪುಣ್ಯದ ಫಲ 
ಇರಬೇಕು.' 

ಆಕೆ ತನ್ನಲ್ಲೇ ಈ ರೀತಿ ಸಂತೋಷಪಡುತ್ತಿರುವಾಗ ತನ್ನ ಕೋಣೆ 
ಯಲ್ಲಿ ಮಲಗಿದ್ದ ರಾಜೇಶ್ವರಿಯ ಮನಸ್ಸಿನ ಹಿಡಿತ ತಪ್ಪಿ ಹೋಗಿತ್ತು . 
ತಾನು ಮಾಡಿದ್ದು ಸರಿಯೋ ತಪ್ಪೋ ಎಂದು ಯೋಚಿಸಿ ಯೋಚಿಸಿ ಹಣ್ಣಾ 


೫೮ 


ಅತೃಪ್ತಿ 


ದಳು . ತನಗೇಕೆ ಈ ಅಧಿಕಪ್ರಸ೦ಗತನ ಬೇಕಿತ್ತು ? ಅವರು ಬಂದಾಕ್ಷಣ 
ಕೂಗಾಡಿದರೆ ಏನು ಮಾಡಲಿ? ತಾನೇನೋ ಉಳಿಯಲು ಸಮ್ಮತಿಕೊಟ್ಟೆ, 
ಆದರೆ ಅವರಿಗಿಷ್ಟವಾಗದೇ ಹೋದರೆ? ಯಾಕೆ ಈ ಕರುಣೆ? ಹೋಗ್ಲಿ.... 
ನಾಳೆ ಪುನಃ ಹೊರಟುಹೋಗುಎನ್ನುತ್ತೇನೆ. ಎಲ್ಲಿ ಬೇಕಾದರೂ ಹೋಗಲಿ , 
ತನಗ್ಯಾಕೆ ಅವಳ ಚಿಂತೆ? 

ತನ್ನ ನಿರ್ಧಾರದ ಕಟ್ಟನ್ನು ಆಗಾಗ ಸಡಲಿಸುತ್ತ ಆ ರಾತ್ರಿಯ 
ಸರಿಯಾದ ನಿದ್ದೆ ಇಲ್ಲದೆ ಕಳೆದಳು ರಾಜೇಶ್ವರಿ . 


ಇನ್ನೇನು ಬಂದವಳು ಹೊರಟುಹೋಗಿರುತ್ತಾಳೆ, ರಾಜೇಶ್ವರಿ ಹೇಗೆ 
ಕಳುಹಿಸಿದ್ದಾಳೋ ಎಂದು ಎಣಿಕೆಹಾಕುತ್ಯ ಮುರ್ಡೆಶ್ವರದಿಂದ ಹಿಂದಿರುಗಿ 
ಬಂದ ಸಂಜೀವ ಬಾಗಿಲಲ್ಲಿ ತಟಸ್ಥನಾಗಿ ನಿಂತುಬಿಟ್ಟ . ಮಕ್ಕಳ ಮತ್ತು 
ಕೇಳಿರದ ಹೊಸ ನಗೆಯ ಅಲೆ ಬಂದು ಅಪ್ಪಳಿಸಿತು ಕಿವಿಯ ಮೇಲೆ. 

ಹಸಿರು ಸೀರೆಯನ್ನುಟ್ಟವಳ ಬೆನ್ನ ಮೇಲೆ ಕುಳಿತ ಪ್ರಕಾಶ ಅವಳ 
ಕುತ್ತಿಗೆಯನ್ನು ತನ್ನೆರಡೂ ಕೈಗಳಿಂದ ಬಳಸಿಕೊಂಡಿದ್ದ , 'ಉಪ್ಪಿನಮೂಟೆ 
ಯಾರಿಗೆ ಬೇಕು? ಯಾರಿಗೆ ಬೇಕು ಹೇಹೇ ....' ಎಂದು ನಗುತ್ತ , ಕೇಕೆ 
ಹಾಕುತ್ತ ಕೋಣೆಯಲ್ಲೆಲ್ಲಾ ತಿರುಗುತ್ತಿದ್ದಾಳೆ ಅವಳು . ಪ್ರದೀಪ 
ಚಪ್ಪಾಳೆ ತಟ್ಟುತ್ತ ' ನಂಗೆ ಬೇಕು ಉಪ್ಪಿನ ಮೂಟೆ, ಸಿಹಿ ಮೂಟೆ' ಎಂದು 
ಕುಣಿಯುತ್ತಿದ್ದಾನೆ ಹಿಂದೆ ಹಿಂದೆ. 

' ನಿಂಗಷ್ಟು , ನನಗಷ್ಟು , ಎಲ್ಲರಿಗೂ ಅಷ್ಟಷ್ಟು ...' ಚಿಮ್ಮಿದ ನಗೆ 
ಕೋಣೆಯನ್ನೆಲ್ಲ ತುಂಬಿಕೊಳ್ಳುತ್ತಿದ್ದಂತೆ ಅವನ ಹೃದಯವೂ ಚಿಮ್ಮಿ ನೆಗೆ 
ಯಿತು. ಯಾರೂ ಇಲ್ಲದ ಈ ಸ್ಥಳದಲ್ಲಿ ಮಕ್ಕಳೊಡನೆ ಸ್ವಚ್ಛಂದವಾಗಿ 
ಹೊರಹೊಮ್ಮುತ್ತಿರುವ ನಗುವನ್ನು ಕಂಡು ಆಕರ್ಷಿತನಾದರೂ ಅದನ್ನು 
ಸ್ವೀಕರಿಸದೆ ಒಳಗೆ ಕಾಲಿರಿಸಿದ. 
- ನಗುತ್ತಿರುವ ಕೋಣೆ ಹಠಾತ್ತನೆ ಸ್ವಚ್ಚವಾಗಿ ಹೋಯಿತು. ಉಮಾ 
ಪ್ರಕಾಶನನ್ನು ಕೆಳಗಿಳಿಸಿ ಹೇಗೆ ನಗುತ್ತಿದ್ದಳೋ ಹಾಗೇ ಗಂಭೀರಳಾಗಿ 
ಸರಿದುಹೋದಳು, 

( ಅಪ್ಪ ಬಂದರು....' ಓಡಿದ ಪ್ರಕಾಶ ತಂದೆಯ ಬಳಿಗೆ. 


೫೯ 


ಅತೃಪ್ತಿ 


( ಅಪ್ಪ , ದೊಡ್ಡಮ್ಮ ಇನ್ನೆಲೆ ಇಲ್ಲೇ ಇದ್ದಾಳಂತೆ. ನಮ್ಮ ದೊಡ್ಡಮ್ಮ 
ಬಹಳ ಒಳ್ಳೆಯವರು' ಎಂದ ಪ್ರದೀಪ. 
- ಹಣೆಯ ಮೇಲೆ ನಿರಿಗೆಗಳು ಮೂಡಿದವು. ಅಷ್ಟರಲ್ಲಿ ತಪ್ಪಿತಸ್ಥ ಳಂತೆ 
ಹೊರಗೆ ಬಂದಳು ರಾಜೇಶ್ವರಿ, ತನ್ನ ಹೆಬ್ಬೆಟ್ಟನ್ನು ನೆಲದತ್ತ ತೋರಿಸಿ 
ಕಣ್ಣು ಸನ್ನೆಯಲ್ಲಿಕೇಳಿದ ಸಂಜೀವ. 'ಹೌದು' ಎಂದು ತಲೆಯಲ್ಲಾಡಿಸಿದಳು 
ಮಕ್ಕಳ ತಾಯಿ . 

ರಾತ್ರಿ ಏಕಾಂತದಲ್ಲಿ ಮಡದಿಯನ್ನು ಕಂಡು ರೇಗಿಹೋದಸಂಜೀವ. 

ಎಂತಹ ಹೆಡ್ಡ ಕೆಲಸ ಮಾಡಿದೆ, ರಾಜೀ ? ಹೆಂಗಸರ ಮನಸ್ಸು 
ಯಾವಾಗಲೂ ಸ್ಥಿರವಲ್ಲ . ಅವರನ್ನೆಂದೂ ನಂಬಬಾರದು . ಯಾಕೆ ಹೀಗೆ 
ಮಾಡಿದೆ? ಇನ್ನಾದರೂ ಅವಳನ್ನು ಕಳುಹಿಸಿಬಿಡು ಇಲ್ಲಿಂದ.' 

' ಸಾಧ್ಯವಿಲ್ಲ. ಒಮ್ಮೆ ಆಡಿದ ಮಾತನ್ನು ನಾನೆಂದಿಗೂ ಹಿಂದೆ ತೆಗೆದು 
ಕೊಳ್ಳಲಾರೆ.' 

' ಹಾಗೆಂದು ಅವಳನ್ನು ಮನೆಯಲ್ಲಿರಿಸಿಕೊಳ್ಳುವುದೇ , ಛೇ ಛೇ ! 
ಇಲ್ಲಿದ್ದು ಆಕೆ ಏನು ಮಾಡ್ತಾಳೆ? ಕಡಿದುಹೋದ ಸಂಬಂಧವನ್ನು ಮತ್ತೆ 
ಒಂದುಗೂಡಿಸಿದ್ದೇಕೆ?? 

ರಾಜೇಶ್ವರಿಗೆ ತಾನು ಮಾಡಿದ್ದು ತಪ್ಪಾಯಿತೆಂದೆನಿಸಿತೋ ಏನೋ , 
ತಲೆತಗ್ಗಿಸಿದಳು. 

' ಯಾವುದೇ ಮಾತನ್ನಾಡುವಾಗ ಹಿಂದು ಮುಂದು ಯೋಚಿಸ 
ಬೇಡವೇ ? ಇನ್ನು ನಿಮ್ಮಿಬ್ಬರ ಜಗಳ, ತಿಕ್ಕಾಟ ಹರಟೆಯಲ್ಲಿ ನಾನು 
ಅಪ್ಪಚ್ಚಿ! ನಾಳೆ ನಿನಗೆ ನನ್ನ ಮೇಲೂ ಸಂಶಯ ಬಂದು ರೇಗುವುದಕ್ಕೆ 
ಪ್ರಾರಂಭಿಸಿ ಬಿಟ್ಟರೆ ನನ್ನ ಅವಸ್ಥೆ ಕೇಳುವುದೇ ಬೇಡ.' 

ರಾಜೇಶ್ವರಿಯ ಕಣ್ಣು ಗಳು ತುಂಬಿದವು. 

' ಈಗೇನ್ಮಾಡಲಿ? ಹೋಗು ಎನ್ನಲೇ ? ನಮ್ಮನ್ನು ನಂಬಿಕೊಂಡು 
ಬಂದಿದ್ದ ಆಕೆಗೆ ಒಂದು ಸಲ ಆಸರೆ ಕೊಟ್ಟು ಮತ್ತೆ ನೂಕಬೇಕೆ?? 

'ರಾಜೀ ...' ಆತ ಆಕೆಯ ಬೆನ್ನ ಮೇಲೆ ಪ್ರೀತಿಯಿಂದ ಕೈಯಾಡಿ 
ಸುತ್ತ ಪಿಸುಸ್ವರದಲ್ಲಿ ಹೇಳಿದ ಆಕೆಯಲ್ಲಿ ಏನೋ ಬದಲಾವಣೆ ಆಗಿರಬೇಕು, 
ಅದಕ್ಕೇ ಆಕೆ ಈಗ ಬಂದಿದ್ದಾಳೆ! 


ಅತೃಪ್ತಿ 
' ನಿನಗೆ ಆ ವಿಚಾರ ಇನ್ನೂ ಸರಿಯಾಗಿ ತಿಳಿದಿಲ್ಲ ಎನ್ನಬೇಕು. 
ಹೋಗ್ಲಿಬಿಡು, ಈಗೇನು? ಆಕೆಯನ್ನು ಕಳುಹಿಸಿಬಿಡೋಣವೆ? ನಾಳೆ ನಾನೇ 
ಹೇಳಲೇ ನೀನು ಇಲ್ಲಿಂದ ಹೊರಟುಹೋಗು ಎಂದು?” 

ರಾಜೇಶ್ವರಿಗೆ ತಾನಾಡಿದ ಮಾತುಗಳು ಮತ್ತೊಮ್ಮೆ ನೆನಪಿಗೆ 
ಬಂದಿತು. ಹಿಂದಣ ರಾತ್ರಿ ತನ್ನ ಕೈಯಲ್ಲಿ ಕೈಯಿರಿಸಿ ಉಮಾ ಮಾಡಿದ 
ಪ್ರಮಾಣ ನೆನಪಿಗೆ ಬಂದು ಆಕೆ ಅಂದಳು 

' ನನ್ನ ನಿಯಮಗಳಿಗೆ ಒಂದಿಷ್ಟೂ ತಪ್ಪದೇ ನಡೆಯುತ್ತೇನೆಂದು 
ಉಮಾ ಪ್ರಮಾಣ ಮಾಡಿದ್ದಾಳೆ. ನೋಡೋಣ....ಒಂದೆರಡು ವಾರ. 
ಸಂಶಯ ಬಂದಿತೆಂದರೆ ಮತ್ತೆ ನನ್ನ ಅಬ್ಬರದ ಧ್ವನಿಯನ್ನು ಏರಿಸಬಲ್ಲೆ .' 

' ನಿನಿ ಷ್ಟ , ಆಮೇಲೆ ನೀನು ನನ್ನಲ್ಲಿ ಸಂಶಯಪಡಬಾರದು. ಅದಕ್ಕೆ 
ಜಾಗ್ರತೆ ಹೇಳಿದೆ.' 

- ( ನಿಮ್ಮಲ್ಲಿ ಸಂಶಯವೇ ?' ನಗುತ್ತ ಅಂದಳು ಆಕೆ ಎಂದಿಗೂ ಇಲ್ಲ. 
ಆ ಧೈರ್ಯದಿಂದ, ಹಾಗೂ ಅವಳ ಹಿಂದಿನ ಸಮಾಚಾರ ತಿಳಿದಿದ್ದರಿಂದ 
ಇಲ್ಲುಳಿಯಲು ಸಮ್ಮತಿಕೊಟ್ಟದ್ದು. ಜನ ಏನು ಹೇಳಿದರೂ ನನಗೆ ಬೇಸರ 
ವಿಲ್ಲ. ಆಕೆ ಒಳ್ಳೆಯವಳಾಗಿ ಇಲ್ಲಿದ್ದರೆ ಸಾಕು... ಅದೇ ತೃಪ್ತಿ !? 


ದಿನಗಳು ಸರಿದವು, ವಾರಗಳೂ ಉರುಳಿದವು. ರಾಜೇಶ್ವರಿ ತನ್ನ ಕಣ್ಣು 
ಗಳಲ್ಲಿ ಎಣ್ಣೆ ಹಾಕಿಕೊಂಡು ಸೂಕ್ಷ್ಮವಾಗಿ ಗಮನಿಸಿದಳು ಉಮಾಳ ನಡತೆ 
ಯನ್ನು . ಆದರೆ ಅವಳ ಮಾತಿನಲ್ಲಿ ಉದ್ವೇಗ, ಅತಿರೇಕ, ಕಣ್ಣುಗಳಲ್ಲಿ 
ಉನ್ಮಾದ, ಬದಲಾದ ಭಾವನೆಗಳನ್ನು ಆಕೆ ಕಾಣಲಿಲ್ಲ. ಶಾಲೆಗೆ ಹೋಗು 
ವಾಗ ಈಗ ಮೊದಲಿನಂತೆ ಅವಸರಪಡಬೇಕಾಗಿಲ್ಲ. ಉಮಾ ಹೇಗಿದ್ದರೂ 
ಅಡಿಗೆ ತಯಾರಿಸಿ ಇಡುತ್ತಾಳೆ ಸಾಯಂಕಾಲ ತಿಂಡಿ, ಕಾಫಿಯನ್ನು 
ಮಾಡಿಟ್ಟು ಆಕೆ ಬಂದಾಕ್ಷಣ ಬಡಿಸುತ್ತಾಳೆ. ಮಕ್ಕಳಿಬ್ಬರಿಗೂ ಉಮಾ 
ಎಂದರೆ ಈಗ ಅಚ್ಚು ಮೆಚ್ಚು . ಮನೆಯಲ್ಲಿದ್ದಷ್ಟು ಹೊತ್ತೂ ಆಕೆಯ ಮೈ 
ಮೇಲೆ ಬಿದ್ದು ಕೊಂಡು ಕಥೆ ಹೇಳು, ದೊಡ್ಡಮ್ಮ ' ಎನ್ನುತ್ತಾರೆ. ರಜಾದಿನ 


ಅತೃಪ್ತಿ 


ಗಳಲ್ಲಿ ವಿಶೇಷ ಅಡಿಗೆ ಮಾಡಬೇಕಾದರೆ ಉಮಾಳ ಸಹಾಯ ಅತ್ಯಗತ್ಯ . 
ಇದರಿಂದಾಗಿ ಆಕೆಯಿದ್ದುದು ರಾಜೇಶ್ವರಿಗೆ ಒಂದು ವಿಧದಲ್ಲಿ ಅನುಕೂಲವೇ 
ಆಗಿತ್ತು . 

ಅವರಿರುವ ಬಾಡಿಗೆ ಮನೆ ಸಾಕಷ್ಟು ದೊಡ್ಡದಾಗಿದ್ದರೂ ಅಲ್ಲಿಯ 
ಎಲ್ಲ ಕೋಣೆಗಳಲ್ಲಿ ಸಾಮಾನುಗಳನ್ನು ಇರಿಸಿದ ಕ್ರಮದಿಂದ ಮನೆಯ ಅಂದ 
ಹೊರಟುಹೋಗಿತ್ತು . ಎಲ್ಲ ಕೋಣೆಗಳಲ್ಲಿ ಅಷ್ಟು ಇಷ್ಟು ಮುದ್ದೆ 
ಮಾಡಿಟ್ಟ ಬಟ್ಟೆಗಳು, ಹರಕು ಪುಸ್ತಕಗಳು, ಅಗತ್ಯವಿಲ್ಲದ ಸಾಮಾನುಗಳು, 
ಮೂಲೆಮೂಲೆಯಲ್ಲಿ ಹಬ್ಬಿಕೊಂಡ ಜೇಡರ ಬಲೆ, ಕ್ರಮಬದ್ಧ ರೀತಿಯಲ್ಲಿ 
ವ್ಯವಸ್ಥಿತವಾಗಿ ಸಾಮಾನುಗಳನ್ನು ಜೋಡಿಸಿಟ್ಟಿದ್ದರೆ ಮನೆಯ ಅಂದ 
ಹೆಚ್ಚುತ್ತಿತ್ತೋ ಏನೋ . ಹೊರಕೋಣೆಯಲ್ಲಿ ಪಾದರಕ್ಷೆಗಳನ್ನಿಡಲು ಯಾವ 
ಅನುಕೂಲವೂ ಇಲ್ಲದೆ ಅವು ಅಲ್ಲಲ್ಲಿ ಉರುಳಾಡಿಕೊಂಡಿರುತ್ತಿದ ವು. 

- ಉಮಾ ಮೊದಮೊದಲು ಈ ಹಗರಣದ ಮಧ್ಯೆಯೇ ಓಡಾಡಿಕೊಂಡು 
ಕೆಲಸ ಮಾಡಿದಳು. ಹೊರಕೋಣೆಯಲ್ಲಿದ್ದ ಗೋಣಿಚೀಲಗಳು ಒಳಗೆ 
ಬಂದವು. ಪಾದರಕೆಗೆ ಬೇರೆ ಸ್ಥಳ ಮಾಡಲಾಯಿತು. ಹಳೆಯ ಪೇಪರುಗಳ 
ಕಟ್ಟನ್ನು ಅಂದವಾಗಿ ಒಳಕೋಣೆಯ ಹಲಗೆ ಮೇಲಿಡಲಾಯಿತು. ಧೂಳು, 
ಬಲೆ, ಕಸ ಯಾವುದೂ ಇಲ್ಲದೆ ಒಳ, ಹೊರಕೋಣೆಗಳು ಶುಭ್ರವಾದವು. 
ಮನೆಯ ವ್ಯವಸ್ಥೆಯನ್ನು ಸರಿಯಾಗಿ ಮಾಡಲು ಹಲವಾರು ದಿನಗಳೇ 
ಬೇಕಾದವು ಆಕೆಗೆ , 

ಮನೆಯ ಹೊರ ಅಂಗಳ ವಿಶಾಲವಾಗಿ ಇದ್ದರೂ ದಟ್ಟವಾಗಿ ಬೆಳೆದ 
ಹುಲ್ಲಿನಿಂದ ಅಸಹ್ಯವಾಗಿ ಕಾಣಿಸುತ್ತಿತ್ತು . ಆ ಹುಲ್ಲನ್ನೆಲ್ಲ ತೆಗೆದು ಸ್ವಚ್ಛ 
ಮಾಡಿ ಅಂಗಳವನ್ನು ಸಾರಿಸಿ ರಂಗವಲ್ಲಿಯನ್ನಿಟ್ಟಾಗ ಆ ಮನೆಯ ಕಳೆಯೇ 
ಬದಲಾಗಿ ಹೊಸತನ ಇಣುಕಿತು. ಈ ಕೆಲಸಗಳಿಗೆಲ್ಲ ಸಂಜೀವ ಮೆಚ್ಚಿಗೆ 
ಕೊಡದಿದ್ದರೂ ಆತನ ಮುಖದಲ್ಲಿ ಗೆಲುವು ಮೂಡುವುದನ್ನು ಕಂಡಾಗ 
ಉಮಾ ಹೆಮ್ಮೆ ಪಟ್ಟುಕೊಂಡಳು . ರಾಜೇಶ್ವರಿ ಬಿಚ್ಚು ಮನಸ್ಸಿನಿಂದ ಅವಳ 
ಕೆಲಸವನ್ನು ಹೊಗಳಿದಳು, ಅಷ್ಟೇ 

ಮನೆಗೆ ದಿನಪತ್ರಿಕೆ, ವಾರಪತ್ರಿಕೆ, ಮಾಸಪತ್ರಿಕೆಗಳು ಬರುತ್ತಿದ್ದರೂ 
ಒಂದನ್ನೂ ಓದದೆ ತನ್ನ ಉಳಿದ ಸಮಯವನ್ನು ನಿದ್ರೆ ಮಾಡುವುದರಲ್ಲಿಯೇ 


೬೨ 

ಅತೃಪ್ತ 
ಕಳೆಯುತ್ತಿದ್ದ ಉಮಾಳ ಸ್ವಭಾವವನ್ನು ತಿದ್ದಲು ಇಚ್ಛಿಸಲಿಲ್ಲ ರಾಜೇಶ್ವರಿ. 
“ ಕಲಿತ ಇಂಗ್ಲಿಷು ಮರೆತುಹೋಗದಂತೆ ಆಗಾಗ ಇವನ್ನು ಓದುತ್ತಾ ಇರು? 
ಎನ್ನುತ್ತಿದ್ದಳು. 

ಈ ಮನೆಯಲ್ಲಿ ಉಮಾ ಇದ್ದಾಳೆ ಎನ್ನುವುದು ಬಂಧುಬಳಗಕ್ಕೆ 
ತಿಳಿಯುವುದಕ್ಕೆ ಹೆಚ್ಚು ದಿನಗಳು ಬೇಕಾಗಲಿಲ್ಲ. ತಿಳಿದವರು ಸುಮ್ಮನೆ 
ಕುಳಿತುಕೊಳ್ಳಲಿಲ್ಲ. ಮನೆಗೆ ಬಂದು ನೋಡಿಹೋದರು. ಒಬ್ಬೊಬ್ಬರಾಗಿ 
ಬುದ್ದಿವಾದ ಹೇಳಿ ನೋಡಿದರು. ಬರಲಾಗದವರು ಪತ್ರ ಬರೆದು ತಮ್ಮ 
ಅಸಮಾಧಾನವನ್ನು ವ್ಯಕ್ತಪಡಿಸಿದರು . 

ಸಂಜೀವನ ಅಕ್ಕ ಹಾಗೂ ಭಾವ ಮುರ್ಡೇಶ್ವರದಿಂದ ಓಡಿಬಂದರು. 
ಏಕಾಂತದಲ್ಲಿ ಸಂಜೀವನನ್ನು ಕರೆದು ತಿಳಿಹೇಳಿದರು, ಭಾವ ಅಂದರು 

* ಇಬ್ಬರು ಹೆಂಡತಿಯರೊಂದಿಗೆ ಸಂಸಾರ ಮಾಡ್ತಿದ್ದೀಯಲ್ಲ.... ನಾಚೆ 
ಇಲ್ಲವೇ ?' 

'ಮೊದಲು ನಾಚಿಕೆ ಆಗಿತ್ತು . ಈಗ ರಾಜಿಯೇ ಒಪ್ಪಿಗೆಕೊಟ್ಟರು 
ನಾಗ ನನಗೆಂತಹ ನಾಚಿಕೆ? ನಾನೇನು ಅವಳ ಸಂಗಡ ಮಲಗೈನೆಯೇ ?? 
ದಿಟ್ಟ ನಾಗಿ ಕೇಳಿದ ಸಂಜೀನ, 

'ನೀನು ಅವಳ ಮಗ್ಗಲಲ್ಲಿ ಮಲಗದೇ ಇದ್ದರೂ ಊರ ಜನರು 
ಸುಮ್ಮನಿದ್ದಾರೆಯೇ ?'.. ..ಅಕ್ಕನ ಪ್ರಶ್ನೆ . 

“ ಈ ಊರಿನ ಜನರಿಗೆ ಆಕೆ ಯಾರು ಎನ್ನುವುದು ಇನ್ನೂ ತಿಳಿದಿಲ್ಲ .' 

“ ಬೆಪ್ಪ ....!' ಭಾವ ಅಂದರು ಅದು ನಿನ್ನ ಭ್ರಮೆ. ಎಷ್ಟು ದಿನ 
ಸುಳ್ಳು ಹೇಳಬಲ್ಲೆ ? ಗಾಳಿವರ್ತಮಾನ ಎಲ್ಲಿಂದೆಲ್ಲಿಗೋ ಹೋಗಬಲ್ಲುದು. 
ಈಗ ಆಕೆಯನ್ನು ಇಲ್ಲಿ ಯಾಕೆ ಇರಿಸಿಕೊಂಡೆ ? ಅವಳಾಕೆ ಬಂದಳು?” 
- “ ಮುಗ್ಗ ಹುಡುಗಿ ಅವಳು . ಆಕೆ ಬಯಸಿದಷ್ಟು ದಿನ ಇಲ್ಲಿದ್ದಾಳೆ. 
ಹೋಗೇನೆ ಎಂದರೆ ಹೋಗುಎನ್ನುತ್ತೇವೆ, ಅಷ್ಟೆ ' ಎಂದ ಸಂಜೀವ, 

ಆದರೂ ಅಕ್ಕ - ಭಾವ ಎಚ್ಚಗಿಕೆ ಕೊಟ್ಟು ಹೊರಟುಹೋದರು. 
ರಾಜೇಶ್ವರಿಯ ತಾಯಿ ಮಗಳ ಮನೆಗೆ ಬಂದಾಗ ಇವಳನ್ನು ಕಂಡು ದಿಗಿ 
ಲಾಗಿ ಎಲ್ಲಾ ಕೇಳಿಕೊಂಡು, ಮಗಳ ದುಡುಕುಬುದ್ಧಿಯನ್ನು ಖಂಡಿಸಿದರು . 

“ ಬಣ್ಣದ ಬೀಸಣಿಗೆಯಂತೆ ಬಂದಿದ್ದಾಳೆ! ತಿಳಿದೂ ತಿಳಿದೂ ರಕ್ಷಣೆ 


- ೬೩ 


ಅತೃಪ್ತಿ 
ಕೊಡ್ತೀಯಾ?' ಎಂದು ಮಗಳನ್ನೇ ಬೈದು ಉಮಾಳನ್ನು ಕರೆದು ಛೀಮಾರಿ 
ಹಾಕಿದರು. ಆದರೆ ಉಮಾ ಅಲ್ಲಿಂದ ಹೊರಡಲಿಲ್ಲ. ತಾಯಿ ಅಸಮಾಧಾನ 
ದಲ್ಲಿ ಊರಿಗೆ ಹೊರಟುಹೋದರು . 

ಎಲ್ಲರಿಂದಲೂ ಹೇಳಿಸಿಕೊಂಡಳು, ಕಾಣದ ಮುಖಗಳನ್ನು ಕಂಡು 
ಅವರಿಂದ ಮನನೋಯುವ ಮಾತನ್ನು ಕೇಳಿಸಿಕೊಂಡಳು. ಯಾರಿಂದಲೂ 
ಕನಿಕರದ ನೋಟವಿಲ್ಲ, ಸಹಾನುಭೂತಿ ಇಲ್ಲ, ಪ್ರೀತಿಯ ಮಾತು ಇಲ್ಲ . 
ಇವಳ್ಯಾಕೆ ಬಂದಳಪ್ಪ ಎಂಬ ತಿರಸ್ಕಾರ! 

ಬಂಧುಬಳಗದ ಮಾತು ಹಾಗಿರಲಿ, ಹೆತ್ತ ತಾಯಿಯಿಂದಲೂ ಒಂದೇ 
ಒಂದು ಒಳ್ಳೆಯ ಮಾತು ಸಿಗಲಿಲ್ಲ. 

ಮಗಳು ಹೊನ್ನಾವರಕ್ಕೆ ಹೋದವಳು ಹಿಂದಿರುಗದೇ “ ನಾನಿಲ್ಲಿಯೇ 
ಉಳಿಯುತ್ತೇನೆ' ಎಂದು ಕಾಗದ ಬರೆದಾಗ ರಾಮಪುರೋಹಿತರು - ಭಾಗೀರಥಿ 
ಆಕೆಯನ್ನು ಬ್ರಹ್ಮಾವರಕ್ಕೆ ಕರೆದುಕೊಂಡು ಬರುವ ಉದ್ದೇಶದಿಂದಲೇ 
ಹೊರಟು ಬಂದರು ಹೊನ್ನಾವರಕ್ಕೆ , 

ಅವರು ಬಂದಾಗ ಸಂಜೀವ ಅಂಗಡಿಗೆ ಹೋಗಿದ್ದ , ರಾಜೇಶ್ವರಿ, 
ಮಕ್ಕಳು ಶಾಲೆಗೆ ಹೋಗಿದ್ದರು . ಭಾಗೀರಥಿಗೆ ಅವರಾರೂ ಇಲ್ಲದುದರಿಂದ 
ಅನುಕೂಲವೇ ಆಯಿತು. 

' ಹೇಗಿದ್ದೀ ಉಮಾ?” ತೀರ ಕಳಕಳಿಯಿಂದ ಪ್ರಶ್ನಿಸಿದರು ರಾಮು 
ಪುರೋಹಿತರು , 

- “ ಚೆನ್ನಾಗಿದ್ದೇನೆ. ನೀವಿಬ್ಬರೂ ಹೊರಟು ಬಂದಿದ್ದೀರಲ್ಲ, ಅದೇನು 
ವಿಶೇಷ?' 

' ನಿನ್ನನ್ನು ಕರೊಂಡು ಹೋಗೋಣ ಎಂದೇ ಯೋಚನೆ ಮಾಡಿ 
ಇಬ್ಬರೂ ಬಂದೆವು. ನಮ್ಮ ಜೊತೆಗೆ ನೀನು ಹೊರಟುಬಿಡು.” 

( ಕಾಗದ ತಲುಪಲಿಲ್ಲವೆ? ” 

' ತಲುಪಿದೆ. ಆದರೆ ಇಲ್ಲಿದ್ದು ನೀನೇನ್ಮಾಡ್ಲಿ ? ಒಂದೆರಡು ದಿನಗಳಾದರೆ 
ಸರಿ, ಆದರೆ ....?' 
- ಇದು ನನ್ನ ಗಂಡನ ಮನೆ, ಅಪ್ಪಾ , ಇಲ್ಲೇ ತಾನೆ ನಾನಿರಬೇಕಾ 
ದವಳು ?” 


ಅತೃಪ್ತಿ 
“ ಹೌದು... ಹೌದು....!” ಭಾಗೀರಥಿಯ ಕೋಪ ಸಿಡಿದೆದ್ದಿತು . 
“ಬ್ರಹ್ಮಾವರದಲ್ಲಿ ನಾವು ತಲೆ ಎತ್ತಿ ತಿರುಗಬೇಕೋ ಬೇಡವೋ ?” 

( ಅಂದರೆ - ಏನಾಗಿದೆ ಇಬ್ಬರಿಗೂ ?' 

“ ನಿನ್ನಿಂದಾಗಿ ಮಾನಮರ್ಯಾದೆ ಮೂರು ಕಾಸಾಯು ! ಎಲ್ಲರೂ 
ನಿನ್ನನ್ನೇ ಕೇಳ್ತಾ ಇದ್ದಾರೆ. ಇದು ನಿನ್ನ ಗಂಡನ ಮನೆಯಂತೆ! ಯಾರು 
ಹೇಳಿದರೇ ನಿನಗೆ? ಯಾಕೆ ನೀನು ಹೆಣ್ಣಾಗಿ ಹುಟ್ಟಿದೆ? ಒಳ್ಳೇ ಮಾತಿನಲ್ಲಿ 
ಹೇಳ್ತಾ ಇದ್ದೇನೆ - ನಮ್ಮ ಜೊತೆನೀನು ಹೊರಡಲೇಬೇಕು.' 

' ಇಲ್ಲ... ' ನಿರ್ಧಾರದ ಸ್ವರದಲ್ಲಿ ಅಂದಳು ಉಮಾ. 

' ಕುತ್ತಿಗೆಗೆ ಕೈಹಾಕಿ ದಬ್ಬಿಕೊಂಡೇ ಹೋಗೇನೆ....' ಭಾಗೀರಥಿ 
ಸಿಟ್ಟಿನಲ್ಲಿ ಮಗಳತ್ತ ನೋಡುತ್ತ ಅಂದಳು ಬರುವುದಿಲ್ಲವೇ ನೀನು? ಆ 
ಸಂಜೀವನಿಂದ ನಿನಗೇನುಉಪಕಾರವಿದೆ? ನಿನ್ನನ್ನು ತೊಡೆ ಮೇಲೆ ಕುಳ್ಳಿರಿಸಿ 
ಕೊಂಡು ಮುದ್ದು ಮಾಡ್ತಾನೆಯೇ ? ಈ ಮನೆಯಲ್ಲಿ ಮರ್ಯಾದೆಗೆಟ್ಟು 
ತೊತ್ತಾಗಿ ಬಾಳುವುದಕ್ಕಿಂತ ಕುತ್ತಿಗೆಗೆ ಹಗ್ಗ ಹಾಕ್ಕೊಂಡು ಸಾಯ 
ಬಾರದೇ ? ನೀನು ಸತ್ತೆ ಎಂದು ಯಾರೂ ನಿನಗಾಗಿ ಅಳುವುದಿಲ್ಲ .” 

ಉಮಾಳ ಕಿವಿಯಲ್ಲಿ ಕಾದ ಸೀಸವನ್ನು , ಹೊಯ್ದ ಅನುಭವವಾಗಿ 
ತಾಯಿಯನ್ನು ತೀಕವಾಗಿ ನೋಡುತ್ತ ಹಿಂದಕ್ಕೆ ಸರಿದಳು . 

- (ಉಮಾ.. ' ತಂದೆ ಕನಿಕರದ ಸ್ವರದಲ್ಲಿ ಅಂದರು ನಿನಗೆ ನನ್ನ 
ಆಸರೆಯಿರುವ ತನಕ ಯಾವ ಹೆದರಿಕೆಯೂ ಇಲ್ಲ, ನಾವು ಮುದುಕರಾದೆವು, 
ನಮ್ಮ ಜೊತೆಯಲ್ಲೇ ಇರಬಹುದು. ನೀನು ಬರೀಯಾ?' 

ನಿಮ್ಮ ಮುದ್ದಾಟ ಜಾಸ್ತಿಯಾಗ್ತಾ ಇದೆ. ಅವಳೇನು ಹಸುಗೂಸೆ 
ಅಷ್ಟು ಮೆದುವಾಗಿ ಹೇಳಲು ?” ಭಾಗೀರಥಿಕೊಧದಿಂದ ಹಲ್ಲುಕಚ್ಚಿದಳು. 
' ಹಾಳಾದವಳೆ! ಪೇಟೆಗೋಗಿ ನಾನೇ ನಿನಗೆ ಚಿಟಕೆ ವಿಷವನ್ನು ತಂದು 
ಕೊಡೇನೆ, ಕುಡಿದು ಕಣ್ಣು ಮುಚ್ಚು! ಆಮೇಲೆ ನನಗೂ ನಿಶ್ಚಿಂತೆ!” 

' ಅದೇನು ಮಾತಾಡ್ತೀಯ?' ರಾಮಪುರೋಹಿತರು ಭಾಗೀರಥಿಯ 
ಮಾತನ್ನು ತಡೆಯುತ್ತ ಅಂದರು ' ನಿನಗಂತೂ ಒಂದಿಷ್ಟು ಸಹನೆ ಇಲ್ಲ.” 

' ಈ ರೀತಿ ದಿನಕೊಂದು ಬುದ್ದಿ ಯಾದರೆ ಯಾರಿಗೆ ಬರುತ್ತೆ ಸಹನೆ? 
ಅಯ್ಯೋ ! ನೀನು ನನ್ನ ಹೊಟ್ಟೆಯಲ್ಲಿ ಯಾಕೆ ಹುಟ್ಟಿದೆ?' 


ಅತೃಪ್ತಿ 

ಅದೇ ತಪ್ಪಾಯ ಮಾ ...' ಉಮಾ ಕಿಟಕಿಯ ಸರಳನ್ನು ಹಿಡಿದು 
ಹೊರಗೆ ನೋಡುತ್ತ ಅಂದಳು ಯಾರಿಗೂ ಬೇಡದವಳಾಗಿ ಬದುಕ್ತಾ 
ಇದ್ದೀನಿ ಅದೇ ನನ್ನ ತಪ್ಪು . ನೀನು ಬೇಗಹೋಗಿಒಂದಿಷ್ಟು ವಿಷ ತಂದು 
ಕೊಡು, ಅದನ್ನು ನೀನೇ ಕೈಯಾರೆ ಕುಡಿಸಿಬಿಡು, ಹಾಲನ್ನು ಕೊಟ್ಟು 
ಸಾಕಿದ ಈ ತಾಯಿ ವಿಷ ಕೊಟ್ಟರೂ ಅಮೃತದಂತೆ ಕುಡಿದು ನಿಶ್ಚಿಂತೆಯಿಂದ 
ಸಾಯ್ತನೆ! ತಾ ಬೇಗ.' 

- ಆಕೆ ಅಳುತ್ತಿದ್ದಾಳೆಂದು ಆಕೆಯ ಮಾತಿನಿಂದಲೇ ತಿಳಿದು ರಾಮ 
ಪುರೋಹಿತರಿಗೆ ಸಂಕಟವಾಯಿತು. 

“ ನಿನ್ನ ಮಗಳು, ಈ ಮಗಳು ನಿನಗೆ ಬೇಡವಾಗಿದ್ದಾಳೆ. ಅಂದ್ಮಲೆ 
ಇನ್ಯಾರಿಗಾಗಿ ನಾನು ಬದುಕಬೇಕಮ್ಮಾ ....?” ಎನ್ನುತ್ತ ಕಿಟಕಿಯ ಸರಳ 
ಮೇಲೆತಲೆ ಇರಿಸಿ ಉಮಾ ಬಿಕ್ಕಿ ಬಿಕ್ಕಿ ಅಳಲಾರಂಭಿಸಿದಳು. ' ತಿದ ಬೇಕಾದ 
ಸಮಯದಲ್ಲಿ ನೀನು ನನ್ನನ್ನು ತಿದ್ದಲಿಲ್ಲ , ಬುದ್ದಿ ಹೇಳಲಿಲ್ಲ . ಈಗ ಮಾತ್ರ 
ನಿನಗೆ ನನ್ನಲ್ಲಿ ತಪ್ಪು ಕಾಣುತ್ತಾ ಇದೆ. ಈ ಮಗಳು ಹೀಗೇಕೆ ಇದ್ದಾಳೆ 
ಎಂದು ಒಂದ್ದಾರಿಯೂ ನೀನು ಯೋಚಿಸಲಿಲ್ಲ .' 
- ಮಗಳ ಹೃದಯ ಇನ್ನೂ ದುಃಖವನ್ನು ಹೇಳಿಕೊಳ್ಳುತ್ತಿತ್ತೋ , 
ಏನೋ , ರಾಮಪುರೋಹಿತರಿಗೆ ಆಕೆಯ ಮಾತಿನ ಧಾಟಿ ತಿಳಿದು ಕೂಡಲೇ 
ಹೆಂಡತಿಯನ್ನು ಗದರಿಸುತ್ತ ಮಗಳನ್ನು ಸಮಾಧಾನಪಡಿಸಿದರು. 

ಭಾಗೀರಥಿಗೂ ತಾನು ಇಷ್ಟು ಮಾತನಾಡಬಾರದಿತ್ತು ಎಂದೆನಿಸಿ 
ಉಶ್ ಎನ್ನುತ್ತ ನೆಲದ ಮೇಲೆ ಕುಸಿದು ಸೀರೆಯ ಸೆರಗನ್ನು ಹಾಸಿಕೊಂಡು 
ಮಲಗಿಬಿಟ್ಟಳು. 

ಆ ರಾತ್ರಿ ಸಂಜೀವ ಮತ್ತು ರಾಜೇಶ್ವರಿಯಿಂದ ಆದರೋಪಚಾರ 
ಸಿಕ್ಕಿದರೂ ಈ ದಂಪತಿಗಳು ಅದಾವುದೋ ನೋವಿನಿಂದ ನರಳಿದರು. ರಾತ್ರಿ 
ಮಗಳು ಒಬ್ಬಳೇ ಮಲಗಿದ್ದುದನ್ನು ಕಂಡು ಈ ಮಗಳು ಸತ್ತಿದ್ದರೂ ತಮಗೆ 
ಇಷ್ಟು ದುಃಖವಾಗುತ್ತಿರಲಿಲ್ಲವೇನೋ ಎಂದೆನಿಸಿತು ರಾಮಪುರೋಹಿತರಿಗೆ. 

ಮರುದಿನ ಉಮಾ ಅವರೊಂದಿಗೆ ಹೊರಡಲೇ ಇಲ್ಲ. ಭಾಗೀರಥಿಯ 
ಮುಖ ಬಿಗಿದುಕೊಂಡಿದ್ದರೂ ಮಗಳ ಒಳಿತನ್ನು ಹಾರೈಸಿದಳು. ರಾಮ 
ಪುರೋಹಿತರಿಗೆ ಹೇಗೆ ಮಾತನಾಡಬೇಕು ಎನ್ನುವುದೂ ತಿಳಿಯದೆ ಒಂದು 


೬೬ 


ಕೈಯನ್ನು ಮೇಲಕ್ಕೆತ್ತಿ ಬರೀವಮಾ ' ಎಂದು ಹೇಳಿ ಹೊರಳಿಯ 
ನೋಡದೆ ಹೊರಟುಹೋದರು . 

ಕ್ರಮೇಣಉಮಾ ಯಾರು ಎನ್ನುವದು ಹೊನ್ನಾವರದಲ್ಲಿ ಅನೇಕರಿಗೆ 
ತಿಳಿದರೂ ಸಂಜೀವನೊಡನೆ ಕೇಳುವ ಸಾಹಸ ಮಾಡಲಿಲ್ಲ. 

ಉಮಾಗೆ ಕ್ರಮೇಣ ಸ್ನೇಹಾ ಹಾಗೂ ಪುಷ್ಪವಲ್ಲಿಯ ಪರಿಚಯ 
ಹೆಚ್ಚಿ ಸ್ನೇಹರೂಪಕ್ಕೆ ತಿರುಗಿತು. ಸ್ನೇಹಾ ವಯಸ್ಸಿನಲ್ಲಿ ಹತ್ತು ವರ್ಷ 
ಕಿರಿಯವಳಾದರೂ ಉಮಾಗೆ ಆಕೆಯಲ್ಲಿ ಆತ್ಮೀಯತೆ, ಮನಬಿಚ್ಚಿ ಮಾತ್ರ 
ನಾಡುವ ಇಚ್ಛೆ, ಪುಷ್ಪವಲ್ಲಿ ಆಕೆಯ ಸಮವಯಸ್ಸಿನವಳಾದರೂ ಅವಳ 
ವಿಪರೀತ ಸ್ವಭಾವದಿಂದ ಬೇಸರಪಡುತ್ತಿದ್ದಳು. ಕೇವಲ ತನ್ನ ವಿಷಯ 
ವನ್ನು , ತನ್ನ ಕೊರತೆಯನ್ನು ಹೇಳಿಕೊಳ್ಳುವ ಪುಷ್ಪವಲ್ಲಿ ಉಮಾಳ ಸ್ನೇಹ 
ವನ್ನು ಹೆಚ್ಚು ಹೆಚ್ಚಾಗಿ ಬಯಸಿದಳು . ಮನೆಯ ಪಕ್ಕದಲ್ಲಿರುವ ಅಪ್ಪಣ್ಣ 
ಜೋಯಿಸರಿಗೆ ಈಗ ಸಂಜೀವನ ಮನೆಗೆ ಬರುವುದೆಂದರೆ ಎಲ್ಲಿಲ್ಲದ ಹಿಗ್ಗು . 
ದಿನಕ್ಕೊಂದು ಬಾರಿಯಾದರೂ ಮನೆಗೆ ಹಣಿಕಿ ಹಾಕಲೇಬೇಕು. ಉಮಾ 
ಒಬ್ಬಳೇ ಸಿಕ್ಕಿದಾಗ ಮನೆಗೆ ಬಾ ತಂಗೀ , ನಿನಗೂ ಒಬ್ಬಳಿಗೆ ಬೇಸರ 
ಅಲ್ವೇ ?' ಎಂಬ ಕನಿಕರದ ಮಾತು. ತಾನು ಅವಳಿಗೆ ತೀರ ಹತ್ತಿರದವನು 
ಎಂದು ತೋರಿಸಿಕೊಳ್ಳುತ್ತಿದ್ದರು. ತನ್ನ ತಂದೆಯಷ್ಟು ಪ್ರಾಯದ 
ಜೋಯಿಸರನ್ನು ಕಂಡರೆ ಆಕೆಗೂ ಗೌರವ, ಆದರೆ ಅವರ ಮನೆಗೆ ಆಗಾಗ 
ಹೋಗಲು ಅದೇನೋ ದಾಕ್ಷಿಣ್ಯ . 

ಸ್ನೇಹಾಳ ಇಚ್ಛೆಯಂತೆ ಮನಸ್ಸಿಲ್ಲದಿದ್ದರೂ ಉಮಾ ಮಹಿಳಾಸಂಘಕ್ಕೆ 
ಸೇರಿಕೊಂಡಳು. ದಿನಸರಿದಂತೆ ಆಕೆಗೆ ಮಹಿಳಾ ಸಂಘದಲ್ಲಿದ್ದವರೆಲ್ಲರ ಪರಿ 
ಚಯವಾಗಿ, ಅಲ್ಲಿಯ ಕ್ರಮ ರೀತಿನೀತಿಗಳಲ್ಲಿ ಹೊಸತನ ಕಂಡಳು. ಮನೆ 
ಯಲ್ಲಿ ಕುಳಿತು ಮಾಡುವದೇನೆಂದುಕೊಂಡು ಹೊಲಿಗೆ ಕ್ಲಾಸಿಗೂ ಸೇರಿದಳು. 
- ಈ ಮನೆಯವರೊಡನೆ ಉಮಾ ಚೆನ್ನಾಗಿ ಹೊಂದಿಕೊಂಡುಬಿಟ್ಟಳು. 
ಮೊದಲಿನ ಅಳುಕು, ಸಂಕೋಚ ಮಾಯವಾಗಿ ಧೈರ್ಯ ಬಂದಿತ್ತು ಆಕೆಗೆ. 

ಒಂದು ಮಧ್ಯಾಹ್ನ ಪುಷ್ಪವಲ್ಲಿ ಮನೆಗೆ ಬರುತ್ಯ ' ಬನ್ನಿ ಉಮಾ, . 
ಜೋಯಿಸರ ಮನೆಗೆಹೋಗೋಣ' ಎಂದು ಒತ್ತಾಯಪಡಿಸಿದಳು . 

' ಯಾಕೆ ? ಅವರಿದ್ದಾರೋ ಇಲ್ಲವೋ ?' 


೬೭ 


ಅತೃಪ್ತಿ 

ಇದ್ದಿರಬಹುದು. ಇಲ್ಲದೇ ಇದ್ದರೆ ಹಿಂದಕ್ಕೆ ಬರೋಣ. ಯಾಕೆ 
ಗೊತ್ತೆ , ನಾನಲ್ಲಿಗೆ ಹೋಗೋದು? ಇವತ್ತು ಅವರ ತ್ರ ನಂಗೆ ಮದುವೆಯೋಗ. 
ಇದೆಯೋ ಇಲ್ಲವೋ ಎಂದು ಕೇಳಬೇಕು.' 

“ ಮದುವೆ ಯೋಗವೇ !' 

“ ಈ ವಾರದಲ್ಲಿ ನನ್ನನ್ನು ನೋಡೋದಕ್ಕೆ ಶಿವಮೊಗ್ಗದಿಂದ ಒಬ್ಬ 
ಹುಡುಗ ಬತ್ತಾನೆ. ಈ ಸಾರಿಯಾದರೂ ಈ ಪರೀಕ್ಷೆಯಲ್ಲಿ ನಾನು 
ಪಾಸಾಗಲೇಬೇಕು. ಈ ಹಿಂದೆ ಹತ್ತಾರು ಜನ ನನ್ನನ್ನು ನೋಡ್ಕೊಂಡು 
ಹೋದರು. ಆದರೂ ಕಂಕಣಬಲ ನನಗೆ ಒದಗಿಬರಲಿಲ್ಲ . ಅದಕ್ಕೆ ಏನಾ 
ದರೂ ಮಂತ್ರಿಸಿದ ತಾಳಿ , ರಕ್ಷೆ ಕಟ್ಟಿಕೊಂಡರೆ ಯೋಗಕೂಡಿಬರಬಹುದೋ 
ಏನೋ ?' 

ಅಂದು ಜೋಯಿಸರು ಮನೆಯಲ್ಲೇ ಇದ್ದರು. ಅದೇ ಆಗ ನಿದ್ದೆ 
ಮುಗಿಸಿ ಆಕಳಿಸುತ್ತಾ ಇದ್ದವರು ಈ ಯುವತಿಯನ್ನು ಕಂಡು ಧಿಗ್ಗನೆ ಎದ್ದು 
ಒಳಗಿನಿಂದ ಚಾಪೆಯನ್ನು ತಂದು ಹಾಸುತ್ತ ಕುಳಿತುಕೊಳ್ಳಿ ' ಎಂದರು. 

ಮಾತುಕತೆಯನ್ನಾಡುತ್ತ ಪುಷ್ಪವಲ್ಲಿ ತನ್ನ ಜಾತಕವನ್ನು ಅವರ 
ಮುಂದಿಟ್ಟು ನೋಡಿಹೇಳಿ” ಎಂದಳು. 

ಜೋಯಿಸರು ಕನ್ನಡಕವನ್ನು ಏರಿಸಿಕೊಂಡು ಕಾಲುಗಂಟೆಯ 
ಹೊತ್ತು ಗುಣಿಸಿ ಕೂಡಿಸಿ ಕಳೆದು ಲೆಕ್ಕ ಹಾಕಿ ಕೊನೆಗೆ ' ಮದುವೆಯೋಗ 
ಇದೆ ' ಎಂದರು. 

' ನಿಜವೇ ?” ಹೂವರಳಿದಂತೆ ಪುಷ್ಪವಲ್ಲಿಯ ಮುಖವು ಅರಳಿತು. 
“ ನನ್ನನ್ನು ನೋಡೋದಕ್ಕೆ ಬಝಾರೆ. ಈ ಸಾರೆ ನೀವು ರಕ್ಷೆ ಕೊಡಬೇಕು.' 

' ನಾನೂ ಅದನ್ನೇ ಹೇಳೋಣ ಅಂತಿದ್ದೆ , ರಕ್ಷಾಬಂಧನವಾಗ್ಗೇಕು. 
ಹುಡುಗ ನಿನ್ನನ್ನು ನೋಡುವ ಸಮಯದಲ್ಲಿ ಆ ರಕೆ ನಿನ್ನ ಕೈಯಲ್ಲಿದ್ದರೆ 
ಅದರ ಪ್ರಭಾವದಿಂದ ಆತ ನಿನ್ನನ್ನು ಒಪ್ಪಿಕೊಳ್ಳಬಲ್ಲ.' 

“ ಸಂತೋಷದ ಸುದ್ದಿ , ಯಾವಾಗ ರಕ್ಷೆ ಕೊಡ್ತೀರಿ?' 

“ ಸಮಯ ಬೇಡವೇ ? ಹದಿನೈದು ರೂಪಾಯಿಗಳು ಆಗಬಹುದು . 
ಒಂದಿಷ್ಟು ಮಂತ್ರಿಸಿ ಕಟ್ಟಬೇಕು. ನಾಳೆ ಸಾಯಂಕಾಲ ಬಾ - ಮಂತ್ರಿಸಿ 
ಇಟ್ಟಿದ್ದೇನೆ.' 


' ಹಾಗೇ ಆಗಲಿ – ' ಪುಷ್ಪವಲ್ಲಿ ಹದಿನೈದು ರೂಪಾಯನ್ನು ಅವರ 
ಎದುರಿಗಿದ್ದ ಕಂಚಿನ ತಟ್ಟೆಯಲ್ಲಿರಿಸುತ್ತ ' ನಿಮ್ಮ ಮಾತು ಸುಳ್ಳಾಗದಿರಲಿ' 
ಎಂದು ಹಂಬಲಿಸಿದಳು, 

' ಈ ಸಾರಿ ಗೆಲುವು ನಿನ್ನದು, ನೋಡಿಲ್ಲಿ . ಅವರು ಜಾತಕವನ್ನು 
ಅವಳೆದುರು ಇಡುತ್ತ ಅದರ ಮೇಲೆ ತಮ್ಮ ಬೊಟ್ಟು ಮಾಡಿ ತೋರಿಸುತ್ತ 
ಕನ್ನಡಕದ ಬದಿಯಿಂದ ಅವಳನ್ನು ನೋಡುತ್ತ ' ಈ ಜಾತಕದ ಕಸ್ಯೆಗೆ 
ಮೂವತ್ತೆರಡರಲ್ಲಿ ಮದುವೆ. ಅದಕ್ಕಿಂತ ಮೊದಲಿಲ್ಲ. ಪ್ರಯತ್ನವೇನೋ 
ನಡೆಯುತ್ತಿರುತ್ತೆ ; ಆದರೆ ಫಲ ಮಾತ್ರ ಸೊನ್ನೆ! ಮೂವತ್ನಾಲ್ಕರಲ್ಲಿ 
ಮದುವೆಯಾದರೆ ಉತ್ತಮ ಕುಲದ ವಿದ್ಯಾವಂತನಾದ ಉನ್ನತಾಧಿಕಾರಿ 
ಯಾದ, ಹಾಂ....ಇನ್ನು ಗುಂಗುರುಕೂದಲಿನ ಸುಂದರ ಯುವಕನನ್ನು 
ಪಡೆಯುತ್ತಾಳೆ. ಲಾಭಾಧಿಪತಿ ಗುರುವಿನಲ್ಲಿರಬೇಕು. ಶುಕ್ರ ಉಚ್ಚದೆಸೆ . 
ಯಲ್ಲಿದ್ದಾನೆ. ಇನ್ನು ಮದುವೆಯಿಂದ ಸುಖ , ಅಧಿಕ ಕ್ಷೇಶ ಬಂದೀತು.” 

ಪುಷ್ಪವಲ್ಲಿ ಉಮಾಳ ಮುಖವನ್ನು ನೋಡುತ್ತ ಮಂದಹಾಸ ಬೀರಿ 
ಸಂತೋಷಾತಿರೇಕದಿಂದ ನಡುಗುವ ಸ್ವರದಲ್ಲಿ ನಿಮ್ಮ ದಯೆಯಿಂದ, ನೀವು 
ಕೊಟ್ಟ ರಕೆಯಿಂದ ನನಗೆ ಮದುವೆಯೋಗ ಕೂಡಿಬಂದಲ್ಲಿ ನಾನೂ ನನ್ನ 
ಪತಿಯ ಮದುವೆ ಆದಾ ಕಣ ಮೊದಲು ನಿಮ್ಮ ಮನೆಗೆ ಬಂದು ನಿಮ್ಮಿಂದ 
ಆಶೀರ್ವಾದ ಪಡೆದುಕೊಂಡು ಆಮೇಲೆ ದೇವಸ್ಥಾನಕ್ಕೆ ಹೋಗ್ತವೆ.' 

- ಜೋಯಿಸರು ಜಾತಕವನ್ನು ಕೊಡುತ್ತಿದ್ದಂತೆ ಇಬ್ಬರೂ ಹೊರಡಲು 
ಅನುವಾದರು . 

' 

ಕೂಳ್ಳಿ 
, ಮುತ್ತೈದೆ ಹೆಂಗಸು ಬಂದಿದ್ದಾಳೆ, ಹೂ ತಗೊಂಡು 
ಹೋಗಿ' ಎಂದು ಒಳಗೆ ಹೋಗಿ ಒಂದು ದೊಡ್ಡ ಚಂಡುಮಲ್ಲಿಗೆ ಮಾಲೆ 
ಯನ್ನು ಉಮಾಳ ಕೈಗೆ ಕೊಡುತ್ತ ' ಮುಡಿದುಕೊಳ್ಳಿ' ಎಂದರು. 

' ನಿನಗೇನಾದರೂ ಕೇಳುವದಿದೆಯೇ , ತಂಗಿ ? ಮುಚ್ಚು ಮರೆ ಬೇಡ. 
ಇದ್ದುದನ್ನು ಇದ್ದ ಹಾಗೆ ಹೇಳುವವನು ನಾನು . ಈ ಊರಿನಲ್ಲಿ ಎಲ್ಲಿ ಬೇಕಾ 
ದರೂ ನನ್ನ ಹೆಸರು ಕೇಳು. ನಿನಗೇನಾದರೂ ರಕೆ ಕೊಡಲೆ?' 

“ ಬೇಡ ' ಎಂಬಂತೆ ಉಮಾ ತಲೆಯಲ್ಲಾಡಿಸಿದಳು. 
“ ಹಾಗಾದರೆ ಕೈ ನೋಡಲೇ ?? ಅವರು ತುಸು ಮುಂದೆ ಬರುತ್ಯ 


೬೯ 


ಅತೃಪ್ತಿ 
ಹೇಳಿದರು ನಿನ್ನ ಹಿಂದಿನ ಪರಿಸ್ಥಿತಿ ಎಲ್ಲಾ ಹೇಳಬಲ್ಲೆ , ನಿನ್ನ ಗಂಡ 
ನಿನ್ನನ್ನು ಬಿಡುವದಕ್ಕೆ ಕಾರಣವೇನು ಎಂದೂ ತಿಳಿಸಬಲ್ಲೆ ....ನೋಡಲೇ ?? 
* ಬೇಡ...ಬೇಡ...!” ಹಿಂದೆ ಸರಿದಳು ಉಮಾ, 
- ' ಹಿಂದಿನದು ಮಾತ್ರವಲ್ಲ, ಮುಂದಿನ ಜೀವನವನ್ನೂ ಹೇಳಬಲ್ಲೆ . 
ಜ್ಯೋತಿಷ್ಯ ರತ್ನ ಎಂಬ ಬಿರುದು ನನಗೆ ಸುಮ್ಮನೆ ದೊರೆತಿಲ್ಲ! ನನ್ನ ಹಾಗೆ 
ಜಾತಕ ನೋಡುವವರು, ಮಂತ್ರ ಹೇಳುವವರು ಹಿಂದೆ ಯಾರೂ ಇದ್ದಿರ 
ಲಿಲ್ಲ, ಇನ್ನು ಮುಂದೆ ಹುಟ್ಟಿಲ್ಲ.' 

ಆದರೆ ಅದರಿಂದೇನುಪ್ರಯೋಜನ ? ನಮ್ಮ ಹಣೆಯಲ್ಲಿರುವುದನ್ನು 
ಒರೆಸಿದರೂ ಹೋಗದು. ಸುಮ್ಮನೆ ಮನಸ್ಸಿಗೊಂದು ವ್ಯಥೆ.' 

( ಇಲ್ಲವಾ , ಜಾತಕ ನೋಡಿ ಅದರಿಂದಾಗುವ ಹಾನಿಯನ್ನು ತಪ್ಪಿಸ 
ಬಹುದು. ಈಗ ಪುಷ್ಕಾಗೆ ರಕ್ಷೆ ಕೊಡೋದಿಲ್ವೇ , ಯಾಕೆ ಹೇಳು? ನಿನ್ನ 
ಮುಖ ನೋಡಿದರೆ ನಿನ್ನ ವಿಷಯವನ್ನೆಲ್ಲ ತಿಳಿದುಕೊಂಡು ಸರಿಯಾಗಿ ಹೇಳ 
ಬಲ್ಲೆ . ಆದರೆ ನಾನೀಗ ಹೇಳಲಾರೆ. ಅದು ಸೀಕ್ರೆಟ್ , ತಂಗಿ! ಮನಸ್ಸಿನಲ್ಲಿ 
ಬೇಸರಪಡ್ತಾ ಇದ್ದೀ ....' 
- ಉಮಾಗೆ ಭೀತಿಯಾಯಿತು ಈ ಮಾತಿನಿಂದ, ತಮ್ಮನ್ನು ತಾವೇ 
ಹೊಗಳಿಕೊಳ್ಳುತ್ಯ , ಭುಜ ಹಾರಿಸುತ್ತ , ಎಡಗಾಲು ಕುಣಿಸುತ್ತ , ಒಳ್ಳೆ 
ಜುಟ್ಟನ್ನು ಎತ್ತಿ ಕಟ್ಟು ಮಾತನಾಡುವ ವೈಖರಿ ನಗೆಬರಿಸುವಂತಹ 
ದಾದರೂ ಉಮಾಗೆ ಉಸಿರು ಕಟ್ಟಿದಂತೆನಿಸಿ ' ನಡಿ ಪುಷ್ಪಾ , ಹೋಗೋಣ? 
ಎನ್ನುತ್ತ ಹೊರಟುಬಿಟ್ಟಳು ಜೋಯಿಸರು ನೋಡದೆ. 

ಜೋಯಿಸರ ಮನೆ ಮತ್ತು ಸಂಜೀವನ ಮನೆಯ ಮಧ್ಯದಲ್ಲಿ 
ಒಂದು ಕಲ್ಲಿನ ಪಾಗಾರ ಮಾತ್ರ ಅಡ್ಡವಾಗಿ ನಿಂತಿತ್ತು . ಅದನ್ನು ದಾಟ 
ಮನೆಗೆ ಬರುತ್ಯ ಉಮಾ ' ನನಗೆ ಜಾತಕ, ರಕೆಯಲ್ಲಿ ನಂಬಿಕೆಯೇ ಇಲ್ಲ ' 
ಎಂದಳು . 
- ' ಹಾಗೆನ್ನ ಬೇಡ ' ಪುಷ್ಪವಲ್ಲಿ ಅಂದಳು ಜೋಯಿಸರು ಇದೇ ರೀತಿ 
ರಕ್ಷೆ ಕಟ್ಟಿ , ತಾಯಿತ ಕೊಟ್ಟು ಮದುವೆ ಮಾಡಿಸಿದ್ದಾರೆ. ತಾಯಿತದಿಂದ 
ಎಷ್ಟೋ ಜನಕ್ಕೆ ಮಕ್ಕಳಾಗಿವೆ...ಸದಾ ನಿಷ್ಟೆಯಲ್ಲಿರುವ ಬ್ರಾಹ್ಮಣಮುಖದ 
ಕಳೆ ನೋಡಲಿಲ್ಲವೇ ? ಆ ತೇಜಸ್ಸು ನೋಡು. ಹೆಣ್ಣಿನ ವ್ಯಾಮೋಹವನ್ನು 


೭೦ 


ತೊರೆದ ಬ್ರಹ್ಮಚಾರಿ, ಅವರ ಬಾಯಿಂದ ಹೊರಡುವ ಪ್ರತಿ ವಾಕ್ಯವೂ ವೇದ 
ವಾಕ್ಯವೇ !? 

( ಇರಬಹುದು. ಆದರ ಅಂಗೈ ತೋರಿಸಿ ಅವಲಕ್ಷಣ ಅನ್ನಿಸಿಕೊಳ್ಳ 
ಬೇಕೇ ?” 

“ ನಾನೀಗ ಸಿನಿಮಾಗೆಹೋಗ್ತಾ ಇದ್ದೇನೆ, ಬರೀಯಾ?' 

“ಊಹೂಂ. ನಾನು ಸಿನಿಮಾದ ವೈರಿ. ಅದೇನು ನೋಡಿಯೋ 
ನೀನೇ ನೋಡಿಕೋ ' ಎಂದಳು ಉಮಾ ಕಠಿಣಳಾಗಿ, 

ಮನೆಗೆ ಹಿರಿಮಗಳಾದ ಪುಷ್ಪವಲ್ಲಿಗೆ ಐದುಜನ ತಂಗಿಯರು. ಅವಳಲ್ಲಿ 
ಒಬ್ಬಳು ಪ್ರಾಯಕ್ಕೆ ಬಂದಾಗ ಯಾರನ್ನೂ ಕಟ್ಟಿಕೊಂಡು ಊರು ಬಿಟ್ಟು 
ಹೊರಟುಹೋಗಿದ್ದಾಳೆ. ಉಳಿದವರಿಗೆಲ್ಲ ಮದುವೆಯ ಪ್ರಾಯವಾಗಿದ್ದರೂ 
ಯೋಗಕೂಡಿಬಂದಿಲ್ಲ. ನೌಕರಿ ಮಾಡಿ ಹೇಗೋ ತಮ್ಮ ತಮ್ಮ ಹೊಟ್ಟೆ 
ತುಂಬಿಸಿಕೊಳ್ಳುತ್ತಿದ್ದಾರೆ. ಪುಷ್ಪವಲ್ಲಿಗೆ ನೌಕರಿಯೂ ಇಲ್ಲ, ಮದುವೆಯ 
ಇಲ್ಲ. ಮನೆಯಲ್ಲಿ ಹೊತ್ತು ಕಳೆಯುವದೇ ಕಷ್ಟಕರ . ಹೆತ್ತವರ ಕಣ್ಣುಗಳಲ್ಲಿ 
ಸಿಡಿಮದ್ದು ಅವಳು. ಸಿನಿಮಾ ಖಯಾಲಿ ಹೇಳತೀರದು ಅವಳ ತಂದೆ 
ಜಾತಕವನ್ನು ಕೈಯಲ್ಲಿಟ್ಟುಕೊಂಡು ಅನೇಕ ಕಡೆ ತಿರುಗಿದ್ದಾರೆ. ವರದಕ್ಷಿಣೆ 
ನೆಪದಿಂದ, ರೂಪದ ಕೊರತೆಯಿಂದ, ಬಡತನ ದಾರಿದ್ರಗಳಿಂದ ಅವಳಿಗೆ 
ಇನ್ನೂ ಕಂಕಣಬಲ ಒದಗಿಬಂದಿರಲಿಲ್ಲ. 

ಅವಳು ಹೊರಟುಹೋದಸ್ವಲ್ಪ ಹೊತ್ತಿನಲ್ಲಿಯೇ ಸ್ನೇಹಾ ಬಂದಳು. 
ಅವಳು ಸಿನಿಮಾಗೆ ಹೋದ ಸುದ್ದಿ ಕೇಳಿ ತಲೆತಲೆ ಹೊಡೆದುಕೊಳ್ಳುತ್ತ 
' ಹುಡುಗಿ ಕೆಟ್ಟು ಹೋಗ್ತಾ ಇದಾ ಇಪ್ಪ ' ಎಂದಳು . 
- ಅರ್ಧಗಂಟೆ ಬೇರೇನೋ ವಿಷಯಗಳನ್ನು ಮಾತನಾಡುತ್ತ ಸ್ನೇಹಾ 
ಅನುಮಾನದಿಂದ ಕೇಳಲೋ ಬೇಡವೋ ಎಂದುಕೊಳ್ಳುತ್ತ, ಪ್ರಶ್ನಿಸಿದಳು 
' ನಿಮ್ಮ ಪತಿ ನಿಮ್ಮನ್ನು ಬಿಟ್ಟು ಉತ್ತರ ಪ್ರದೇಶದಲ್ಲೆಲ್ಲೋ ಬೇರೆ ಹೆಂಡತಿ 
ಜೊತೆ ಇದ್ದಾರೆ ಅಂತ ರಾಜಿ ಹೇಳಿದಳು. ಆದರೆ ನೀವು ಅವರು ಕಟ್ಟಿದ 
ಕರಿಮಣಿಯನ್ನು , ತಾಳಿಯನ್ನು ಧರಿಸಿದ್ದೀರಲ್ಲಾ , ಯಾಕೆ?' 

ಅನಿರೀಕ್ಷಿತ ಪ್ರಶ್ನೆ ! ಸಾವರಿಸಿಕೊಂಡು ಅವರು ನನ್ನನ್ನು ತ್ಯಜಿಸಿ 
ದ್ದರೂ ಅವರ ನೆನಪಿಗೋಸ್ಕರ ನಾನಿದನ್ನು ತೆಗೆದಿಲ್ಲ' ಎಂದಳು. 


ಅತೃಪ್ತಿ 


“ ಹಾಗೋ ! ಪಾಪ! ನಿಮ್ಮನ್ನು ನೋಡಿದಾಗ ಅಯ್ಯೋ ಎನಿಸುತ್ತೆ . 
ಅಲ್ಲಾ , ನೀನ್ಯಾಕೆ ಅವರ ನೆನಪನ್ನು ಮಾತ್ರ ಇಟ್ಟುಕೊಂಡು ಸನ್ಯಾಸಿನಿ 
ಯಂತೆ ಜೀವನ ನಡೆಸಬೇಕು? ಇನ್ನೊಂದು ಮದುವೆ ಆಗಬಾರದೇ ?....' 
- “ ಅಯ್ಯೋ !...' ಉಮಾ ಎದ್ದವಳು ಮತ್ತೆ ಕುಳಿತು, ಕೆನ್ನೆ ತಟ್ಟಿ 
ಕೊಳ್ಳುತ್ತೆ ಅ೦ದಳು “ ಛೇ ಛೇ!... ಎಂತಹ ಮಾತಿದು?” 

- ' ತಪ್ಪು ಹೇಳಿದೆನೆ ನಾನು ? ಹತ್ತು ವರ್ಷದಿಂದ ಒಂಟಿ ಬಾಳು 
ನಿಮ್ಮದು. ಯಾವ ಆಸರೆ ನಿಮಗಿದೆ? ನಿಮ್ಮ ಸ್ಥಾನದಲ್ಲಿ ನಾನಿದ್ದಿದ್ದರೆ 
ಖಂಡಿತ ಇನ್ನೊಂದು ಮದ್ಯೆ ಆಗಿದೆ . ಯಾಕೆ, ಕೋಪ ಬಂತೇ ? ನಿಮ್ಮ 
ಹತ್ರ ತುಂಬ ಸಲುಗೆ ಇದು ದರಿಂದ ಹೇಳಿದೆ, ತಪ್ಪು ತಿಳ್ಕೊಬೇಡಿ...' 

“ ಇಲ್ಲ ... ಆದರೆ ಇನ್ನೆಂದಿಗೂ ಇಂಥ ಮಾತನ್ನು ಹೇಳೇಡ,ಸ್ನೇಹಾ, 
ನಾನೀಗ ಸುಖವಾಗಿದ್ದೇನೆ' ಎನ್ನುವಾಗ ಅವಳ ಸ್ವರ ನಡುಗಿತು. 

' ಹೋ !.... ಸಾರಿ, ನಾನೊಂದು ಹೆಡು ಇಂತಹದೆಲ್ಲಾ ಅರ್ಥ 
ವಾಗೊಲ್ಲ.... ಹಾಂ ! ಮನೆಗೆ ಬರೀರಾ? ಅಪ್ಪ ನಿಮ್ಮನ್ನು ನೋಡೋಕು 
ಅಂತಿದ್ರು .? 

“ ಈಗ ಬರೋಲ್ಲ, ಖಂಡಿತ ಇನ್ನೊಂದಿನ ಬದ್ದೇನೆ. ಮಳೆಗಾಲ ಹತ್ರ 
ಬಂತು. ಈ ಮನೆ ಅಂಗಳದಲ್ಲಿ ಹೂದೋಟ ಮಾಡೋಕು ಅಂತ ನನ್ನ ಆಸೆ.' 

' ವೆರಿ ಗುಡ್ ಐಡಿಯಾ' ಎಂದು ಸಂತೋಷದಿಂದ ಸ್ನೇಹಾ ಹೇಳಿ 
ದಳು ' ಹೂ ಕುಯ್ಯುವದಕ್ಕೆ ಈ ಸ್ನೇಹಾ ರೆಡಿಯಾಗಿ ಬಾಳೆನೋಡ್ತಿರಿ.? 


ರಾಜೇಶ್ವರಿ ತನ್ನ ಮಕ್ಕಳೊಡನೆ ಬೇಸಿಗೆಯ ರಜೆಯಲ್ಲಿ ತವರುಮನೆಗೆ ಹೋದ 
ಸಮಯದಲ್ಲಿ ಒಂದು ತಿಂಗಳ ಮಟ್ಟಿಗೆಉಮಾ ಬ್ರಹ್ಮಾವರದಲ್ಲಿ ಬಂದಿಳಿದಳು . 
ಪುನಃ ಮಳೆಗಾಲ ಪ್ರಾರಂಭವಾಗುತ್ತಿದ್ದಂತೆ ಹೊನ್ನಾವರಕ್ಕೆ ಹೊರಟು 
ಬಿಟ್ಟಳು. 

- ಮಗಳು ಬಂದಿದ್ದಾಳಲ್ಲಾ ಎಂದು ಸಂತೋಷಪಟ್ಟರೂ ತಾಯಿಗೆ ಆ 
ಸಂತೋಷ ಹೆಚ್ಚು ದಿನ ಉಳಿಯಲಿಲ್ಲ . ಅಡಗಿದ ಬೇಸರ, ವ್ಯಥೆ ಮಗಳ 


ಅತೃಪ್ತಿ 


ಮುಖವನ್ನು ಕಂಡು ಕೊಧಕ್ಕೆ ತಿರುಗಿತ್ತು . 

- ' ನಾಯಿಯ ಬಾಳನ್ನು ನಡೆಸುತ್ತಿದ್ದ ನಿನಗೆ ರಾಜೋಪಚಾರ ಬೇಕೇ ? 
ಯಾವ ಮುಖ ಹೊತ್ತೊ೦ಡು ನೀನಿಲ್ಲಿಗೆ ಬಂದೆ?” ಎಂದು ರೇಗಿದಳು. 

ಹೇಮಾ ಮತ್ತು ಗೌರಿ ತವರುಮನೆಯಲ್ಲಿ ಉಳಿಯಲೆಂದು ಬಂದಾಗ 
ತಂಗಿಯನ್ನು ಕಂಡು ಒಂದಾದರೂ ಪ್ರೀತಿಯ ಮಾತನ್ನಾಡಲಿಲ್ಲ ಹೇಮಾ 
ಸಂಶಯದಿಂದ ಉಮಾ ಬಗ್ಗೆ ಎಲ್ಲ ವಿಚಾರಿಸಲು ಪ್ರಯತ್ನಿಸಿದಳು. ಗೌರಿಗೆ 
ಹಾಗೆ ವಿಚಾರಿಸಿಕೊಳ್ಳುವುದೂ ಇಷ್ಟವಿರಲಿಲ್ಲವೋ ಏನೋ ? ಸುಮ್ಮನೇ 
ಛೇಡಿಸುತ್ತಿದಳು ತಂಗಿಯನ್ನು , 

ಅಲ್ಲಿ ಉಳಿದ ಒಂದು ತಿಂಗಳ ಕಾಲವೂ ಮುಳ್ಳಿನ ಮೇಲೆ ಕಳೆದಂತೆ 
ಆಕೆಗೆ ಭಾಸವಾಗಿತ್ತು , 
- ಉಮಾ ಹೊನ್ನಾವರಕ್ಕೆ ಹೊರಡುವ ಹಿಂದಿನ ದಿನ ಹೂವಿನ ಬೀಜ, 
ಗಿಡಗಳನ್ನು ಸಂಗ್ರಹಿಸಿಕೊಂಡದ್ದನ್ನು ಕಂಡು ತಾಯಿ 'ಓ !... ಇವೆಲ್ಲ 
ಯಾತಕ್ಕೊ ?' ಎಂದು ಗೊಣಗಿದಳು. 

ಕೆಲಸ ಇಲ್ಲದ ಆಚಾರಿ ಅದೇನೋ ಮಾಡಿದ ಅನ್ನುವ ಗಾದೆಯಿದೆ. 
ನಮ್ಮ ಬಡ ಕ ಈಗ ಕತ್ತಿ ಹಿಡ್ಕೊಂಡು ಹೂವಿನ ಗಾರ್ಡನ್ ಮಾಡ್ತಾ 
ಳಂತೆ ' ಎಂದು ನಕ್ಕಳು ಹೇಮಾ, 
- “ ಕಂ , ಆ ಮನೆ ತನ್ನದು, ತಾನು ಅಲ್ಲಿ ಶಾಶ್ವತವಾಗಿ ಇದ್ದೇನೆ 
ಅಂತ ಅವಳು ತಿಳ್ಕೊಂಡಿದ್ದಾಳೆ. ಎಲ್ಲೋ ಹುಚ್ಚು !' ಗೌರಿ ಕೆಣಕಿದಳು. 

“ ಆಗಲಿ, ನನಗೆ ಹುಚ್ಚೇ ಇರಲಿ' ಉಮಾ ನಗು ಬೆರತ ಕೋಪದಲ್ಲಿ 
ಅಂದಳು. ನನಗೆ ಆ ಮನೆ ಶಾಶ್ವತವಲ್ಲ, ನಿಜ . ಆದರೆ ಬದುಕಿರುವಷ್ಟು 
ದಿನ ನಮ್ಮ ಕೆಲಸ ನಾವು ಮಾಡೋಕು, ಯಾರೂ ಈ ಜಗತ್ತಿನಲ್ಲಿ ಶಾಶ್ವತ 
ವಲ್ಲ, ಅಲ್ವಾ ?” 


- ಹಿಂದಿರುಗಿ ಬಂದಳು ಉಮಾ, ರಾಜೇಶ್ವರಿ ಈ ಬಾರಿ ಬಹಳ 
ಗಂಭೀರಳಾಗಿ ಬಿಟ್ಟಿದ್ದಳು, ಉಮಾ ಮತ್ತು ಅವಳು ಮೊದಲ ಬಾರಿ 
ಎದುರುಗೊಂಡಾಗ ಮುಗುಳ್ಳಗೆಯಲ್ಲಿ ಒಂದೆರಡು ಮಾತುಗಳನ್ನಾಡಿದರು, 


೭೩ 


ಅತೃಪ್ತಿ 
ಅಷ್ಟೇ , ಉಮಾ ತಾನಾಗಿಯೇ ಅವಳ ತಂಗಿ , ಅಪ್ಪ , ಅಮ್ಮನ ವಿಷಯಗಳನ್ನು 
ವಿಚಾರಿಸಿಕೊಂಡಳು. ಅವಳು ಮಾತ್ರ ಯಾವ ವಿಷಯವನ್ನೂ ಕೇಳಲಿಲ್ಲ! 

ದೊಡ್ಡಮ್ಮ , ನೀನ್ಯಾಕೆ ಅಜ್ಜನ ಮನೆಗೆ ಬರಲಿಲ್ಲ ? ನೀನಿಲ್ಲದೆ ನಂಗೆ 
ಬೇಜಾರು.' ಪ್ರಕಾಶ ಅವಳ ತೊಡೆಯನ್ನೇರಿ ಗಲಾಟೆ ಮಾಡಲಾರಂಭಿಸಿದ. 

ಬರೋದಕ್ಕೆ ಆಗಲೇ ಇಲ್ಲ, ಮರೀ . ಮುಂದಿನ ಸಲ ಬತ್ತೇನೆ. 
ನೋಡು, ನಾವೆಲ್ಲ ಸೇರಿ ನಮ್ಮ ಮನೆ ಮುಂದೆ ಭೇಷ್ಠದ ಹೂವಿನ ತೋಟ 
ಮಾಡೋಣ. ಎಲ್ಲಿ, ನೀವಿಬ್ಬರೂ ನಂಗೆ ಸಹಾಯ ಮಾಡ್ತೀರಾ?? 

“ಓಹೋ !' ಪ್ರದೀಪ ಚಂಗನೆ ಹಾರಿ ಅವಳ ಬದಿಯಲ್ಲಿ ಬಂದು 
ಕುಳಿತ. ' ನಮ್ಮ ಶಾಲೆ ಎದುರಿನಲ್ಲಿ ನಾವು ಮಕ್ಕಳೆಲ್ಲ ಸೇರಿ ಹೂವು ತರಕಾರಿ 
ಅಂತ ಏನೆಲ್ಲ ಬೆಳೆಸಿದ್ದೆ ವು ಗೊತ್ತಾ ? ಬೇಕಿದ್ದರೆ ಒಂದ್ದಾರಿ ನೀನು ಬಂದು 
ನೋಡು, ನಮ್ಮ ಶಾಲೆಯ ಹೂದೋಟವನ್ನ , ಕಳೆದ ಸಲ ಬಂದ ಅಧಿಕಾರಿ 
ಗಳು ಹೆಚ್ಚಿಹೋಗಿದ್ದಾರೆ.' 

- ಉಮಾ ತಾನು ತಂದ ಹೂವಿನ ಬೀಜಗಳನ್ನು , ನೀರಿನ ಬದಿಯಲ್ಲಿ 
ನೆರಳಿನಲ್ಲಿರಿಸಿದ ಹೂಗಿಡಗಳ ತುಂಡುಗಳನ್ನು ಮಕ್ಕಳಿಗೆ ತೋರಿಸಿದಾಗ 
ಅವರಿಗೆ ಹಿಗ್ಗಿ ಹಿಗ್ಗು , ಮಕ್ಕಳಲ್ಲದೆ ಬೇರೆ ಯಾರಿದ್ದಾರೆ ಅವಳ ಮಾತನ್ನು 
ಕೇಳಲು ? ರಾಜೇಶ್ವರಿ ಈ ವಿಷಯದಲ್ಲಿ ಏನನ್ನೂ ಹೇಳಲಿಲ್ಲ. ಸಂಜೀವನ 
ತಾನು ಸಹಾಯ ಮಾಡುತ್ತೇನೆ ಎಂದು ನುಡಿಯಲಿಲ್ಲ . 

ಎಂದಿನಂತೆ ಪ್ರಾರಂಭವಾದವು ಶಾಲಾಕಾಲೇಜುಗಳು, ಪ್ರದೀಪ, 
ಪ್ರಕಾಶ ಒಂದೊಂದು ತರಗತಿ ಮೇಲೇರಿದ್ದರು. ಸ್ನೇಹಾ ಬಿ . ಎ . ಪಾಸ್ 
ಆಗಿದ್ದುದರಿಂದ ಪ್ರತಿಸಾಯಂಕಾಲ ಕಾಲೇಜಿನಿಂದ ಮನೆಗೆ ಬಂದು ಉಮಾ 
ಳನ್ನು ನೋಡಿಕೊಂಡು ಹೋಗುವುದೂ ತಪ್ಪಿ ಹೋಯಿತು. ವಾರಕ್ಕೊಂದಾ 
ವರ್ತಿ ಬಂದುಹೋಗುತ್ತಾಳೆ. ಮಳೆಗಾಲವೂ ಇನ್ನೇನು ಪ್ರಾರಂಭವಾಗಲಿದೆ. 

ಅಂದು ಸಾಯಂಕಾಲ ಅಂಗಳದಲ್ಲಿ ಹಾರೆ ಹಿಡಿದು ಕೆಲಸದಲ್ಲಿ ಮಗ್ನ 
೪ಾಗಿದ್ದ ಉಮಾಗೆ ಗೇಟು ತೆರೆದ ಸದ್ದು ಕೇಳಿಸಲಿಲ್ಲ. ಆದರೆ ಯಾರೋ 
ತನ್ನ ಬಳಿಯಿಂದಲೇ ನಡೆದು ಮನೆಯ ಮೆಟ್ಟಿಲನ್ನೇರಿದಾಗಲೇ ತಿಳಿಯಿತು, 
ಬಂದವನು ಸಂಜೀವ ಎಂದು. ಯಾವಾಗಲೂ ಅಂಗಡಿ ಕೆಲಸದ ಹುಡುಗ 
ಕಾಫಿ ತೆಗೆದುಕೊಂಡು ಹೋಗಲು ಬರುತ್ತಿದ್ದುದರಿಂದ ಸಂಜೀವನ ನಿರೀಕ್ಷೆ 


ಅತೃಪ್ತಿ 


ಯಲ್ಲಿರಲಿಲ್ಲ ಅವಳು. ತಟ್ಟನೆ ಹಾರೆಯನ್ನು ಕೆಳಗೆ ಬಿಸಾಕಿ ಕೈ ಕಾಲು 
ತೊಳೆದುಕೊಂಡು ಓಡಿಬಂದಳು ಒಳಗೆ, ಸಂಜೀವ ಆಗಲೇ ಕಾಫಿಯನ್ನು 
ಲೋಟಕ್ಕೆ ಬಗ್ಗಿ ಸುತ್ತಿದ್ದ , 

ಬಾಗಿಲಿಗೆ ಬಂದವಳಿಗೆ ಅಲ್ಲೇ ತಡೆದು ನಿಂತವು ಕೈ ಕಾಲುಗಳು . 
ಅವನು ಆರಿದ ಹಾಲನ್ನು ಕಂಡು ಮುಖ ತಿರುಗಿಸಿದಾಗ “ ಇರಿ ಒಂದ್ದಿಮಿಷ, 
ಹಾಲು ಬಿಸಿಮಾಡಿ ಈಗ ಕೊಡ್ತನೆ ಕಾಫಿ' ಎಂದಳು. 

ಅವನು ಗ್ಲಾಸನ್ನು ಅಲ್ಲಿರಿಸಿ ಹೊರಗೆ ನಡೆದ. ಕಣದಲ್ಲಿ ಬಿಸಿ 
ಯಾಯಿತು ಹಾಲು, ತುಂಬಿದ ಗ್ಲಾಸು ಕೊಡುವವರು ಯಾರು? ಯಾವಾ 
ಗಲೂ ಕಾಫಿ, ತಿಂಡಿ, ಊಟ ಬಡಿಸುವುದು ಎಲ್ಲ ರಾಜೇಶ್ವರಿಯೇ , ತನ್ನ 
ಹೊರತಾಗಿ ಇನ್ನಾರೂ ಇಲ್ಲ. ಗ್ಲಾಸನ್ನು ತಂದು ಗುಲಾಬ್ ಜಾಮೂನ್‌ನ 
ಪ್ಲೇಟ್ ಜೊತೆಗೆ ಊಟದ ಮೇಜಿನ ಮೇಲಿರಿಸಿದಳು . 

- “ ಓ !... ಇದನ್ನು ಯಾವಾಗ ಮಾಡಿದಿ?” ಸಿಹಿ ಅವನ ನಾಲಿಗೆಯನ್ನು 
ಮುಟ್ಟು ತ್ತಿದ್ದಂತೆ ಸಿಹಿಯಾದ ಧ್ವನಿಯಲ್ಲಿ ಕೇಳಿದ ಸಂಜೀವ. 

' ನಿಮಗೆ ಇಷ್ಟವೆಂದು ಮಧ್ಯಾಹ್ನವೇ ಮಾಡಿದ್ದೆ . ಹೇಗಾಗಿದೆ?” 

' ಮಧ್ಯಾಹ್ನದ ಅಡುಗೆಗಿಂತಲೂ ಇದು ರುಚಿ. ಎ - ಒನ್ ! ಇನ್ನೂ 
ಬೇಕಿತ್ತು ಎರಡು.' 
- ತೀರ ಹತ್ತಿರಕ್ಕೆ ಬಂದು ಅವನ ತಟ್ಟೆಗೆ ನಾಲ್ಕಾರು ಗುಲಾಬ್ 
ಜಾಮನನ್ನು ಸುರಿದಳು. ಅವನು ತಲೆ ಎತ್ತಿ ' ಸಾಕಿನ್ನು ” ಎಂದ. 

ಆಗ ಅವಳ ಕಣ್ಣುಗಳು ಅವನ ಕೆದರಿದ ತಲೆಗೂದಲನ್ನೇ ದಿಟ್ಟಿಸಿದವು. 
ಆಹಾ! ಆ ಕೂದಲು ಹೀಗೇ ಹಾರುತ್ತಿದ್ದರೆ ತನ್ನ ಮನಸ್ಸು ಎಲ್ಲೆಲ್ಲೋ 
ಹಾರಿಹೋಗ್ತಾ ಇದೆ. ಹೊಳೆಯುವ ಕಣ್ಣುಗಳ ಇವನು ಎಷ್ಟು ಚೆನ್ನಾಗಿ 
ಕಾಣಿಸುತ್ತಿದ್ದಾನೆ! 

- ಜಾಮೂನು ಚಪ್ಪರಿಸುತ್ತ ಕೇಳಿದ ' ನಾನು ಬರುವಾಗ ಏನ್ಮಾಡ್ತಾ 
ಇದ್ದಿ ?” 

ಬಹಳ ಸಮಯಗಳನಂತರ ಸಡಿಲವಾಗಿತ್ತು ಅವನ ನಾಲಿಗೆ ಮಾತ 
ನಾಡಬಾರದೆಂದು ಅವನಿಗೇನೂ ದ್ವೇಷವಿಲ್ಲ. ಮಾತನಾಡಿ ಸುಮ್ಮನೆ 
ಅವಳ ಮನದಲ್ಲಿ ಗೊಂದಲವನ್ನು ಹುಟ್ಟಿಸುವ ಇಷ್ಟವಿರಲಿಲ್ಲ. 


'ಹೂದೋಟ ಮಾಡೋಣ ಅಂತ ಅಂದುಕೊಂಡಿದ್ದೇನೆ. ' 
“ ಓ !...” 
“ ನಿಮಗೆ ಮಲ್ಲಿಗೆಹೂವು ಬಹಳ ಇಷ್ಟವಲ್ಲವೇ ?? 

ತಟ್ಟನೆ ತಲೆ ಎತ್ತಿದ ಅವನು . ಇನ್ನೂ ಅವಳಿಗೆ ಚೆನ್ನಾಗಿ ನೆನಪಿದೆ. 
ಮಲ್ಲಿಗೆಹೂವು ತನಗೆ ಬಹಳ ಇಷ್ಟ . ಹೌದು, ಆ ಹೂವಿನ ಪರಿಮಳದಿಂದ 
ಅನೇಕ ಬಾರಿ ಮನಸ್ಸು ಏನೇನೋ ಯೋಚಿಸುತ್ತಿದ್ದುದೂ ಉಂಟು . 
ಅಂದು ತಲೆತುಂಬಾ ಮಲ್ಲಿಗೆಯನ್ನು ಮುಡಿದು ತನ್ನ ಬಳಿಗೆ ಬಂದ ಅವಳನ್ನು 
ಕಂಡು ಅದೆಷ್ಟು ಮುಗ್ಧನಾಗಿಹೋಗಿದ್ದೆ . ನಿನ್ನಷ್ಟೇ ನನಗೆ ಮಲ್ಲಿಗೆಯ 
ಪಂಚಪ್ರಾಣ!” ಎನ್ನುತ್ತ ಅವಳ ಹತ್ತಿರಹತ್ತಿರಕ್ಕೆ ಸರಿದಾಗ... 

ಬಾಯಿಗೆ ಹಾಕಿಕೊಂಡ ಕೊನೆಯ ಗುಲಾಬ್ ಜಾಮೂನು ತುಂಬ 
ಕಹಿಯಾದಂತೆನಿಸಿ ಹಾಗೇ ನುಂಗಿ ಬೇಗಬೇಗನೆ ಅಲ್ಲಿಂದ ಹೊರಟುಬಿಟ್ಟ . 
ಉಮಾ ಅವನ ಹಿಂದೆಯೇ ಬಾಗಿಲವರೆಗೂ ಬಂದು ನಡೆದು ಹೋಗುತ್ತಿದ್ದ 
ಅವನನ್ನು ಕಣ್ಣುಂಬ ನೋಡುತ್ತಿದ್ದಂತೆ ಎಲ್ಲಿಯೋ ತೇಲಿಹೋದಂತೆ 
ಆಯಿತು ಒಂದು ಗಳಿಗೆ , ನಕ್ಕಳು ತನ್ನಲ್ಲೇ , ರೇಡಿಯೋ ತಿರುಗಿಸಿದಳು . 
ಅಚ್ಚು ಕಟ್ಟಾದ ಮನೆಯನ್ನು ಮತ್ತೊಮ್ಮೆ ಸರಿಪಡಿಸಿಟ್ಟು ಹಾಡುತ 
ಇನ್ನೆಲ್ಲಿಯೋ ಇರುವವಳಂತೆ ಎಂತಹದೋ ಸಂತೋಷವನ್ನನುಭವಿಸಿದಳು. 

- ಮಳೆ ಚೆನ್ನಾಗಿ ಬರಲಾರಂಭಿಸಿದಮೇಲೆ ಒಂದು ದಿನ ಸಂಜೀವ 
ಎರಡು ಗಂಡಾಳುಗಳನ್ನು ಕೆಲಸಕ್ಕೆ ನಿಯಮಿಸಿಕೊಂಡು ಮನೆ ಅಂಗಳವನ್ನು 
ಸರಿಪಡಿಸಿ ಹೂದೋಟವನ್ನು ಮಾಡಲು ಪ್ರಾರಂಭಿಸಿದ. ಬೇಲಿಗಾಗಿ ಕಂಬ, 
ಹೊಸಹೂಗಿಡ ಚೆಟ್ಟ ಗಳೂ ಬಂದವು. 

ರಾಜೀ , ಮನೆ ಹಿಂದೆ ನಾನು ತಂದ ಕೆಲವು ಹೂಗಿಡಗಳು ಇವೆ, 
ಹೂವಿನ ಬೀಜಗಳೂ ಇವೆ . ಅವನ್ನು ಹೂದೋಟದಲ್ಲಿ ಹಾಕಿಸು ' 
ಎಂದಳು ಉಮಾ. 

' ನಿನಗ್ಯಾಕೆ ಅದರ ಚಿಂತೆ ? ಇಲ್ಲದ ಕೆಲಸದಲ್ಲಿ ನೀನು ಮೂಗು 
ತುರುಕಿಸುವುದು ಬೇಡ!” ಎಂದಳು ರಾಜೇಶ್ವರಿ ಕಠಿಣಸ್ವರದಲ್ಲಿ . 

- ರಾಜೇಶ್ವರಿಗೆ ಹೂದೋಟ ಇಷ್ಟವಿದ್ದರೂ ಈಗ ಇದ್ದಕ್ಕಿದ್ದಂತೆ 
ಸಂಜೀವ ಯಾರನ್ನೋ ಮೆಚ್ಚಿಸಲು ನೂರಾರು ರೂಪಾಯಿಗಳನ್ನು ಖರ್ಚು 


ಅತೃಪ್ತಿ 
ಮಾಡಿ ಅತ್ಯಂತ ಉತ್ಸಾಹದಲ್ಲಿ ಕೆಲಸ ಮಾಡುವುದನ್ನು ಕಂಡಾಗ ಶಂಕೆಯ 
ಸುಳಿಯೊಂದು ಮಿಂಚಿತು ಅವಳ ತಲೆಯಲ್ಲಿ. 

ಉಮಾತೋಟವನ್ನು ಪೂರ್ಣವಾಗಿ ಮಾಡಿ ಸಂಜೀವ ರಾಜೇಶ್ವರಿ 
ಯರನ್ನು ಮೆಚ್ಚಿಸಬೇಕು ಎಂದುಕೊಂಡಿದ್ದಳು. ಆದರೆ ಅದು ಸಫಲವಾಗದೆ , 
ಮನೆಯಲ್ಲಿದ್ದರೂ ಹೂದೋಟದ ಕೆಲಸದಲ್ಲಿ ಭಾಗಿಯಾಗಲಾರದೆ, ಹೊರ 
ಅತಿಥಿಯಾಗಿಯೇ ಉಳಿದುಹೋದಳು. ಕ್ರೋಧವನ್ನು ಸಹಿಸಿಕೊಂಡು , 
ತಾನು ತಂದ ಎಲ್ಲ ಹೂಗಿಡಗಳನ್ನು ಕೊಚ್ಚಿಕೊಚ್ಚಿ ಕಸದ ರಾಶಿಗೆ ಎಸೆದು 
ಬಿಟ್ಟಳು....' ಈ ಕಸದ ರಾಶಿಗೆಸೆದಂತೆ ಇರುವ ನನ್ನ ಜೀವನಕ್ಕೆ ಯಾವ 
ಬೆಲೆಯಿದೆ? ಅರಳಲಾರೆ, ಮುಡಿಯೇರಲಾರೆ.... ಸಂತೋಷಪಡಲಾರೆ. ಎಲ್ಲ 
ವ್ಯರ್ಥವಾಯಿತಲ್ಲ ನನ್ನ ಪಾಲಿಗೆ!....' 

ಆ ನೋವನ್ನೆಲ್ಲ ನುಂಗಿಕೊಂಡು ಹೂದೋಟದಲ್ಲಿನ ಹುಲ್ಲು, ಕಸ 
ತೆಗೆವ ಕೆಲಸವನ್ನು ತಾನೇ ವಹಿಸಿಕೊಂಡಾಗ ಸಂಜೀವ ಏನೂ ಹೇಳಲಿಲ್ಲ. 
“ ಮನೆ ಒಳಗಿನ ಕೆಲಸದಂತೆ ಹೊರಗಿನ ಈ ಕೆಲಸದಲ್ಲಿಯೂ ಹೆಚ್ಚಿನ ಶ್ರದ್ದೆ , 
ಅಚ್ಚು ಕಟ್ಟು , ದುಡಿತದಿಂದ ಸಂಜೀವ ನಿನ್ನ ಕೆಲಸವನ್ನು ಮೆಚ್ಚು ತಾನೆ? 
ಎಂದು ಮನದೊಳಗೇ ನುಡಿದಂತಾಯಿತು. 


ಮಳೆಗಾಲದ ಒಂದು ಮಧ್ಯಾಹ್ನ ಹೊಲಿಗೆ ಕ್ಲಾಸಿಗೆ ಹೋಗಿದ್ದ 
ಉಮಾ ಪುಷ್ಪವಲ್ಲಿಯನ್ನು ನೋಡಲೆಂದು ಅವಳ ಮನೆಯತ್ತ ಹೊರಟಳು. 
ನಾಲ್ಕಾರು ದಿನಗಳಿಂದ ಆಕೆಯನ್ನು ನೋಡಿರಲೇ ಇಲ್ಲ. 

ಆಕೆಯ ಮನೆಗೆ ಹೋದಾಗ ತನ್ನ ಕೋಣೆಯ ಕಿಟಕಿಯ ಬದಿಯಲ್ಲಿ 
ಉದಾಸೀನಳಾಗಿ ಕುಳಿತಿದ್ದ ಪುಷ್ಪವಲ್ಲಿಯ ದರ್ಶನವಾಯಿತು. ಆಕೆ ಬಂದುದು 
ಪುಷ್ಪವಲ್ಲಿಗೆ ಗೊತ್ತಾಗಿದ ರೂ ಕುಳಿತಲ್ಲಿಂದ ಏಳದೆ, ಹೊರಳಿ ನೋಡದೆ 
ಕುಳಿತಿದ್ದಳು ತಟಸ್ಥ ಳಾಗಿ , ಬೆಕ್ಕಿನ ಹೆಜ್ಜೆಯನ್ನಿಡುತ್ತ ಉಮಾ ಆಕೆಯ 
ಹತ್ತಿರ ಬಂದು ಮೆಲ್ಲನೆ ಗೆಳತಿಯ ಕಣ್ಣು ಮುಚ್ಚಿದಳು ನಗುನಗುತ್ತ . 
ಹೊರಗೆಲ್ಲೋ ನೆಟ್ಟ ದೃಷ್ಟಿ ಯನ್ನಿರಿಸಿ ಅದಾವುದೋ ಗಹನ ವಿಚಾರದಲ್ಲಿ 
ಮುಳುಗಿದ್ದ ಪುಷ್ಪವಲ್ಲಿ ಆಕೆಯ ಕೈಯನ್ನು ಸರಿಸಿದಳು. 

ತನ್ನ ಬೆರಳುಗಳಿಗೆ ನೀರು ತಾಗಿದುದನ್ನು ಕಂದು ಉಮಾ ಅರ್ಥ 


೭೭ 


ನಾಗದೆ ಆಕೆಯ ಹತ್ತಿರವೇ ಕುರ್ಚಿಯನ್ನೆಳೆದುಕೊಂಡು ಕುಳಿತುಕೊಳ್ಳುತ್ತ 
“ ಇದೇನೇ ? ಅಳ್ತಾ ಇದೀಯಲ್ಲ?” ಎಂದು ಕೇಳಿದಳು ಸ್ನೇಹದಿಂದ. 

ಪುಷ್ಪವಲ್ಲಿ ಮೌನವಾಗಿ ಕಣ್ಣೀರಿಟ್ಟಳು. ಅನಂತರ ಭಾರವಾದ 
ಸ್ವರದಲ್ಲಿ ತನ್ನ ದುಃಖದ ಕಾರಣವನ್ನು ವಿವರಿಸಿದಳು. ಈ ಬಾರಿಯೂ 
ನೋಡಿಕೊಂಡುಹೋದ ಹುಡುಗ ಆಕೆಯನ್ನು ನಿರಾಕರಿಸಿದ . ತಾಯಿ ತನ್ನ 
ಕೋಧವನ್ನು ಮಗಳ ಮೇಲೆ ತೀರಿಸಿದಳು. ತಂದೆಯಂತೂ ' ಈ ದರಿದ್ರ 
ಹೆಣ್ಣಿಗೆ ಈ ಜನ್ಮದಲ್ಲಿ ಮದುವೆಯೇ ಇಲ್ಲ!” ಎಂದು ಕೂಗಾಡಿದ್ದರು. 

* ' ಹೇಳು ಉಮಾ' ಗದ್ದ ದಸ್ವರದಲ್ಲಿ ಪುಷ್ಪವಲ್ಲಿ ಹೇಳಿದಳು “ನಾನೂ 
ಒಬ್ಬ ಪ್ರಿಯತಮನನ್ನು ಬಯಸುತ್ತೇನೆಂದು ಅವರಾರಿಗೂ ಅರ್ಥವಾಗಿಲ್ಲ. 
ಮದುವೆ ಮಾಡಿ ತಮ್ಮ ಭಾರ ಇಳಿಸಿದರೆ ಸಾಕು ಎನ್ನುವ ಮನೋಭಾವ!” 

ಜೋಯಿಸರು ಕೊಟ್ಟ ತಾಯಿತ, ರಕ್ಷೆ ವ್ಯರ್ಥವಾಯಿತೆ?? 

“ ಅವಕ್ಕಿಷ್ಟು ಮಣ್ಣು ಬಿತ್ತು ! ಎಲ್ಲ ಸುಳ್ಳು , ವಂಚನೆ, ಮೋಸ!...? 
ಸ್ವರ ಏರಿಸಿ ಕೂಗಿದಳು ಆಕೆ . 

' ಇನ್ನೂ ನಿನಗೆ ಪ್ರಾಯ ಮೀರಿಲ್ಲವಲ್ಲ. ಎಲ್ಲಾದರೂ ಸರಿಯಾದು 
ಕೂಡಿಬಂದೀತು.” 

“ ಹೂಂ ! ಅಷ್ಟರಲ್ಲಿ ನಾನು ಬೆನ್ನು ಬಾಗಿದ ಮುದುಕಿಯಾಗಿಬಿಡೇ 
ನೆಯೋ ಏನೋ !' ಗಹಗಹಿಸಿ ನಗುತ್ತ “ ಪ್ರತಿಯೊಬ್ಬ ಹೆಂಗಸಿಗೂ ಒಂದು 
ಗಂಡಿನ ಸೃಷ್ಟಿ ಮಾಡಿಯೇ ಮಾಡುತ್ತಾನಂತೆ ಆ ದೇವರು!” 

ಮಾಡಿರಬಹುದು. ನಿನಗೆ ಯೋಗ್ಯನಾದವನು ಎಲ್ಲಾದರೂ ಇದ್ದಿರ 
ಬಹುದು. ಕಾಲ ಬರಬೇಕು. ಉಮಾ ಸಮಾಧಾನದಲ್ಲಿ ಈ ಮಾತನ್ನು 
ಹೇಳುತ್ತ ತನ್ನಲೇ ಬೆಚ್ಚಿ ಬಿದ್ದಳು. 

' ನನಗೆ ಮಾತ್ರ ನಂಬಿಕೆಯಿಲ್ಲ.' ವಿಷಾದದ ಸ್ವರದಲ್ಲಿ ಪುಷ್ಪವಲ್ಲಿ 
ಹೇಳಿದಳು “ಬಹುಶಃ ಅಷ್ಟೆ . ನನ್ನ ಈ ಹೆಣ್ಣು ಬಾಳು ವ್ಯರ್ಥವಾಗಿ ಸವೆದು 
ಹೋಗುವುದೋ ಏನೋ ?? | 

ತುಸುಹೊತ್ತು ಅವರಿಬ್ಬರಲ್ಲಿ ಇದೇ ಚರ್ಚೆ ನಡೆದು, ಕೊನೆಗೆ ಹೇಳಿ 
ದಳು ಪುಷ್ಪವಲ್ಲಿ , ನಮ್ಮ ಆಸೆಗಳನ್ನೆಲ್ಲ ಮನಸ್ಸಿನೊಳಗೆ ಹುದುಗಿಸಿಟ್ಟು 
ನಾವು ಬಲವಂತವಾಗಿ ನಗಬೇಕು, ಉಮಾ, ಗಂಡಸಾದರೆ ತನ್ನ ದೇಹದ 


00 


೭೮ 

ಅತೃಪ್ತಿ 
ಬಯಕೆಯನ್ನು ಹೇಗಾದರೂ ತೀರಿಸಿಕೊಳ್ಳಬಲ್ಲ. ಆದರೆ ಹೆಂಗಸಿಗೆ ಹಾಗಲ್ಲ. 
ಮದುವೆಯಾಗದೆ ಹೋದಲ್ಲಿ ಕಟ್ಟಿಕೊಂಡ ಸುಖವೆಲ್ಲ ಗಗನಕುಸುಮ . 
ತನಗೆ ಬೇಕಾದವರನ್ನು ಆರಿಸಿಕೊಳ್ಳುವ ಸ್ವಾತಂತ್ರವೂ ಆಕೆಗಿಲ್ಲ.' 

ಅದೇಕೆ, ನೀನು ಇಷ್ಟ ಪಟ್ಟರೆ ಯಾರನ್ನಾದರು ಆರಿಸಿ ಮದುವೆಯಾಗ 
ಬಾರದೆ ?' 

' ಹೇಗೆ ಆರಿಸಿಕೊಳ್ಳಬೇಕು? ನಾನೇನು ನೌಕರಿ ಮಾಡ್ತಾ ಇದ್ದೇ 
ನೆಯೇ ? ನನಗೆ ಸರಿಯಾದವರನ್ನು ಆರಿಸಿಕೊಳ್ಳುವ ಅವಕಾಶ ಎಲ್ಲಿದೆ? 
ಹೊರದೇಶದವರಂತೆ ಹೆಣ್ಣು ಮಕ್ಕಳಿಗೂ ಸ್ವಾತಂತ್ರ್ಯವಿರಬೇಕು. ಸಮಾಜ 
ದಲ್ಲಿ ನವಯುವತಿಯರಿಗಾಗಿ ಕ್ಲಬ್ಬುಗಳಿರಬೇಕು. ಪ್ರತಿಯೊಬ್ಬ ಹೆಂಗಸ 
ಬಿಚ್ಚು ಮನಸ್ಸಿನಿಂದ ಗಂಡಸಿನೊಡನೆ ಬೆರೆಯುವಂತಿರಬೇಕು.” 

ಹಾಗೆ ಹೇಳುತ್ತಿದ್ದಂತೆ ಪುಷ್ಪವಲ್ಲಿಯ ಮುಖದಲ್ಲಿ ಉನ್ಮಾದ ಕುಣಿ 
ಯಿತು, ಸ್ವರ ನಡುಗಿತು. 

ಇಂತಹ ಅನುಕೂಲ ನಮಗಿದ್ದಲ್ಲಿ ಆಕೆ ಎದ್ದು ಆಚೆ ತಿರುಗುತ್ತ 
ಅಂದಳು ನಮಗೆ ಸರಿಹೋದವರನ್ನು ಆರಿಸಿಕೊಳ್ಳಬಹುದು. ಇಂತಹ 
ಕ್ಲಬ್ಬು ಅಥವಾ ಸಂಘವಿದ್ದಲ್ಲಿ ನಮ್ಮ ರೂಪುಲಾವಣ್ಯಗಳನ್ನು ಪ್ರದರ್ಶಿಸಲು 
ಸಾಕಷ್ಟು ಅವಕಾಶ ದೊರೆತು, ನಮ್ಮ ರೂಪನ್ನು ಇನ್ನೊಬ್ಬರು ಸವಿದು 
ನಾವೂ ಸುಂದರಿಯರೆಂದು ಕಣ್ಣಿಗೆ ಕಂಡಾಗ ಅಥವಾ ನಮ್ಮ ಮಾತುಕತೆ 
ಗಳಿಂದ ನಾವು ಒಳ್ಳೆಯವರೆಂದು ತಿಳಿದಾಗ ಪ್ರೇಮ ಅಂಕುರವಾಗಿ ನಿಧಾನ 
ವಾಗಿ ಈ ಪ್ರೇಮ ಮದುವೆಗೆ ನಾಂದಿಯಾದೀತು! ಆಗ ಮದುವೆ ಸುಲಭ 
ದಲ್ಲಿ ಆದೀತು. ಓ !...ಉಮಾ, ನಿಜವಾಗಲೂ ನೀನು ಲಕ್ಕಿ !' 

ಉಮಾ ಕಣ್ಣಗಲಿಸಿ ಪುಷ್ಪವಲ್ಲಿಯನ್ನೇ ನೋಡಿದಳು . ತನ್ನಲ್ಲಿಯೂ 
ಇಂತಹ ಬಯಕೆ ಉಂಟಾಗಿತ್ತೇ ? ಎಂದು ಪ್ರಶ್ನಿಸಿಕೊಂಡಳು ತನ್ನನ್ನೇ 

ಉಮಾಳ ಮನಸ್ಸು ದ್ವಂದ್ವಯುದ್ಧಕ್ಕೊಳಗಾಗಿತ್ತು . ಆಕೆಯ 
ಮಾತುಗಳು ಏಕೆ ಅಸಹನೀಯ ವೇದನೆಯನ್ನುಂಟುಮಾಡಿತು, ಅರಿಯ 
ದಂತೆ ಇಡೀ ದೇಹದಲ್ಲಿ ಇನ್ಯಾವುದೋ ಶಕ್ತಿಸಂಚಾರವಾದಂತೆನಿಸಿ ನಾಲಿಗೆ 
ಒಣಗಿತು. ಪುಷ್ಪವಲ್ಲಿ ಆಕೆಯ ಮುಷ್ಟಿಯನ್ನು ಬಿಗಿಹಿಡಿಯುತ್ತ ಮತ್ತೊಮ್ಮೆ 
ಕೇಳಿದಾಗ ಎಚ್ಚೆತ್ತಳು. 


“ ಖಂಡಿತವಾಗಿಯೂ ಸಿಗಬಲ್ಲ. ನಂಬಿಕೆಯನ್ನಿಡು ನನ್ನ ಮಾತಿನಲ್ಲಿ? 
ಎಂದಳು ವೇದಾಂತಿಯಂತೆ. 

ಉಮಾಗೆ ಮೈಯೆಲ್ಲ ಬೆವರಿತ್ತು , ಹೊರಗೆ ಧಾರೆಯಾಗಿ ಮಳೆ ಬೀಳು 
ತಿದ್ದರೂ , ಇಲ್ಲಿಂದ ಬೇಗ ಹೊರಟುಬಿಡಬೇಕೆನಿಸಿತು. 

'ಸ್ನೇಹಾ, ಈಗ ಮನೆಗೋಗಬೇಕು ಬಿಡು. ಆಗಲೇ ಹೊತ್ತಾಗಿ 
ಹೋಗಿದೆ' ಎಂದಳು . 

“ ಓ !.... ನಿನಗೆ ಹೇಳಿಕಳುಹಿಸಿದ್ದಾರೆ ನಂಜುಂಡಯ್ಯನವರು, ಯಾಕೆ 
ಅಂತ ಗೊತ್ತಿಲ್ಲವೇ ..... ಅಲ್ಲಿಗೊಮ್ಮೇಲೆ ಗೊತ್ತಾದೀತು. ಹೋಗು ' 

ಪುಷ್ಪವಲ್ಲಿ ಜಡೆಯನ್ನು ಬಾಚಲೆಂದು ಹಣಿಗೆ ತೆಗೆದುಕೊಳ್ಳುತ್ತ 
ಅಂದಳು ನನಗಿವತ್ತು ತೀರಾ ಬೇಸರ. ಮೊನ್ನೆ ನೋಡಿದ ಸಿನಿಮಾಗೆ 
ಹೋಗಿ ಬತ್ತೇನೆ. ಥ ! ಈ ಊರಿನಲ್ಲಿ ಎರಡು ಥಿಯೇಟರ್ ಇದ್ದಾರಿ ತೆ ?? 

'ಎರಡು ಥಿಯೇಟರ್ ಇದ್ದಿದ್ದರೆ ನೀನು ಇಡೀ ದಿನ ಅಲ್ಲೇ ಬಿದ್ದು 
ಕೊಂಡಿರಿದಿಯೋ ಏನೋ !' ಉಮಾ ನಗುತ್ತ ಹೊರಟುಬಿಟ್ಟಳು ಅಲ್ಲಿಂದ 

' ನಾಳೆ ಬಾ ಉಮಾ, ಇವತ್ತಿನ ಮಡ್ನಲ್ಲಿ ನಾಳೆಯೂ ನಾನಿರು 
ವುದಿಲ್ಲ. ಮಾತನಾಡೋಣ.' 


“ಓಹೋಹೋ ...! ಬ್ಯಾ ಬ್ಯಾ ...' 

ಹೊರಗಿನ ಕೋಣೆಯಲ್ಲಿ ಹಳೆಯ ಮಾಸಪತ್ರಿಕೆಯನ್ನೊದುತ್ತಿದ್ದ 
ನಂಜುಂಡಯ್ಯನವರು ಉಮಾಳನ್ನು ಸ್ವಾಗತಿಸಿದರು. ಅಷ್ಟರಲ್ಲಿ ಸ್ನೇಹಾ 
ಬಂದಳು ಒಳಗಿನಿಂದ, ಉಮಾ ಬಂದು ಕುಳಿತುಕೊಳ್ಳುತಿದ೦ತೆ ಕಾಫಿ 
ತಿಂಡಿಯ ಉಪಚಾರವೂ ಆಯಿತು. ಅವಲಕ್ಕಿ , ಉಂಡೆ, ಚಕ್ಕುಲಿಪ್ಲೇಟನ್ನು 
ಅಲಂಕರಿಸಿದ್ದು ಕಂಡು ಉಮಾ ದಿಗಿಲುಪಡುತ್ಯ ಇಷ್ಟೆಲ್ಲ ಹೇಗೆ ತಿನ್ನಲಿ?? 
ಎಂದು ಕೇಳಿದಳು ತಿನ್ನಲು ಚಡಪಡಿಸಿ , 

ಅದೇನು ಮಹಾ!.... ನಂಜುಂಡಯ್ಯ ನವರು ಪತ್ರಿಕೆಯನ್ನು ಕೆಳಗೆ 
ಇರಿಸುತ್ತ ತಮ್ಮ ಉದ್ದ ಮೂಗನ್ನು ಎಳೆದುಕೊಳ್ಳುತ್ತ ಅಂದರು ' ನನ್ನ 
ಮಗ ಇದ್ದಿದ್ದರೆ ಇಂತಹ ನಾಲ್ಕು ಪ್ಲೇಟನ್ನು ತಿಂದುಹಾಕ್ಸಿ ಡ್ತಿದ್ದ . ಅವನಿಗೆ 
ಚಕ್ಕುಲಿಯೆಂದರೆ ಪಂಚಪ್ರಾಣ!....ಎಲ್ಲಾ ಆ ಕೃಷ್ಣನ ಇಚ್ಛೆ .... ತಿಂಡೀ 


ಅತೃಪ್ತಿ 
ತಗೋ . ಹ್ಯಾಗಿದೆ ಚಕ್ಕುಲಿ? ಈ ಸಾರಿ ಫಸ್ಟ್ ಕ್ಲಾಸ್ ಆಗಿದೆ ಅಲ್ಲವೇ ....? 
ಅವನಿದ್ದಿದ್ದರೆ ಎಷ್ಟು ಸಂತೋಷಪಡಿದನೋ ?” 

ಮಗನ ನೆನಪು ಬಂದು ತಮ್ಮ ನರೆತುಹೋದ ತಲೆಯನ್ನು ತುರಿಸಿ 
ಕೊಳ್ಳುತ್ತ , ಯಾವುದೂ ನಮ್ಮ ಕೈಯಲ್ಲಿಲ್ಲ, ಉಮಾ, ಎಲ್ಲ ಆ ಶ್ರೀಕೃಷ್ಣನ 
ಇಚ್ಛೆ , ಪ್ರಾಯಕ್ಕೆ ಬಂದ ಮಗ ಒಂದು ದಿನ ಹಾಸಿಗೆ ಹಿಡಿದು ಮಲಗಿ 
ದವನಲ್ಲ. ಆದರೂ ಅದೇನು ಹಾಳು ಜ್ವರವೋ , ಅವನನ್ನು ಕಕ್ಕೊಂಡ್ 
ಹೋಗೋದಕ್ಕೆ ಬಂದಿತ್ತು . ಮಾಡಬೇಕಾದ ಔಷಧಿಯನ್ನೆಲ್ಲ ಮಾಡಿಸಿ 
ಯಾಯ್ತು . ಏನ್ಮಾಡೋದು? ಅಗಲಿ ಹೋದನಮ್ಮಿಂದ. ಅವನ ನೆನಪು 
ಹೊತ್ತು ಭಾರವಾದ ಹೃದಯದಿಂದ ದಿನ ತಳ್ತಾ ಇದ್ದೇನೆನೋಡು' ಎಂದು 
ಹಿಂದೆ ಅನೇಕ ಬಾರಿ ಹೇಳಿದ ನ್ನೇ ಮತ್ತೆ ಹೇಳಿದರು. 

'ಇದೇನಪ್ಪಾ ....? ಸ್ನೇಹಾ ಅವರ ಮಾತನ್ನು ತಡೆಯುತ್ತ ಹೇಳಿದಳು 
“ ಸಾಕಷ್ಟು ಬೋರ್ ಮಾಡಿದಿರಲ್ಲ, ಉಮಾನ ಕರೆದದ್ದು ಇದಕ್ಕೆಯೇ ?? 

“ಓ ! ಸಾರಿ, ಮತ್ತು ಹೋಯ್ತಲ್ಲೇ .' ನಂಜುಂಡಯ್ಯ ತಮ್ಮ ಎದೆಯ 
ಮೇಲೆಕೈಯಾಡಿಸಿಕೊಳ್ಳುತ್ತೆ ಎದ್ದು ನಿಂತರು . ' ಈ ಸಾರೆ ದೀಪಾವಳಿಯಲ್ಲಿ 
ಮಹಿಳಾ ಸಂಘದ ಕಾರ್ಯಕ್ರಮಗಳಿವೆ. ಅದರಲ್ಲಿ ಸ್ನೇಹಾಳ ನೃತ್ಯವಿದೆ, 
ಗೊತ್ತೇ ?? 

“ ರಾಜಿ ಹೇಳಿದ್ದು .' 

“ ಅಲ್ಲಿ ರಾಧಾಕೃಷ್ಣರ ನೃತ್ಯ ಮಾಡಿಸಬೇಕು ಎಂದು ನಮ್ಮೆಲ್ಲರ 
ಅಭಿಪ್ರಾಯ . ಅವಳಮ್ಮ ಹಾಡು ಹೇಳ್ತಾಳೆ, ಸ್ನೇಹಾ ರಾಧೆಯಾಗ್ತಾಳೆ. 
ಇನ್ನು ಕೃಷ ?' ನಂಜುಂಡಯ್ಯ ಮಗಳತ್ತ ಹೊರಳಿ, “ನೀನ್ಯಾಕೆ ಸುಮ್ಮನೆ 
ಕುಳಿತೆ ? ಹೇಳು ಆಕೆಗೆ, ಎಲ್ಲ ನಾನೇ ಹೇಳ್ಕೋ ?' ಎಂದು ಕೇಳಿದರು. 
- ನಿಮ್ಮ ಹತ್ರ ಒಂದು ವಿಚಾರ ಕೇಳೋಕು ಎಂದು ಕರೆಯಿಸಿದೆವು. 
ಏನು ಗೊತ್ತೇ ? ರಾಧಾಕೃಷ್ಣರ ನೃತ್ಯದಲ್ಲಿ ನೀವು ಕೃಷ್ಣನಾಗಬೇಕು ? 

ಸ್ನೇಹಾ ಹಾಗೆ ಹೇಳುತ್ತಿದ್ದಂತೆ ಉಮಾ ತಿಂಡಿ ಮುಗಿಸಿದ ಪ್ಲೇಟನ್ನು 
ಕೆಳಗಿಡುತ್ತ ಬಿದ್ದು ಬಿದ್ದು ನಗಲಾರಂಭಿಸಿದಳು. 

“ ಏನಾಯ್ತು ನಿಮಗೆ? ” 
' ತಮಾಷೆ ಮಾಡೋದಕ್ಕೆ ನನ್ನನ್ನು ಕರೆದದ್ದು ಅಲ್ಲವೇ ? ನೃತ್ಯದ 


ಅತೃಪ್ತಿ 
ಗಂಧಗಾಳಿ ತಿಳಿಯದ ನಾನು ಕೃಷ್ಣ ನಾಗಬೇಕಂತೆ?' ಎಂದು ಮತ್ತೆ ನಗ 
ತೊಡಗಿದಳು. 

ಅಯ್ಯೋ ! ಅದೇನೂ ಕಷ್ಟವಿಲ್ಲಮ್ಮ .' ನಂಜುಂಡಯ್ಯ ಕುರ್ಚಿಯಲ್ಲಿ 
ಕುಳಿತುಕೊಳ್ಳುತ್ತ ಅಂದರು ' ಮೊದಲಿನಿಂದ ಕಡೆಯವರೆಗೂ ಸ್ನೇಹಾದ್ದೇ 
ನೃತ್ಯ , ನೀನು ಕೃಷ್ಣ ನಾಗಿ ಸುಮ್ಮನೆ ಕುಳಿತರೆ ಸಾಕು. ಅರ್ಧಗಂಟೆಯ 
ನೃತ್ಯ ರೂಪಕ, ರಾಧೆ ಕೃಷ್ಣನನ್ನು ಪ್ರೇಮಭಿಕ್ಷೆಗಾಗಿ ಕೇಳಿಕೊಳ್ಳುತ್ತಿದ್ದಾಳೆ. 
ಅವನ ಪ್ರೇಮಹೃದಯಕ್ಕಾಗಿ ಸೆರೆಗೊಡ್ಡಿ ಬೇಡಿಕೊಳ್ಳುತ್ತಿದ್ದಾಳೆ. ಕೃಷ್ಣ 
ಅಚಲನಾಗಿ ಕೂತಿದ್ದಾನೆ.' 

'ಅಯ್ಯೋ ! ರಂಗಭೂಮಿಯ ಮೇಲೆ ಮಾಡೋದಂದ್ರೆ ನಂಗೆ ಭಯ . 
ಅಭ್ಯಾಸವೂ ಇಲ್ಲ . ಸುಮ್ಮನೆ ಕುಳಿತುಕೊಳ್ಳುವುದಂತೂ ನನ್ನಿಂದ ಸಾಧ್ಯವೇ 


'ಶ್ರೀಕೃಷ್ಣನ ಅನುಗ್ರಹದಿಂದ ಏನು ಬೇಕಾದರೂ ಮಾಡಬಹುದು, 
ಧೈರ ತಂದುಕೊ . ರಾಧೆ ಅವನಿಗಾಗಿ ತೀರ ಹಲುಬಿ, ಹುಚ್ಚಳಾಗಿ ಕೊನೆಗೆ 
ಅವನ ಕಾಲ ಬಳಿ ತನ್ನ ದುಃಖವನ್ನು ತೋಡಿಕೊಳ್ಳುತ್ತಾಳೆ, ಹಸನ್ಮುಖಿ 
ಯಾದ ಕೃಷ್ಣ ಒಂದು ಗಳಿಗೆ ಮಾತ್ರ ಎದ್ದು ನಿಂತು ಎರಡು ಹೆಜ್ಜೆ ಮುಂದೆ 
ಬಂದು ರಾಧೆಯನ್ನು ಎತ್ತುತ್ತಾನೆ. ಸ್ನೇಹಾ, ಈ ಕಡೆಯ ದೃಶ್ಯವನ್ನು 
ಉಮಾಗೆ ಮಾಡಿ ತೋರಿಸು . ಅವಳ ಹೆದರಿಕೆ ಹೋಗಲಿ ಮೊದಲು 
ಎನ್ನುತ್ತ ನಂಜುಂಡಯ್ಯ ಅಲ್ಲಿಂದ ಎದ್ದು ಸಣ್ಣ ಸ್ಕೂಲಿನ ಮೇಲೆ ಕೃಷ್ಣನ 
ಭಂಗಿಯಲ್ಲಿ ಕುಳಿತೇಬಿಟ್ಟರು. 

- “ ಬಾ ಸ್ನೇಹಾ, ಅವಳ ಅನುಮಾನ ತೀರಿಸಿಬಿಡು, ಅವಳ ಪಾತ್ರ 
ಎಷ್ಟು ಎನ್ನುವುದನ್ನು ಮಾಡಿ ತೋರಿಸು, ಸಾಕು. ಹೂಂ ಷುರುಮಾಡು.” 

ತಂದೆಯ ಆಜ್ಞೆ ಮೀರಲಾಗದೆ ಸ್ನೇಹಾ ಸೆರಗು ಕಟ್ಟಿ ನೃತ್ಯಕ್ಕಿಳಿದಳು. 
ತಂದೆಯ ಕಾಲ ಬುಡದಲ್ಲಿ ಕುಳಿತು ಅಳುವ ನಟನೆಯನ್ನು ಮಾಡಿದಳು. 
ಅವರು ಕುಳಿತಲ್ಲಿಂದ ಎದ್ದು ಮುಂದಕ್ಕೆ ಬಂದು ಎರಡೂ ಕೈಗಳಿಂದ ಸ್ನೇಹ 
ಳನ್ನು ಎತ್ತಿದರು. 

'ನೋಡಿದ್ಯಾ ?.... ಇಷ್ಟೇ ನೀನು ಮಾಡುವ ನೃತ್ಯ , ಮೇಕಪ್ 
ಮಾಡ್ಕೊಂಡು, ಕೊಳಲು ಹಿಡಿದ ಭಂಗಿಯಲ್ಲಿ ಕುಳಿತರೆ ಸಾಕು.' 


೮೨ 

ಅತೃಪ್ತಿ 
' ಮಹಿಳಾ ಸಂಘದವರೆದುರು ಇದನ್ನೆಲ್ಲ ಮಾಡೇಕೇ ? ನಂಗ್ಯಾಕೋ 
ಹೆದರಿಕೆ . ರಾಜಿ ಕೇಳಿದ್ರೆ ಏನು ಹೇಳ್ತಾಳೋ ?” | 

ರಾಜೇಶ್ವರಿಗೆ ಇದೆಲ್ಲ ಇಷ್ಟ ಎಂದು ಗೊತ್ತೇ ಇಲ್ಲವೆ ನಿನಗೆ?ಸ್ನೇಹಾ, 
ರಾಜೇಶ್ವರಿ ಹತ್ತಿರ ನೀನೇ ಕೇಳ್ಕೊಂಡು ಬಾ ? 

'ಕೃಷ್ಣನ ಪಾತ್ರ ನನಗೆ ಹೇಗೆ ಒಪ್ಪುತೆ ?' 

ಆಹ್ !....' ನಂಜುಂಡಯ್ಯ ಸ್ಕೂಲ್ನಿಂದ ಇಳಿದು ಕುರ್ಚಿಯಲ್ಲಿ 
ಕುಳಿತುಕೊಳ್ಳುತ್ತ ಆ ಪಾತ್ರ ನಿನ್ನ ಹೊರತಾಗಿ ಇನ್ಯಾರಿಗೂ ಒಪ್ಪ 
ಲಾರದು . ಇನ್ನು ತೀರ ಚಿಕ್ಕವರನ್ನು ಕೃಷ್ಣನನ್ನಾಗಿ ಮಾಡಿದರೆ ಈ ರಾಧೆ 
ಅವನಿಗಿಂತ ಉದ್ದವಾಗುವುದಿಲ್ಲವೇ ? ನೀನು-ಸ್ನೇಹಾ ಈ ಜೊತೆ ಎಷ್ಟು 
ಚೆನ್ನಾಗಿ ಒಪ್ಪುತ್ತೆ ಗೊತ್ತಾ ?” ಎಂದರು. 
- ನಿಮ್ಮ ಧೈರ್ಯಕ್ಕೆ ನಾನಿದ್ದೇನೆ. ಏನೂ ಹೆದರಬೇಡಿ.' ಸ್ನೇಹಾ 
ಭರವಸೆ ಕೊಟ್ಟಳು. 

ಇದಿನ ಮಳೆಗಾಲ, ಇನ್ನೂ ಮೂರು ತಿಂಗಳಿಗೆ ದೀಪಾವಳಿಗೆ. 
ಅಷ್ಟರವರೆಗೆ ಏನೂ ಅವಸರವಿಲ್ಲ. ಕಾರ್ಯಕ್ರಮಕ್ಕಿಂತ ಒಂದು ತಿಂಗಳು 
ಅಥವಾ ಹದಿನೈದು ದಿನಗಳ ಮೊದಲು ಒಂದಿಷ್ಟು ಅಭ್ಯಾಸ ಮಾಡಿದರೆ 
ಸಾಕು , ಕೃಷ್ಣನ ಪಾತ್ರವನ್ನು ಹಾಕುವ ನಿನಗೆ ಶ್ರೀಕೃಷ್ಣನ ಬೆಂಬಲ 
ಇದ್ದೇ ಇದೆ.' 

ಉಮಾ ಉತ್ತರ ಕೊಡದಾದಳು . ಹೆಚ್ಚು ಜನರೊಂದಿಗೆ ಬೆರೆತು 
ಓಡಾಡಿ ಗೊತ್ತಿರದ ತಾನು ಕೃಷ್ಣನ ಪಾತ್ರದಲ್ಲಿ ಸಾವಿರಾರು ಪ್ರೇಕ್ಷಕರೆದುರು 
ಕುಳಿತುಕೊಳ್ಳಬೇಕೇ ? ತನ್ನಿಂದ ಎಂದಾದರೂ ಸಾಧ್ಯವೇ ಇದು? 

' ಇನ್ನೂ ಯೋಚನೆಯೆ ?” 

“ಊಹೂಂ, ಇದು ನನ್ನಿಂದ ಆಗದ ಕೆಲಸ, ನೀವು ಬೇರೆ ಯಾರ 
ನಾದರೂ ನೋಡಿಕೊಳ್ಳಿ.' 

ನಂಜುಂಡಯ್ಯನವರ ಮುಖ ಸಪ್ಪಗಾಯಿತು. ತಲೆ ಎತ್ತಿ ಮಗನ 
ಫೋಟೋದತ್ತ ನೋಡಿದರು. 

' ಹಳ್ಳಿಯ ನೃತ್ಯ , ರಾಧಾಕೃಷ್ಣರ ನೃತ್ಯ , ಎಲ್ಲದರಲ್ಲಿಯೂ ನಮ್ಮ 
ಸೇಹಾ ಸಂಗಡ ಇರಿದ ನನ್ನ ಮಗ. ಈಗವನು ಇದ್ದಿದ್ದರೆ ಕೃಷ್ಣನ ಪಾತ್ರ 


೮೩ 


ಅವನೇ ಹಾಕ್ತಿದ್ದ ; ಆಗ ನಿನ್ನ ಹತ್ರ ನಾವು ಕೇಳುತ್ತಿರಲೇ ಇಲ್ಲ. ಹೂಂ , 
ಎಲ್ಲಾ ಶ್ರೀಕೃಷ್ಣನ ಇಚ್ಛೆ !” 

ಅವರ ಭಾರವಾದ ಸ್ವರ ಕೇಳಿ ಉಮಾಳ ಮುಖ ಕಪ್ಪಿಟ್ಟಿತು. ತನಗೆ 
ಆತ್ಮೀಯರಾದ ಅವರ ಮಾತನ್ನು ವಿರೋಧಿಸುವ ಶಕ್ತಿ ಆಕೆಗಿರಲಿಲ್ಲ. 

- ' ಹೂಂ , ರಾಜಿ ಒಪ್ಪಿಕೊಂಡರೆ ಕೃಷ್ಣನ ಪಾತ್ರ ಮಾಡಲು ನಾನು 
ಸಿದ್ದ .' ನಿಧಾನವಾಗಿ ಹೇಳಿದಳು . 

* ' ವೆರಿ ಗುಡ್ ! ನೀನು ಒಪ್ತಿಯಾಂತ ಗೊತ್ತು ನನಗೆ, ರಾಜೇಶ್ವರಿಯ 
ಹತ್ತಿರ ಕೇಳೋದಕ್ಕೆ ನಮ್ಮ ಸ್ನೇಹಾ ಬಾಳೆ, ಹೋಗು ಸ್ನೇಹಾ 
ಕೇಳ್ಕೊಂಡು ಬಾ .' 

- ರಾಜೇಶ್ವರಿಗೆ ಈ ವಿಷಯ ತಿಳಿದಾಗ ಸಖೇದಾಶ್ಚರ್ಯವಾಗಿ ಅನು 
ಮಾನದಿಂದ ನೋಡಿದಳು ಉಮಾಳನ್ನು , ಈ ಹುಡುಗಿ ರಂಗಭೂಮಿಯ 
ಮೇಲೆ ಕೃಷ್ಣನ ಪಾತ್ರವನ್ನು ಮಾಡುತ್ತಾಳೆಯೇ ? ಛೇ ಛೇ .... 

“ ನಿಂಗೇನು ಬೇರೆ ಕೆಲಸವಿಲ್ಲವೇ , ಸ್ನೇಹಾ? ಈ ಪೆದ್ದು ಹುಡುಗಿ ನೃತ್ಯ 
ಮಾಡ್ತಾಳಂತೆ! ನಿನ್ನ ಈ ಕಲೆಗೆ ಒಂದು ಅವಮಾನದ ಸಿಗುರುತು 


ಬಿದ್ದಿತು!? 


( ಅದರ ಹೆದರಿಕೆ ನಿನಗೆ ಬೇಡ. ಮೂಕಗೊಂಬೆಯಂತೆ ಉಮಾ 
ಸ್ಟೇಜ್ ಮೇಲೆ ಕುಳಿತರಾಯ್ತು , ಮಹಿಳಾ ಸಂಘದ ಕಾರ್ಯಕ್ರಮ, 
ಹೂಂ ಅನ್ನಿ .... ಅಪ್ಪ ಉಮಾ ಮೇಲೆ ಬಹಳ ವಿಶ್ವಾಸ ಇಟ್ಟಿದ್ದಾರೆ ' 
ಎಂದಳು ಸ್ನೇಹಾ ಆತುರದಲ್ಲಿ.. 

' ಅವಳೇನು ಪಾತ್ರ ಮಾಡ್ತಾಳೋ , ನೀನ್ಸಗೆ ಕುಣೀತಿಯೋ ? ಸರಿ, 
ಉಮಾ ಒಪ್ಪಿಕೊಂಡರೆ ನಾನ್ಯಾರು ಹೇಳು ಇಲ್ಲ ಅನ್ನುವವಳು!? 

ಒಪ್ಪಿಗೆ ದೊರೆತಾಕ್ಷಣ ಸ್ನೇಹಾ ಖುಷಿಯಲ್ಲಿ ಹೊರಟುಹೋದಮೇಲೆ 
ರಾಜೇಶ್ವರಿ ಉಮಾ ಮೇಲೆ ತಿರುಗಿ ಉರಿಬಿದ್ದಳು ' ನಮ್ಮ ಮರ್ಯಾದೆಯ 
ನೈಲ್ಲ ಬೀದಿಪಾಲು ಮಾಡಬೇಕು ಅಂತ ನೃತ್ಯಕ್ಕೆ ಒಪ್ಪಿಕೊಂಡಿದ್ದೀಯಾ, 
ಬಡ್ಡಕ್ಕ?” 

ಉಮಾ ತೊದಲಿದಳು ಮಾತ್ರ . 
ಗೆಜ್ಜೆ ಕಟ್ಟಿ , ಲಜ್ಜೆ ಬಿಟ್ಟು ಕುಣಿಯುವ ಆ ಹುಡುಗಿ ಜೊತೇಲಿ 


೮೪ 


ಅತೃಪ್ತಿ 
ನೀನೂ ಲಜ್ಜೆಗೆಟ್ಟು ಕುಣಿಯೋದಕ್ಕೆ ಹೋಗ್ತಾ ಇದ್ದೀಯಲ್ಲ. ಎರಡು 
ಹೆಜ್ಜೆ ಸರಿಯಾಗಿ ನಡೆಯಲು ತಿಳಿಯದ ಗುಜ್ಞಾ ನೆಮರಿ! ನಿಂಗೇನು ಮಾನ 
ಮರ್ಯಾದೆ ಒಂದೂ ಇಲ್ಲವೇ ?' 

“ ನಂಗೆ ಇಷ್ಟವಿರಲಿಲ್ಲ. ಮತ್ತೆ ಅವಳಿಗೆ ನೀನೇ ಒಪ್ಪಿಗೆಕೊಟ್ಟೆಯಲ್ಲ!' 

“ ನನ್ನ ಕರ್ಮ! ಒಪ್ಪಿಕೊಂಡದ್ದು ಸ್ನೇಹಾ ಮುಖವನ್ನು ನೋಡಿ, 
ನಾಳೆ ಅಲ್ಲಿಗೆ ಹೋಗಿ ನಾನು ಬರುವದಿಲ್ಲ ಅಂತ ಹೇಳಿ ಬಾ !' 

' ನಿನ್ನ ಆಜ್ಞೆಯನ್ನು ಮೆಟ್ಟಿ ನಿಲ್ಲಲು ನನಗೆಲ್ಲಿದೆ ಅಧಿಕಾರ ?” ಎಂದು 
ಮನದೊಳಗೆ ಅಂದುಕೊಂಡಾಗ ಹೃದಯದೊಳಗೆಲ್ಲ ಹಾಲಾಹಲ ! ಸಂಕಟದ 
ಅಗ್ನಿ ! 

ಮರುದಿನ ಓಡಿಬಂದಳು ಸ್ನೇಹಾ ಶಾಲೆಯ ಬಾಗಿಲಿಗೆ, ರಾಜೇಶ್ವರಿ 
ಆಶ್ಚರ್ಯವನ್ನು ಪ್ರಕಟಿಸುವವಳಂತೆ ನಟಿಸಿ ಅವಳಿಗೇ ಮರುಪ್ರಶ್ನೆ ಹಾಕಿ 
ದಳು ನಾನು ಒಪ್ಪಿಗೆಕೊಟ್ಟಿದ್ದೇನಲ್ಲ . ಉಮಾ ಬರುವದಿಲ್ಲ ಅಂದಳೇನು? 

ಮತ್ತೆರಡು ದಿನಗಳು ಹೀಗೇ ಬೇಕು- ಬೇಡ ಎಂಬ ಅನಿಶ್ಚಯದಲ್ಲಿಯೇ 
ಕಳೆದು ಕೊನೆಗೆ ಸೋತಳು ರಾಜೇಶ್ವರಿ. 

ಇದೊಂದು ಬಾರಿ ತಾನೇ ನೃತ್ಯದ ಕಾರ್ಯಕ್ರಮ . ಹೋಗು 
ಉಮಾ, ಇಲ್ಲದೇ ಹೋದರೆ ನಮ್ಮ ಮತ್ತು ಅವರ ಮನೆಯ ಗೆಳೆತನಕ್ಕೇ 
ಪೆಟ್ಟು ಬಿದ್ದಿತು!? 


ಮಳೆಗಾಲ ಕಳೆಯುತ್ತಿದ್ದಂತೆ ಹೂದೋಟದಲ್ಲಿ ನೆಟ್ಟ ಗಿಡಸಸಿಗಳು ಚೆನ್ನಾಗಿ 
ಚಿಗುರೊಡೆದು ಹೂವು ಅರಳಿ ಮನೆಯಂಗಳ ಹಸುರಿನಿಂದ ಕಂಗೊಳಿಸಿತು. 
ಕಸಿಗುಲಾಬಿ ಗಿಡಗಳಲ್ಲಿ ಮೊಗ್ಗುಗಳು ಕಾಣುತ್ತಿದ್ದ ವು. 

ಈ ಅವಧಿಯಲ್ಲಿ ಮನೆಯ ಕೆಲಸಗಳಲ್ಲಿ ನಯನಾಜೂಕು ಹೆಚ್ಚಿತು. 
ಸಂಜೀವನ, ಮಕ್ಕಳ ಮತ್ತು ರಾಜೇಶ್ವರಿಯ ಪ್ರತಿ ಕೆಲಸಗಳನ್ನೂ 
ಬೇಸರಿಸದೆ, ಹೇಳಿಸಿಕೊಳ್ಳದೆ ಮಾಡಿದಳು. ಮೊದಲು ಸಂಜೀವ ಬಯಸಿದ 
ಸಾಮಾನು ಕೈಗೆ ಸಿಕ್ಕುವುದು ಕಷ್ಟವಾಗಿ ರೇಗಾಟ, ಕೂಗಾಟ ಎಲ್ಲ ಇತ್ತು . 


೮೫ 


ಅತೃಪ್ತಿ 
ಈಗ ಹಾಗಲ್ಲ . ಕೇಳುವ ಮೊದಲೇ ಅದು ಕೈಹತ್ತಿರ! ಅಂಗಡಿಗೆ ಹೊರಡು 
ವಾಗ ರೆಡಿ. ಮಕ್ಕಳೂ ಅಷ್ಟೇ ಮೊದಲಿನಂತೆ ಹಟವಿಲ್ಲ. ಮಕ್ಕಳ ಪ್ರತಿ 
ಬಟ್ಟೆ ಯ ಇಸ್ತ್ರಿ ಕಂಡವು. ರಾಜೇಶ್ವರಿಗಂತೂ ಈಗ ಮನೆಯಲ್ಲಿ ಕೆಲಸ 
ಮಾಡುವ ಅಗತ್ಯ ಎಲ್ಲಿತ್ತು ? ಉಮಾ ಆಕೆಯನ್ನು ರಾಣಿಯಂತೆ ನೋಡಿ 
ಕೊಳ್ಳುತ್ತಿದ್ದಾಳೆ! 

- ಅದೊಂದು ದಿನ ಸಾಯಂಕಾಲ ಹೂದೋಟದಲ್ಲಿ ಬೆಳೆದ ಕಸ, 
ಹುಲ್ಲನ್ನು ತೆಗೆಯುತ್ತಿದಳು ಉಮಾ, ಸಂಜೀವ ಹೆಂಡತಿ ಮಕ್ಕಳೊಂದಿಗೆ 
ಸಿನಿಮಾಗೆ ಹೋಗಿದ್ದ . 

ಉಮಾ ಒಬ್ಬಳೇ ಮನೆಯಲ್ಲಿತೋಟದ ಹುಲ್ಲನ್ನು ಅರ್ಧದಷ್ಟು ತೆಗೆ 
ಯುವಾಗ ಅಪ್ಪಣ್ಣ ಜೋಯಿಸರ ಆಗಮನವಾಯಿತು. 

“ ಏನು ತಂಗಿ, ಒಬ್ಬಳೇ ಇದ್ದೀಯಾ? ಅವರೆಲ್ಲ ಸಿನಿಮಾಗೆಹೋದದ್ದು 
ನೋಡಿದೆ ನಾನು ” ಎನ್ನುತ್ತ ಆಕೆಯ ಹತ್ತಿರವೇ ಬಂದು ನಿಂತುಕೊಂಡರು . 
- ಅವರೊಡನೆ ಮಾತನಾಡಲು ಉಮಾಗೆ ಇಷ್ಟವಿರದಿದ್ದರೂ ಅವರು 
ಬಿಡುವವರಲ್ಲ. ಉಮಾ ಒಬ್ಬಳೇ ಸಿಕ್ಕಿ ಬಿಟ್ಟರೆ ಅವರ ಮಾತಿನ ಪ್ರವಾಹಕ್ಕೆ 
ಅಡೆತಡೆಯಿಲ್ಲ. 

“ ಏನು ತಂಗೀ .... ನಿನಗಂತೂ ಇಡೀ ದಿನ ಕೆಲಸವೇ ಕೆಲಸ !” 
“ ಇದೇನು ಮಹಾ ಕೆಲಸ ? ಸಮಯ ಹೋಗಬೇಕಲ್ಲ ಹೇಗಾದ್ರೂ . ” 

“ ನಿಜ ತಂಗೀ , ನೀನು ಒಂದು ಸಿನಿಮಾಗಾಗಲೀ ತಿರುಗಾಟಕ್ಕಾಗಲೀ 
ಹೋದದ್ದು ನಾನು ಕಂಡಿಲ್ಲ . ಇಡೀ ದಿನ ಮನೆ ಕೆಲ್ಸದಲ್ಲೇ ಆಗಿಹೋಯ್ತು. 
ನೋಡು, ಅವರಿಬ್ಬರೂ ಜೊತೆಯಾಗಿಯೇ ಹೋಗ್ತಾರಲ್ಲ, ನೀನಿಲ್ಲಿದ್ದೀಯಾ 
ಎಂದು ಯೋಚೆ ಮಾಡಬೇಡವೇ ? ಅದೇ ನನಗೆ ಬೇಜಾರು.' 

ಮಾತನಾಡುತ್ತ ಅವರು ದೊಡ್ಡ ಕಲ್ಲೊಂದರ ಮೇಲೆ ಕುಳಿತು 
ಕೊಳ್ಳು ತ್ವ , ನಿನ್ನ ನೋಡಿದರೆ ಅಯ್ಯೋ ಎನಿಸುತ್ತೆ ' ಎಂದು ಕನಿಕರ 
ತೋರಿಸಿದರು. ರಾಜೇಶ್ವರಿಯನ್ನು ದೂರಿದರು . ಸಹಾಯ ಮಾಡಲೇ 
ಎಂದು ಕೇಳಿದರು. ಬೇಡ ಎಂಬಂತೆ ತಲೆಯಲ್ಲಾಡಿಸುತ್ತ ಹುಲ್ಲು ಕೀಳ 
ತೊಡಗಿದಳು ಉಮಾ. 

ಜೋಯಿಸರು ಮತ್ತೆ ಮತ್ತೆ ಮಾತಿಗೆಳೆದರು ಆಕೆಯನ್ನು ಈ 


೮೬ 


ಲೋಕವೇ ಮರೆತುಹೋಗಿದೆ ಎಂಬಂತೆ ಉಮಾಳನ್ನು ದಿಟ್ಟಿಸಿ ನೋಡ 
ತೊಡಗಿದರು. ಅವರ ಆ ನೋಟದಿಂದ ಉಮಾಗೆ ಹೇಗೆಹೇಗೋ ಆಯಿ 
ತಾದರೂ ಎದುರು ಹೇಳಲಾರದೆ, “ಹೋಗಿ' ಎನ್ನಲಾರದೆ, ತನ್ನ ಕೆಲಸದಲ್ಲಿ 
ಮಗ್ನಳಾಗಿದ್ದಳು, 

ಅಷ್ಟರಲ್ಲಿ ಅಕಸ್ಮಾತ್ ಬಂದ ಸಂಜೀವ. ಆತನನ್ನು ಕಂಡ ಜೋಯಿ 
ಸರು ಗಡಿಬಿಡಿಯಿಂದ ಏಳುತ್ತ ' ಹಾಂ , ನಾನು ಹೋಗೇನೆ ಇನ್ನು ' ಎನ್ನುತ್ತ 
ಸಂಜೀವನಕ್ಕೆ ತಿರುಗಿ, ' ಹೈ ಹೈ !' ಎಂದು ಪೂರ್ಣವಾಗಿ ಹಲ್ಲುಗಳನ್ನು 
ತೋರಿಸುತ್ತ ' ಸುಮ್ಮನೆ ಬಂದಿದ್ದೆ ....ಹೋಗೇನೆ' ಎಂದು ಅವಸರದಿಂದ 
ಹೊರಟುಹೋದರು . 

ಸಿನಿಮಾಗೆ ಟಿಕೆಟ್ ಸಿಗದೇ ಇದ್ದುದರಿಂದ ಸಂಜೀವ ಹಿಂತಿರುಗಿ 
ಬಂದಿದ್ದ ಮಕ್ಕಳೊಡನೆ. ರಾಜೇಶ್ವರಿಗೆ ಪುಷ್ಪವಲ್ಲಿ ಸಿಕ್ಕಿದ್ದರಿಂದ ಹೇಗೋ 
ಟಿಕೆಟ್ ದೊರೆತು ಆಕೆಯೊಬ್ಬಳೇ ಹೋಗಿದ್ದಳು. ತಾನು ಬಂದಾಗ 
ಜೋಯಿಸರನ್ನು ಕಂಡು ಕೋಪ ಬಂದಿತ್ತು ಆತನಿಗೆ, ತಾನಿಲ್ಲದಾಗ ಅವರು 
ಇಲ್ಲಿಗೇಕೆ ಬರಬೇಕು? ಉಮಾಳ ಹತ್ತಿರ ಕೇಳಬೇಕು, ಇಲ್ಲಿಗೆ ಬರಬೇಡ 
ಎಂದು ಹೇಳಬೇಕು ಎಂದುಕೊಂಡರೂ ಮಾತನಾಡದೇ ಒಳಗೆ ನಡೆದ . 
ಮಕ್ಕಳು ಉಮಾಳ ಹತ್ತಿರವೇ ಗಲಾಟೆಮಾಡಿಕೊಂಡು ಆಡತೊಡಗಿದವು. 

ಆಗಲೇ ನಸುಗತ್ತಲೆಯಾಗಿದ್ದುದರಿಂದ ತೆಗೆದ ಕಸವನ್ನು ಬುಟ್ಟಿಗೆ 
ತುಂಬಿಸುತ್ತ ಒಳಗೆ ಹೋಗಬೇಕೆನ್ನುತ್ತಿದ್ದ ಉಮಾ ಎಡಗಿವಿಯನ್ನು ತಡವಿ 
ಕೊಂಡು ಬೆಚ್ಚಿ ಬಿದ್ದಳು ಒಮ್ಮೆಲೇ ಆ ಕಿವಿಯಲ್ಲಿದ್ದ ಹರಳಿನ ಓಲೆ ಮಾಯ ! 
ಬುಟ್ಟಿಯನ್ನು ಅಲ್ಲೇ ನೆಲಕ್ಕೆ ಕುಕ್ಕಿ ಕಿವಿಯೋಲೆಗಾಗಿ ತಡಕಾಡಿದಳು. . 

- ಪ್ರದೀಪಾ, ನಿಂಗೆ ನನ್ನ ಓಲೆ ಸಿಕ್ಕಾ ... ? ಅಯ್ಯೋ ! ಆಗಲೇ 
ಕತ್ತಲೆ ಆಗೊಯ್ತು. ಬೇಗ ಬೇಗ ಹುಡುಕು, ಜಾಣ' ಎಂದು ಹೇಳುತ್ತ 
ಅರಸತೊಡಗಿದಳು. 

ಎಲ್ಲಿ ಬಿಸಾಕ್ಷೆ , ದೊಡ್ಡ ಮ ? ನಿಲ್ಲು, ಅಮ್ಮನಿಗೆ ಹೇಳಿ ತಕ್ಕ ಶಾಸ್ತಿ 
ಮಾಡಿಸ್ತೇನೆ!” ಎಂದು ಕೈ ತಿರುವುತ್ತ ಪುಟ್ಟ ಪ್ರಕಾಶ ನಗತೊಡಗಿದ. 

ಇವರ ಹುಡುಗಾಟ ಕಂಡ ಸಂಜೀವ ಹೊರಗೆ ಬಂದು ವಿಷಯ ತಿಳಿದು 
ಕೊಂಡು ತಾನೂ ಅವರೊಂದಿಗೆ ಹುಡುಕತೊಡಗಿದ, 


೮೭ 


ಅತೃಪ್ತಿ 

ಉಮಾ ಅಳುಮುಖ ಮಾಡಿಕೊಂಡದ್ದನ್ನು ಕಂಡು ಸಂಜೀವ 'ಎಷ್ಟು 
ಹೊಂದ ಹುಡುಕ್ತಾ ಇದೀಯಾ, ಹೋಗ್ಲಿ ಬಿಡು. ಇನ್ನೊಂದು ಮಾಡಿ 
ಸಿದರಾಯ್ತು ' ಎಂದ. 

“ ಅಯ್ಯೋ ....! ನೂರೈವತ್ತು ರೂಪಾಯಿಯ ಓಲೆ!.... ಅದ್ದೆಗೆ ಕಳಚಿ 
ಬಿದ್ದೊಯೋ ?” 

- ಜೋಯಿಸರು ಆಗ್ಗಿಂದಲೂ ಇದ್ದರಲ್ಲ ಅವರಿಗೇನಾದರೂ ಸಿಕ್ಕಿತೋ 
ಏನೋ !' 

ಅವರಿಗ್ಯಾಕೆ ಬೇಕು ನನ್ನ ಕಿವಿ ಓಲೆ?' 

“ ಯಾರಿಗೊತ್ತು? ನಾವಿಲ್ಲದೇ ಇರುವಾಗ ಅವರು ಯಾವಾಗಲೂ 
ಬರಾ ಇದ್ದಾರೆ ಇಲ್ಲಿಗೆ, ಏನು ಹೊಂಚುಹಾಕಿ ಬಾರೋ ನಾನರಿಯೆ . 
ಅವರಿಗೆ ಸಿಕ್ಕಿರಬೇಕು.” 

" ಸಿಕ್ಕಿದ್ದರೆ ಕೊಡ್ತಾ ಇದ್ದರಲ್ಲ ನನಗೆ?” 
“ ಏನೋ , ಇನ್ನು ಹುಡುಕಿದ್ದು ಸಾಕು, ಕತ್ತಲೆಯಲ್ಲಿ ಎಲ್ಲಿ ಸಿಕ್ಕತ್ತೆ ? ? 
“ ಹಾಂ ! ಅದೇನು ನಿಮ್ಮ ಮುಷ್ಟಿಯಲ್ಲಿ?? 

ಸಂಜೀವನ ಮುಷ್ಟಿ ಬಿಗಿದುಕೊಂಡಿರುವುದು , ಅವನ ತುಟಿಯಂಚಿನಲ್ಲಿ 
ನಗು ಮಿಂಚುತ್ತಿರುವುದನ್ನು ಕಂಡು ಅನುಮಾನದಿಂದ ಕೇಳಿದಳು ಉಮಾ. 

'ಗೊತ್ತಿಲ್ಲ.' 
“ ಎಲ್ಲಿ, ನಿಮ್ಮ ಮುಷ್ಟಿ ತೆಗೆಯಿರಿ.” 
“ ಸಾಧ್ಯವಿಲ್ಲ.' 

' ಮುಷಿ ಯಾಕೆ ಬಿಗಿದಿದೆ ಹೇಳಿ?' ಉಮಾ ಎರಡು ಹೆಜ್ಜೆ ಮುಂದೆ 
ಬಂದು ಕೇಳಿದಳು. 

“ಏನೂ ಇಲ್ಲ. ಈ ಮುಷ್ಟಿಯಲ್ಲಿ.' 

' ಸುಳ್ಳು ಹೇಳೀರಿ ನೀವು. ನನ್ನ ಕಿವಿ ಓಲೆ ನಿಮಗೆ ಸಿಕ್ಕಿದೆ. ಹೀಗೆ 
ಹುಡುಗಾಟ ಮಾಡೋಡಿ, ಕೊಟ್ಟು ಬಿಡಿ ಅದನ್ನು .? 

' ಇಲ್ಲ ಅಂದೆನಲ್ಲ.' 

ಉಮಾ ಮತ್ತೂ ಎರಡು ಹೆಜ್ಜೆ ಮುಂದೆ ಬಂದಳು. ಈಗ ಅವನು 
ಆಕೆಯ ತೀರ ಸಮಾಪಕ್ಕಿದ . ಉಮಾಗೆ ಓಲೆಯನ್ನು ಕಾಣುವ ಆತುರ. 


೮೮ 


ಅತೃಪ್ತಿ 


“ನೋಡೋಣ.. . ಕೈ ಬಿಡಿಸಿ .' 

'ಊಹೂಂ, ಬೇಕಾದರೆ ನೀನೇ ನನ್ನ ಕೈ ಬಿಡಿಸಿ ನೋಡು, ಇದರಲ್ಲಿ 
ಮಣ್ಣು ಮಾತ್ರ ಇದೆ ” 

' ಸುಳ್ಳು ! ಹುಡುಕುವಾಗ ನಿಮಗೆ ಸಿಕ್ಕಿದ್ದು , ಈಗ ಆಟ ಆಡ್ತಿದ್ದೀರಿ? 
ಎನ್ನುತ್ತ ಸರನೆ ಮುಂದೆ ಬಂದು ಆಕೆ ಆತನ ಬಿಗಿದ ಮುಷ್ಟಿ ಯನ್ನು ಬಿಡಿಸಿ 
ನೋಡಲು ಪ್ರಯತ್ನಿಸಿದಳು, ಆಗಲಿಲ್ಲ. 

“ ಹೂಂ , ನೋಡು ನಗುತ್ತ ಹೇಳಿದ ಸಂಜೀವ. 

ತನ್ನ ಶಕ್ತಿಯನ್ನೆಲ್ಲ ಪ್ರಯೋಗಿಸಿ ಆತನ ಮುಷ್ಟಿಯನ್ನು ಬಿಡಿಸಲು 
ಪ್ರಯತ್ನಿಸಿದರೂ ಸಾಧ್ಯವಾಗದೆ ಸೋತು ಹಿಂದೆ ಸರಿದಾಗ ಆ ಮುಷ್ಟಿ 
ತಾನಾಗಿಯೇ ತೆರೆದುಕೊಂಡಿತು. ಅಂಗೈ ಮೇಲೆ ಹರಳಿನ ಓಲೆ! 

ಉಮಾ ಕೂಡಲೆ ಅದನ್ನು ಕಸಿದುಕೊಂಡು ಮಿಂಚಿನಂತೆ ಓಡಿದಳು 
ಒಳಗೆ ಸಂಜೀವ ನಗುತ್ತಿದ್ದ. 

- ಒಳಗೋಡಿದ ಅವಳ ಮೈ ಕಂಪಿಸುತ್ತಿತ್ತು . ತನ್ನ ಕೋಣೆಯಲ್ಲಿ 
ದೀಪ ಬೆಳಗಿಸಿ ಕಿವಿಗೆ ಓಲೆ ಧರಿಸಿದನಂತರ ಕನ್ನಡಿಯಲ್ಲಿ ನೋಡಿಕೊಂಡಳು 
ತನ್ನ ಪ್ರತಿಬಿಂಬವನ್ನು , ಮನದ ಮೂಲೆಯಲ್ಲಿ ಎಲ್ಲಿಯೋ “ ಉಮಾ... 
ಉಮಾ' ಎಂದು ಯಾರೋ ಕರೆದಂತೆ, ಹೃದಯ ಹೂವಿಗಿಂತಲೂ ಹಗುರಾ 
ದಂತೆ, ಆ ರಸನಿಮಿಷ ಇನ್ನೂ ಸ್ವಲ್ಪ ಹೊತ್ತು ಇದ್ದಿದ್ದರೆ.... ಎಂದೆನಿಸಿತು. 
- ಸಂಜೀವ ಇನ್ನೂ ಹೊರಗೇ ಇದ್ದ . ತಾನೀಗ ಹೊರಗೆ ಹೋಗಬೇಕು, 
ಅವನ ಜೊತೆ ಬಾಯಿತುಂಬ ಮಾತನಾಡಬೇಕು ಎಂದೆನಿಸಿತು. ಆದರೆ 
ಕಾಲುಗಳು ನಿಂತಲ್ಲಿಂದ ಅಲುಗಾಡಲೇ ಇಲ್ಲ. ಮನಸ್ಸು ಹಕ್ಕಿಯಂತೆ ಹಾರುತ್ತ 
ಹೊರಗೋಡಿಅವನ ಬದಿಯಲ್ಲಿ ನಿಂತುಕೊಂಡಂತೆ, ಅವನ ಮುಷ್ಟಿಯಲ್ಲಿ 
ತನ್ನ ಕೋಮಲವಾದ ಹಸ್ತಗಳನ್ನಿರಿಸಿ, ಇಬ್ಬರೂ ಜೊತೆಯಾಗಿ ದೂರದೂರ 
ಹೋದಂತೆ ಭಾಸವಾಯಿತು. ಆತ ತನ್ನ ಹತ್ತಿರಕ್ಕೆ ಬಂದಂತೆ, ತಾನು ಆತನ 
ಹತ್ತಿರಕ್ಕೆ ಸರಿದಂತೆ, ಇಬ್ಬರೂ ಜೊತೆಯಾದಾಗ ಇನ್ನಾವುದೋ ಕನಸಿನಲ್ಲಿ 
ತಾನು ತೇಲಿದಾಗ.... 

' ಹೋ ಹೋ ! ಮನೇಲೆ ಇದ್ದೀರಾ?' ಎಂಬ ದೊಡ್ಡ ಸ್ವರ ಕೇಳಿ 
ದಾಗಲೆ ಉಮಾಗೆ ಎಚ್ಚರ, ಆ ಸ್ವರ ನಂಜುಂಡಯ್ಯನವರದೆಂದು ತಿಳಿಯಲು 


೮೯ 
ಅತೃಪ್ತಿ 
ಹೆಚ್ಚು ಹೊತ್ತಾಗಲಿಲ್ಲ. ಮರುದಿನದಿಂದ ರಾಧಾಕೃಷ್ಣ ನೃತ್ಯದ ಅಭ್ಯಾಸಕ್ಕೆ 
ಮನೆಗೆ ಬರಲು ಹೇಳುವುದಕ್ಕೋಸ್ಕರ ಅವರು ಬ೦ದಿದರು. 


ಸ್ನೇಹಳ ನೃತ್ಯದ ಅಭ್ಯಾಸ ಭರದಿಂದಲೇ ನಡೆಯಿತು. ಸ್ನೇಹಳ 
ತಾಯಿ ಕೋಮಲಮ್ಮ ಹಾಡುಗಾರಿಕೆಯಲ್ಲಿ ಹೆಸರುಪಡೆದವರು. ರಾಧಾಕೃಷ್ಣ 
ನೃತ್ಯಕ್ಕೆ ಅವರೇ ಹಾಡನ್ನು ಆಯ್ಕೆ ಮಾಡಿ ಸ್ವರ ಕೂಡಿಸಿದ್ದರು . ಮಹಿಳಾ 
ಸಂಘದ ಕಾರ್ಯಕ್ರಮಕ್ಕೋಸ್ಕರ ತಯಾರುಮಾಡುತ್ತಿದ್ದ ಈ ನೃತ್ಯಕ್ಕಾಗಿ 
ಕುಮಠಯಿಂದ ತರಬೇತಿ ಪಡೆದ ತಬಲಾ ವಾದಕರನ್ನು ಕರೆತರುವುದೆಂದು 
ನಿಶ್ಚಯವಾಯಿತು. 

* ಪ್ರತಿದಿನ ಸಾಯಂಕಾಲ ಉಮಾ ನಂಜುಂಡಯ್ಯನವರ ಮನೆಯಲ್ಲಿ 
ಹಾಜರು, ಸ್ನೇಹಾ ಗೆಜ್ಜೆ ಕಟ್ಟಿ ಕೊಂಡು ತಾಯಿಯ ಹಿನ್ನೆಲೆ ಹಾಡಿ 
ನೊಂದಿಗೆ ಕುಣಿಯುತ್ತಿದ್ದಳು. ಕೃಷ್ಣನಾಗಿ ಒಂದೇ ಭಂಗಿಯಲ್ಲಿ ಕುಳಿತು 
ಕೊಳ್ಳುತ್ತಿದ್ದ ಉಮಾ ನೃತ್ಯದ ಅಂತ್ಯದಲ್ಲಿ ಎರಡು ಹೆಜ್ಜೆ ಮುಂದೆ ಬಂದು 
ರಾಧೆಯಾದ ಸ್ನೇಹಳ ಭುಜವನ್ನು ಹಿಡಿದು ಮೇಲೆತ್ತುವ ನಟನೆ ಮಾಡ 
ಬೇಕು. ಇದನ್ನು ಕಲಿತುಕೊಳ್ಳಲು ಎರಡು ದಿನಗಳು ಬೇಕಾದವು. 
- ನೃತ್ಯದ ಅಭ್ಯಾಸ ನೋಡಲೆಂದು ಒಂದು ದಿನ ರಾಜೇಶ್ವರಿಯ 
ಬಂದಳು, ನೃತ್ಯ ಚೆನ್ನಾಗಿದೆಯೆಂದು ಹೇಳಿದಳು. 

ಈ ನಡುವೆ ಈ ನೃತ್ಯದಿಂದಾಗಿ ನಂಜುಂಡಯ್ಯನವರ ಸರಳಸ್ನೇಹ, 
ಮೃದುಮಾತುಗಳು ಉಮಾಳನ್ನು ಹೆಚ್ಚಾಗಿ ಆಕರ್ಷಿಸಿದವು. “ನೀನಂತೂ 
ನಮ್ಮ ಮಗಳಾಗೆ ಆದೆ' ಎಂದು ನಂಜುಂಡಯ್ಯ -ಕೋಮಲಮ್ಮ ಎಷ್ಟು 
ಬಾರಿ ಹೇಳಿಕೊಂಡರೋ ? ಉಮಾ ಬಂದಳೆಂದರೆ ಎಲ್ಲಿಲ್ಲದ ಹಿಗ್ಗು ! 
- ಅಪ್ಪಣ್ಣ ಜೋಯಿಸರು 'ಅದೊಂದು ದಿನ ನೃತ್ಯ ನೋಡಲೆಂದೇ 
ಬಂದರು . ಕೊಳಲು ಹಿಡಿದು ಕುಳಿತಿದ್ದ ಉಮಾ ಅದನ್ನ ಡಗಿಸಿ ಮುದುರಿ 
ಕೊಂಡು ಕುಳಿತಳು . ಸ್ನೇಹಾ ಹಾಕುತ್ತಿದ್ದ ಹೆಜ್ಜೆಗಳು ತಪ್ಪಿ ತಾಳದೊಡನೆ 
ಒಂದಾಗಲಿಲ್ಲ. ನೃತ್ಯ ಅರ್ಧಕ್ಕೇ ನಿಂತುಹೋಯಿತು. ನನ್ನಿಂದ ಇನ್ನು 
ಆಗೊಲ್ಲಾ ' ಎಂದು ಸ್ನೇಹಾ ಹೇಳಿದ್ದು ಕೇಳಿದಾಗ ನಂಜುಂಡಯ್ಯ 
ಜೋಯಿಸರತ್ತ ತಿರುಗಿದರು, 


೯೦ 


ಅತೃಪ್ತಿ 


'ನೋಡಿ ಜೋಯಿಸರೆ , ಈ ಹುಡುಗಿಯರಿಗೆ ಎಷ್ಟಿದ್ದರೂ ನಾಚಿಕೆ 
ಹೆಚ್ಚು . ನೀವು ಬಂದುದರಿಂದ ಇಬ್ಬರೂ ನಿಲ್ಲಿಸಿಯೇ ಬಿಟ್ಟರು. ಇದರಿಂದಾಗಿ 
ತುಂಬಾ ಕಷ್ಟವಾಗುತ್ತೆ . ಹೇಗಿದ್ದರೂ ಇನ್ನು ನಾಲ್ಕು ದಿನಗಳಲ್ಲಿ ಸ್ಟೇಜ್ 
ಮೇಲೆಕುಣಿಯುತ್ತಾರಲ್ಲ, ಆಗ ನೋಡಿ' ಎಂದರು. 

ಆ ದಿನ ಹತ್ತಿರ ಬಂದೇ ಬಂದಿತು. ಹಿಂದಿನ ದಿನವೇ ಕುಮರೆಯಿಂದ 
ತಬಲಾವಾದ್ಯದವರು ಬಂದು ಹಾಜರಾದರು. ಹಿನ್ನೆಲೆ ವಾದ್ಯ , ಹಾಡಿನೊಂದಿಗೆ 
ನೃತ್ಯದ ಅಭ್ಯಾಸವನ್ನು ಮಾಡಿಯಾಯ್ತು . ನಂಜುಂಡಯ್ಯ ಮಗಳ ಬೆನ್ನು 
ತಟ್ಟು , ' ರಾಧೆಯಾದ ನೀನು ನಿನ್ನನ್ನೇ ಮರೆತು ಅಭಿನಯಿಸಬೇಕು' 
ಎಂದರು . 

ಆ ದಿನ ಮಹಿಳಾ ಸಂಘದ ಅನೇಕ ಕಾರಕ್ರಮಗಳಿದ್ದವು. ಅದರಲ್ಲಿ 
ಮೊದಲನೆಯದೇ ರಾಧಾಕೃಷ್ಣ ನೃತ್ಯ , ರಂಗಸಜ್ಜಿಕೆಯನ್ನು ವಿಶೇಷ ಶ್ರಮ 
ಪಟ್ಟು ತಯಾರಿಸಿದರು ನಂಜುಂಡಯ್ಯ , ನೂರು ಸಲ ಆಚೆ ಈಚೆ ನೋಡಿ 
ಕೊಂಡರು . ಕೃಷ್ಣ ಕುಳಿತುಕೊಳ್ಳುವ ಸ್ಥಳವನ್ನು ಇನ್ನೂ ಅಲಂಕರಿಸ 
ಲಾಯಿತು. ಆಗಾಗ ಬಣ್ಣದ ದೀಪಗಳನ್ನು ರಾಧೆ ಯ ಮೇಲೆ ಬಿಡುವಂತೆ 
ನುರಿತ ಜನರಿಗೆ ಆದೇಶಕೊಡಲಾಯಿತು.ಕೋಮಲಮ್ಮ ತಮ್ಮ ಗಂಟಲನ್ನು 
ಸರಿಪಡಿಸಿಕೊಳ್ಳುತ್ತ ಹಿನ್ನೆಲೆ ವಾದ್ಯದವರೊಡನೆ ಕುಳಿತುಕೊಂಡರು . 

ಒಳಕೋಣೆಯಲ್ಲಿ ನುರಿತ ಜನರಿಬ್ಬರು ಉಮಾ ಹಾಗೂ ಸ್ನೇಹಳ 
ಮುಖಕ್ಕೆ ಬಣ್ಣವನ್ನು ಬಳಿದರು. ರಾಧೆಯಾಗಿದ್ದ ಸ್ನೇಹಾ ನಿಜಕ್ಕೂ 
ಅಪ್ಪರೆಯಂತೆ ಕಂಡುಬಂದಳು. ಕೃಷ್ಣನಾಗಿದ್ದ ಉಮಾ ನಾಚಿಕೆಯಿಂದ 
ಮುದ್ದೆಯಾಗುತ್ತಿದ್ದರೂ ನಂಜುಂಡಯ್ಯ ಹತ್ತಿರವೇ ನಿಂತು ಆಕೆಯನ್ನೇ 
ಗಮನಿಸುತ್ತಿದ್ದರು. ಎಲ್ಲ ಮೇಕಪ್ ಆದನಂತರ ಹರಡಿದ ಕೂದಲನ್ನು ತುಸು 
ಮೇಲಕ್ಕೆ ಕಟ್ಟಿ ಅದರ ಮೇಲೆ ಕಿರೀಟವನ್ನಿಡಲಾಯಿತು. ಕಿರೀಟದ ಬಲಬದಿ 
ಯಲ್ಲಿ ನವಿಲುಗರಿ, ಕೈಯಲ್ಲಿ ಒಂದು ಕೊಳಲು . 

ಸ್ಟೇಜ್ ಬದಿಯಲ್ಲಿದ್ದ ಕೋಮಲಮ್ಮ ಆಹ್ ! ಉಮಾಗೆ ನಿಜಕ್ಕೂ 
ಎಷ್ಟು ಚೆನ್ನಾಗಿ ಒಪ್ಪುತೆ ಈ ಕೃಷ್ಣ ನ ವೇಷ!” ಎಂದು ಉದ್ಗಾರವೆತ್ತಿದರು. 

' ಈಗ ಪ್ರಸಿದ್ದ ನರ್ತಕಿ ಸ್ನೇಹಾ ಹಾಗು ಉಮಾರಿಂದ ರಾಧಾಕೃಷ್ಣರ 
ನೃತ್ಯ ' ಎಂದು ಹೊರಗೆ ಲೌಡ್‌ಸ್ಪೀಕರ್‌ನಲ್ಲಿ ಹೇಳಲಾಯಿತು. ಪರದೆ 


/ 


* * 


' 


೧ 


ನಿಧಾನವಾಗಿ ಮೇಲೇರಿ ವಾದ್ಯ ಸಂಗೀತ ಪ್ರಾರಂಭವಾಯಿತು. 

ತನ್ನ ಕೈಯಲ್ಲಿ ಹಿಡಿದ ಕೊಳಲನ್ನು ಸಾವರಿಸಿಕೊಳ್ಳುತ್ತ ನಿಮಾ 
ಸಭಿಕರತ್ತ ನೋಡಿದಳು . ಓಹೋ ! ಜನರು ತುಂಬಿಹೋಗಿದ್ದಾರೆ. ಇನ್ನೂ 
ಬರುತ್ತ ಇದ್ದಾರೆ. ಆ ಎದುರುಸೀಟಿನಲ್ಲಿ ಯಾರು? ಸಂಜೀವ! ರಾಜೇಶ್ವರಿಯ 
ಮಕ್ಕಳೂ ಬಂದಿದ್ದಾರೆ. ಅವರ ಪಕ್ಕದಲ್ಲಿ ತನ್ನನ್ನು ನೋಡಿ ನಗುತ್ತಿರುವ 
ಪುಷ್ಪವಲ್ಲಿ, ಅವಳ ತಂದೆತಾಯಿ ! ಜೋಯಿಸರು ಯಾವ ಮೂಲೆಯಲ್ಲಿ 
ಅಡಗಿದ್ದಾರೋ ? 

- ಉಮಾಳ ಮೈ ಕಂಪಿಸಿತು. ತಾನೇಕೆ ಒಪ್ಪಿಕೊಂಡೆ? ಈ ಕೊಳಲನ್ನು 
ಇಲ್ಲೇ ಬಿಸಾಕಿ ಎದ್ದು ಓಡಿಹೋಗಲೇ ಎಂದೆನಿಸಿತು. ಅಷ್ಟರಲ್ಲಿ ಗೆಜ್ಜೆಯ 
ಕಿಣಿಕಿಣಿ ನಾದದೊಂದಿಗೆ ಮೋಡದಂತೆ ತೇಲಿಬಂದಳು ರಾಧೆಯ ರೂಪ 
ದಲ್ಲಿದ್ದ ಸ್ನೇಹಾ. ಇನ್ನು ಉಮಾ ಎಲ್ಲಿಗೆ ಹೋಗುತ್ತಾಳೆ? 

ನೃತ್ಯ ಸಾಗಿತು . ಜನ ಮಂತ್ರಮುಗ್ಧರಾದವರಂತೆ ನೋಡುತ್ತಿದ್ದರು. 
ಕೃಷ್ಣನಿಗಾಗಿ ಕಾತರಳಾದ ರಾಧೆ ಆತನಿಗಾಗಿ ಹಲುಬುತ್ತಿದ್ದಾಳೆ, ಅಳುತ್ತಿ 
ದಾಳೆ( ಬೆ , ನನ್ನ ನಲ್ಲ, ನೀನೆಲ್ಲಿ ಬಾ' ಎಂದು ಕೂಗಿಕೊಳ್ಳುತ್ತಿದ್ದಾಳೆ. 

ಕೊಳಲು ಹಿಡಿದು ಕುಳಿತಿದ್ದ ಉಮಾಳ ಮನಸ್ಸು ಚೀರಿಟ್ಟಿತು. 
ರಾಧೆಯ ಸ್ಥಾನದಲ್ಲಿ ತನ್ನನ್ನು ಕಲ್ಪಿಸಿಕೊಂಡಳು. ಹಾಗಾದರೆ ಕೃಷ್ಣ ಎಲ್ಲಿ? 
ಓ ! ಆತ ಎಲ್ಲಿದ್ದಾನೆ? ಇದೋ ಈ ಹೃದಯಮಂದಿರದಲ್ಲಿ “ ಓ ನನ್ನ ದೊರೆ! 
ನನ್ನ ಅನಂತ ಅಪರಾಧಗಳನ್ನು ಕ್ಷಮಿಸು. ಅಂದು ನಾನು ಏನೂ ತಿಳಿಯದ 
ಮುಗ್ಧ ಹುಡುಗಿಯಾಗಿದ್ದೆ . ಆದರೆ ಈಗ ನಿನ್ನ ಪ್ರೇಮಭಿಕ್ಷೆ ಕೇಳಲು ಬಂದಿ 
ದೇನೆ. ಬಾ, ನನ್ನ ಹತ್ತಿರ.... ಹತ್ತಿರ' ಎಂದು ಕೂಗಿ ಕೂಗಿ ಕೇಳುತ್ತಿದೆ. 
- ರಾಧೆಯ ನೃತ್ಯ ಅಷ್ಟೇ ತೀವ್ರಗತಿಯಲ್ಲಿ ಮುಂದುವರಿಯುತ್ತಿತ್ತು . 
ಬುಗುರಿಯಂತೆ ಗರಗರನೆ ತಿರುಗುತ್ತೆ ..... ಸುತ್ತುತ್ತ ನಗುನಗುತ್ತ ರಾಧೆ 
ಕೃಷ್ಣನ ಕಾಲ ಬುಡದಲ್ಲಿ ಬಂದು ಕುಸಿದಳು.... 

ಒಂದೇ ಒಂದು ಕಣ ವಾದ್ಯಸಂಗೀತ ನಿಂತಿತು.... ರಾಧೆ ಸಂತೋಷದ 
ಕಣ್ಣೀರನ್ನು ಹರಿಸುತ್ತಲೇ ನೋಡಿದಳು ಕೃಷ್ಣ ನನ್ನು . ಆಕೆಯ ದೇಹ 
ಮತ್ತೊಮ್ಮೆ ವಾಲುತ್ತಿದ್ದಂತೆ ವಾದ್ಯ ಸಂಗೀತ ಮತ್ತೆ ಪ್ರಾರಂಭವಾಯಿತು. 
ರಾಧೆ ಈಗ ಬೇಡುತ್ತಿದ್ದಾಳೆ ಪ್ರೇಮಭಿಕ್ಷೆಯನ್ನು ಕೃಷ್ಣನ ಕಾಲನ್ನಪ್ಪಿ 


ಕೊಂಡು ಆಕೆ ' ನಾನು ನಿನ್ನ ಚರಣದಾಸಿ” ಎಂದಳು. ಹಿನ್ನೆಲೆ ಸಂಗೀತ 
ಮತ್ತೂ ಜೋರಾಯಿತು. ಮಂದಸ್ಮಿತನಾಗಿದ್ದ ಕೃಷ್ಣ ತನ್ನ ಅರೆಮುಚ್ಚಿದ 
ಕಣ್ಣುಗಳನ್ನು ತೆರೆದು ನೋಡಿದ ರಾಧೆಯನ್ನು ತುಸು ಹಿಂದೆ ಸರಿದಳು 
ರಾಧೆ. ಎರಡು ಹೆಜ್ಜೆ ಮುಂದೆ ಬಂದಿದ್ದ ಕೃಷ್ಣ ಬಗ್ಗೆ ರಾಧೆಯ ಭುಜ 
ವನ್ನು ಹಿಡಿದು ಮೇಲೆತ್ತಿದ. ರಾಧೆ ನಾಚಿದಳೇನೋ ಎಂಬಂತೆ ತನ್ನ ತಲೆ 
ತಗ್ಗಿಸುತ್ತಿದ೦ತೆ... 

ಪರದೆ ಕೆಳಗಿಳಿಸಲ್ಪಟ್ಟಿತು. ವಾದ್ಯ ಸಂಗೀತ ನಿಲ್ಲುತ್ತಿದ್ದಂತೆ ಹೊರಗೆ 
ಕಿವಿಗಡಚಿಕ್ಕುವ ಕರತಾಡನ . ಒನ್ಸ್ ಮೋರ್!.... ಎಂಬ ಬೊಬ್ಬೆ . 
' ವಾಹ್ ! ವಾಹ್ ....' ಎಂಬ ಕೂಗು. . 

' ತಡೆಯಿರಿ... ರಾಧಾಕೃಷ್ಣರ ಫೋಟೋ ತೆಗೀಬೇಕು, ಪರದೆ ಮೇಲೆ 
ಎತ್ತಿ ' ಎಂದು ಯಾರೋ ಕೂಗಿದರು ಪರದೆ ಮೇಲಕ್ಕೆತ್ತಲ್ಪಟ್ಟಿತು. ಒಬ್ಬಾತ 
ಮುಂದೆ ಬಂದು ರಾಧಾಕೃಷ್ಣರ ಫೋಟೋ ತೆಗೆದುಕೊಂಡ. 

ಅನಂತರದ ಕಾರ್ಯಕ್ರಮಗಳೆಲ್ಲ ಸಪ್ಪೆಯಾದವು. ನಂಜುಂಡಯ್ಯ 
ನವರಿಗಂತೂ ಉಳಿದ ಕಾರ್ಯಕ್ರಮಗಳ ಲಕ್ಷವಿರಲಿಲ್ಲ. ತಮ್ಮ ಮಗಳ 
ಅದ್ಭುತ ಅಭಿನಯದಿಂದ ಅವರು ತೃಪ್ತರಾಗಿದ್ದರು. ಮಹಿಳಾ ಸಂಘದ 
ಕೆಲವರು ಸ್ನೇಹಳನ್ನು ಬಾಯಿತುಂಬಾ ಹೊಗಳಿದರು. ಉಮಾಳ ಬೆನ್ನು 
ಚಪ್ಪರಿಸಿದರು . ತನ್ನ ಕಿರೀಟವನ್ನು ತೆಗೆದಿಡುತ್ತ ಆಕೆ ನನ್ನದೇನು ಹೆಚ್ಚಲ್ಲ, 
ಎಲ್ಲಾ ಸ್ನೇಹಳದು' ಎಂದಳು. 

- ಅಷ್ಟರಲ್ಲಿ ಮಹಿಳಾ ಸಂಘದ ಕಾರ್ಯದರ್ಶಿ ಒಳಗೆ ಬರುತ್ತೆ ' ಸರ್ , 
ತಮ್ಮನ್ನು ನೋಡಲೆಂದು ಯಾರೋ ಬಂದಿದ್ದಾರೆ' ಎಂದರು ನಂಜುಂಡಯ್ಯ 
ನವರಿಗೆ, 

ಅವರು ಹೊರಗೆ ಹೋಗುವ ಮುನ್ನ ನೇ ಆತ ಒಳಗೇ ಬಂದುಬಿಟ್ಟ . 
ಸಾಧಾರಣ ಮೂವತ್ತು ವರ್ಷದ, ನೋಡಲು ಎತ್ತರವಾಗಿ ಸ್ಪುರದ್ರೂಪಿ 
ಯಾಗಿದ್ದ ತರುಣ. ಎಡಗೈಯಲ್ಲಿ ಒಂದು ಚರ್ಮದ ಚೀಲ, ಬಲಹೆಗಲಿಗೆ 
ಒಂದು ಕ್ಯಾಮರಾ, ಬಂದಾತ ನಂಜುಂಡಯ್ಯನವರ ಕೈ ಕುಲುಕಿ ಹೇಳಿದ 
' ನೃತ್ಯ ತುಂಬಾ ಚೆನ್ನಾಗಿತ್ತು .... 

ತನ್ನ ಕಾಲ್ಗಳ ಗೆಜ್ಜೆ ಬಿಚ್ಚುತ್ತಿದ್ದ ಸ್ನೇಹಳ ಆತ ತನ್ನ ದೃಷ್ಟಿ 


ಅತೃಪ್ತಿ 
ಯನ್ನು ಚೆಲ್ಲುತ್ತ ಹೇಳಿದ ' ನಾನು ಸಿರ್ಸಿಯವನು . ಈ ಕಡೆಗೆ ಏನೋ 
ಕೆಲಸದ ಮೇಲೆ ಬಂದಿದೆ , ಅಕಸ್ಮಾತ್ ಈ ದಿನ ಕಾರ್ಯಕ್ರಮ ಇದೆ 
ಎಂದರು. ನೋಡೋಣಎಂದುಕೊಂಡು ಬಂದೆ. ಬಂದವನಿಗೆ ಇಷ್ಟು ಒಳ್ಳೆ 
ನೃತ್ಯ ಸಿಕ್ಕಿತೆಂದು ಯೋಚಿಸಿರಲೇ ಇಲ್ಲ.' 

* ಹಾಗೇ ! ಈಕೆ ನನ್ನ ಮಗಳು . ಆಕೆ ಮಗಳಾಗೇ ಇದ್ದಾಳೆ. 
ಇಬ್ಬರೂ ಸ್ನೇಹಿತೆಯರು, ನನ್ನ ಮಗಳು ಈಗ ಹತ್ತು ವರ್ಷಕ್ಕಿಂತ ಹೆಚ್ಚು 
ದಿನ ನೃತ್ಯ ಅಭ್ಯಾಸ ಮಾಡಿ, ಒಳ್ಳೆ ಪರಿಣತಿ ಪಡೆದಿದ್ದಾಳೆ, ಎಲ್ಲಾ ಆ 
ಕೃಷ್ಣನ ಇಚ್ಛೆ.' 

ಬಂದಾತ ಮಾತನಾಡುತ್ತ ತನ್ನ ಪರಿಚಯ ತಿಳಿಸಿದ. ಆತ ಪಿಟೀಲು 
ವಾದನದಲ್ಲಿ ಹೆಸರುಪಡೆದವ ಹೆಸರು ಬಾಲಕೃಷ್ಣ , ಸಿರ್ಸಿಯ ದೊಡ್ಡ 
ಜಮೀನ್ದಾರರ ಮಗ, 

ಪಿಟೀಲು ತರಲಿಲ್ಲವೇ ಇಲ್ಲಿಗೆ?' ನಂಜುಂಡಯ್ಯ ಕೇಳಿದರು . 


“ ನಮ್ಮ ವಾದ್ಯಗಾರರ ಸಂಗಡ ಉಂಟು. ಏಳಿ, ನಿಮ್ಮದೊಂದು 
ಕಾರ್ಯಕ್ರಮ ನಡೆಯಲಿ' ಎನ್ನುತ್ತ ನಂಜುಂಡಯ್ಯ ಎದ್ದರು ಅವಸರದಲ್ಲಿ. 

“ ಛೇ ಛೇ !... ಇಲ್ಲ. ನನಗೀಗ ಅವಸರದ ಕೆಲಸಗಳಿವೆ. ಹೋಗಲೇ 
ಬೇಕು. ಒಂದು ವಿಷಯ ಕೇಳಲೇ ?....ಇವರ ನೃತ್ಯವನ್ನು ಸಿರ್ಸಿಯ ಟೌನ್ 
ಹಾಲ್‌ನಲ್ಲಿ ಇಡಿಸಬಹುದೇ ?” 

- ನಂಜುಂಡಯ್ಯ ಮಗಳತ್ತ ನೋಡಿದರು, ಆಕೆ ತನ್ನ ಬೈ ತಲೆಮಣಿ 
ಯನ್ನು ತೆಗೆದು ಕೆಳಗಿಡುತ್ತ ಕಣ್ಣುಗಳಲ್ಲೇ ಒಪ್ಪಿಗೆ ಕೊಟ್ಟಿದ್ದನ್ನು ಕಂಡು 
ತಂದೆ ಆತನತ್ತ ತಿರುಗಿದರು. 

ಓ !... ಸಂತೋಷವಾಗಿ 

“ ಯಾವಾಗ ಎಂದು ಡೇಟ್ ಫಿಕ್ಸ್ ಮಾಡಿ ನಿಮಗೆ ಕಾಗದ ಬರೀ 
ತೇನೆ. ನಿಮ್ಮ ಅಡ್ರೆಸ್ ಕೊಡಿ, ನಾನು ನನ್ನ ಅಡ್ರೆಸ್ ಕೂಡಕೊಡ್ತೀನೆ...? 
ಎಂದು ಆತ ಕಾಗದ ಮತ್ತು ಪೆನ್ ಕೊಟ್ಟ. 

- ಅನಂತರ ಹೊರಡುತ್ತಿದ್ದವನು ಉಮಾಳ ಕಡೆಗೆ ತಿರುಗುತ್ತ , ' ಈ 
ರಾಧೆಯನ್ನು ಕೃಷ್ಣ ಕಂಡು ಬರಲಿ' ಎಂದು ನಕ್ಕ . 


ಅತೃಪ್ತಿ 


ಪ್ರತಿಯಾಗಿ ತಾನೂ ನಕ್ಕು ಕೈ ಜೋಡಿಸಿದಳು ಉಮಾ, ಆತ ಇಬ್ಬ 
ರಿಗೂ ವಂದಿಸುತ್ತ ಹೊರಟುಹೋದ. 
- ನಂಜುಂಡಯ್ಯನವರ ಸಂತೋಷ ಎಲ್ಲೆ ಖಾರಿತು. ಕೋಮಲಮ್ಮ 
ಮಗಳ ದೃಷ್ಟಿ ತೆಗೆದಳು. 

ಉಳಿದ ನೃತ್ಯ ಕಾರ್ಯಕ್ರಮಗಳು ಮುಗಿಯುವಾಗ ಮಧ್ಯರಾತ್ರಿ . 
ಸಂಜೀವಸ್ನೇಹಳ ನೃತ್ಯವನ್ನು ಬಾಯ್ತುಂಬ ಹೊಗಳಿ ಹಾರ್ದಿಕವಾಗಿ ಅಭಿ 
ನಂದಿಸಿ ಅಲ್ಲಿಂದ ಹೊರಟ. ದಾರಿಯಲ್ಲಾಗಲೀ , ಮನೆಗೆ ಬಂದಮೇಲಾಗಲೀ 
ಅವನು ಕೃಷ್ಣನ ಪಾತ್ರವನ್ನು ಮಾಡಿದ ಉಮಾಳ ಬಗ್ಗೆ ಏನೂ ಹೇಳಲಿಲ್ಲ. 
ರಾಜೇಶ್ವರಿಯ ಬಾಯಿಂದಲೂ ಚಕಾರ ಶಬ್ದವಿಲ್ಲ . ಪ್ರಕಾಶ - ಪ್ರದೀಪರು 
ಎರಡು ತುತ್ತು ಉಂಡು ಒಳಕೋಣೆಯಲ್ಲಿ ನಿದ್ರೆಮಾಡಿಬಿಟ್ಟರು. ಉಳಿದವ 
ರಡು ಮೌನಊಟ! 

ಅನಂತರ ಆವರಿಸಿದ ಕತ್ತಲೆಯಲ್ಲಿ ಎದುರುಕೋಣೆಯ ಬಾಗಿಲು 
ಮುಚ್ಚಿದಾಗ, ಬಡಿದುಕೊಳ್ಳುತ್ತಿದ್ದ ಉಮಾಳ ಹೃದಯದ ಬಾಗಿಲನ್ನೂ 
ಯಾರೋ ಧಡಾರನೆ ಮುಚ್ಚಿ ಬಿಟ್ಟರು. ಒಂದೇ ಒಂದು ಪ್ರತಿಕ್ರಿಯೆಯಿಲ್ಲ! 
ಹೇಳಬಾರದೇ ಏನನ್ನಾದರೂ ? ಕೃಷ್ಣನ ವೇಷ, ರಾಧೆಯನ್ನು ಎತ್ತಿ ಹಿಡಿದ 
ನಟನೆ, ತಾನು ಹೇಗೆ ಕಾಣಿಸುತ್ತಿದ್ದೆಯೆಂದಾದರೂ ಹೇಳಬಾರದೇ ? ಸ್ನೇಹ 
ಳನ್ನು ಬಾಯ್ತುಂಬ ಹೊಗಳಿದವರಿಗೆ ಇಲ್ಲೇ ಇರುವ ತನ್ನ ನೆನಪೇಕೆ 
ಬರಲಿಲ್ಲ ? ನಿಜ, ಕೃಷ್ಣನ ಪಾತ್ರವನ್ನು ಮಾಡಲು ಒಪ್ಪಿ ಮಂಗನಂತಾದ 
ತನಗೇ ಬುದ್ದಿ ಯಿಲ್ಲ. ಸ್ನೇಹಳ ಹತ್ತಿರ ಹೇಳಿಬಿಡುತ್ತೇನೆ. ರಾಧಾಕೃಷ್ಣರ 
ನೃತ್ಯವಿದ್ದರೆ ಖಂಡಿತ ತಾನು ಸಿರ್ಸಿಗೆ ಬರುವುದಿಲ್ಲ ಎಂದು! 

- ಹೃದಯ ಬಿರಿದುಹೋಗುವಂತೆನಿಸಿ ಕೋಣೆಯ ಒಂಟಿತನ ಇನ್ನಷ್ಟು 
ಅಸಹನೀಯವಾಗಿ ಹಾಸಿಗೆಯನ್ನು ಮುದ್ದೆ ಮಾಡಿ ಹೊತ್ತು ತಂದಳು 
ಹೊರಗೆ, ಪ್ರದೀಪ- ಪ್ರಕಾಶರ ಹಾಸಿಗೆಯನ್ನು ಬದಿಗೆ ಸರಿಸಿ ಮಧ್ಯೆ ಎಳೆದು 
ಹಾಕಿಕೊಂಡಳು ತನ್ನ ಹಾಸಿಗೆಯನ್ನು ಮುದ್ದು ಮಕ್ಕಳು. ಇಲ್ಲಿ ತಾನೀಗ 
ಜೀವಂತವಾಗಿರುವುದು ಇವರಿಂದಲೇ , ಎಷ್ಟು ಹಚ್ಚಿಕೊಂಡಿದ್ದಾರೆ ತನ್ನನ್ನು . 
* ತನ್ನೆರಡೂ ಕೈಗಳನ್ನು ಮಕ್ಕಳ ಮೈ ಮೇಲೆ ಚೆಲ್ಲಿ ಬಿಸುಸುಯ್ದಳು. 
ಚಿಕ್ಕ ವಯಸ್ಸಿನಲ್ಲಿ ಬಲಿಯದ ಮನಸ್ಸು , ಎಂತಹ ಹಟ! ಏನೂ ತಿಳಿಯದ 


ವಯಸ್ಸು . ಎಂತಹ ವಿಚಿತ್ರ !.... ನಿಜದ ಅರಿವು ತಿಳಿವಿಗೆ ಬಂದಾಗ... 

ನಿದ್ರೆ ಬಾರದೆ ಹೊರಳಾಡಿದಳು. ಗಂಟೆ ಎಷ್ಟಾಯಿತೋ ? ಮನಸ್ಸನ್ನು 
ಹೀಗೆ ಯೋಚಿಸಲು ಬಿಟ್ಟರೆ ಅದಕ್ಕೆ ಲಂಗುಲಗಾಮಿಲ್ಲ. ವೃಥಾ ಉದ್ವಿಗ್ನತೆ. 
ತನಗೇನು ರಾತ್ರಿ ಹಗಲು ಒಂದೇ . ಮಲಗಿದಲ್ಲಿಂದ ಎದ್ದು ಸದ್ದಿಲ್ಲದೆ ಬದಿಯ 
ಕೋಣೆಗೆ ಬಂದು ಸಣ್ಣ ದೀಪದ ಗುಂಡಿಯನ್ನು ಒತ್ತಿದಳು. ಅಲ್ಲೇ ಇದ್ದ 
ಇಸ್ತ್ರಿಪೆಟ್ಟಿಗೆಯನ್ನು ಎತ್ತಿಕೊಂಡಳು... ಮಕ್ಕಳ ಮತ್ತು ಸಂಜೀವನ ಬಟ್ಟೆ 
ಗಳಿಗೆ ಇಸ್ತ್ರಿ ಹಾಕದೆ ಎರಡು ದಿನಗಳಾಗಿದ್ದವು. 

ದೇಹ ಬಳಲಿದರೂ ಕೈ ಸೋತರೂ ಕಣ್ಣುಗಳು ಉರಿದರೂ ಬಿಡಲಿಲ್ಲ 
ಕೆಲಸ. ಎಲ್ಲ ಬಟ್ಟೆಗಳೂ ಗರಿಗರಿಯಾಗಿ ಇಸ್ತ್ರಿ ಪಡೆದುಕೊಂಡು ಒಂದರ 
ಮೇಲೆಒಂದರಂತೆ ಏರಿ ಕುಳಿತವು. ರಾಜೇಶ್ವರಿಯ ಸೀರೆಯನ್ನೆತ್ತಿಕೊಂಡಳು. 

ಇರಬೇಕು ಅಂತ ನಿನಗೆ ಮನಸ್ಸಿದ್ದರೆ ನಾಯಿಹಾಗೆ ಇರು! ಅದಕ್ಕಿಂತ 
ಹೆಚ್ಚಿನ ಸ್ಥಾನ ನಿನಗಿಲ್ಲ!” ಉಮಾಳ ಕಣ್ಣುಗಳು ಒದ್ದೆಯಾದವು. ತನ್ನ 
ಉಸಿರು ಇರುವ ತನಕ ಇಲ್ಲಿ ದಾಸಿಯಾಗಿರಲು ಬಂದವಳು ಏನನ್ನೂ ನಿರೀಕ್ಷಿಸ 
ಬಾರದು. ಅಪೇಕ್ಷಿಸಬಾರದು ಯಾರನ್ನೂ ... . 

ಮನಸ್ಸನ್ನು ಸ್ಥಿಮಿತದಲ್ಲಿರಿಸಲು ಯತ್ನಿಸಿ ಎಷ್ಟೋ ಹೊತ್ತಿನ ನಂತರ 
ಹಾಸಿಗೆಯನ್ನೊರಗಿದವಳು ದಿಟ್ಟಿಸಿನೋಡಿದಳು ಕತ್ತಲೆಯನ್ನು 


ಹದಿನೈದು ದಿನಗಳನಂತರ ಇದೇ ರಾಧಾಕೃಷ್ಣರ ನೃತ್ಯ ಕುಮರೆಯ 
ನೃತ್ಯ ಸ್ಪರ್ಧೆಯಲ್ಲಿ ಪ್ರಥಮ ಬಹುಮಾನವನ್ನು ಪಡೆಯಿತು. ಎಲ್ಲರಿಗೂ 
ಆಶ್ಚರ್ಯ, ವಿಸ್ಮಯ . ಈ ಬಾರಿ ಸಂಜೀವ ಮತ್ತೊಮ್ಮೆ ಸ್ನೇಹಳನ್ನು 
ಅಭಿನಂದಿಸಿದಾಗ ಅವಳು ಮೃದುವಾಗಿ ನಕ್ಕಳು, 

'ಎಲ್ಲ ಕೃಷ್ಣನ ಪ್ರಭಾವ , ನನ್ನ ಶ್ರೇಯಸ್ಸೆಲ್ಲ ಉಮಾ ಪಾಲಿಗಿರಲಿ! 
' ನಿಜ , ಅವಳಿಂದಲೇ ನಿನಗೆ ಪ್ರಥಮ ಬಹುಮಾನ ಬಂತು.' 

“ ಓ !...” ಉದ್ಧರಿಸಿದಳು ಉಮಾ ಇಬ್ಬರೂ ಸೇರಿ ಬೇರೊಂದು 
ನೃತ್ಯ ಮಾಡಿಯಾ ಅಂದರೆ ನಾನಂತೂ ನೆಲವನ್ನಪ್ಪಿ ಮಲಗಬೇಕು!? 

'ನೀನು ನೆಲವನ್ನಪ್ಪಿದರೆ ನಮ್ಮ ಸ್ನೇಹಾ ಆ ಕೂಡಲೇ ಕೃಷ್ಣ ನಾಗಿ 
ನಿನ್ನ ಮೈ ಮೇಲೆ ಕಾಳಿಂಗನರ್ತನ ಪ್ರಾರಂಭಿಸಿ ಬಿಡ್ತಾಳೆ, ನೀನು ಆಗ ಭುಸ್ 


೯೬ 

ಅತೃಪ್ತಿ 
ಎಂದರಾಯ್ತು ... ಅಷ್ಟೇ ! 

ಸಂಜೀವನ ಮಾತಿನಿಂದ ಬಿದ್ದು ಬಿದ್ದು ನಗಲಾರಂಭಿಸಿದರು ಸ್ನೇಹಾ 
ಮತ್ತು ಉಮಾ, ಅವನೂ ನಗುತ್ತ “ ಅನಾಯಾಸವಾಗಿ ಬಂದ ಕೀರ್ತಿ, 
ಅಂತೂ ನೀನು ಲಕ್ಕಿ !' ಎಂದ. 

- ಉಮಾ ಅವನ ನಗುವಿನಲ್ಲಿ, ನಗುವ ಕಣ್ಣುಗಳಲ್ಲಿ ಕರಗಿಹೋದಳು. 
ನಿಜವಾಗಿಯೂ ತಾನು ಅದೃಷ್ಟಶಾಲಿಯೇ ? ಇಲ್ಲ, ಪಡೆದು ಬಂದಿದ್ದ ರೂ 
ಅನುಭವಿಸಲಾರದೆ ಕಳೆದುಕೊಂಡ ಈ ಅಮೂಲ್ಯ ಮುತ್ತನ್ನು ಇನ್ನೆಂದಿಗೂ 
ಮರಳಿ ಪಡೆದುಕೊಳ್ಳಲಾರದಂಥ ಅದೃಷ್ಟಹೀನಳು!... 

- ಉಮಾಳ ಮುಖದಲ್ಲಿ ಕಾಣಿಸಿಕೊಂಡ ನೋವಿನ ನಗೆ ಕಣಕಾಲ 
ಸಂಜೀವನನ್ನೂ ಅಧೀರನನ್ನಾಗಿ ಮಾಡಿಬಿಟ್ಟಿತು. 


ಈ ನೃತ್ಯದ ನೆಪದಿಂದ ನಂಜುಂಡಯ್ಯನವರ ಮನೆಯಲ್ಲಿಉಮಾ ಚಿರಪರಿಚಿತ 
ಳಾದಳಲ್ಲದೆ ಮನೆಯವಳಂತೇ ಆಗಿಹೋದಳು. ದಿನೇದಿನೇ ಸ್ನೇಹಾ ಹಾಗೂ 
ಆಕೆಯ ಸ್ನೇಹದ ಕೊಂಡಿ ಬಲವಾಗಿ ಬೆಸೆದುಕೊಂಡಿತು. ಅದರೊಂದಿಗೆ 
ಉಮಾಳ ಒಳಮನಸ್ಸು ಯಾವುದೋ ಅತೃಪ್ತಿಯಲ್ಲಿ ನರಳತೊಡಗಿತು. 

ಹೊನ್ನಾವರದಿಂದ ನಾಲೈದುಮೈಲಿ ದೂರದಲ್ಲಿರುವ ರಾಮತೀರ್ಥ 
ಭಕ್ತಾದಿಗಳ ಪುಣ್ಯಕ್ಷೇತ್ರ , ಎತ್ತರವಾದ ಬೆಟ್ಟದ ಮೇಲಿರುವ ದೇವಸ್ಥಾನ. 
ಹಿಂದೆ ಶ್ರೀರಾಮಚಂದ್ರನು ಹದಿನಾಲ್ಕು ವರ್ಷ ವನವಾಸದಲ್ಲಿರುವ ಸಮಯ 
ದಲ್ಲಿ ಇಲ್ಲಿಗೂ ಬಂದು ಸೀತಾಲಕ್ಷ್ಮಣರ ಸಂಗಡ ಸ್ವಲ್ಪ ಕಾಲ ಇದ್ದನೆಂಬ 
ಪ್ರತೀತಿಯೂ ಇದೆ. ಗುಡ ದಿಂದ ಹರಿದುಬರುವ ಮೂರು ಒರತೆ ನೀರುಗಳಲ್ಲಿ 
ನಡುವಣ ದೊಡ್ಡ ಒರತೆಗೆ ರಾಮತೀರ್ಥ, ಎಡಬಲಗಳಲ್ಲಿ ಹರಿಯುವ ಸಣ್ಣ 
ಒರತೆಗಳಿಗೆ ಲಕ್ಷ್ಮಣತೀರ್ಥ, ಸೀತಾತೀರ್ಥವೆಂದು ಕರೆಯುತ್ತಾರೆ. ಇಲ್ಲಿನ 
ನೀರು ಎಂತಹ ಬೇಸಿಗೆಯಲ್ಲೂ ಬತ್ತುವುದೆಂದಿಲ್ಲ. ಒಂದೇ ಹಾಗೆ ನೀರು 
ಕೆಳಗಿಳಿದು ಅಲ್ಲಿದ್ದ ಕೆರೆಗೆ ತುಂಬಿಕೊಳ್ಳುತ್ತದೆ. ಇಂತಹ ಪುಣ್ಯದ ನೀರಿಗೆ 
ತಲೆಯೊಡ್ಡಿ ಸ್ನಾನ ಮಾಡಲು ಹರಕೆ ಹೇಳಿಕೊಳ್ಳುವವರೆಷ್ಟೋ ಮಂದಿ. 


ಅತೃಪ್ತಿ 


ಈ ಕೆರೆಯ ನೀರಿನಲ್ಲಿ ಮಿಂದು ಪುನೀತರಾದೆವು ಎಂದು ಭಾವಿಸುವವರು 
ಇನ್ನೆಷ್ಟೋ ಮಂದಿ. ಇದರಿಂದರೋಗಪರಿಹಾರವಾದೀತೆಂದು ನಂಬುವವರೂ 
ಬಹಳ ಮಂದಿ. ಅಂತೂ ಪುಣ್ಯ ಸ್ಥಳವಾದ ಸುಂದರ ಪ್ರಕೃತಿಯಿಂದೊಡ 
ಗೂಡಿದ ಈ ಸ್ಥಳಕ್ಕೆ ಬರುವ ಜನರೂ ಹೆಚ್ಚು . 

ರಾಜೇಶ್ವರಿಗೆ ಅಲ್ಲಿಗೆ ಹೋಗುವ ಬಯಕೆ ಬಹಳ ಹಿಂದಿನದು. 
ಸಂಜೀವನೂ ಸರಿಯಾದ ಸಮಯ ಬರಲಿ ಹೋಗಿ ಬರೋಣ, ಎನ್ನು ತ್ರಿದ . 
ಒಂದು ನವೆಂಬರ್ ತಿಂಗಳ ಆದಿತ್ಯವಾರ ಅಲ್ಲಿಗೆ ಹೋಗಬೇಕೆಂದು ನಿಶ್ಚಯಿಸಿ 
ದಾಗ ಸ್ನೇಹಾ, ನಂಜುಂಡಯ್ಯ ಹಾಗೂ ಕೋಮಲಮ್ಮ ತಾವೂ ಜೊತೆಗೆ 
ಬರುತ್ತೇವೆಂದರು, ಪುಷ್ಪವಲ್ಲಿಗೆ ಸುದ್ದಿ ಮುಟ್ಟಿದಾಕ್ಷಣ ತುದಿಗಾಲಿನಲ್ಲಿಯೇ 
ಸಿದ್ಧವಾದಳು. ಇನ್ನು ಅಪ್ಪಣ್ಣ ಜೋಯಿಸರು ಸುಮ್ಮನಿರುತ್ತಾರೆಯೇ ? 
ತಾನೂ ಸಿದ್ಧ ಎಂದೇಬಿಟ್ಟರು. 

ಸರಿ, ಎಲ್ಲರೂ ಒಟ್ಟಾಗಿ ಪಿಕ್ ನಿಕ್ಗೆ ಆದಿತ್ಯವಾರ ಬಿಸಿಲೇರುವ 
ಮುನ್ನವೇ ನಡೆದುಕೊಂಡು ಹೋಗುವುದೆಂದು ನಿಶ್ಚಯ ಮಾಡಿಕೊಂಡರು . 
ಕಾರಿನಲ್ಲಿ ಸುಲಭವಾಗಿ ಹೋಗಬಹುದಾದರೂ ಪ್ರಕೃತಿಸೌಂದರ್ಯವನ್ನು 
ಸವಿಯಲಿಚ್ಚಿಸಿದ ಅವರಿಗೆ ನಡೆಯುವುದು ಪ್ರಯಾಸದ ಕೆಲಸವೆನಿಸಲಿಲ್ಲ. 
* ಬೆಳಗಿನ ಹತ್ತು ಗಂಟೆಯೊಳಗೆ ಅವರೆಲ್ಲ ರಾಮತೀರ್ಥವನ್ನು ಮುಟ್ಟ 
ಯಾಯಿತು. ಇನ್ನೂ ಅರ್ಧಗಂಟೆ ಮೊದಲೇ ತಲುಪಬಹುದಿತ್ತು . ಆದರೆ 
ಉಮಾಳ ಕಾಲಿಗೆ ಮಧ್ಯದಾರಿಯಲ್ಲಿ ಬಿದಿರುಮುಳ್ಳು ಚುಚ್ಚಿ ಕೊಂಡದ್ದರಿಂದ 
ಅದನ್ನು ತೆಗೆದರೂ ನಡೆಯಲು ತುಂಬ ಕಷ್ಟವಾಗಿ ಕುಂಟಿಕೊಂಡೇ ಹತ್ತಿ 
ಬರಬೇಕಾಯಿತು ಆ ಬೆಟ್ಟವನ್ನು , 

ಜನಜಂಗುಳಿ ಹೆಚ್ಚಿರಲಿಲ್ಲ. ಪ್ರಕಾಶ - ಪ್ರದೀಪರಿಗೆ ಕೆರೆ ನೋಡಿ 
ಖುಷಿಯೋ ಖುಷಿ , ಸ್ನಾನಮಾಡುವ ಹಟ ಬೇರೆ. ನಡೆದ ಆಯಾಸದಿಂದ 
ಎಲ್ಲರೂ ಕೆರೆಯ ಬಳಿ ಅಶ್ವತ್ಥ ಕಟ್ಟೆಯ ಹತ್ತಿರ ಕುಳಿತರು. ತಂದಿದ್ದ ಪಾನಕ, 
ಬಾಳೆಹಣ್ಣು ಸೇವಿಸಿ ಹೊಟ್ಟೆ ತಂಪಾದನಂತರ ಸ್ನಾನ ಬಯಸಿದವರೆಲ್ಲ 
ನೀರಿಗಿಳಿದರು. ಸಂಜೀವ ಬಟ್ಟೆಗಳನ್ನೆಲ್ಲ ಬದಿಗಿರಿಸಿ ಬರಿಯ ಚಲ್ಲಣದಲ್ಲಿ 
ನೀರಿಗಿಳಿದು ರಾಮತೀರ್ಥದ ಧಾರೆಗೆ ತಲೆಯನ್ನೊಡ್ಡಿದ. ಜೋಯಿಸರೂ 
ಮುಳುಗು ಹಾಕಿದ್ದೆ ಹಾಕಿದ್ದು , ಉಮಾ ಪ್ರಕಾಶ ಮತ್ತು ಪ್ರದೀಪರನ್ನು 


ಅತೃಪ್ತಿ 
ಸ್ನಾನಮಾಡಿಸಿ ಮೇಲೆ ಕರೆದುಕೊಂಡು ಬಂದಾಗ ಅವಳ ಮನಸ್ಸು ದೇಹ 
ನೀರಿನ ಅಲೆಯೊಡನೆ ಚಡಪಡಿಸಿತು. ಬ್ರಹ್ಮಾವರದಲ್ಲಿ ಗಂಡುಬೀರಿಯಂತೆ 
ನೀರಿನಲ್ಲಿ ಈಜುತ್ತಿದ್ದ ನೆನಪು ಈಜುವುದರಲ್ಲಿ ತನ್ನ ಸರಿಸಮ ಗಂಡಸರೂ 
ಇರಲಿಲ್ಲ. ಅವಳ ಕೈಕಾಲು - ಮನಸ್ಸು ನೀರಿನಲ್ಲಿ ಮುಳುಗುಹಾಕಲು ಇಷ್ಟ 
ಪಟ್ಟಿತು. ರಾಜೇಶ್ವರಿಯ ಒಪ್ಪಿಗೆ ಪಡೆಯೋಣವೆಂದು ಬಾಯ್ದೆರೆದವಳು 
ಸುಮ್ಮನಾದಳು. ಆದರೆ ಹಾಗೆ ನಿಂತುಕೊಂಡಷ್ಟೂ ನೀರು ಕೈ ಬೀಸಿ ಕರೆ 
ಯಿತು ಅವಳನ್ನು , ತಡಮಾಡದೆ ಸರಸರನೆ ಕೆರೆಯ ಮೆಟ್ಟಿಲುಗಳನ್ನಿಳಿದು 
ದುಡುಮ್ಮನೆ ನೀರಿಗೆ ಹಾರಿಕೊಂಡಳು. 

' ಹೋ !...ಉಮಾ ಬಿದ್ದಳು ನೀರಿಗೆ ..!' ಪುಷ್ಪವಲ್ಲಿ ಮೇಲಿನಿಂದ 
ಕೂಗಿಕೊಂಡಳು ಜೋರಾಗಿ , 

- “ ಬನ್ನಿ , ಬನೋ ?.... ಯಾರೋ ಹೆಂಗಸು ಕೆರೆಗೆ ಬಿದ್ದರಂತೆ!' 
ಇನ್ನಾರೋ ಅವಸರಪಟ್ಟು ಹಾರಿದರು ಕೆರೆಗೆ , ಸಂಜೀವನೂ ಆತಂಕಗೊಂಡ . 
ಅಷ್ಟರಲ್ಲಿ ನೀರಿನಿಂದ ತಲೆ ಎತ್ತಿದ ಉಮಾ ಸರಾಗವಾಗಿ ಈಜಿದಳು. ಹಿಂದೆ 
ಮುಂದೆ ಸರಿದಳು. ಕೈ ಕಾಲು ಅಲ್ಲಾಡಿತು. ಹೆದರಿ ಮೇಲೆ ನಿಂತವರೆಲ್ಲ 
“ ಅಯ್ಯಬ್ಬ!' ಎಂದು ನಿಟ್ಟುಸಿರು ತೆಗೆದರೆ ಸಂಜೀವ ' ಹೋ !' ಎಂದು ಕೇಕೆ 
ಹಾಕಿದ. ಗಾಬರಿಗೊಂಡು ನೀರನ್ನು ನೋಡುತ್ತಿದ್ದ ರಾಜೇಶ್ವರಿ ಉಗ್ರಳಾಗಿ, 

ಮೇಲೆ ಬಾ , ಉಮಾ' ಎಂದು ಕೂಗಿದಳು ಜೋರಾಗಿ 

'ಸ್ವಲ್ಪ ಹೊತ್ತು , ರಾಜೀ .... ಇಲ್ಲ ಅನ್ನ ಬೇಡ.' ನೀರಿನಿಂದ ಹೊರಗೆ 
ಬರಲು ಮನಸ್ಸಿರಲಿಲ್ಲ . ಆದರೆ ರಾಜೇಶ್ವರಿಯನ್ನು ಹೆಚ್ಚು ಹೊತ್ತು ಎದುರಿಸ 
ಲಾರದೆ ಮನಸ್ಸಿಲ್ಲದೆ ಮೇಲೆದ್ದು ದಡ ಸೇರಿ ಮೆಟ್ಟಿಲುಗಳನ್ನು ಏರಿದಳು. 
ಈಗ ಮಾತ್ರ ನೂರಾರು ಕಣ್ಣು ಗಳು ತನ್ನ ಒದ್ದೆಯಾದ ಬಟ್ಟೆಯನ್ನು , 
ಅಂಗಾಂಗಗಳನ್ನು ದಿಟ್ಟಿಸಿನೋಡುತ್ತಿರುವಂತೆ ಅನ್ನಿಸಿ ನಡುಗಿಹೋದಳು . 
- ' ಇನ್ನೂ ನಿನ್ನ ಹುಡುಗಾಟ ಬಿಟ್ಟಿಲ್ಲ. ಯಾವ ಸ್ಥಳ, ಯಾರಿದ್ದಾರೆ 
ಅಂತ ಯೋಚನೆ ಮಾಡದೆ ನೀರಿಗಿಳಿದು ಈಜೋದಕ್ಕೆ ಪ್ರಾರಂಭ ಮಾಡಿದೆ 
ಯಲ್ಲ, ನಿಂಗಿಷ್ಟೂ ಬುದ್ದಿಯಿಲ್ಲವೇ , ಬಡ್ಡಕ್ಕೆ ?' ರಾಜೇಶ್ವರಿ ಗದರಿಕೊಳ್ಳುತ್ತ 
ಚೀಲದಿಂದ ತನ್ನ ಸೀರೆ ರವಕೆಯನ್ನು ತೆಗೆದು ಅವಳ ಕೈಲಿರಿಸಿದಳು. . 

ಒದ್ದೆಯಾದ ಬಟ್ಟೆಯನ್ನು ಮರಗಳ ಮರೆಯಲ್ಲಿ ಬದಲಿಸಿ ಬರುತ್ತಿದ್ದಂತೆ 


ಎದುರಾದ ಸಂಜೀವ ಶುಭ್ರವಾದ ಬಟ್ಟೆಯನ್ನುಟ್ಟ ಅವನು ಇಂದು ಏಕೋ 
ಬಹಳ ಮೋಹಕವಾಗಿ ಕಾಣಿಸುತ್ತಾ ಇದ್ದಾನೆ... ಮೊದಲಿನಂತೆ ಅವನು 
ಗಂಭೀರವಾಗಿಲ್ಲ ಅವಳೊಡನೆ. 

ಆಹ್ ಉಮಾ, ಎಷ್ಟು ಚೆನ್ನಾಗಿ ಈಜಿಬಿಟ್ಟೆ ನೀನು!' ಪ್ರಶಂಸಿಸಿದ 
ಅವನ ಕಣ್ಣುಗಳಲ್ಲಿ ಅಭಿಮಾನದ ಬೆಳಕು, ಅವನನ್ನು ನೇರವಾಗಿ ನೋಡ 
ಲಾರದೆ ಒದ್ದೆಯಾದ ತಲೆಯನ್ನು ಬೇರೆ ದಿಕ್ಕಿಗೆ ತಿರುಗಿಸಿದಳು . 
- “ನೀವೆಷ್ಟು ಹೆದರಿಸಿಬಿಟ್ಟಿರಿ, ಉಮಾ....' ಕೈ ಕುಲುಕಿದ ಸ್ನೇಹಾ 
ಮೆಚ್ಚಿದಳು ಹಳ್ಳಿ ಹುಡುಗಿಯ ಧೈರ್ಯಕ್ಕೆ ಎಷ್ಟು ಮೆಚ್ಚಿದರೂ ಸಾಲದು!? 

ಅವಳಿಗಾಗಿ ಕೂಗಿಕೊಂಡ ಪುಷ್ಪವಲ್ಲಿ ಇನ್ನೂ ನಡುಗುತ್ತಾ ಇದ್ದಳು. 
ಮಧ್ಯಾಹ್ನ ಪೂಜೆ, ಊಟ ಮಾಡಿ ಎಲ್ಲರೂ ಹಿಂದಿರುಗಿ ಅಶ್ವತ್ಥ ಕಟ್ಟೆಯ 
ನೆರಳಿಗೇ ಬಂದು ಕುಳಿತರು. 

- “ ಬಡ , ನಾನು ಒಂದು ಗಳಿಗೆ ಮಲಗೈನೆ.' ರಾಜೇಶ್ವರಿ ಉರಿ 
ಗಣ್ಣಿನಿಂದ ಉಮಾಳನ್ನು ದಿಟ್ಟಿಸಿದಳು ' ಇನ್ನು ಅಲ್ಲಿ ಇಲ್ಲಿ ಅಂತ ತಿರುಗ 
ಬೇಡ, ಇಲ್ಲೇ ನನ್ನ ಕಾಲ ಹತ್ರ ಕೂತಿರು.' 

ಉಮಾ ಮರುಮಾತಿಲ್ಲದೆ ಅವಳ ಕಾಲುಗಳ ಬಳಿ ಕುಳಿತುಕೊಂಡಳು. 
ಕೆರೆಯ ನೀರಿನಲ್ಲಿಳಿದಾಗ ಉಲ್ಲಸಿತವಾಗಿದ್ದ ಮನಸ್ಸು ಸಂಪೂರ್ಣ ಜಡವಾಗಿ 
ಹೋಗಿದೆ. ನಂಜುಂಡಯ್ಯ , ಕೋಮಲಮ್ಮ ಆರಾಮವಾಗಿ ಕುಳಿತು ಮಾತ 
ನಾಡುತ್ತಿದ್ದಾರೆ. ಅಪ್ಪಣ್ಣ ಜೋಯಿಸರು ಉಮಾಳನ್ನು ಮಾತಿನ ಬಲೆಗೆ 
ಎಳೆಯಲು ಇಚ್ಛಿಸಿದರೂ ಉಮಾಗೆ ಮಾತನಾಡುವ ಇಚ್ಛೆಯಿರಲಿಲ್ಲ. ಕಣ್ಣು 
ಗಳು ಹುಡುಕಿದವು ಸಂಜೀವನನ್ನು , ಪ್ರಕಾಶ - ಪ್ರದೀಪರು ಕಣ್ಣುಗಳಿಗೆ 
ಬಟ್ಟೆ ಕಟ್ಟಿಕೊಂಡು ಮುಟ್ಟಾಟ ಆಡುತ್ತಿರುವದನ್ನು ಕಂಡು ತಮಾಷೆಯಾಗಿ 
ಹೋಯಿತು ಅವಳಿಗೆ. 

ಹೋ !.... ಇದೇನು? ಅವಳ ಕಣ್ಣುಗಳಿಗೂ ಯಾರೋ ಬಟ್ಟೆ ಕಟ್ಟಿ 
ದ್ದಾರೆ. ಎಷ್ಟು ಮಾಡಿದರೂ ಬಿಚ್ಚಲು ಆಗುತ್ತಾ ಇಲ್ಲ . ಸಂಜೀವನ ನಗು 
ತೀರ ಹತ್ತಿರದಲ್ಲಿ ಕೇಳಿಸುತ್ತಿದ್ದರೂ ಅವಳಿಂದ ನೋಡಲಾಗುತ್ತಾ ಇಲ್ಲ. 
ಎಲ್ಲ ಕಡೆಗೂ ಏಕಾಂತದ ನಿಶ್ಯಬ್ದ ! ಯಾರೋ ತನ್ನ ಕೈಮೇಲೆ ಕೈಯಿರಿಸಿ 
ಮೆಲುದ್ವನಿಯಲ್ಲಿ ಹೇಳುತ್ತಿದ್ದಾರೆ ಏನನ್ನೋ , ತನ್ನನ್ನು ಒಲಿಸಿಕೊಳ್ಳಲು 


೧೦೦ 

ಅತೃಪ್ತಿ 
ಇಚ್ಚಿಸುತ್ತಿದ್ದಾರೆ. ತನಗೋ ಎಲ್ಲಿಲ್ಲದ ಭೀತಿ.... 
- ಮೈಯೆಲ್ಲ ನಡುಗಿ ಮುಚ್ಚಿದ ಕಣ್ಣುಗಳನ್ನು ತೆರೆದಾಗ ಅವಳಿನ್ನೂ 
ಕುಳಿತಲ್ಲಿಯೇ ಇದ್ದಾಳೆ, ಮುಳ್ಳು ಚುಚ್ಚಿದ ಕಾಲಿನ ನೋವು ಹೆಚ್ಚಿ ಬಿಟ್ಟಿದೆ 
ಈಗ! ಅವಳ ಹತ್ತಿರವೇ ಬಂದು ಕುಳಿತಿದ್ದಾಳೆ ಪುಷ್ಪವಲ್ಲಿ, ಅವಳಂತೆ 
ಮೌನವಾಗಿ ಏಕೋ ಕಣ್ಣೀರು ಇಳಿಸುತ್ತಾ ಇದ್ದಾಳೆ, ಉಮಾ ಕನಿಕರದಿಂದ 
ನೋಡಿದರೂ ಅವಳ ಅಳುವಿನ ಕಾರಣವನ್ನು ಅರಿಯಲಾಗದೆ ಎಲ್ಲೋ 
ನೋಡಿದಳು . 

ಈ ಪ್ರಶಾಂತ ಸ್ಥಳಕ್ಕೆ ಬಂದರೂ ನನ್ನ ಮನಸ್ಸಿಗೆ ಸಮಾಧಾನವಿಲ್ಲ, 
ಉಮಾ, ಮನಸ್ಸು ಹುಚ್ಚು ಹುಚ್ಚಾಗಿ ವರ್ತಿಸುತ್ತಿದೆ' ಎಂದಳು ಭಾರವಾದ 
ಸ್ವರದಲ್ಲಿ . 

* ಬಿಸಿಲು ತಗ್ಗಿದಮೇಲೆರಾಮತೀರ್ಥಕ್ಕೆ ಕೊನೆಯ ನಮಸ್ಕಾರವನ್ನು 
ಹೇಳಿ ನಡೆದುಕೊಂಡೇ ಹೊರಟರು ಹೊನ್ನಾವರಕ್ಕೆ , 

ಎಲ್ಲರಿಗಿಂತ ಹಿಂದೆ ಬೀಳುತ್ತಿದ್ದ ಉಮಾ ಕುಂಟುತ್ತ ನಡೆಯುವು 
ದನ್ನು ಕಂಡ ಸಂಜೀವಸ್ನೇಹಳತ್ತ ತಿರುಗಿ, “ ರಾಧೇ , ನಿನ್ನ ಕೃಷ್ಣ ಸೋತು 
ಹೋಗಿದ್ದಾನೆ, ಹೋಗು ಬೇಗ, ಆ ದಿನ ನೃತ್ಯದಲ್ಲಿ ಮಾಡಿ ತೋರಿಸಿದಂತೆ 
ಈ ದಿನ ಆ ಕೃಷ್ಣನನ್ನು ಎತ್ತೊ೦ಡು ಹೋಗಬಾರದೇ ?' ಎಂದು ಕೇಳಿದ. 

ನಗುವಿನ ಬುಗ್ಗೆ ಪುಟಿಯುತ್ತಿದ್ದಂತೆ ದಾರಿ ನಿಧಾನವಾಗಿ ಸಾಗಿತು. 
ನೀಲಗಗನ , ಆಗಸದಲ್ಲಿ ಹಾರಾಡುವ ಹಕ್ಕಿ , ಬೆಟ್ಟದ ಸೌಂದರ್ಯ ಎಲ್ಲವೂ 
ಮನಸ್ಸಿಗೆ ಸುಖವನ್ನೀಯುತ್ತಿದ್ದವು. 

ಆಗಾಗ ಹಿಂದೆ ಬೀಳುತ್ತಿದ್ದ ಉಮಾಳ ಬಗ್ಗೆ ಅಪ್ಪಣ್ಣ ಜೋಯಿಸರಿ 
ಗಂತೂ ತೀರ ಕನಿಕರ , ಕಳಕಳಿಯಿಂದ ಮಾತನಾಡಿಸಿದರು . ತುಂಬಾ 
ಕನಿಕರ, ಕಳಕಳಿಯಿಂದ ಮಾತನಾಡಿಸಿದರು. ತುಂಬಾ ನೋವಾಗಿದೆಯೇ 
ಎಂಬ ಅನುಕಂಪ ತೋರಿಸಿದರು . 

' ಯಾಕೆ ತಂಗೀ ಬೇಸರ ? ನಂಗೊತ್ತು ನಿನಗೆ ಏನೂ ಸುಖವಿಲ್ಲ ಮನೆ 
ಯಲ್ಲಿ ಎಂದು. ಎಲ್ಲರೂ ಸ್ವಾರ್ಥಿಗಳನ್ನು , ಅವರವರ ಗಂಡ, ಮಕ್ಕಳು ಇದ್ದು 
ಬಿಟ್ಟರೆ ಇನ್ನೇನೂ ಬೇಡ, ರಾಜೀನ ದೂರಿದೆ ಅಂತ ತಿಳೀಬೇಡ, ಮಾತಿಗೆ 
ನಾನಂದೆ. ನಾನೇನೋ ಬ್ರಹ್ಮಚಾರಿ .... ಈ ಜಗತ್ತಿನ ಜಂಜಡ ನನಗೆ ಬೇಡ, 


೧೦೧ 


ಅತೃಪ್ತಿ 
ನಿಜ , ಆದರೆ ನಿನ್ನಂಥವರನ್ನು ನೋಡುವಾಗ ಅಯ್ಯೋ ಎನಿಸುತ್ತೆ . ಒಂದಾ 
ದರೂ ಕರುಣೆಯ ಮಾತನ್ನು ರಾಜೇಶ್ವರಿ ನಿನಗೆ ಹೇಳಿದ್ದಾಳೆಯೇ ? ಇಲ್ಲಪ್ಪ 
ಇಲ್ಲ.... ಅವರೆಲ್ಲ ಸುಖಿಗಳು, ನಿನ್ನ ದುಃಖ ಅವರಿಗ್ಯಾಕೆ ಬೇಕು ಹೇಳು.' 

' ಇದೇನ್ಮಾತಾಡ್ತಾ ಇದ್ದೀರಿ?' 

' ಇದ್ದದ್ದು ಇದ್ದ ಹಾಗೆ ಹೇಳಿದೆ, ತಂಗಿ , ನಿಮ್ಮನೆ ಪಕ್ಕದಲ್ಲಿರುವ 
ನಾನೇನು ಕುರುಡನೇ ? ನಿಮ್ಮನೆ ವ್ಯವಹಾರವೆಲ್ಲ ನಂಗೆ ಚೆನ್ನಾಗಿ ಗೊತ್ತು. 
ನೀನು ಈ ಮನೆಗೆ ಬರೋದಕ್ಕಿಂತ ಮುಂಚೆ ರಾಜೇಶ್ವರಿ ಹೆಚ್ಚಾಗಿ ಮನೆ 
ಬಿಟ್ಟು ಹೋದವಳೇ ? ರಜೆ ದಿನಗಳಲ್ಲಿ ಇಡೀ ದಿನ ಅವಳಿಗೆ ಕೆಲಸ...? 
ಜೋಯಿಸರು ನುಣ್ಣಗಿನ ತಲೆಯನ್ನು ಸವರಿಕೊಳ್ಳುತ್ತ ಮಾತನ್ನು ಮುಂದು 
ವರಿಸಿದರು ಇಡೀ ದಿನದಲ್ಲಿ ಈ ಗಂಡ - ಹೆಂಡತಿಗೆ ಮಾತಿನ ಚಕಮಕಿ 
ಇದ್ದದ್ದೆ . ಆಗೆಲ್ಲಾ ಒಂದು ತಿರುಗಾಟವೇ , ಸಿನಿಮಾವೇ ಊಹೂಂ, 
ಇಲ್ಲಪ್ಪ ಇಲ್ಲ. ಎಲ್ಲಿಗೂ ಹೋದದ್ದೇ ಇಲ್ಲ. ನೋಡು, ರಜೆ ಬಂತು ಎಂದಾ 
ಕ್ಷಣ ಇಬ್ಬರೂ ಮನೆಯಿಂದ ಹೊರಬೀಳ್ತಾರೆ....' 

ಅವರನ್ನು ದೂರುವುದು ಉಮಾಗೆ ಇಷ್ಟವಾಗಲಿಲ್ಲವೋ ಏನೋ .... 
( ಬಿಡಿ ಜೋಯಿಸರೆ, ಎಲ್ಲಾ ಅವರವರ ಇಷ್ಟ . ನನಗ್ಯಾಕೆ ಅಧಿಕ 
ಪ್ರಸ೦ಗತನ?” ಎಂದಳು. 
- ( ನಿಜ ತಂಗೀ ' ತಲೆದೂಗುತ್ತ ಅಪ್ಪಣ್ಣ ಜೋಯಿಸರು ಹೇಳಿದರು 
' ನಮಗ್ಯಾಕೆ ಅಧಿಕಪ್ರಸಂಗತನ ಅನ್ನು , ಆದರೆ ನೀನೂ ಒಬ್ಬ ಹೆಂಗಸು. 
ಎಲ್ಲರಂತೆ ತಿರುಗಾಟ, ಸಿನಿಮಾ ನೋಡಬೇಕು ಎನ್ನುವ ಮನಸ್ಸಿದ್ದವಳು.... 
ಜೊತೆಯಲ್ಲಿ ನಿನ್ನನ್ನು ಕರೋಂಡು ಹೋಗ್ಯಾರೇ ? ನೀನಂತೂ ನಿನ್ನ ಕಾಲಿ 
ನಲ್ಲಿ ಹೋಗಿಯಾ, ನಿನ್ನ ಕಣ್ಣಿನಲ್ಲಿ ನೋಡ್ತಿಯಾ, ಜೇವಲ ಹಣ ಕೊಟ್ಟರೆ 
ಸಾಕು.... ಅದೂ ಆಗದೆ ಅವರಿಗೆ...?” 

ಉಮಾಳ ಸಿಟ್ಟು ಮಿತಿಮೀರಿತು. ಎದುರುತ್ತರಕೊಡಲೇ ಎಂದು 
ಯೋಚಿಸಿದಳಾದರೂ ಹಿರಿಯರು ಎಂಬ ಗೌರವದಿಂದ ಸುಮ್ಮನಿರಬೇಕಾ 
ಯಿತು. ಜೋಯಿಸರು ಇನ್ನೂ ಕುಹುಕ ಮಾತನ್ನಾಡಬಹುದೆಂಬ ಭೀತಿ 
ಯಿಂದ 'ಸ್ನೇಹಾ.....ಪುಷ್ಪವಲ್ಲಿ, ನಿಲ್ಲಿ. ... ನಾನೂ ಬಂದೆ.' ಎಂದು ಕೂಗಿ 
ಕೊಂಡಳು ಜೋರಾಗಿ. 


೧೦೨ 

ಅತೃಪ್ತಿ 
ಹೊನ್ನಾವರ ಮುಟ್ಟಿದನಂತರ ಸಂಜೀವ ಮಕ್ಕಳೊಡನೆ ಮನೆಯ 
ವರೆಗೂ ಬಂದು ಪುನಃ ಪೇಟೆಗೆ ಹೋಗಿಉಮಾಳ ಕಾಲಿಗೋಸ್ಕರ ಔಷಧಿ 
ತಂದುಕೊಟ್ಟ , ಊದಿಕೊಂಡಿದ್ದ ಕಾಲನ್ನು ನೆಲಕ್ಕೆ ಊರಲಾಗದೆ ಕಷ್ಟ 
ಪಡುತ್ತಿದ್ದ ಆಕೆಯನ್ನು ಕಂಡು ರಾಜೇಶ್ವರಿಯೇ ಅ೦ದಳು 

“ನೀನು ಕೂತ್ಕ , ಉಮಾ, ನಾನೇ ರಾತ್ರಿ ಅಡಿಗೆ ಮಾಡ್ತೀನಿ.' 

ಆದರೆ ಸಂಜೀವ ರಾಜೇಶ್ವರಿಯನ್ನು ಅಡಿಗೆಗೆ ಕಳುಹಿಸದೆ ಇಬ್ಬರೂ 
ರೆಸ್ಟ್ ತೆಗೆದುಕೊಳ್ಳಿ , ನಾನೇ ಹೋಗಿಹೋಟೆಲ್ ಊಟಕ್ಕೆ ಹೇಳಿಬತ್ತೇನೆ' 
ಎಂದ. 

ಅದೇ ಸಂಜಿ ಉಮಾ ಹೆಸರಿಗೆ ಬ್ರಹ್ಮಾವರದಿಂದ ಕಾಗದ ಬಂದಿತು . 
ಅದರಲ್ಲಿ ರಾಮಪುರೋಹಿತರು 'ನೀನು ಹೇಗಿದ್ದೀಯಾ ಎಂದು ಇದುವರೆಗೂ 
ನೀನು ಕಾಗದ ಬರೆದಿಲ್ಲ. ಇಲ್ಲಿ ನಿನ್ನ ತಾಯಿ ಪೂರ್ಣ ಮಲಗಿದ್ದಲ್ಲೇ ಆಗಿ 
ದ್ದಾಳೆ, ಔಷಧಿ ನಡೀತಾ ಇದೆ. ನೀನು ಒಂದ್ದಾರೆ ಬಂದು ತಾಯಿಯನ್ನು 
ನೋಡಿಕೊಂಡು ಹೋಗು' ಎಂದು ಬರೆದಿದರು. 

ತಾಯಿಯನ್ನು ನೋಡುವ ಆಸೆ ಉಮಾಳಿಗೆ ಆ ಘಳಿಗೆಯಲ್ಲಿ ಆಯಿ 
ತಾದರೂ ಈ ಮನೆ, ಈ ಮಕ್ಕಳು, ತನ್ನ ಈ ಹೂದೋಟಗಳನ್ನು ಬಿಟ್ಟು 
ಹೋಗಲು ಆಕೆ ಇಚ್ಛೆ ಪಡಲಿಲ್ಲ. ಯಾವಾಗಲೂ ವಾತದ ಉಪದ್ರವದಿಂದ 
ನರಳುತ್ತಿರುವ ತಾಯಿಯ ಬಗ್ಗೆ ಹೆಚ್ಚಿನ ಚಿಂತೆಯಿರಲಿಲ್ಲ ಆಕೆಗೆ. ಹೀಗಾಗಿ 
ಊರಿಗೆಹೋಗುವ ವಿಚಾರವನ್ನು ಮನಸ್ಸಿನಿಂದ ತಳ್ಳಿಹಾಕಿದಳು . 
- ಪ್ರತಿವರ್ಷದಂತೆ ಈ ವರ್ಷವೂ ನಂಜುಂಡಯ್ಯನವರ ಮನೆಯಲ್ಲಿ 
ಗಣಹೋಮ ಹಾಗೂ ಶಿವಪೂಜೆಯನ್ನು ಇಟ್ಟು ಕೊಳ್ಳಲಾಗಿತ್ತು . ಆ ನಿಮಿತ್ತ 
ಸಂಜೀವನಿಗೂ ಆಹ್ವಾನ ಬಂದಿತ್ತು . ಆದರೆ ಆ ದಿನಕ್ಕೆ ಸರಿಯಾಗಿ ಸೊಂಟ 
ನೋವಿನಿಂದ ಬಾಧೆಪಡುತ್ತಿದ್ದ ರಾಜೇಶ್ವರಿಗೆ ಹೊರಡಲಾಗಲಿಲ್ಲ . ಆಕೆಗೆ 
ಹೊರಡಲಾಗದಿರುವುದನ್ನು ಕಂಡು ಉಮಾ ತಾನೂ ಹೋಗುವುದಿಲ್ಲವೆಂದು 
ತಿಳಿಸಿದಾಗ ಸಂಜೀವನೆಂದ 

'ಇಬ್ಬರೂ ಹೋಗದೇ ಇದ್ದರೆ ಅವರಿಗೆ ಸಮಾಧಾನವಾಗೋಲ್ಲ. 
ಯಾರಾದರೂ ಒಬ್ಬರು ಬರಲೇಬೇಕು. 

“ ನಿಜ ಉಮಾ - ರಾಜೇಶ್ವರಿ ಹೇಳಿದಳು “ ನನ್ನ ದುರದೃಷ್ಟ ! 


ಅತೃಪ್ತಿ 

೧೦೩ 
ನೀನ್ಯಾಕೆ ಮನೇಲಿ ಸುಮ್ಮನೆ ಇದ್ದೇಕು...ಹೋಗಿ ಬಾ , ಇಲ್ಲದೇ ಇದ್ದರೆ 
ತಪ್ಪು ತಿಳ್ಕೊಳ್ತಾರೆ.' 

ಉಮಾ ಈಗ ಹೊರಡಲೇಬೇಕಾಯಿತು. ರಾಜೇಶ್ವರಿಗೆ ಕಷ್ಟವಾಗ 
ಬಹುದೆಂದು ಅನ್ನ - ಸಾರನ್ನು ಬಹಳ ಬೇಗನೆ ತಯಾರಿಸಿಟ್ಟು ಪ್ರಕಾಶ 
ಪ್ರದೀಪರಿಗೆ ಡ್ರೆಸ್ ಮಾಡಿ, ಮನೆಯ ಎಲ್ಲ ಕೆಲಸಗಳನ್ನು ಮುಗಿಸಿ ತನ್ನ 
ಅಲಂಕಾರವನ್ನು ಪೂರೈಸುವ ವೇಳೆಗೆ ಹತ್ತೂವರೆ ಗಂಟೆ ಆಗಿಹೋಗಿತ್ತು . 
ದೀಪಾವಳಿಯ ಹಬ್ಬಕ್ಕೆಂದು ಸಂಜೀವ ಆಕೆಗೋಸ್ಕರ ತೆಗೆಸಿಕೊಟ್ಟಿದ್ದ ನಸು 
ನೇರಳೆ ಬಣ್ಣದರೇಷ್ಮೆ ಸೀರೆ, ಅದಕ್ಕೊಪ್ಪುವ ಬಣ್ಣದ ರವಿಕೆ, ಎಂದಿಗಿಂತಲೂ 
ಹೆಚ್ಚು ಲಕ್ಷ ಕೊಟ್ಟು ಕಟ್ಟಿದ್ದ ಅಂದವಾದ ಮುಡಿಯ ಒಂದು ಬದಿಯಲ್ಲಿ 
ಅಂದು ಬೆಳಿಗ್ಗೆ ಅರಳಿದ್ದ ಸುಂದರವಾದ ಅರೆಬಿರಿದ ಗುಲಾಬಿ ಹೂವು 
ಆಕೆಯ ಸೌಂದರ್ಯವನ್ನು ದ್ವಿಗುಣಗೊಳಿಸಲು ಸಹಾಯ ಮಾಡಿದವು! 
ಮೊದಲಿಗಿಂತ ಒಂದು ಇಂಚು ಮೇಲೇರಿದ ರವಿಕೆ ತೋಳು, ಕಾಡಿಗೆ ತಿದ್ದಿದ 
ಸುಂದರವಾದ ಕಣ್ಣುಗಳು, ತೆಳುವಾಗಿ ಮುಖಕ್ಕೆ ಲೇಪಿಸಿದ ಪೌಡರ್ , 
ರಂಗೇರಿದ ಆ ಕೆನ್ನೆಗಳು! 

- ಉಮಾ ರಾಜೇಶ್ವರಿಯ ಕೋಣೆಗೆ ಬಂದಾಗ ನಿಜಕ್ಕೂ ಆಕೆ 
ಉಮಾಳ ರೂಪವನ್ನು ಕಂಡು ಮುಗ್ಧಳಾಗಿಬಿಟ್ಟಳು. ಎವೆಯಿಕ್ಕದೆ ನೋಡಿ 
ದಳು ಆಕೆಯನ್ನು , ಓಹ್ ! ಹಿಂದೆ ಉಮಾ ಇಷ್ಟು ಚೆನ್ನಾಗಿ ಯಾವಾ 
ಗಲೂ ಕಾಣಿಸಿಕೊಂಡಿರಲಿಲ್ಲ, ಮೈ ಕೈ ತುಂಬಿಕೊಂಡು ಆರೋಗ್ಯವಂತಳಾ 
ಗಿದ್ದ ಉಮಾ ಇಷ್ಟು ಸುಂದರಿಯಾಗಿದ್ದಳೇ ! 

* ರಾಜೇಶ್ವರಿಯ ಯೋಚನೆ ಹಿಂದಕ್ಕೆ ಓಡಿತು. ಅಂದು ಮೊದಲ 
ಬಾರಿ ಉಮಾ ಈ ಮನೆಬಾಗಿಲಲ್ಲಿ ಬಂದು ನಿಂತ ದಿನಕೈಯಲ್ಲೊಂದು 
ಸಣ್ಣ ಚೀಲ, ಹೇಗೇಗೋ ಬಾಚಿದ ತಲೆ, ಆಯಾಸಗೊಂಡ ಮುಖ , ತೀರ 
ಹಳ್ಳಿಗರಂತೆ ಮೈ ತುಂಬ ಸೆರಗು ಹೊದೆದುಕೊಂಡು ನಿಂತಿದ್ದ ದೃಶ್ಯ ಕಣ್ಣೆ 
ದುರು ಬಂದು ನಿಂತಿತು.... ತನ್ನ ರೂಪದ ಬಗ್ಗೆ ಹೆಚ್ಚಿನ ಹೆಮ್ಮೆಯಾಗಲೀ 
ತನ್ನ ರೂಪವನ್ನು ಅಲಂಕಾರ ಸಾಧನಗಳಿಂದ ವೃದ್ಧಿಸಿಕೊಳ್ಳಬೇಕೆಂಬ 
ವಿಶೇಷ ಆಸಕ್ತಿಯಾಗಲೀ ಇಲ್ಲದ ಉಮಾಳನ್ನು ಕಂಡು ಅಂದು ರಾಜೇಶ್ವರಿಗೆ 
ತುಂಬ ಕನಿಕರ ! ಚಪ್ಪಲಿಕೂಡ ಹಾಕಿಕೊಳ್ಳದೆ ಮಹಿಳಾ ಸಂಘ, ಹೊಲಿಗೆ 


೧೦೪ 


ಕ್ಲಾಸಿಗೆ ಹೋಗುತ್ತಿದ್ದ ಆಕೆಯನ್ನು ತಿದ್ದಲು ಪ್ರಯತ್ನಿಸಿದವಳು ರಾಜೇಶ್ವರಿ. 
ತನ್ನ ಪಾಡಿಗೆ ತಾನು ಕೆಲಸಮಾಡಿಕೊಂಡೋ , ನಿದ್ರೆಯಲ್ಲಿ ಹೊತ್ತು ಕಳೆದು 
ಕೊಂಡೋ ಇರುತ್ತಿದ್ದ ಆಕೆಯಲ್ಲಿ ಕಾದಂಬರಿ ಓದುವ ಹುಚ್ಚನ್ನು ಕೆರಳಿಸಿದ 
ವಳು ರಾಜೇಶ್ವರಿ, 

' ಬಡ್ಡಕ್ಕನ ಬಡು ತಲೆಗೆ ಒಂದಿಷ್ಟು ಸಾಣೆ ಹಿಡಿಯಬೇಕು!' ಎನ್ನು 
ತಿದ್ದಳು ತಮಾಷೆಯಿಂದ, 

ಆ ಬಡ ಕ್ಯ ಇಂದು ಕಡೆದ ಸುಂದರ ವಿಗ್ರಹದಂತೆ ತನ್ನ ಕೋಣೆಯ 
ಬಾಗಿಲಲ್ಲಿ ನಿಂತು ' ನಾನಿನ್ನು ಹೋಗಿಬರಲೇ ?” ಎಂದು ಕೇಳಿದಾಗ 
ರಾಜೇಶ್ವರಿಯ ಹೃದಯದಲ್ಲಿ ಹಿಂದೆ ಯಾವಾಗಲೂ ಇಲ್ಲದ ಅಸೂಯೆಯ 
ಜ್ವಾಲೆಯೊಂದು ಎದ್ದು ಆಕೆಯನ್ನೊಮ್ಮೆ ಕೆಣಕಲು ಪ್ರಯತ್ನಿಸಿತು ಗಂಡಸ 
ರಂತೆ ಒರಟಾಗಿದ್ದ ತನ್ನ ಹಸ್ತಗಳನ್ನು ತಿಕ್ಕಿಕೊಳ್ಳುತ್ತ ಉಬ್ಬಿದ ಹಲ್ಲಿನ 
ಮೇಲೆ ಕೈಯಾಡಿಸಿಕೊಂಡಳು. ತಾನೀಗ ಆಕೆಯ ಎದುರಿನಲ್ಲಿ ತೀರ 
ಕುರೂಪಿಯೂ , ಕುಬೈಯ ಆಗಿಹೋದೆನಲ್ಲಾ ಎಂದೆನಿಸಿ ಮುಖದಲ್ಲಿ 
ವ್ಯಂಗ್ಯ ನಗೆಯೊಂದು ಹೊರಹೊಮ್ಮಿತು. 

'ಇಷ್ಟು ಒಳ್ಳೆಯ ಸೀರೆ ಯಾಕೆ ಹೇಳು? ಹೆಚ್ಚಿನ ಜನರು ಯಾರೂ 
ಬರೋಲ್ಲ, ಸಾದಾ ವಾಯಿಲ್ ಸೀರೆಯೇ ಸಾಕಿತ್ತು ' ಎಂದಳು. 

“ ಓ !....ಏನ್ಮಾಡ್ಲಿ ಈಗ? ಬೇರೆ ಸೀರೆ ಉಟ್ಕಂಡು ಹೋಗಲಾ? 
ರಾಜೇಶ್ವರಿಯ ಮಾತಿನ ಮರ್ಮವನ್ನರಿಯದೆ ಕೇಳಿದಳು ಉಮಾ. 

“ ಹೂಂ , ಮದುವೆ ಮುಂಜಿಗಳಿಗಾದರೆ ಇಷ್ಟು ಬೆಲೆಬಾಳುವ ಸೀರೆ 
ಬೇಕು. ಅಲ್ಲಿ ಕೇವಲ ಪೂಜೆ ಮಾತ್ರ ಆಗೋದು ಅಲ್ಲವೆ?” 

' ಸರಿ, ಹಾಗಾದರೆ ಬೇರೆ ಸೀರೆ ಉಡ್ತೀನಿ' ಎಂದು ಉಮಾ ಅಲ್ಲಿಂದ 
ಹೊರಳುತ್ತಿದಂತೆ ಅಕಸ್ಮಾತ್ ಅಂಗಡಿಯಿಂದ ಮನೆಗೆ ಬಂದ ಸಂಜೀವ. 
* ಮಕ್ಕಳನ್ನು ಕರೆದುಕೊಂಡು ಹೋಗುವ ಉದ್ದೇಶದಿಂದ ಬಂದಿದ್ದ 
ಸಂಜೀವ, ಉಮಾ ಸೀರೆ ಬದಲಿಸುವ ವಿಷಯ ತಿಳಿದು ಅವಳನ್ನು ಅದೇ 
ಸೀರೆಯಲ್ಲೇ ಹೊರಡುವಂತೆ ಒತ್ತಾಯಪಡಿಸಿದ. 

ಉಮಾ ಸಂಕೋಚದಿಂದ ಒಂದು ಹಿಡಿ ಆಗಿಹೋದವಳಂತೆ ಮುದು 
ಡುತ್ಯ ರಾಜೇಶ್ವರಿಯತ್ತ ನೋಡಿದಳು . ಆಕೆಯ ಹೃದಯದಲ್ಲಿ ಎದಿ ದ್ದ 


ಅತೃಪ್ತಿ 


೧೦೫ 


ವಿಷಜ್ವಾಲೆಯನ್ನು ಉಮಾ ಅರಿಯಲಾಗಲಿಲ್ಲ. ಆಕೆಯ ಮುಖದ ಮೇಲೆ 
ಒಪ್ಪಿಗೆಯ ನಗೆ ಕಂಡು, ಸೀರೆ ಬದಲಾಯಿಸಲು ಇಷ್ಟಪಡದೆ, ಮಕ್ಕಳು 
ಸಂಜೀವನೊಡನೆ ನಂಜುಂಡಯ್ಯನವರ ಮನೆಗೆ ಹೊರಟಳು . 

ಆಕೆ ಹೋದೊಡನೆಯೇ ರಾಜೇಶ್ವರಿಯ ಮನಸ್ಸು ತೂಗುಯ್ಯಾಲೆ 
ಯಾಯಿತು. ತನ್ನ ಪತಿಯ ಕಣ್ಣುಗಳಲ್ಲಿ ಇಂದು ಮೊದಲ ಬಾರಿ ಉಮಾ 
ಮೇಲೆಪ್ರೀತಿಮೂಡಿದ್ದನ್ನೂ ಆ ಕಣ್ಣುಗಳು ತಾನಿಲ್ಲಿರುವುದನ್ನೂ ಮರೆತು 
ಅವಳ ರೂಪವನ್ನು ಹೀರಿದ್ದನ್ನೂ ನೆನಪಿಗೆ ತಂದುಕೊಂಡು ಚಡಪಡಿಸಿದಳು . 
ನನ್ನ ಪತಿಯ ಮೇಲೆ ಆಕೆ ಮೋಹದ ಬಲೆಯನ್ನು ಬೀಸುತ್ತಿದಾ ಳೆಯೇ ? 
ಎಂದು ಪ್ರಶ್ನಿಸಿಕೊಂಡಳು... 

ಆಕೆಯ ಮನದಲ್ಲಿ ಯಾವ ಆಸೆಗಳಿವೆಯೋ ಯಾರು ಬಲ್ಲರು? ಆದರೆ 
ಒಂದು ದಿನವೂ ಆಕೆ ಸಿಡುಕಲಿಲ್ಲ, ಕೂಗಾಡಲಿಲ್ಲ . ಪ್ರಕಾಶ - ಪ್ರದೀಪರನ್ನು 
ತನ್ನ ಮಕ್ಕಳಂತೆ ನೋಡಿಕೊಂಡಳು . ಒಡಹುಟ್ಟಿದ ಅಕ್ಕನಿಗಿಂತಲೂ ಹೆಚ್ಚು 
ಪ್ರೀತಿಯಿಂದ ತನ್ನನ್ನು ನೋಡಿಕೊಳ್ಳುತ್ತಿದ್ದಾಳೆ. ಈತನಕ ತಾನು ಹಾಕಿದ 
ಗೆರೆಯನ್ನೂ ನಿಯಮವನ್ನೂ ದಾಟಲಿಲ್ಲ. ಛೇ ! ತಾನೇಕೆ ಇಂಥ ಕೆಟ್ಟದ್ದನ್ನು 
ಯೋಚಿಸಬೇಕು? 

ಆದರೆ ಉಮಾಗೆ ನಂಜುಂಡಯ್ಯನವರ ಮನೆಯ ದಾರಿ ತಿಳಿಯದೇ ? 
ಅವರೇಕೆ ಬಂದರು ಆಕೆಯನ್ನು ಕರೆದುಕೊಂಡು ಹೋಗಲು? ತಾನೊಬ್ಬಳೇ 
ಹೋಗಬಲ್ಲೆ ಎಂದು ಉಮಾ ಹೇಳದೆ ನಗುನಗುತ್ತ ಹೊರಟುಹೋದಳಲ್ಲ 
ಅವರ ಸಂಗಡ? ಓಹೋ ! ಬಹುಶಃ ಅವರ ಮನಸ್ಸು ಆಕೆಯತ್ತ ಹೊರಳುತ್ತ 
ಇದೆಯೇ ? 

ಚಿಂತಿತಳಾದ ರಾಜೇಶ್ವರಿ ಹಾಸಿಗೆಯ ಮೇಲೆ ಉರುಳಿಕೊಂಡು 
ಯೋಚಿಸಿಯೇ ಯೋಚಿಸಿದಳು. ನಂಜುಂಡಯ್ಯನವರ ಮನೆಯ ಪೂಜಾ 
ಸಮಾರಂಭದಲ್ಲಿ ನೆರೆದ ಅತಿಥಿಗಳ ಜೊತೆಯಲ್ಲಿ ಉಮಾ ಮತ್ತು ತನ್ನ 
ಪತಿ ಒಟ್ಟಾಗಿ ಕುಳಿತಿರುವುದನ್ನು ಚಿತ್ರಿಸಿಕೊಳ್ಳುತ್ತಿದ್ದಂತೆ ಬೆಚ್ಚಿ ಬಿದ್ದಳು. 
ಧಡಕ್ಕನೆ ಎದ್ದು ಗಡಿಯಾರದತ್ತ ನೋಡಿದಾಗ ಗಂಟೆ ಇನ್ನೂ ಹನ್ನೆರಡು 
ಆಗಿರಲಿಲ್ಲ. ಸೊಂಟ ನೋವಿನ ಬಾಧೆ ಇದ್ದರೂ ಅವಸರದಲ್ಲಿ ಅಲಂಕಾರ 
ಮಾಡಿಕೊಂಡು ಮನೆಗೆ ಕೀಲಿ ತಗುಲಿಸಿ ತಾನೂ ನಂಜುಂಡಯ್ಯನವರ 
ಮನೆಗೆ ಹೊರಟುಬಿಟ್ಟಳು. 


ಸಮಾರಂಭದಲ್ಲಿ ಜನರೆಷ್ಟೇ ಸೇರಿರಲಿ, ತಾನು ಅಲ್ಲಿಗೆ ತಡವಾಗಿ ಹೋದರೂ 
ಚಿಂತೆಯಿಲ್ಲ, ಸಂಜೀವನೊಡನೆ ತಾನು ಕೂಡಿಕೊಳ್ಳಬೇಕು ಎಂಬ ಇಚ್ಛೆ 
ಅಧಿಕವಾಗಿತ್ತು ಆ ಘಳಿಗೆಯಲ್ಲಿ! 

ಬಂಧುಬಳಗ, ಗೆಳೆಯರು, ನೆರೆಹೊರೆಯವರು ಎಂದು ಅರುವತ್ತಕ್ಕೂ 
ಹೆಚ್ಚು ಜನ ಪೂಜೆಗೆ ನೆರೆದಿದ್ದರು. ಅಲ್ಲಿಗೆ ಹೋಗಿದ್ದ ಉಮಾ ತಾನೂ 
ಅಷ್ಟು ಇಷ್ಟು ಕೆಲಸಮಾಡಿದಳು. ಪುಷ್ಪವಲ್ಲಿ ಬಂದಿರಲಿಲ್ಲ. ಅಪ್ಪಣ್ಣ 
ಜೋಯಿಸರ ಮಂತ್ರ ಹೊರ ಅಂಗಳಕ್ಕೂ ಕೇಳಿಸುವಂತಿತ್ತು , 

- ಪೂಜೆ ಮುಗಿದು ಊಟವಾದನಂತರ ಅರ್ಧದಷ್ಟು ಜನ ಹೊರಟು 
ಹೋದರು. ಉಳಿದವರು ಸ್ನೇಹಳ ಕೊಠಡಿಯಲ್ಲಿ ಕುಳಿತು ಮಾತಿಗಾರಂಭ 
ಮಾಡಿದರು . ಅಷ್ಟರಲ್ಲಿ ಅಂಚೆಯಾತ ಒಂದು ಕವರನ್ನು ತಂದುಕೊಟ್ಟ . 
ನಂಜುಂಡಯ್ಯ ಇದ್ಯಾರ ಕಾಗದ ಎಂಬ ಸಂಶಯದಿಂದಲೇ ಕಾಗದವನ್ನೆತ್ತಿ 
ಕೊಂಡರು , ಓದುತ್ತಿದ್ದಂತೆ ಅವರ ಮುಖ ಅರಳಿತು. 
* 'ಸ್ನೇಹಾ, ನೀನು ಲಕ್ಕಿ ! ಶ್ರೀಕೃಷ್ಣನ ಇಚ್ಛೆಯೆಂದರೆ ಹೀಗಿರ 
ಬೇಕು' ಎನ್ನುತ್ತ ಕೈಯಲ್ಲಿ ಕಾಗದ ಹಿಡಿದುಕೊಂಡೇ ಓಡಿಬಂದರು ಒಳಗೆ. 
- “ ಏನು....ಏನು.... ಯಾರ ಕಾಗದ? ” ಕೇಳಿದಳು ಸ್ನೇಹಾ, 

' ಸಿರ್ಸಿಯಿಂದ ಬಾಲಕೃಷ್ಣರ ಕಾಗದ ಬಂದಿದೆ. ಇನ್ನೊಂದು ತಿಂಗಳಲ್ಲಿ 
ಅಲ್ಲಿ ಪ್ರೋಗ್ರಾಂಇಟ್ಕಳ್ತಾರಂತೆ, ನಿಮ್ಮ ಅಭಿಪ್ರಾಯವೇನು? ಅಂತ 
ಕೇಳಿದ್ದಾರೆ.' 

ಸ್ನೇಹಾ ಚಂಗನೆ ಜಿಗಿದು ತಂದೆಯ ಕೈಯಿಂದ ಕಾಗದವನ್ನು ಕಸಿದು 
ಕೊಳ್ಳುತ್ತ ' ನಾವು ರೆಡಿಯಾಗಿದ್ದೇವೆ ಎಂದು ಇವತ್ತೇ ಕಾಡ್ಡ ಬರಿ' ಎಂದಳು. 

ಎಲ್ಲರ ಮುಖದಲ್ಲೂ ಸಂತೋಷದ ನಗೆ ಕಾಣಿಸಿಕೊಂಡಿತು. 

ಅಂತೂ ರಾಧೆ ಸಂಗಡ ಕೃಷ್ಣನಿಗೂ ಒಂದು ಛಾನ್ಸ್ ಸಿಕ್ಕಿತು....? 
ಜೋಯಿಸರು ನಕ್ಕು ಹೇಳಿದರು . 

' ಈ ಬಾರಿ ಬೇರೆ ನೃತ್ಯವನ್ನು ಮಾಡಬಾರದೇ ?' ಎಂದು ರಾಜೇಶ್ವರಿ 
ಹೇಳಿದಾಗ ನಂಜುಂಡಯ್ಯ ಅವರಿಗೆ ಇದೇ ನೃತ್ಯ ಬೇಕಂತೆ' ಎಂದರು. 

' ಹಾಗೋ ....! ಅಂತೂ ಉಮಾಗೆ ಹೊಸ ಊರನ್ನು ನೋಡುವ 


೧೦೭ 


ಅತ 
ಸದವಕಾಶ ಸಿಕ್ಕು , ಸಂತೋಷ' ಎಂದ ಸಂಜೀವ ಆಕೆಯತ್ತ ನೋಡುತ್ತ . 

- ನಂಜುಂಡಯ್ಯ ಅತ್ತ ಇತ್ತ ಹರ್ಷದಿಂದ ಕುಣಿಯುತ್ತ ಎಲ್ಲಾ 
ಶ್ರೀಕೃಷ್ಣನ ಇಚ್ಛೆ ! ಈಗಲೇ ಪೋಸ್ಟ್ ಆಫೀಸ್‌ಗೆ ಹೋಗಿ ಟೆಲಿಗ್ರಾಂ 
ಕೊಟ್ಟು ಬರೇನೆ, ಉಮಾ, ನಿನಗೇನು ಅವಸರ? ಸಾಯಂಕಾಲದವರೆಗೆ 
ಇರು, ಮಾತನಾಡಾ ' ಎಂದಂದು ಟೆಲಿಗ್ರಾಂ ಕೊಡಲೆಂದು ಹೊರಟು 
ಬಿಟ್ಟರು. 

* ರಾಜೇಶ್ವರಿ ಮಕ್ಕಳೊಂದಿಗೆ ಮನೆಗೆ ಬೇಗನೆ ಹೊರಟುಹೋದಳು. 
ಉಮಾ ಆರು ಗಂಟೆಯವರೆಗೂ ಸ್ನೇಹಾಜೊತೆಯಲ್ಲಿ ಕುಳಿತಿದು ಮನೆಯತ್ತ 
ಬಂದಳು ದಾರಿಯಲ್ಲಿ ಹೋಟೆಲೊಂದರಿಂದ ಹೊರಬರುತ್ತಿದ ಜೋಯಿಸರ 
ಭೇಟಿಯಾಯಿತು 

( ಅರೆರೆ !.... ಇನ್ನೂ ಮನೆಗೆ ಹೋಗಲಿಲ್ವಾ ?” 
“ ರಾಜಿ ಹಾಗೂ ಮಕ್ಕಳು ಸಿನಿಮಾಗೆ ಹೋದರು .' 
' ಹಾಗೋ ....ಮನೆ ಕೀಲಿಕೈ ?” 

' ಇಕೋ ! ನನ್ನ ಹತ್ರ ಇದೆ. ಪಾಪ, ನಿನಗೂ ಬೇಸರ. ಬಾ ಸಮುದ್ರ 
ತೀರಕ್ಕೆ ಹೋಗೋಣ.” 

' ಇಲ್ಲ, ಮನೆಗೋಗಬೇಕು.” 
ಆ ಮನೆಯ ಹತ್ತಿರ ಬಂದಾಗ ತಾನು ಜೋಯಿಸರಿಂದ ಕೀಲಿಕ್ಕೆ ತೆಗೆದು 
ಕೊಳ್ಳಲಿಲ್ಲವೆಂಬುದು ನೆನಪಾದೊಡನೆ ಹತಾಶಳಾಗಿ ಮೆಟ್ಟಲಿನ ಮೇಲೆ 
ಕುಳಿತಳು. ಮತ್ತೆ ಹತ್ತು ನಿಮಿಷಗಳಲ್ಲಿ ಓಡುತ್ತಬಂದರು ಜೋಯಿಸರು, 

' ಅಯ್ಯೋ ತಂಗಿ , ಹಾಳು ಮರೆವು ನನಗೆ, ಇಕೋ ಕೀಲಿಕೈ ' ಎನ್ನುತ್ತ 
ಸೊಂಟದಿಂದ ತೆಗೆದುಕೊಟ್ಟರು. 

- ಉಮಾ ಬಾಗಿಲು ತೆಗೆದು ಒಳಗೆ ಬರುತ್ತಿದಂತೆ ಜೋಯಿಸರೂ 
ಬಂದರು ಒಳಗೆ, ಆಕೆ ಕುಳಿತುಕೊಳ್ಳಿ ಎನ್ನುವ ಮೊದಲೇ ಕುಳಿತೇಬಿಟ್ಟರು . 
ಕುಡಿಯಲು ತಣ್ಣೀರು ಬೇಕು ಎಂದಾಗ ಉಮಾ ತಂದುಕೊಟ್ಟಳು. 

ಛೇ , ಒಬ್ಬಳೇ ಮನೆಯಲ್ಲಿ... ' ನೀರು ಕುಡಿದು ನಂತರ ತಮ್ಮ 
ಚೀಲದಿಂದ ಮಲ್ಲಿಗೆಯನ್ನು ಹೊರಗೆ ತೆಗೆದರು. ( ಇಕೋ , ನಿನಗಾಗಿ ತಂದೆ, 
ಮುಡಿದುಕೋ ತಂಗೀ .? 


ooes 


' ಯಾಕೆ ತಂದಿರಿ? ನಾನು ಬೆಳೆಸಿದ ಗಿಡಗಳಲ್ಲಿ ಸಾಕಷ್ಟು ಹೂವು 
ಬಿಡ್ತಾ ಇದೆ.' 

“ ಅದೆಲ್ಲ ದೇವರಿಗಾಯ್ತು . ನಿನಗೆ ಹೂವು ಇಷ್ಟ ಅಂತ ಗೊತ್ತು 
ನನಗೆ, ಎಲ್ಲಿ, ಇಡೀ ಚಂಡನ್ನೇ ಮುಡಿದುಕೋ .' 

ಉಮಾಗೆ ಅವರ ಹೊಗಳಿಕೆ ಇಷ್ಟವಾಗಲಿಲ್ಲ . ನನಗೆ ತುಂಬಾ 
ಕೆಲಸವಿದೆಜೋಯಿಸರೆ, ಆ ಹೂವನ್ನು ಅಲ್ಲೇ ಇರಿಸಿ' ಎಂದಂದು ಒಳಗೆ 
ಹೊರಟಳು . 

“ ಪಾಪ! ಎಷ್ಟಿದ್ದರೂ ಒಬ್ಬಳೇ ಮಾಡಬೇಕಲ್ಲಾ ಎಲ್ಲ ಕೆಲಸಗಳನ್ನ ' 
ಎಂದು ಕನಿಕರ ತೋರಿಸುತ್ತಾ ಹೂವನ್ನು ಅಲ್ಲೇ ಇರಿಸಿ ಹೊರಟು 
ಹೋದರು, ಎರಡು ಗಳಿಗೆಯಲ್ಲಿ ಪುನಃ ಒಳಗೆ ಬಂದು ' ತಂಗೀ , ಬೇಗ ಕೆಲ್ಲ 
ಮುಗಿಸಿ ಬಾ ಮನೆಗೆ ಒಂದಿಷ್ಟು ಮಾತನಾಡೋಣ ಇಬ್ಬರೂ ' ಎಂದರು. 


ಮರುದಿನ ಎರಡು ಗಂಟೆ ಹೊತ್ತಿಗೆ ಉಮಾಳ ಹೆಸರಿಗೆ ಬ್ರಹ್ಮಾವರ 
ದಿಂದ 'ತಾಯಿಗೆ ಪ್ರಾಣಾಂತಿಕ , ಕೂಡಲೇ ಹೊರಟು ಬಾ ! ' ಎಂದು 
ಟೆಲಿಗ್ರಾಂ ಬಂದಾಗ ಉಮಾ ಗಾಬರಿಗೊಂಡು ನೇರವಾಗಿ ಸಂಜೀವನ 
ಅಂಗಡಿಗೆ ಬಂದಳು. 

ಟೆಲಿಗ್ರಾಂ ಓದಿದ ಆತ ' ನೀನು ಈಗಲೇ ಮನೆಗೋಗಿಊರಿಗೆ 
ಹೊರಡುವ ತಯಾರಿ ನಡೆಸು. ನಾನೂ ರಾಜೇಶ್ವರಿಗೆ ತಿಳಿಸಿ ಈಗ ಬಂದೆ' 
ಎನ್ನುತ್ತ ಅಂಗಡಿಯನ್ನು ಕೆಲಸದವನಿಗೆ ನೋಡಿಕೊಳ್ಳಲು ತಿಳಿಸಿ ಅವಸರ 
ದಲ್ಲಿ ರಾಜೇಶ್ವರಿಯ ಶಾಲೆಯತ್ತ ನಡೆದ. 

ಈ ವಿಷಯವನ್ನು ತಿಳಿದ ರಾಜೇಶ್ವರಿ ಕೇಳಿದಳು “ ಅವಳೀಗ ಹೊರಟು 
ಹೋದಳೇ ?” 

“ ಇಲ್ಲ, ನಾನೇ ಕಂಡು ಹೋಗಿ ಬಿಟ್ಟು ಬತ್ತೇನೆ.' 
' ಒಬ್ಬಳೇ ಹೋಗಬಹುದಲ್ಲ.... ನೀವ್ಯಾಕೆ ಅವಳ ಜೊತೆಯಲ್ಲಿ?” 

“ ಆಗಲೇ ಗಂಟೆ ಎರಡು ಆಗಿಹೋಗಿದೆ. ಬ್ರಹ್ಮಾವರ ಮುಟ್ಟುವಾಗ 
ಸರಿರಾತ್ರಿಯಾಗಲೂ ಬಹುದು. ಒಬ್ಬಳೇ ಹೇಗೆ ಹೋಗ್ತಾಳೆ?' 

“ಹೋಗದೆ ಏನಂತೆ? ನೀವಂತೂ ಖಂಡಿತ ಹೋಗಬೇಡಿ.' 

ಅತೃಪ್ತಿ 
“ ನಿಂಗೇನಾಗಿದೆ ರಾಜೀ .... ಒಬ್ಬಳೇ ಹೆಂಗಸನ್ನು ರಾತ್ರಿಯ ಹೊತ್ತು 
ಹೇಗೆ ಕಳುಹಿಸಬೇಕು? ಹೋಗಿ ಬಿಟ್ಟು ಬತ್ತೇನೆ. ರಾತ್ರಿ ಮಲಗಲು ಸ್ನೇಹಾ 
ಬರಲಿ” ಎಂದವನೇ ಶಾಲೆಯ ಗೇಟನ್ನು ದಾಟಿದ . 

ರಾಜೇಶ್ವರಿ ಹಿಂದಿನಿಂದ ಬರುತ್ತ ಕೂಗಿದಳು ' ದೇವರಾಣೆ ಹಾಕ್ಕೇನೆ, 
ನೀವುಹೋಗಬೇಡಿ, ಅವಳ ಪಾಡಿಗೆ ಅವಳು ಹೋಗಲಿ.' 

ಸಂಜೀವ ತನಗೆ ಆಕೆಯ ಸ್ವರ ಕೇಳಿಸಲೇ ಇಲ್ಲವೆಂಬಂತೆ ಮನೆಯತ್ತ 
ಹೆಜ್ಜೆ ಹಾಕಿದ. ಸಂಜೀವ ಮನೆ ತಲುಪುವ ವೇಳೆಗೆ ಉಮಾ ಹೊರಡಲು 
ತಯಾರಾಗಿದ್ದಳು. ಸಂಜೀವ ಅವಸರದಲ್ಲಿ ಬಂದು ಬಟ್ಟೆ ಬದಲಾಯಿಸಿ 
ಆಕೆಯೊಂದಿಗೆ ಹೊರಟ. 

ಭಟ್ಕಳಕ್ಕೆ ಹೋಗುವ ಬಸ್ಸು ಸಿದ್ಧವಾಗಿ ನಿಂತಿದ್ದುದರಿಂದ ಹೆಚ್ಚು 
ಹೊತ್ತು ಕಾಯಬೇಕಾಗಲಿಲ್ಲ. ಆದರೆ ಭಟ್ಕಳಕ್ಕೆ ಬಂದಮೇಲೆ ಕುಂದಾಪುರ 
ದತ್ತ ಹೋಗುವ ಟ್ಯಾಕ್ಸಿಗಳಾಗಲಿ, ಬಸ್ ಆಗಲಿ ಸಿಗದೆ ಐದು ಗಂಟೆಯ 
ವರೆಗೂ ಕಾಯಬೇಕಾಯಿತು. ಅನಂತರ ಸಿಕ್ಕಿದ ಒಂದು ಟ್ಯಾಕ್ಸಿಯಲ್ಲಿ ಜನ 
ವಿಪರೀತ. 

'ಸೀದಾ ಉಡುಪಿಗೆ ಹೋಗದೆ, ಮಾರಾಯ್ತಿ ...ನೀವಿಬ್ಬರೂ ಗಂಡ 
ಹೆಂಡತಿ ಮುಂದಿನ ಸೀಟಿಗೆ ಬನ್ನಿ ' ಎಂದ ಟ್ಯಾಕ್ಸಿ ಡ್ರೈವರ್ ಅವಸರದಲ್ಲಿ. 
- ಉಮಾ ಸಂಜೀವನತ್ತ ನೋಡಿದಳು... 

“ಹೋಗೋಣವೇ ?' ಎಂದು ಕಣ್ಣುಗಳಿಂದಲೇ ಕೇಳಿದ ಆತ, ಇನ್ನು 
ಈ ಟ್ಯಾಕ್ಸಿಯನ್ನು ಬಿಟ್ಟರೆ ಬೇರೆ ವಾಹನವಿಲ್ಲ . ಡ್ರೈವರ್‌ನಂತೂ ಅವಸರ 
ಪಡಿಸುತ್ತಲೇ ಇದ್ದ . ಕೊನೆಗೆ ನಿರುಪಾಯರಾಗಿ ಇಬ್ಬರೂ ಜೊತೆಯಲ್ಲೇ 
ಕುಳಿತುಕೊಳ್ಳಬೇಕಾಯಿತು. ಸ್ಥಳಾವಕಾಶ ಕಡಿಮೆ ಇದ್ದುದರಿಂದ ಉಮಾ 
ಸಂಜೀವನನ್ನು ತೀರ ಒತ್ತಿಕೊಂಡು ಕುಳಿತುಕೊಳ್ಳಬೇಕಾಯಿತು. 

ಟ್ಯಾಕ್ಸಿ ಮುಂದುವರಿಯುತ್ತಿದ್ದಂತೆ ಅವಳ ಮೈಯೆಲ್ಲ ಕಂಪಿಸತೊಡ 
ಗಿತು. ಜೊತೆಗೆ ಸರ್ವಾಂಗವೂ ಪುಳಕಿತಗೊಳ್ಳುತ್ತಿತ್ತು . ಸಂಜೀವನಿಗೆ ಇಷ್ಟು 
ಹತ್ತಿರದಲ್ಲಿ ತಾನು ಯಾವಾಗಲೂ ಕುಳಿತಿರಲೇ ಇಲ್ಲ...ಓಹ್ ! ಆತನ ಸ್ಪರ್ಶ 
ದಿಂದ ತನ್ನ ಮೈಯೆಲ್ಲ ರೋಮಾಂಚನಗೊಳ್ಳುತ್ತಿದೆ... ಯಾಕೋ ಅದುರು 
ತಿದೆ ಈ ತುಟಿಗಳು... ಹೆದರಿಕೆಯೋ ... ಕಳವಳವೋ ಏನೋ ತಿಳಿಯದು , 


೧೧೦ 

ಅತೃಪ್ತಿ 
ಹೊರಗಿನ ಪ್ರಕೃತಿಸೌಂದರ್ಯವನ್ನು ಸವಿಯಲು ಇಚ್ಚಿಸದೆ ಆಕೆ ತನ್ನ 
ಬದಿಯಲ್ಲಿದ್ದಾತನನ್ನು ನೋಡಲು ಇಚ್ಛೆಪಟ್ಟಳು! 

- ಯಾವಾಗಲೂ ಸರಸವಾಗಿ ಮಾತನಾಡುತ್ತಿದ್ದ ಸಂಜೀವನ ಮೌನಿ 
ಯಾಗಿದ್ದ , ಉಮಾಳ ಸಾಮೀಪ್ಯದಿಂದ ಆತನ ಚಿತ್ತವೂ ಚಂಚಲಗೊಂಡಿರ 
ಬೇಕು. ತನ್ನ ಮನೆಯಲ್ಲಿ ತೊತ್ತಿನಂತೆ ದುಡಿಯುತ್ತಿದ್ದ ಉಮಾಳ ಬಗ್ಗೆ 
ಹಿಂದೆ ಎಂದೂ ಆತನಿಗೆ ಕನಿಕರ ಮೂಡಿರಲಿಲ್ಲ . ಇಂದು ತನ್ನ ಹತ್ತಿರದಲ್ಲಿ 
ಕುಳಿತಿದ ಆಕೆಯ ರಂಗೇರುತ್ತಿರುವ ಕೆನ್ನೆಗಳನ್ನು , ಎಳಸಾದ ತುಟಿಯನ್ನು 
ಕಂಡಾಗ “ ಓ ... ಈಕೆಯ ಸೌಂದರವೆಲ್ಲ ಕಾನನದ ಬೆಳದಿಂಗಳಂತಾಯ್ಕೆ ? 
ದೇವರು ಇಂಥ ರೂಪವನ್ನು ಯಾಕೆ ಕೊಟ್ಟ?' ಎಂದು ಹಳಹಳಿಸಿದ. 
ಈ ಬ್ರಹ್ಮಾವರದಲ್ಲಿ ಇವರಿಬ್ಬರೂ ಇಳಿದಾಗ ರಾತ್ರಿ ಒಂಬತ್ತು ಗಂಟೆ. 
ಟ್ಯಾಕ್ಸಿಯವನಿಗೆ ಹಣ ಕೊಟ್ಟು ಇಬ್ಬರೂ ಕತ್ತಲೆಯ ದಾರಿಯಲ್ಲಿ ಮುಂದು 
ವರಿಯಬೇಕಾಯಿತು ಈ ಕತ್ತಲಲ್ಲೂ ಉಮಾ ನಾಚಿಕೆಯಿಂದ ಮುದುಡಿ 
ಕೊಂಡಿದಳು, 

ಮನೆ ತಲುಪಿದಾಗ ರಾಮಪುರೋಹಿತರು ಹೊರಗಿನ ಜಗಲಿಯಲ್ಲಿ 
ದರು. ಸಂಜೀವನನ್ನು ಕಂಡು ಅವಾಕ್ಕಾದರೂ ಹಿಂದಿನಿಂದ ಬಂದ ಮಗಳನ್ನು 
ಕಂಡು ಸಮಾಧಾನಗೊಂಡರು. ಸಂಜೀವನಿಗೆ ಉಪಚಾರವೂ ಸಿಕ್ಕಿತು. 
ಹೇಮಾ ಮತ್ತು ಗೌರಿ ಹಿಂದಿನ ದಿನವೇ ಬಂದಿದ್ದರು. ಸಂಜೀವನೊಡನೆ 
ಬಂದಿದ್ದ ಉಮಾಳನ್ನು ಕಂಡು ತಮ್ಮಲ್ಲೇ ಮುಸಿಮುಸಿ ನಕ್ಕರು. ರಾತ್ರಿ 
ಊಟ ಬಡಿಸಲೆಂದು ಬಂದಿದ್ದ ಹೇಮಾ ಮತ್ತು ಗೌರಿ ತನ್ನನ್ನೆ ನುಂಗುವಂತೆ 
ನೋಡುತ್ತಿರುವುದು ಸಂಜೀವನ ಗಮನಕ್ಕೆ ಬಂದು ಮನಸ್ಸು ಅಸಂತೋಷ 
ಗೊಂಡಿತು. 

- ಭಾಗೀರಥಿಯ ಸ್ಥಿತಿ ಚಿಂತಾಜನಕವಾಗಿತ್ತು . ಉಮಾ ತಾಯಿಯ 
ಕೋಣೆಯನ್ನು ಸೇರಿದವಳು ಹೊರಗೆ ಬರಲೇ ಇಲ್ಲ. ರಾಮಪುರೋಹಿತರಿಗೆ 
ಸಂಜೀವನೊಡನೆ ಮಾತನಾಡುವ ಆಸೆ. ಉಮಾ ಅಲ್ಲಿ ಹೇಗಿದ್ದಾಳೆ? ಎಂದು 
ತಿಳಿಯುವ ಕುತೂಹಲ, ಕೇಳಲು ಮಾತ್ರ ದಾಕ್ಷಿಣ್ಯ , 

ಆತ ಹಾಸಿಗೆ ಹಾಸಿ ಮಲಗಿದಮೇಲೆ ತಾವೂ ಅವನಿಂದ ತುಸು 
ದೂರದಲ್ಲೇ ಮಲಗಿ ಮಗಳ ವಿಷಯವನ್ನೆಲ್ಲ ಕೇಳಿ ತಿಳಿದುಕೊಂಡರು. ಅಲ್ಲಿಗೆ 


೧೧೧ 


ಅತೃಪ್ತಿ 
ಹೋಗಿಒಂದು ವರ್ಷ ಕಳೆದಿದ್ದರೂ ಉಮಾ ಸಮಾಧಾನದಲ್ಲೇ ಇದ್ದಾಳೆ 
ಎಂದು ತಿಳಿದು ತೃಪ್ತಿಗೊಂಡರು. 

ಒಳಗೆ ಭಾಗೀರಥಿ ಮಗಳನ್ನು ವಿಚಾರಿಸುತ್ತಿದ್ದಳು. ಉಮಾ ಮಲಗ 
ಲೆಂದು ತಾಯಿಯ ಹತ್ತಿರವೇ ಹಾಸಿಗೆ ಹಾಸಿಕೊಂಡಾಗ ಹೇಮಾ 

“ ಛೇ , ಇಲ್ಯಾಕೆ ಮಲಗ್ತಿಯೇ ?' ಎಂದಳು. 

ಇನ್ನೆಲ್ಲಿ ಮಲಗಲಿ....? ರಾತ್ರಿ ಅಮ್ಮ ಕರೆದರೆ ಎಚ್ಚರವಾಗಲು 
ಒಳ್ಳೆಯದು' ಎಂದಳು ಉಮಾ. 

'ಕೋಣೇಲಿ ಹಾಸಿಗೆ ಹಾಕಿದ್ದೇನೆ. ಗೌರಿ ಕಿಸಕ್ಕನೆ ನಕ್ಕು ಅಂದಳು. 
“ ಯಾವ ಕೋಣೆಯಲ್ಲಿ?” | 

ಎದುರು ಕೋಣೆಯಲ್ಲಿ, ಪಾಪ! ನಿನಗಿಲ್ಲಿ ನಿದ್ರೆ ಹೇಗೆ ಬಂದೀತು?” 
ಕೆಣಕಿದಳು ಗೌರಿ. 

“ ಹೇಗಿದ್ದರೂ ನೀವಿಬ್ಬರೂ ಇಲ್ಲೇ ಮಲಗೀರಲ್ಲ... ನಾನೂ ಒಂದು 
ಬದಿಗೆ ಮುದುಡಿಕೊಂಡು ಮಲಗೋನೆ...' 

“ ಅದೆಲ್ಲ ಆಗಲಾರದು ' ಹೇಮಾ ವ್ಯಂಗ್ಯ ಬೆರೆತ ನಗೆಯಲ್ಲಿ ಹೇಳಿ 
ದಳು ಜೊತೆಗೆ ಮಲಗೋದಕ್ಕೆ ಜನ ಇದ್ದಾರೆ ಇವತ್ತು ...ಹೋಗು ಆ 
ಕೋಣೆಗೆ.. .' 

' ಏನೇ ನಿನ್ನ ಮಾತಿನ ಅರ್ಥ?? 

' ಇನ್ನೂ ಅರ್ಥವಾಗಲಿಲ್ಲವೇ , ಬಡ್ಡಕ್ಕ ...? ನಿನಗೂ ಸಂಜೀವನಿಗೂ 
ಹಾಸಿಗೆ ಹಾಸಿದ್ದೇವೆ...' 

' ಥು ! - ಎಂಥ ಮಾತನಾಡಿ , ಅಕ್ಕಾ ...? 

' ನಾಚಿಕೆ ಯಾಕೆ ನಿನಗೆ? ನಾವೆಲ್ಲಾ ಇದ್ದೇವೆಎಂದು ಹೀಗೆ ನಾಚಿಕೆ 
ಯೇನೇ?' ಗೌರಿ ಕೇಳಿದಳು. 

( ಹೊನ್ನಾವರದಲ್ಲಿ ನಾಚಿಕೆ ಬಿಟ್ಟು ಉಳಿದಿದ್ದಾಳಲ್ಲ.... ಇಲ್ಲಿಗಂದಾಗ. 
ಮಾತ್ರ ಅವನ ಜೊತೇಲಿ ಮಲಗೋದಕ್ಕೆ ಇವಳಿಗೆ ನಾಚಿಕೆ ಆಗಿದೆ...? 
ಹೇಮಾ ಸ್ವರ ಏರಿಸಿ ನಕ್ಕಳು. - 

' ಸುಮ್ಮನಾಗಿ ಇಬ್ಬರೂ ಕೂಗಿದಳು ಉಮಾ. 
“ ಬಡ್ಡಕ್ಕ , ಹೊನ್ನಾವರಕ್ಕೆ ಹೋದ್ಮಲೆ ತುಂಬಾ ಬದಲಾಗಿದ್ದೀ . 


೧೧೨ 


ಅತೃಪ್ತಿ 
ನೀನು ಬಂದಾಕ್ಷಣ ನಮಗಿಬ್ಬರಿಗೂ ಗೊತ್ತಾಯ್ತು . ಆಗಲೇ ಹೊತ್ತಾಯ್ತು 
- ಹೋಗು ಬೇಗ, ಸಂಜೀವ ನಿನಗಾಗಿ ಕಾಯ್ತಿರಾನೆ.' 

'ಹೇಮಕ್ಕಾ ! ' ಉಮಾ ಛಟೀರ್ ಎಂದು ಹೇಮಾಳ ಕೆನ್ನೆಗೆ 
ಹೊಡೆದುಬಿಟ್ಟಳು ಸಿಟ್ಟಿನಲ್ಲಿ , ಅವರ ಜೊತೇಲಿ ಇರುವ ಭಾಗ್ಯ ನನಗಿದ್ದಿದ್ದರೆ 
ರಾಣಿಯ ಹಾಗೆ ಮೆರೀತಾ ಇದೆ ....' 

- ಹೇಮಾ ಕೆನ್ನೆಯನ್ನೊರಸಿಕೊಳ್ಳುತ್ತ ಹೆದರಿಕೆಯಿಂದ ಹಿಂದೆ ಸರಿ 
ದಳು. ಗೌರಿಗೆ ಮುಂದಕ್ಕೆ ಮಾತನಾಡಲು ಧೈರ್ಯ ಬರದೆ ಮುಸುಕೆಳೆದು 
ಮಲಗಿಬಿಟ್ಟಳು. 

ಮರುದಿನ ಕಾಫಿತಿಂಡಿಯಾಗುವ ಮೊದಲೇ ಸಂಜೀವಹೊನ್ನಾವರಕ್ಕೆ 
ಹೊರಟುಹೋದ, ಆ ದಿನ ಭಾಗೀರಥಿಯ ಸ್ಥಿತಿ ಇನ್ನೂ ಚಿಂತಾಜನಕ 
ವಾಯಿತು. ರಾಮಪುರೋಹಿತರು ಆಗಾಗ ಒಳಗೆ ಬಂದು ಹೆಂಡತಿಯ 
ಆರೋಗ್ಯವನ್ನು ವಿಚಾರಿಸುತ್ತಿದ್ದರು. 

ಆ ದಿನ ತಂದೆಯ ಮಾತಿನಿಂದ ಬೇಸತ್ತ ತನ್ನ ತಮ್ಮ ಉಡುಪಿಯಿಂದ 
ಹತ್ತು ಮೈಲು ದೂರದಲ್ಲಿ ಎರಡು ಎಕರೆ ಗದ್ದೆ , ಒಂದು ಎಕರೆಯಷ್ಟು ಅಡಿಕೆ 
ತೋಟವಿರುವ ಆಸ್ತಿಯನ್ನು ನೋಡಿದ್ದಾನೆಂದೂ , ಶಾಸ್ತ್ರಿಗಳ ಸಹಾಯದಿಂದ 
ಆ ಆಸ್ತಿಯನ್ನು ತೆಗೆದುಕೊಡಲಾಗಿದೆಯೆಂದೂ ಇನ್ನೂ ಒಂದೆರಡು ತಿಂಗಳು 
ಗಳೊಳಗೆ ಅಲ್ಲಿ ಹೋಗಿ ನೆಲೆಸುವ ಯೋಚನೆಯಲ್ಲಿ ಇದ್ದಾನೆಂದೂ ತಿಳಿದು 
ಉಮಾ ಸಂತಸಗೊಂಡಳು.... 

“ ಅವರು ಹೋದರೆ ಹೋಗಲಿ...' ಪುರೋಹಿತರು ಮಗಳೊಡನೆ ಹೇಳಿ 
ದರು ' ನನ್ನ ಕೈ ಕಾಲು ಗಟ್ಟಿಯಾಗಿರುವಷ್ಟು ದಿನ ನಾನಂತೂ ಈ ಮನೆ 
ಬಿಟ್ಟು ಅತ್ತಿತ್ತ ಹೋಗಲಾರೆ...' 

“ ಅಮ್ಮ ಇಲ್ಲದೇ ಹೋದರೂ ಒಬ್ಬನೇ ಇದ್ದೀಯಾ?” 

' ಹೆದರಿಕೆಯೇ ? ಇಲ್ಲೇ ಇದೆಯಲ್ಲ ಶಾಸ್ತ್ರಿಗಳ ಮನೆ, ಈ ಮುದುಕನಿ 
ಗಾದರೋ ಎಷ್ಟು ಅನ್ನ ಬೇಕು? ಒಂದು ಮುಷ್ಟಿ ಸಾಕು ಒಂದುವೇಳೆ ನಿನ್ನ 
ಅಮ್ಮ ಈ ಕಾಹಿಲೆಯಿಂದ ಚೇತರಿಸಿಕೊಂಡರೆ ಅದು ನನ್ನ ಪುಣ್ಯ !? 

ಆದರೆ ಭಾಗೀರಥಿ ಚೇತರಿಸಿಕೊಳ್ಳಲಿಲ್ಲ. ಅವಳ ಸ್ಥಿತಿ ಇನ್ನೂ ಹದ 
ಗೆಟ್ಟ ತು - ನೀರಿನ ಹೊರತಾಗಿ ಬೇರೇನೂ ಇಳಿಯುತ್ತಿರಲಿಲ್ಲ ಆಕೆಯ 


ಅತೃಪ್ತಿ 


ဂဂနဲ့ 


ಗಂಟಲಲ್ಲಿ , ಉಮಾ ತಾಯ ಜೊತೆಗೆ ಇದ್ದಳು... ಭಾಗೀರಥಿ ಆ ಮಧ್ಯಾಹ್ನ 
ತನ್ನ ಹತ್ತಿರಕ್ಕೆ ಮಗಳನ್ನು ಕರೆದು ಮೆಲ್ಲನೆ ಅಂದಳು 

' ನಿನ್ನ ವಿಚಾರವನ್ನೆಲ್ಲ ನಿನ್ನ ತಂದೆ ಈಗ ಒಂದು ತಿಂಗಳ ಹಿಂದೆ ಹೇಳಿ 
ದರು, ಉಮಾ, ಬುದ್ದಿವಂತೆ ಎಂಬ ಹೆಸರನ್ನು ಪಡೆದಿದ್ದರೂ ನಾನು ನಿಜಕ್ಕೂ 
ಹೆಡ್ಡಿ ಎನ್ನಬೇಕು. ನಿನ್ನನ್ನು ಅದೆಷ್ಟು ನೋಯಿಸಿದೆ ನೇಯೋ ದೇವರೇ 
ಬಲ್ಲ....!” 

( ಆದದ್ದು ಆಗೋಯ್ತು. ಬಿಡು ಇನ್ನು .? 

ನನಗೆ ಆದೇ ಕೊರಗು - ನಾನು ಹೇಳಿದ್ದನ್ನೆಲ್ಲ ಮರೆತುಬಿಡು 
ನೀನು ಎಲ್ಲಿಯೇ ಇರು, ಸುಖವಾಗಿರು. ನಿನ್ನ ಮನಸ್ಸು ಸಂಪೂರ್ಣ ಶಾಂತಿ 
ಯಿಂದಿರಲಿ' ಎಂದು ತನ್ನ ಕೈಗಳನ್ನೆತ್ತಿ ಮಗಳ ತಲೆ ಮುಟ್ಟಿ ಹರಸಿದಳು. 

ಎಷ್ಟಿದ್ದರೂ ತಾಯಿಯ ಪ್ರೀತಿ ತಾನೇ ? ತಾಯಿ ಎಷ್ಟೇ ಕಟುವಾಗಿ 
ಹೇಳಿದ್ದರೂ ಉಮಾಗೆ ಆ ಹೊತ್ತಿನಲ್ಲಿ ಕಣ್ಣು ತುಂಬಿಬಂದವು. 

ಅಂದೇ ಸಂಜೆ ಭಾಗೀರಥಿಯ ನಾಲಿಗೆಯ ಸ್ವಾಧೀನ ತಪ್ಪಿತು. ಬೆಳಿಗ್ಗೆ 
ಆಕೆ ತನ್ನ ಕೊನೆಯುಸಿರನ್ನೆಳೆದಾಗ ಮನೆಯಲ್ಲಿಶೋಕ ತುಂಬಿತು. 

- ತಾಯಿಯ ಕರ್ಮಾಂತರ ಮುಗಿದಮೇಲೆ ಯಥಾಪ್ರಕಾರ ಉಮಾ 
ಹೊನ್ನಾವರಕ್ಕೆ ಹೊರಟುನಿಂತಳು . ತಂದೆಯೊಡನೆ ಉಳಿಯುವಂತೆ ಹೇಮಾ, 
ಗೌರಿ ಕೇಳಿಕೊಂಡರೂ ವ್ಯರ್ಥವಾಯಿತು. 

ಅಲ್ಲಿ ಯಾರಿಗೋಸ್ಕರ ಹಾರಿಕೊಂಡು ಹೋಗ್ತಾಳೋ ನಾವಂತೂ 
ಅರಿಯೆವು. ನಮಗಿಂತಲೂ ಈಕೆಗೇ ಈಗ ಅವಸರವಾಗಿರೋದು, ಇವಳ 
ಹೊಕ್ಕುಳ ಬಳ್ಳಿ ಅಲ್ಲಿ ಹುಗಿದುಹಾಕಿದ್ದಾರೋ ಏನೋ !” ಎಂದು ಹೇಮಾ 
ಮತ್ತು ಗೌರಿ ಅಸಹನೆಯಿಂದ ನುಡಿದರು , 


ಸಿರ್ಸಿಯಲ್ಲಿ ರಾಧಾಕೃಷ್ಣ ನೃತ್ಯ ನಡೆಯುವ ದಿನ ನಂಜುಂಡಯ್ಯ 
ಕೋವಲಮ್ಮನ ಸಂಗಡ ಸ್ನೇಹಾ ಹಾಗೂ ಉಮಾ ಎರಡು ದಿನಗಳ 
ಮೊದಲೇ ಹೊರಟರು . ಸಂಜೀವನಿಗೂ ಹೋಗುವ ಆಸೆಯಿತ್ತು . ಆದರೆ 
ಅಂಗಡಿಯನ್ನು ನಾಲ್ಕಾರು ದಿನ ಬಿಟ್ಟಿರಲಾರದೆ ಸುಮ್ಮನಿರಬೇಕಾಯಿತು. 
ಅಲ್ಲದೆ 'ನೀವ್ಯಾಕೆ ಹೋಗಬೇಕೆ ?' ಎಂದು ಗದರಿಸಿದಳು ರಾಜೇಶ್ವರಿ!. 


೧೧೪ 

ಅತೃಪ್ತಿ 
ಸಿರ್ಸಿ ಬಸ್ ನಿಲ್ದಾಣದಲ್ಲಿ ಬಂದಿಳಿಯುತ್ತಿದ್ದಂತೆ ಬಾಲಕೃಷ್ಣ ತಾನೇ 
ಅವರನ್ನು ಎದುರೊ೦ಡು ಕಾರಿನಲ್ಲಿ ಕರೆದುಕೊಂಡು ಹೊರಟ. ದಾರಿಯ 
ಉದ್ದಕ್ಕೂ ಆತ ತುಂಬ ಆತ್ಮೀಯನಂತೆ ಮಾತನಾಡುತ್ತಿದ್ದ. ತನ್ನ ಕಲೆ, 
ವೃತಿ , ಕಲೆಗೆ ಜನರ ಪ್ರೋತ್ಸಾಹವೆಷ್ಟು ಎಂಬುದನ್ನು ವಿವರಿಸಿ ಹೇಳಿದ. 
* ತಂದೆತಾಯಿಯ ಮೂರನೆಯ ಮಗನಾದ ಬಾಲಕೃಷ್ಣನಿಗೆ ವಿದ್ಯೆಯಲ್ಲಿ 
ಆಸಕ್ತಿಯಿರಲಿಲ್ಲ. ಯಾವಾಗಲೂ ನಾಟಕದ ಗೀಳು. ಹತ್ತಾರು ಜನರನ್ನು 
ಒಟ್ಟು ಮಾಡಿಕೊಂಡು ಹಿಂದೆ ಯಾವಾಗಲೋ ಒಂದು ಸಣ್ಣ ನಾಟಕವಾಡಿ 
ಸಿದ್ದನಂತೆ. ಅದು ಯಾವ ರಾಯನ ಹಿಂದಿನ ಕಥೆಯೋ ! ಅಲ್ಲಿಂದೀಚೆಗೆ 
ಪಿಟೀಲು ನುಡಿಸುವ ಹುಚ್ಚು . 

ಕಾರು ಚಲಿಸುತ್ತಿದ್ದಂತೆ ಆತ ಆಗಾಗ ಹಿಂತಿರುಗಿ ಉಮಾ ಹಾಗೂ 
ಸ್ನೇಹಾಳ ಮುಗುಳ್ಳಗೆ, ನೋಟವನ್ನೆಸೆಯುತ್ತಿದ್ದ. ಕಾಲುಗಂಟೆಯಲ್ಲಿ 
ಕಾರು ದೊಡ್ಡ ಮನೆಯೊಂದರ ಎದುರು ಬಂದು ನಿಂತಿತು. 

' ಇಲ್ಲೇ ಇಳಿಯಿರಿ ಎಲ್ಲರೂ ನಿಮಗಾಗಿ ಈ ಮನೆಯಲ್ಲಿ ಉಳಿದು 
ಕೊಳ್ಳುವ ವ್ಯವಸ್ಥೆ ಮಾಡಲಾಗಿದೆ. ಮನೆಯಾತ ಕಲಾರಂಗದ ಅಧ್ಯಕ್ಷರು . 
ಅಲ್ಲದೆ ಭಾರಿ ಶ್ರೀಮಂತರು. ಒಳಗೆ ಬನ್ನಿ ....ಹೀಗೆ ಬನ್ನಿ ...' 

ಹೊಸ ಊರು, ಹೊಸ ಸ್ಥಳದಲ್ಲಿ, ಶ್ರೀಮಂತ ವಾತಾವರಣದಲ್ಲಿ 
ಆ ರಾತ್ರಿಯನ್ನು ಕಳೆದಾಯಿತು. ಬೆಳಿಗ್ಗೆ ಕಾಫಿ ತಿಂಡಿ ಮುಗಿಸುತ್ತಿದ್ದಂತೆ 
ಬಾಲಕೃಷ್ಣ ಅಲ್ಲಿಗೆ ಬಂದ. ಆ ಮಧ್ಯಾಹ್ನ ತಮ್ಮ ಮನೆಗೆ ಊಟಕ್ಕೆ ಬರ 
ಬೇಕೆಂದು ಆಹ್ವಾನಿಸಿದ. 


೧೪ 
ಸೊಗಸಾದ ನಾಡಹಂಚಿನ ಹೊಸಮಾದರಿಯಲ್ಲಿ ಕಟ್ಟಲಾದ ಮನೆ ಸುಸಜ್ಜಿತ 
ವಾಗಿದೆ . ವಿಶಾಲ ಕೋಣೆಗಳು , ಆಧುನಿಕ ಮಾದರಿ ಮಂಚ ಕುರ್ಚಿಗಳು, 
ಪ್ರತಿ ಮಲಗುವ ಕೋಣೆಗೂ ತಿರುಗುವ ಸೀಲಿಂಗ್ ಫ್ಯಾನ್, ಪ್ರತಿಕೋಣೆ 
ಯನೂ ಅಂದವಾಗಿರಿಸಿಕೊಂಡ ಮನೆಯವರನ್ನು ಮೆಚ್ಚಿಕೊಳ್ಳಬೇಕು. 
ಮನೆಯ ಅಂಗಳದಲ್ಲಿ ಮಾಡಿದ ಹೂದೋಟ ಕಣ್ಮನಗಳನ್ನು ಸೆಳೆಯುವಂತ 


೧೧೫ 


ಹುದು. ಎಲ್ಲರಿಗೂ ಮನೆಯ ವಾತಾವರಣ, ಬಾಲಕೃಷ್ಣ ನ ತಂದೆತಾಯಿ 
ಅಣ್ಣಂದಿರ ಗುಣ ಬಹಳವಾಗಿ ಹಿಡಿಸಿತು. 

ಮಧ್ಯಾಹ್ನ ಊಟದನಂತರ ತನ್ನ ಕೋಣೆಯಲ್ಲಿ ಬಾಲಕೃಷ್ಣ ನೃತ್ಯದ 
ವಿಚಾರದಲ್ಲಿ ಮಾತನಾಡಿದ, ಚರ್ಚಿಸಿದ, ಉಮಾಗೆ ನೃತ್ಯವೇ ಗೊತ್ತಿಲ್ಲ 
ವೆಂದಾಗ ಮೂಗಿನ ಮೇಲೆ ಬೆರಳಿಟ್ಟ . ಅವರಿಬ್ಬರಿಂದಲೂ ಬೇರೆ ನೃತ್ಯವನ್ನು 
ಆಡಿಸಬೇಕೆಂದು ಯೋಚಿಸಿದ್ದ ಆತ. ಈಗಸ್ನೇಹಾ ಒಬ್ಬಳೇ ರಾಧಾಕೃಷ್ಣ 
ನೃತ್ಯದನಂತರ ಯಾವುದಾದರೊಂದು ನೃತ್ಯ ಮಾಡಬೇಕೆಂದು ತಿಳಿಸಿದ . 

ಅನಂತರ ತನ್ನ ಪಿಟೀಲನ್ನು ಹೊರತೆಗೆದು ಒಂದೆರಡು ರಾಗಗಳನ್ನು 
ನುಡಿಸಿ ತೋರಿಸಿದ. ಕೇರಂ ಆತನ ಇಷ್ಟವಾದ ಆಟ, ಒಂದಾಟ ಆಡಿದರು 
ಸ್ನೇಹಾ ಹಾಗೂ ಆತ, ಅವರು ಆಡುತ್ತಿದ್ದಂತೆ ಬಾಲಕೃಷ್ಣ ನ ಹಿರಿಯ 
ಅಣ್ಣನೂ ಬಂದರು ಆಟಕ್ಕೆ , 

* ಹೆಂಡತಿ ತೀರಿಹೋಗಿ ನಾಲೈದು ವರ್ಷಗಳಾಗಿದ್ದರೂ ಇನ್ನೂ 
ಮದುವೆಯಾಗದೆ, ಇದ್ದ ಒಬ್ಬ ಮಗನನ್ನು ನೋಡಿಕೊಳ್ಳುತ್ತಿರುವ ಆತನ 
ಅಣ್ಣ ತುಂಬ ರಸಿಕರು. ಮನಬಿಚ್ಚಿ ಮಾತನಾಡಿದರು ಇವರೆಲ್ಲರ ಸಂಗಡ . 
ಉಮಾ ಆಟಕ್ಕೆ ಸೇರಿಕೊಳ್ಳದೆ, ಹೆಚ್ಚಿಗೆ ಮಾತನ್ನೂ ಆಡದೆ ತನ್ನ ಪಾಡಿಗೆ 
ತಾನಿರುವುದನ್ನು ಕಂಡು ಅವರು ಮೆಚ್ಚಿಕೊಂಡಿರಬೇಕು. ಆಕೆಯನ್ನು 
ಉದ್ದೇಶಪೂರ್ವಕವಾಗಿ ಮಾತನಾಡಲಿಚ್ಚಿಸಿದರು....ಉಮಾಳ ವಿಚಾರವ 
ನ್ನೆಲ್ಲ ತಿಳಿದುಕೊಂಡು ಆಕೆಯ ಬಗ್ಗೆ ಕನಿಕರ, ಸಹಾನುಭೂತಿಯನ್ನು ಪ್ರತ್ಯಕ್ಷ 
ತೋರಿಸಿದರು. 
- ಬಾಲಕೃಷ್ಣ ಹಾಗೂ ಸ್ನೇಹಾ ಇಬ್ಬರೇ ಆ ಕೋಣೆಯಲ್ಲಿದ್ದಾಗ ಆತ 
ಹೇಳಿದ ' ನಿಮ್ಮ ಗೆಳತಿಗೆ ನೃತ್ಯ ಬರದೆ ಇದ್ದರೂ ಕೃಷ್ಣನ ಪಾತ್ರದಲ್ಲಿ ಕುಳಿತರೆ 
ಅದೆಷ್ಟು ಚೆನ್ನಾಗಿ ಕಾಣ್ಯಾರೆ... ನಾನು ಕೃಷ್ಣನಿಗೋಸ್ಕರ ಹೊಸ ಕಿರೀಟ 
ಮಾಡಿಟ್ಟಿದ್ದೇನೆ, ಗೊತ್ತೇ ?” ಎನ್ನುತ್ತ ಬೀರುವಿನ ಬಾಗಿಲು ತೆರೆದು ಹೊಸ 
ಕಿರೀಟವೊಂದನ್ನು ತೋರಿಸಿದಸ್ನೇಹಾಗೆ, 

“ ಉಮಾಗೇನೋ ಕಿರೀಟವಾಯಿತು. ಇನ್ನು ಈ ರಾಧೆಗೋಸ್ಕರ ಏನೂ 
ಇಲ್ಲವೇ ?” ನಗುತ್ತ ಕೇಳಿದಳು ಸ್ನೇಹಾ, 

' ನಿಮಗೆ!' ಆತ ಕೈ ತಿರುಗಿಸುತ್ತ ಲಘುವಾಗಿ ನಕ್ಕು ಹೇಳಿದ “ ಸದ್ಯಕ್ಕೆ 

ಏನೂ ಇಲ್ಲವಲ್ಲ. ಹೂಂ , ಕೊಡುವ ಸಮಯ ಬಂದಾಗ ಕೊಟ್ಟೇಕೊಡು 
ತೇನೆ! ಒಂದಲ್ಲ ಎರಡರಷ್ಟು .' 

ಆ ಸಾಯಂಕಾಲ ಆತ ಕಲಾರಂಗದ ಅಧ್ಯಕರ ಕಾರಿನಲ್ಲಿ ಅವರನ್ನು 
ಕರೆದೊಯ್ದು ಸಿರ್ಸಿ ಊರನ್ನು ತೋರಿಸಿದ, ತನ್ನ ಪರಿಚಿತರಿಗೆಲ್ಲ ಅವರನ್ನು 
ಪರಿಚಯ ಮಾಡಿಸಿದ. 

ಮರುದಿನ ಸಾಯಂಕಾಲ ಕಲಾರಂಗದಲ್ಲಿ ರಾಧಾಕೃಷ್ಣ ನೃತ್ಯ 
ನೋಡಲು ಹಾಗೂ ಬಾಲಕೃಷ್ಣನ ಪಿಟೀಲುವಾದನ ಕೇಳಲು ಬಹಳ ಜನ 
ಬಂದಿದ್ದರು. ಈ ಬಾರಿ ಉಮಾಳ ಅಳುಕು ಪೂರ್ಣ ಮಾಯವಾಗಿ ಧೈರ್ಯ 
ದಿಂದ ಕುಳಿತಿದು ದರಿಂದ ಆಕೆಯ ಮುಖದಶೋಭೆಹೆಚ್ಚಿತು! ರಾಧಾಕೃಷ್ಣ 
ನೃತ್ಯದನಂತರ ಸ್ನೇಹಾ ಭರತನಾಟ್ಯವನ್ನೂ ಹೂವಾಡಗಿತ್ತಿಯ ಒಂದು 
ನೃತ್ಯವನ್ನೂ ಮಾಡಿದಳು . 
- ಜನರ ಇಚ್ಛೆಯಂತೆ ಇದೇ ನೃತ್ಯವನ್ನು ಮರುದಿನವೂ ಇಡಲಾಯಿತು. 
ಆ ದಿನವೂ ಜನ ಕಿಕ್ಕಿರಿದು ಸೇರಿ ರಾಧಾಕೃಷ್ಣ ನೃತ್ಯವನ್ನು ನೋಡಿಆನಂದಿ 
ಸಿದರು. ಕಲಾರಂಗದ ಅಧ್ಯಕರಂತೂ ಬಾಯಿತುಂಬ ಹೊಗಳಿ ತಾವು ನಿಗದಿ 
ಗಿಂತ ಹೆಚ್ಚು ಹಣವನ್ನು ಈ ನೃತ್ಯಗಾರ್ತಿಯರಿಗಿತ್ತು ತೃಪ್ತಿ ಪಡಿಸಿದರು. 

ಈ ನೃತ್ಯ , ಇಲ್ಲಿಯ ವಾತಾವರಣ ಎಲ್ಲವೂ ಉಮಾಳ ಮನಸ್ಸಿನ 
ಮೇಲೆ ಅರಿಯದೆ ತನ್ನ ಪ್ರಭಾವ ಬೀರಿತು . ಗಂಡನೊಡನೆ ಮಾತನಾಡಲು 
ಹೆದರುತ್ತಿದ್ದ ಆಕೆ ಇಲ್ಲಿ ಬಾಲಕೃಷ್ಣ ಹಾಗೂ ಆತನ ಅಣ್ಣನ ಸಂಗಡ ಮನ 
ಬಿಚ್ಚಿ ಮಾತನಾಡಿದಳು, ಹಾಸ್ಯ ಮಾಡಿದಳು, ನಕ್ಕು ನಗಿಸಿದಳು. ಅನೇಕರು 
ಹಸ್ತಲಾಘವಕ್ಕೊಸ್ಕರ ಕೈನೀಡಿದಾಗ ಆಕೆ ಅಳುಕಿಲ್ಲದೆ ಕೈ ಚಾಚಿದಳು, 
ಇನ್ನು ಅನೇಕರು ನಮ್ಮ ಮನೆಗೆಊಟಕ್ಕೆ ಬನ್ನಿ ' ಎಂದು ಕರೆದು ಉಪಚರಿ 
ಸಿದರು . ಟೀ ಪಾರ್ಟಿಗೆ ಕರೆದು ಹೊಗಳಿದರು ಅವರನ್ನು ಎಲ್ಲರೊಡನೆ 
ಉಮಾ ಸಂತೋಷವಾಗಿ ನಗುನಗುತ್ತ ಕಾಲಕಳೆದಳು. 

ಅಲ್ಲಿಂದ ಹೊರಡುವಾಗ ಆಕೆಗೆ ಈ ನೃತ್ಯಕೂಟ, ಈ ಸಮಾರಂಭ 
ಯಾವಾಗಲೂ ಹೀಗೇ ಇರಬಾರದೇ ? ಇದ್ದರೆ ಅದೆಷ್ಟು ಒಳ್ಳೆಯದು 
ಎಂದೆನಿಸಿತು! 

ಅವರೆಲ್ಲರನ್ನೂ ಬಸ್ಸಿನವರೆಗೆ ಬೀಳ್ಕೊಡಲು ಅನೇಕ ಜನರು ಬಂದಿ 


೧೧೭ 


ದ್ದರು. ಇನ್ನೊಮ್ಮೆ ಬನ್ನಿ ' ಎಂದರು. ಅವರೊಡನೆ ಬಾಲಕೃಷ್ಣ ಬಂದಿದ್ದ . 
ನಂಜುಂಡಯ್ಯನವರತ್ತ ನೋಡುತ್ತ 
- ' ನನ್ನನ್ನು ಮರೆಯಬೇಡಿ, ಇನ್ನೊಮ್ಮೆ ಇಂತಹ ನೃತ್ಯ ಬೇಕೆಂದಾಗ 
ನಿಮ್ಮನ್ನು ಕರೀತೇವೆ' ಎಂದ. 

- “ ಅಗತ್ಯವಾಗಿ, ನಾವೂ ಬತ್ತೇವೆ. ಆದರೆ ನಮ್ಮ ರಾಧೆ ಅಷ್ಟರೊಳಗಾಗಿ 
ಗಂಡನ ಮನೆಗೆ ಹೋಗ್ತಾಳೋ ಏನೋ ....' 

' ಮದುವೆ ತಯಾರಿಯಲ್ಲಿದ್ದೀರಾ ?” 

' ಹಾಂ ! ಇನ್ನೆಷ್ಟು ದಿನ ಮನೆಯಲ್ಲಿ ಇಟ್ಟೋಬೇಕು? ಆ ಶ್ರೀಕೃಷ್ಣನ 
ಇಚ್ಚೆಯಿದ್ದರೆ ಈ ವರ್ಷ ಮಾಡಬೇಕು ಯೋಗ್ಯ ವರ ಸಿಗಬೇಕಲ್ಲ...' 

' ನಿಜ, ನಿಜ....” ಆತ ಸ್ನೇಹಾಳತ್ತ ತಿರುಗಿ ಹೇಳಿದ ಗಂಡನ ಮನೆಗೆ 
ಹೋದಮೇಲೆ ಈ ಬಡಪಾಯಿಯನ್ನು ಮರೆಯಬೇಡಿ!'. 

ಹಾಗೆನ್ನುತ ಆತ ತುಸು ಮುಂದೆ ಬಂದು ಒಂದು ರಟ್ಟಿನ ಪೆಟ್ಟಿಗೆ 
ಯನ್ನು ಆಕೆಯ ಕೈಯಲ್ಲಿರಿಸಿದ. 

“ ಏನಿದು?' ಅಚ್ಚರಿ ಮೂಡಿತು ಸ್ನೇಹಾಳ ಕಣ್ಣುಗಳಲ್ಲಿ. 

“ನನ್ನ ಅಲ್ಪ ಕಾಣಿಕೆ. ಅದರಲ್ಲೇನಿದೆಯೋ ಊರಿಗೆ ಹೋದ್ಮಲೆ 
ನೋಡಿ.' 

ಅಷ್ಟರಲ್ಲಿ ಬಸ್ಸು ಹೊರಡುವ ವೇಳೆಯಾಯಿತೆಂದು ಸ್ನೇಹಾ ತಂದೆಯ 
ಜೊತೆಯಲ್ಲಿ ಬಸ್ಸು ಹತ್ತಿ ಉಮಾ ಕಾದಿರಿಸಿದ ಸೀಟಿನಲ್ಲಿ ಕುಳಿತುಕೊಂಡಳು . 
ಬಾಲಕೃಷ್ಣ ಬಸ್ಸಿನ ಕಿಟಕಿಯ ಹತ್ತಿರ ಬಂದು ನಿಂತ . ತನ್ನ ಹಿಂದೆ ಇತರ 
ಜನರಿದ್ದರೂ ಗಮನಕ್ಕೆ ತಂದುಕೊಳ್ಳದೆಸ್ನೇಹಾಳತ್ತ ನೋಡುತ್ತ ಎರಡೂ 
ಕೈ ಜೋಡಿಸಿದ. 

' ನಮಸ್ಕಾರಸ್ನೇಹಾ....ನಮಸ್ಕಾರ ಉಮಾದೇವಿ. ಇಬ್ಬರೂ ಕಾಗದ 
ಬರೀತಾ ಇರಿ.” 

- ಆಗಲೇ ಬಸ್ಸು ಹೊರಟಿತ್ತು ... ಬಂದಿದ್ದವರೆಲ್ಲ ಕೈ ಬೀಸಿದರು,ಸ್ನೇಹಾ 
ತನ್ನ ತಲೆಯನ್ನು ಹೊರಹಾಕಿ ತಾನೂ ಕೈಬೀಸಿದಳು. ಬಾಲಕೃಷ್ಣ ಬಸ್ಸು 
ಕಣ್ಮರೆಯಾಗುವ ತನಕ ನೋಡುತ್ತಿದ್ದುದನ್ನು ಕಂಡು ನಗುಬಂತು ಆಕೆಗೆ. 

ಪ್ರಯಾಣಿಕರನ್ನು ಹೊತ್ತ ಆ ಬಸ್ಸು ವೇಗದಿಂದ ಹೊನ್ನಾವರಕ್ಕೆ 


G 


ಅವನನ್ನು 
ಮರೆಯುಸಿ ವಿಗ್ರಹ 


O 


೧೧೮ 

ಅತೃಪ್ತಿ 
ಸಾಗಿತು. ಉಮಾಗೆ ರಟ್ಟಿನ ಪೆಟ್ಟಿಗೆಯಲ್ಲೇನಿದೆಯೋ ಎಂದು ನೋಡುವ 
ಕುತೂಹಲ... ಇಬ್ಬರೂ ಒಟ್ಟಾಗಿ ರಟ್ಟಿನ ಮೇಲಿನ ನೂಲನ್ನು ಕಿತ್ತೆಸೆದು 
ಅದರ ಮುಚ್ಚಳ ತೆರೆದರು . ದಂತದಿಂದ ಮಾಡಿದ ನಾಟ್ಯ ಸರಸ್ವತಿಯ ವಿಗ್ರಹ. 
- 'ನೋಡಿದ್ಯಾ , ಅವನು ನಿನಗೆ ಕೊಟ್ಟ ಉಡುಗೊರೆಯನ್ನು ?' ಉಮಾ 
ಕಣ್ಣರಳಿಸಿ ಹೇಳಿದಳು “ ಏನಾದರೂ ನೀನು ಮಹಾಕಳ್ಳಿ ಅನ್ನುವುದಂತೂ 
ತಿಳಿಯಿತು ಬಿಡು. ಅಂತೂ ಅವನ ಮನದ ಮೇಲೆ ನಿನ್ನ ಮೋಹಕ ರೂಪ 
ವನ್ನು ಚೆಲ್ಲಿ ಅವನ ಮನಸ್ಸನ್ನು ಕದ್ದುಕೊಂಡು ಓಡಿಬಂದಿದ್ದೀಯಾ.” 

ಸ್ನೇಹಾ ಕಣ್ಣುಗಳನ್ನು ಮುಚ್ಚಿ ಕೊಂಡಳು . 

' ಆತನಿಗೆ ನಿನ್ನ ನಾಟ್ಯಕ್ಕಿಂತಲೂ ನಿನ್ನನ್ನು ಕಂಡೇ ಹೆಚ್ಚು ಖುಷಿ 
ಯಾಗಿರಬೇಕು, ಅಲ್ಲವೇ ?” 

ಕಣ್ಣು ಮುಚ್ಚಿಕೊಂಡೇ ನಕ್ಕಳು ಸ್ನೇಹಾ. 

'ನೋಡೋದಕ್ಕೆ ಚೆನ್ನಾಗಿದ್ದಾನೆ ಅಲ್ಲವೇ ? ಹಾಂ , ಬಹುಶಃ ನೀನೂ 
ಅವನನ್ನು ಮೆಚ್ಚಿಕೊಂಡಿರಬೇಕು...' 

ಸ್ನೇಹಾಳ ಮುಖದಲ್ಲಿ ಲಜ್ಜೆ ಆವರಿಸಿತು, ಉಮಾಗೆ ಕಚಗುಳಿಯ 
ನ್ನಿಟ್ಟ೦ತೆನಿಸಿತು. ಆಹಾ! ಎಂತಹ ಸುಂದರ ಕಲ್ಪನೆ....! 

ಮುಂದಿನ ಸೀಟಿನಲ್ಲಿದ್ದ ನಂಜುಂಡಯ್ಯ ಹಾಗೂ ಕೋಮಲಮ್ಮ 
ಇದೇ ಮಾತಿನಲ್ಲಿದ್ದರೋ ಏನೋ ... ಬಸ್ಸು ಮಧ್ಯದಲ್ಲಿ ಒಂದೆಡೆ ನಿಂತಾಗ 
ಕೋಮಲಮ್ಮ ತಮ್ಮ ಜೊತೆಯಲ್ಲಿ ಕುಳಿತುಕೊಳ್ಳುವಂತೆ ಉಮಾಗೆ ತಿಳಿಸಿ 
ದರು. ನಂಜುಂಡಯ್ಯ ಮಗಳ ಜೊತೆ ಕುಳಿತರು ಹಿಂದಿನ ಸೀಟಿನಲ್ಲಿ, 

ಆ ಹುಡುಗನನ್ನು ನೋಡಿದೆಯಲ್ಲ, ಉಮಾ, ಅವನ ಗುಣನಡತೆ 
ಹೇಗೆನಿಸಿತು??ಕೋಮಲಮ್ಮ ಕೇಳಿದರು, 

' ನನಗೇನೋ ಒಳ್ಳೆಯವನೆನಿಸಿತು.' 

“ ಹುಡುಗನಿಗೆ ಪಿತ್ರಾರ್ಜಿತ ಆಸ್ತಿ ಬೇಕಾದಷ್ಟಿದೆ. ಹೊಸ ಸಂಪ್ರ 
ದಾಯವಾದಿಗಳು....ಮನೆ ಕ್ರಮವನ್ನು ನೀನೂ ನೋಡಿದೆಯಲ್ಲ. ಸ್ನೇಹಾಗೆ 
ಯೋಗ್ಯನಾದ ವರ ಅಲ್ಲವೇ ? ಸ್ನೇಹಾ ಅವನ ವಿಚಾರದಲ್ಲಿ ಏನಾದರೂ 
ಹೇಳಿದಳೇ ?” | 

( ಇಲ್ಲ....” 


೧೧೯ 


ಅತೃಪ್ತಿ 


( ಅವಳ ತಂದೆಗಂತೂ ಸ್ನೇಹಗೆ ಬಾಲಕೃಷ್ಣ ಅನುರೂಪನಾದ 
ಹುಡುಗ ಅನ್ನಿಸಿ ಅವರು ಈಗಾಗಲೇ ಮದುವೆ ಕನಸನ್ನು ಕಾಣಿದ್ದಾರೆ.... 
ಆದರೆ ಒಂದು ಸಂದೇಹ … ?' 

“ ಏನದು?? 

' ನಮ್ಮ ಹುಡುಗಿ ಚಿಕ್ಕಂದಿನಿಂದಲೂ ರಂಗಭೂಮಿಯ ಮೇಲೆ ನೃತ್ಯ 
ಮಾಡಿ ಬೆಳೆದವಳು . ಅವರು ಹೊಸ ಸಂಪ್ರದಾಯದವರಾದರೂ ಲಜ್ಜೆ ಬಿಟ್ಟು 
ಕುಣಿಯುವ, ಗೆಜ್ಜೆ ಕಟ್ಟಿದ ಈ ಹುಡುಗಿಯನ್ನು ಒಪ್ಪಿಕೊಳ್ತಾರೋ 
ಇಲ್ಲವೋ .... ಅದೇ ದೊಡ್ಡ ತೊಂದರೆ.' 

ಉಮಾ ಕಿಟಕಿಯಿಂದಾಚೆ ನೋಡುತ್ತಿದಳು. ಕೋಮಲಮ್ಮ ತಮ್ಮ 
ಮಾತು ಮುಂದುವರಿಸಿದರು . 

' ಕೇಳುವುದಂತೂ ನಮ್ಮ ಕರ್ತವ್ಯ . ಆಗುವುದು ಹೋಗುವುದು 
ದೇವರಿಚ್ಛೆ !.... ಅಂತೂ ಈ ಬಾರಿ ಮದುವೆಯನ್ನು ಮಾಡಲೇಬೇಕು, 

'ಸ್ನೇಹಾ, ಒಪ್ಪಿದ್ದಾಳಾ?? 
- “ ಅಯ್ಯೋ , ಅವಳೇನು ಹಸುಗೂಸೇ ಇನ್ನೂ ?.... ಹನ್ನೆರಡು ವರ್ಷಕ್ಕೆ 
ಹುಡುಗಿಯರಿಗೆ ಬುದ್ದಿ ಬಂದು ಹದಿನೈದು ವರ್ಷಕ್ಕೆ ' ಮದುವೆ' ಎಂದಾಕ್ಷಣ 
ಮಾತಿಲ್ಲದೆ ಒಪ್ಪೋತಾರೆ. ಇವಳಿಗೀಗ ಇಪ್ಪತ್ತೊಂದು ವರ್ಷ, ಈಗಾದರೆ 
ಮದುವೆಗೆ ಸರಿಯಾದ ಕಾಲ.' 

ಉಮಾ ಮುಂದಕ್ಕೆ ಮಾತನಾಡದೆ ಕಿಟಕಿಗೆ ಮುಖ ಆನಿಸಿ ಕುಳಿ 
ತಳು. ಹಿಂದೆ ಅವಳ ಮದುವೆಗಿಂತ ಮೊದಲಿನ ಮಾತುಕತೆಯೂ , ತಾನು 
ಮದುವೆ ಬೇಡ ಎಂದರೂ ನೆನಪಿಗೆ ಬಂದಿತು. ಆಗ ತಾನೇಕೆ ಮದುವೆ 
ಬೇಡವೆಂದು ಹಟ ಹಿಡಿದೆನೆಂದು ಯೋಚಿಸಿದಳು ಈಗ! ಬೇಡವೆಂದರೂ 
ತುಂಟ ಮನಸ್ಸು ಆಕೆಯ ಹಿಡಿತಕ್ಕೆ ಸಿಕ್ಕದೆ ಏನೇನೋ ಗಾಳಿಗೋಪುರ 
ಗಳನ್ನು ಕಟ್ಟತೊಡಗಿತು. ಓಹ್ ! ಈಡೇರಲಾರದ ಹುಚ್ಚು ಕನಸುಗಳು! 
ಈ ಪುಷ್ಪವಲ್ಲಿಯನ್ನು ಅನಂತರ ಇನ್ನೂ ಒಬ್ಬ ಬಂದು ನೋಡಿ ನಿರಾಕರಿಸಿ 
ಹೋದ. ನೋಡುವೆನೆಂದು ಬರುವವರ ಸಂಖ್ಯೆ ಕಡಿಮೆಯಿರಲಿಲ್ಲ ... ಆದರೆ 
ಎಲ್ಲಿಯೂ ಯೋಗಕೂಡಿಬರಲಿಲ್ಲ. ಎಲ್ಲ ಋಣಾನುಬಂಧ ಪ್ರತಿಯೊಬ್ಬ 
ಹುಡುಗನೂ ನೋಡಲುಬಂದಾಗ ಆಕೆಯ ಹೃದಯದಲ್ಲಿ ಆಶಾಕಿರಣ , ಕಣ್ಣು 


೧೨೦ 


ಗಳಲ್ಲಿ ಹೊಳಪು. ಆದರೆ ಬಂದಾತ ನಿರಾಕರಿಸಿದಾಗ ಕೋಧದ ಜೊತೆಯಲ್ಲಿ 
ರೋದಿಸುತ್ತಿದ್ದ ಹೃದಯದ ತುಂಬಾ ಕತ್ತಲೆ. ' ಇಲ್ಲ.... ಯಾವನಾದರೂ 
ತನ್ನ ಉದ್ದಾರಕ್ಕೆ ಬಂದೇ ಬರುತ್ತಾನೆ' ಎಂಬ ಭರವಸೆ ಮೂಡುತ್ತಿತ್ತು 
ಆಕೆಯ ದುರ್ಬಲ ಮನಸ್ಸಿನಲ್ಲಿ , 
- ಎಂದಿನಂತೆ ಆಕೆ ಓಡಾಡಿಕೊಂಡಿದ್ದರೂ ಆಕೆಯ ಮುಖದಲ್ಲಿ ಮೊದ 
ಲಿನ ಗೆಲುವಿಲ್ಲ. ಕಣ್ಣುಗಳು ಯಾರನ್ನೋ ನಿರೀಕ್ಷಿಸುವಂತಿದ್ದು ವು. ಕೈಗೆ 
ಸಿಗದೆ ಬಹುದೂರಹೋಗುತ್ತಿರುವ ಯೌವನವನ್ನು ಆಕೆ ಕಾಪಾಡಿಕೊಳ್ಳ 
ಬಲ್ಲಳೇ ? ಒಂದೊಂದೇ ವರ್ಷಗಳುರುಳುತ್ತಿದ್ದಂತೆ ಆಕೆಯಲ್ಲಿದ್ದ ಆಸೆಯ 
ಜ್ಯೋತಿನಿಧಾನವಾಗಿ ಆರುತ್ತಾ ಬರುತ್ತಿದೆ. ಇಡೀ ದಿನವೆಲ್ಲ ಕೋಣೆಯಲ್ಲಿ 
ತನ್ನ ಹಾಸಿಗೆಯ ಮೇಲುರುಳಿಕೊಂಡು ಚಿಂತಿಸುತ್ತಿದ್ದಳು. ತಾಯಿತಂದೆ 
ತನ್ನ ವಿಚಾರದಲ್ಲಿ ಮಾತನಾಡಿದಾಗಲೆಲ್ಲ ಆಕೆಗೆ ಕೋಪ, 

- ದಿನೇ ದಿನೇ ಆಕೆಯ ನಿರಾಶೆ ವೃದ್ಧಿಯಾಯಿತು. ತಂದೆ ಪ್ರಯತ್ನ 
ಮಾಡುತ್ತಿದ್ದರೂ ಈಗೀಗ ಜಾತಕ ನೋಡುವ ಮೊದಲು ಹುಡುಗಿಗೆ ಪ್ರಾಯ 
ವೆಷ್ಟು ? ಕಾಲೇಜಿಗೆ ಹೋಗಿದ್ದಾಳೆಯೆ ? ಎಂಬಿತ್ಯಾದಿ ಕೇಳುತ್ತಾರಂತೆ. ಇದ 
ರಿಂದ ಆಕೆಯಲ್ಲಿದ್ದ ಉತ್ಸಾಹ ಪೂರ್ಣ ಕುಗ್ಗುತ್ತಿತ್ತು . ಮನೆಯಲ್ಲಿಎಷ್ಟೋ 
ಬಾರಿ ಜಗಳ , ತಾಯಿಯ ಕಟುಮಾತುಗಳು, ತಂದೆಯ ಮುಖದ ಮೇಲೆ 
ಚಿಂತೆಯ ಗೆರೆಗಳು.... ಮನಸ್ಸಿಗಂತೂ ಮನೆಯ ವಾತಾವರಣದಲ್ಲೂ ಹಿತ 
ವಿಲ್ಲ, ಸುಖವಿಲ್ಲ. ಏನೋ ಅಶಾಂತಿ, ಬೇಸರ. ಆಗೆಲ್ಲ ಆಕೆ ನೇರವಾಗಿ 
ಉಮಾಳ ಮನೆಗೆ ಬಂದು ತನ್ನ ಮನಸ್ಸು ಹಗುರವಾಗುವಷ್ಟು ಹೊತ್ತು 
ಏನೆಲ್ಲ ಹೇಳಿಕೊಂಡು ದುಃಖದ ಭಾರವನ್ನಿಳಿಸಿಕೊಳ್ಳುತ್ತಿದ್ದಳು. 

ಸಿರ್ಸಿಯಿಂದ ಹಿಂದಿರುಗಿ ಬಂದಮೇಲೆ ಉಮಾಳ ಮನಸ್ಸಿನಲ್ಲಿಯೂ 
ದೇಹದಲ್ಲಿಯ ಅರಿಯಲಾರದ ಬದಲಾವಣೆಯಾಗಿಹೋಗಿತ್ತು . ಮನೆಗೆಲಸ 
ದಲ್ಲಿ ನಯನಾಜೂಕು ಹೆಚ್ಚಿತು. ಶೃಂಗಾರದಲ್ಲಿ ಆಸಕ್ತಿ ಹೆಚ್ಚಿತು. ಗಂಟೆ 
ಗಟ್ಟಲೆ ಶೃಂಗರಿಸಿಕೊಂಡು ಕನ್ನಡಿಯ ಮುಂದೆ ನಿಂತು ತೃಪ್ತಿಯ ನಿಟ್ಟುಸಿರು 
ಬಿಡುತ್ತಿದ್ದಳು. ಮನೆಯಲ್ಲಿ ಸಂಜೀವನಿದ್ದಾಗ ಆಕೆ ಉತ್ಸಾಹದ ಚಿಲುಮೆ 
ಯಾಗುತ್ತಿದ್ದಳು. ಅವನ ಬಾಯಿಂದ ಒಂದು ಮಾತು ಬಂದರೆ ಸಾಕು, 
ಅದನ್ನು ನೆರವೇರಿಸಲು ಅವಳು ಸಿದ್ಧ ! 


೧೨೧. 


ತನಗೇಕೆ ದೇವರು ಇಷ್ಟು ಸುಂದರ ರೂಪ ಕೊಟ್ಟಿದ್ದಾನೆ....? ಈ 
ತುಂಬಿದ ಎದೆ, ಆಕರ್ಷಕವಾದ ಮುಖ...ಹೂವಿನಂತೆ ಕೋಮಲವಾದ ಈ 
ದೇಹ ಯಾಕೆ? ಯಾರ ಪ್ರಯೋಜನಕ್ಕೆ ? ಎನ್ನುವುದನ್ನು ಆಕೆ ಯೋಚಿಸುತ್ತ 
ತನ್ನನ್ನೇ ದಿಟ್ಟಿಸಿ ನೋಡುತ್ತ ಮೈ ಮರೆತು ಬಿಡುತ್ತಿದ್ದಳು, ಯಾವ ರೀತಿ 
ಉಡುಪುತೊಟ್ಟರೆ ಈ ದೇಹದ ಭಾಗಗಳು ಚೆನ್ನಾಗಿ ಕಾಣಬಲ್ಲವು ಎಂದು 
ಚಿಂತಿಸಿ ತನ್ನ ಪ್ರತಿ ಅವಯವಗಳ ಮೇಲೆ ಹೆಚ್ಚಿನ ಜಾಗ್ರತೆ ವಹಿಸಿದಳು! 
ಚಳಿಗಾಲದ ತಣ್ಣಗಿನ ಗಾಳಿ ಮೈ ತಾಗಿದಂತೆ ಸಂಜೀವ ಆಕೆಯ ಸಮಾಸ 
ಹಾದುಹೋದರೆ ಮೆಲ್ಲನೆ ನಡುಗುತ್ತಿದ್ದಳು. ಕೂದಲು ಕೆದರಿದೆಯೇ , 
ಮುಖ ಹಾಳುಸುರಿಯುತ್ತಿದೆಯೇ , ಉಟ್ಟ ಬಟ್ಟೆ ಸರಿಯಾಗಿದೆಯೇ ಎಂದು 
ಆಗಾಗ ನೋಡಿಕೊಳ್ಳುತ್ತ ಕನ್ನಡಿಯಲ್ಲಿ ತನ್ನನ್ನೇ ಗಮನಿಸುತ್ತಿದ್ದಳು! 
ತನ್ನ ಅಲಂಕಾರ ತೃಪ್ತಿಕರವಾಗಿದೆಯೆಂದು ಮನಸ್ಸಿಗೆ ಅನ್ನಿಸಿದಾಗ ಅದೇ 
ಗಳಿಗೆಯಲ್ಲಿ ಸಂಜೀವನ ಹೊಳೆವ ಕಣ್ಣುಗಳು ತನ್ನ ಒಂದು ಕ್ಷಣ ನೋಡಿ 
ದಾಗ ತಾನೀಗ ಧನ್ಯಳಾದೆ ಎಂಬ ಭಾವನೆಯಿಂದ ಮನಸ್ಸು ಗರಿಗೆದರಿದ 
ಹಕ್ಕಿಯಂತಾಗುತ್ತಿತ್ತು , 

ಆಕೆಗೆ ಅರಿಯದಂತೆ ಅಥವಾ ಪ್ರಕೃತಿನಿಯಮವೋ ಎಂಬಂತೆ ಬಹಳ 
ನಿಧಾನವಾಗಿ ಉಮಾ ಸಂಜೀವನ ಮೇಲೆ ತನ್ನ ಮೋಹದ ಜಾಲ ಬೀಸ 
ತೊಡಗಿದಳು ! 

ಒಂದು ದಿನ ಹೇಮಾ ಮತ್ತು ಗೌರಿ ತಂಗಿಯನ್ನು ನೋಡಲೆಂದೇ 
ಹೊನ್ನಾವರಕ್ಕೆ ಬಂದರು. ಬಂದವರು ಒಂದು ರಾತ್ರಿಯೂ ನಿಲ್ಲಲಿಲ್ಲ. 
ರಾಜೇಶ್ವರಿ ಅತಿ ಹತ್ತಿರದ ಪರಿಚಿತಳಾಗಿದ್ದರೂ ಉಮಾ ಇಲ್ಲಿರುವ ಸ್ಥಿತಿ 
ಯನ್ನು ಸೂಕ್ಷ್ಮವಾಗಿ ಗಮನಿಸಿ ಒಂದೆರಡು ಕುಹಕ ಮಾತನ್ನು ಆಡಿಯೇ 
ಬಿಟ್ಟರು. ಆದರೂ ತಂಗಿಯಷ್ಟೆ ? ತಮ್ಮಂತೆ ಆಕೆ ಬಾಳುತ್ತಿಲ್ಲವಲ್ಲ ಎಂಬ 
ಕನಿಕರದ ಸೆಲೆ ಮೂಡಿರಬೇಕು ಇಬ್ಬರ ಹೃದಯದಲ್ಲಿ , ಇಬ್ಬರೂ ಸಹಾನು 
ಭೂತಿತೋರಿಸಿದರು. 

' ರಾತ್ರಿ ನಿಂತು ನಾಳೆ ಬೆಳಿಗ್ಗೆ ಹೋಗಿ' ಎಂದು ಸ್ವತಃ ರಾಜೇಶ್ವರಿ 
ಒತ್ತಾಯ ಮಾಡಿದರೂ ಒಪ್ಪದೆ ಕೇವಲ ತಂಗಿಯ ಮೇಲಿನ ಛಲದಿಂದ 
ಹೊರಟುಹೋದರು . 


ಅತೃಪ್ತಿ 
ಅದೊಂದು ದಿನ ಅನಿರೀಕ್ಷಿತವೆಂಬಂತೆ ಸಿರ್ಸಿಯಿಂದ ಬಾಲಕೃಷ್ಣನ 
ತಂದೆಯ ಕಾಗದ ಬಂತು . ' ನಿಮ್ಮ ಮನೆಯ ಹುಡುಗಿಯನ್ನು ಸೊಸೆಯಾಗಿ 
ಸ್ವೀಕರಿಸಲು ನಾವು ಸಿದ್ಧರಿದ್ದೇವೆ. ತಮ್ಮ ಅಭಿಪ್ರಾಯವೇನು?' ಎಂದು 
ಕೇಳಿದರು . ನಂಜುಂಡಯ್ಯನವರು ಈ ಕಾಗದವನ್ನೋದಿ ಕುಣಿದಾಡಿ 
ಬಿಟ್ಟರು. ಆರು ತಿಂಗಳ ಹಿಂದೆ ಹುಡುಗನನ್ನು ನೋಡಿದ ರೂ ಮದುವೆ 
ವಿಚಾರದಲ್ಲಿ ಮುಂದುವರಿದಿರಲಿಲ್ಲ ನಂಜುಂಡಯ್ಯ , 

ಕೋಮಲಮ್ಮ ಸಂತೋಷದಲ್ಲಿ ಬೀಗಿಹೋದರು. ಸ್ನೇಹಾ ಆ ಗಳಿಗೆ 
ಒಪ್ಪಿಗೆಕೊಟ್ಟಳು, ಕಾಗದಪತ್ರಗಳು ಭರದಿಂದ ಓಡಾಡಿದವು. ಮದುವೆ 
ನಿಶ್ಚಯವಾಯಿತು.ಸ್ನೇಹಾಳ ಮದುವೆಯ ಸುದ್ದಿ ತಿಳಿದು ಉಮಾ ಆಕೆಯನ್ನು 
ಹೃ ಝೂರ್ವಕವಾಗಿ ಅಭಿನಂದಿಸಿದಳು. ಕೋಮಲನ್ನು ಉಮಾಳ ಬಾಯಿ 
ಯನ್ನು ಮೊದಲು ಸಿಹಿಮಾಡಿದರು . ನಿಶ್ಚಿತಾರ್ಥಕ್ಕೆ ತಂದೆಯೊಡನೆ ಬಾಲ 
ಕೃಷನೂ ಬಂದಿದ್ದ ಉಮಾದೂ ಕರೆಯೋಲೆ ಬಂದಿತ್ತು , 
- ಮದುವೆಯ ಸಿದ್ಧತೆಗಳು ಭರದಿಂದ ನಡೆದವು. ಲಗ್ನ ಪತ್ರಿಕೆ ಪ್ರಿಂಟ್ 
ಮಾಡಲು ಕೊಟ್ಟಾಯಿತು. ಮದುವೆಯನ್ನು ಅದ್ದೂರಿಯಾಗಿ ಮಾಡುವ 
ಆಸೆ ಕೋಮಲಮ್ಮನಿಗೆ ಹೆಚ್ಚಿನ ಜನರನ್ನು ಕರೆಯದೆ ಸೂಕ್ಷ್ಮವಾಗಿ 
ಮಾಡುವ ಇಷ ನಂಜುಂಡಯ್ಯ ನವರಿಗೆ, ಹೋಮಹವನಗಳಲ್ಲಿ ಹೆಚ್ಚಿನ 
ನಂಬಿಕೆಯಿಲ್ಲದ ಅವರು ರಿಜಿಸ್ಟರ್ ಮ್ಯಾರೇಜ್ ಆದೀತು ಎಂದಿದ್ದರು. 
ಆದರೆ ಅದು ಸ್ನೇಹಾಗೆ ಇಷ್ಟವಿರಲಿಲ್ಲ . 

“ಎಲ್ಲೊ ಆಫೀಸಿನಲ್ಲಿ ಯಾರದೋ ಎದುರಿನಲ್ಲಿ ಕುಳಿತು ನಾನೂ 
ನೀನೂ ಗಂಡ - ಹೆಂಡತಿ ಎಂದು ಬರೆದು ಮದುವೆಯಾಯಿತು ಎಂದರೆ 
ಏನಿದೆ ಮಜಾ? ಕ್ರಮವಾಗಿ ಅಗ್ನಿ ಸಾಕ್ಷಿಯಾಗಿ ಪತಿಯ ಕೈ ಹಿಡಿಯಬೇಕು. 
ಹೋಮದ ಎದುರು ಪತಿಯ ಮಗ್ಗುಲಿನಲ್ಲಿ ಕುಳಿತುಕೊಳ್ಳಬೇಕು.... 
ಆ ಮಧುರಗಳಿಗೆ ಎಂದಿಗೂ ಯಾವಾಗಲೂ ಸಿಗಲಾರದು' ಎಂದಳುಸ್ನೇಹಾ. 

ಇರುವ ಒಬ್ಬ ಮಗಳ ಮದುವೆಯನ್ನು ಅದ್ದೂರಿಯಿಂದ ಮಾಡ 
ದಷ್ಟು ಗತಿಗೆಟ್ಟು ಹೋಗಿದ್ದೇವೆಯೇ ? ಕ್ರಮವಾಗಿ ಮದುವೆಯಾದಮೇಲೆ 
ಆ ಸಂಜೆ ಏನಾದರೂ ಕಾರ್ಯಕ್ರಮ ಇಟ್ಟುಕೊಳ್ಳಬೇಕು' ಎಂದು ಸೂಚಿಸಿ 
ದರು ಕೋಮಲಮ್ಮ , 


ಅತೃಪ್ತಿ 

೧೨೩ 
ಮದುವೆಗೆ ಯಾರಾರನ್ನು ಕರೆಯಬೇಕೋ ಅವರಿಗೆಲ್ಲ ಲಗ್ನ ಪತ್ರಿಕೆ 
ಗಳನ್ನು ಹಂಚಿಯಾಯ್ತು . ಮನೆಯಲ್ಲಿ ಒಬ್ಬರಿಗೂ ಬಿಡುವಿಲ್ಲದಷ್ಟು ಕೆಲಸ. 
ಕೋಮಲಮ್ಮನ ಹತ್ತಿರದ ಸಂಬಂಧಿಕರಾದ ಇಬ್ಬರು ಹೆಂಗಸರು ಸಹಾಯ 
ಮಾಡಲೆಂದು ಹತ್ತು ದಿನಗಳಿಗೆ ಮುಂಚೆಯೇ ಬಂದಿಳಿದರು. ಉಮಾ ಈಗ 
ಮೂರು ಹೊತ್ತು ಅವರ ಮನೆಯಲ್ಲೇ ಇದ್ದು ತನಗೆ ತಿಳಿದ,ಕೋಮಲಮ್ಮ 
ಹೇಳಿದ ಕೆಲಸಗಳನ್ನೆಲ್ಲ ಮಾಡಿ ಮುಗಿಸುತ್ತಿದ್ದಳು. 

'ಸ್ನೇಹಾಹೋದ್ಮಲೆ ಈ ಮನೇಲಿ ಇನ್ನು ಯಾರೂ ಇಲ್ಲ, ಉಮಾ. 
ಆಮೇಲೆ ನೀನು ನಮ್ಮ ಸ್ವಂತ ಮಗಳಂತೇ ಆಗಿಹೋಗೀಯಾ' ಎಂದು 
ನಂಜುಂಡಯ್ಯ ಮಗಳ ಅಗಲಿಕೆಯನ್ನು ನೆನಪುಮಾಡಿಕೊಂಡು ಹೇಳಿದಾಗ 
ಉಮಾಳ ಹೃದಯ ಕೃತಜ್ಞತೆಯಿಂದ ಮೂಕವಾಯಿತು. 

ಸ್ನೇಹಾಳ ಮುಖದಲ್ಲಿ ಮೊದಲಿನ ತುಂಟತನ ಮಾಯವಾಗಿ ಗಂಭೀರ 
“ ವಾಗುತ್ತಿರುವುದನ್ನು ಸೂಕ್ಷ್ಮವಾಗಿ ಗಮನಿಸಿದಳು ಉಮಾ. 

ಸ್ನೇಹಾಳ ಮದುವೆಯ ಸುದ್ದಿಯನ್ನು ಕೇಳಿ ಪುಷ್ಪವಲ್ಲಿ ಆಕೆಯನ್ನು 
ಅಭಿನಂದಿಸಿದರೂ ' ನನಗ್ಯಾಕೋ ಹುಡುಗನ ರೂಪ ಹಿಡಿಸಲಿಲ್ಲ' ಎಂದಳು 
ವ್ಯಂಗ್ಯವಾಗಿ! 

ಸ್ನೇಹಾಗೆ ತಂದ ಸೀರೆ, ಚಿನ್ನದಾಭರಣಗಳನ್ನು ಕಂಡು ಅವಳು 
ವಿಗ್ರಹದಂತೆ ಕುಳಿತಾಗ ಉಮಾ ಹಾಗೂ ಸ್ನೇಹಾಗೆ ಆಕೆಯ ಮನದೊಳಗೆ 
ಏನಾಗುತ್ತಿದೆಯೆಂಬ ಅರಿವು ಆಗಲೇ ಇಲ್ಲ . ( ಅವರವರ ಅದೃಷ್ಟ . ಎಲ್ಲಾ 
ನಾವು ಪಡೆದುಕೊಂಡು ಬರಬೇಕು' ಎಂದಳು ಭಾರವಾದ ಸ್ವರದಲ್ಲಿ. 


೧೫. 


ಒಂದು ಮಧ್ಯಾಹ್ನ ಉಮಾ ಮನೆಯಲ್ಲಿದ್ದಾಗಲೇ ಪುಷ್ಪವಲ್ಲಿಯ ತಂಗಿ ಓಡಿ 
ಬಂದು ' ಅಕ್ಕಯ್ಯ ಕರೀತಾ ಇದ್ದಾಳೆ. ಈಗಲೇ ಬರಬೇಕಂತೆ' ಎಂದಳು . 
ಏನು ವಿಶೇಷವೋ ಎಂದುಕೊಂಡು ಮನೆಗೆ ಬೀಗ ತಗಲಿಸಿ ಆತುರದಲ್ಲಿ 
ಪುಷ್ಪವಲ್ಲಿಯ ಮನೆಗೆ ಬರುತ್ತಿದ್ದಂತೆ ಬಾಗಿಲಲ್ಲಿ ನಿಂತಿದ್ದ ಅವಳ ತಾಯಿ 
ಆತಂಕದಿಂದ ಅ೦ದರು ' ಬಾ ಉಮಾ, ಅವಳು ಕೋಣೆಯಲ್ಲಿ ಬಾಗಿಲು 


೧೨೪ 


ಹಾಕಿಕೊಂಡು ಕುಳಿತವಳು ಕರೆದರೆ ಮಾತನ್ನೇ ಆಡ್ತಾ ಇಲ್ಲ. ಏನು ನಮ್ಮ 
ಗ್ರಹಚಾರವೋ ?” 
* ಉಮಾ ಅವಳ ಹೆಸರನ್ನು ಕರೆಯುತ್ತ ಕೋಣೆಯ ಬಾಗಿಲನ್ನು ಬಡಿ 
ಯುತ್ತಿದ್ದಂತೆ ಬಾಗಿಲು ತೆರೆದುಕೊಂಡಿತು. ಒಳಗೆ ಬಾ , ಉಮಾ.... ಬಾಗಿ 
ಲನ್ನು ಹಾಕಿಕೋ .” ಪುಷ್ಪವಲ್ಲಿ ತಾಯಿಯನ್ನು ದುರುಗುಟ್ಟಿ ನೋಡಿ ತಾನೇ 
ಮುಂದಾಗಿ ಕೋಣೆ ಬಾಗಿಲನ್ನು ಧಡಾರನೆ ಮುಚ್ಚಿದಳು. ಕೆದರಿದ ತಲೆ 
ಯಲ್ಲಿ ವಿಕಾರವಾಗಿ ಕಾಣಿಸುತ್ತಿದ್ದ ಪುಷ್ಪವಲ್ಲಿಯನ್ನು ಕಂಡು ದಿಗಿಲಾಗಿ 
ಅಲ್ಲೇ ಕುರ್ಚಿಯಲ್ಲಿ ಕುಳಿತಳು ಉಮಾ, 

' ಯಾಕೆ ಕರೆದೆ ನನ್ನನ್ನು ?” 

ವಿಚಿತ್ರವಾಗಿ ನೋಡಿದಳು ಪುಷ್ಪವಲ್ಲಿ. ' ನಿನ್ನ ಸಂಗಡ ತುಂಬಾ 
ಮಾತನಾಡಬೇಕು ಅಂತ ಅನ್ನಿಸ್ತು , ಕರೆದೆ. ಈಗ ನಿನ್ನನ್ನು ನೋಡಿದರೆ 
ಮಾತುಕತೆ ಯಾವುದೂ ಬೇಡ ಎನ್ನಿಸಿದೆ....' 
* ಸ್ವಲ್ಪ ಹೊತ್ತು ಮನವಾಗಿದ್ದ ಅವಳು ಎಲ್ಲೋ ನೋಡುತ್ತ 
ಅಂದಳು ' ನಾವ್ಯಾಕೆ ಭೂಮಿ ಮೇಲೆ ಹುಟ್ಟಿ ಬರೆವೆ, ಉನಾ? ಸುಖದ 
ಬದುಕಿಗಾಗಿಯೇ ? ದುಃಖವನ್ನು ಅನುಭವಿಸುವದಕ್ಕಾಗಿಯೇ ಅಥವಾ ಯಾವ 
ಆಸೆಯನ್ನೂ ಈಡೇರಿಸಿಕೊಳ್ಳಲಾಗದೆ ನರಳಿನರಳಿ ಸಾಯುವದಕ್ಕಾಗಿಯೇ ? 
ಯಾಕೆ ಹೇಳು?” 

' ನನಗೆ ಗೊತ್ತಿಲ್ಲ. ಯೋಚನೆ ಮಾಡಿಲ್ಲ ನಾನು.' 

' ಯಾವದೇ ಪುಷ್ಪವು ಅರಳಲಿ, ಪ್ರತಿ ಗಿಡದಲ್ಲಿರುವ ಪುಷ್ಪವನ್ನು 
ದುಂಬಿ ಸ್ಪರ್ಶಿಸುತ್ತೆ . ಆದರೆ ಈ ಪುಷ್ಕಳನ್ನು ಪಡೆಯಲು ಇಚ್ಛಿಸಲಿಲ್ಲ 
ಯಾರೂ ಭಗವಂತನ ತಲೆಯ ಮೇಲಿರುವ ಹೂವಾಗುವ ಬದಲು ಕಾಲಿನಿಂದ 
ತುಳಿದ ಪುಷ್ಪವಾಗಿದ್ದೇನೆ. ನನ್ನನ್ನು ಯಾಕೆ ಸೃಷ್ಟಿ ಮಾಡಿದ ಆ ದೇವರು?” 

ಕಣ್ಣೀರು ತುಂಬಿಕೊಂಡು ಕಿಟಕಿಯಾಚೆ ನೋಡುತ್ತ ಹೇಳಿದಳು 
ಪುಷ್ಪವಲ್ಲಿ ಕೊಟ್ಟಿಗೆಯಲ್ಲಿ ಗಂಡುಕರುಗಳಾಗಿಯೂ ಬಡವರ ಮನೆಯ 
ಹೆಣ್ಣಾಗಿಯೂ ಹುಟ್ಟಬಾರದು, ಉಮಾ, ನನ್ನ ಹದಿನಾರನೆಯ ವಯಸ್ಸಿ 
ನಿಂದಲೂ ದಿನೇ ದಿನೇ ಕಾತರ , ಆತುರದಿಂದ ಇಲ್ಲಿಯವರೆಗೆ ಪ್ರತೀಕ್ಷೆಮಾಡಿ 
ಸೋತುಹೋಗಿದ್ದೇನೆ. ಬಾವಿಯೊಳಗಿನ ಕಪ್ಪೆಯಂತೆ ಬಿದ್ದಿದೇನೆ ಇಲ್ಲಿ! 


೧೨೫ 


ಅತೃಪ್ತಿ 
ಎಲ್ಲಿಯಾದರೂ ಓಡಿ ಹೋಗೋಣ ಎಂದುಕೊಂಡರೆ ಅದೂ ಸಾಧ್ಯವಿಲ್ಲ . 
ಕೆರೆಯೋ ಬಾವಿಯನ್ನೋ ಹಾರಿಕೊಳ್ಳೋಣಎಂದುಕೊಂಡಿದ್ದೇನೆ!' 

'ಸುಮ್ಮನಾಗು ಪುಷ್ಠಾ , ನಮ್ಮ ದುರ್ದೈವಕ್ಕೆ ನೊಂದು ದೇವರಿಗೆ 
ಶಾಪವಿಟ್ಟು , ಮನದಲ್ಲಿ ಬೆಂದು, ಕೆರೆಯನ್ನೊ ಭಾವಿಯನ್ನೋ ಕಲುಷಿತ 
ಗೊಳಿಸುವುದು ಬೇಡ. ಸಮಾಧಾನ ತಂದುಕೋ .' 

' ನೀನು ಗಟ್ಟಿಗಿತ್ತಿ ಅವಳ ಹೆಗಲ ಮೇಲೆಕೈಯಿರಿಸಿ ಪುಷ್ಪವಲ್ಲಿ 
“ ನಿನ್ನ ಹಾಗೆ ನನ್ನ ಮನಸ್ಸು ಸ್ಥಿಮಿತದಲ್ಲಿಲ್ಲ. ಯಾವದೋ ಅಗ್ನಿಯಲ್ಲಿ 
ಬೆಂದು ಹೋಗ್ತಾ ಇದ್ದೇನೆ. ಸುಟ್ಟು ಬೂದಿಯಾಗ್ತಾ ಇದೆ ನನ್ನ ಆಸೆ. 
ಆಕಾಂಕ್ಷೆಗಳು, ಅಪ್ಪ ಅಮ್ಮನ ಮೇಲೆ ದಿನೇ ದಿನೇ ದ್ವೇಷ ಬೆಳಿತಾ ಇದೆ. 
ನನ್ನನ್ನು ಹುಟ್ಟಿಸಿಯೇ ದೊಡ್ಡ ತಪ್ಪು ಮಾಡಿದ್ದಾರೆ. ಇವರ ತಪ್ಪಿನಿಂದ 
ನನಗೆ ಶಿಕ್ಷೆ !? 

ಅಷ್ಟರಲ್ಲಿ ಬಾಗಿಲು ಬಡಿದ ಸದ್ದಿನೊಂದಿಗೆಸ್ನೇಹಾಳ ಸ್ವರ ಕೇಳಿಸಿತು . 
ಪುಷ್ಪವಲ್ಲಿ ಚಟ್ಟನೆ ಎದ್ದು ಉಮಾಳತ್ತ ತಿರುಗಿದಳು . ಅವಳ ಮುಖದಲ್ಲಿ 
ತಿರಸ್ಕಾರ, ರೋಷ,ಕೊಧ ತುಂಬಿತ್ತು . ಇವಳ ಮದುವೆ ನಿಶ್ಚಯವಾ 
ದಂದಿನಿಂದ ನನ್ನ ತಲೆ ಹಾಳಾಗಿಹೋಗಿದೆ! ಇಲ್ಲಿಗ್ಯಾಕೆ ಬಂದಳು ಇವಳು? 
ನಿಂತಿರಲಿ ಹೊರಗೆ.? 

ಚಕಿತಳಾದ ಉಮಾ ತಾನೇ ಬಾಗಿಲನ್ನು ತೆರೆದಳು. ಪುಷ್ಪವಲ್ಲಿ ಗಿತ್ರನೆ 
ತಿರುಗಿ ಸ್ನೇಹಾಳ ಎದುರಿಗೇ ಬಂದಳು . “ ಬರಬೇಕು ಮದುಮಗಳು, ಬರ 
ಬೇಕು. ಇಲ್ಲಿ ಕುಳಿತುಕೊಳ್ಳಿ ' ಎನ್ನುತ್ತ ತನ್ನ ದೇಹವನ್ನು ಬಗ್ಗಿಸಿ ಎರಡೂ 
ಕೈಗಳನ್ನು ಮುಂದಕ್ಕೆ ಚಾಚಿ ನಕ್ಕಳು. 

- ಸ್ನೇಹಾ ಗಂಭೀರಳಾಗಿ ನಡೆದು ಬಂದಾಗ ಪುಷ್ಪವಲ್ಲಿ ಇನ್ಯಾವುದೋ 
ಪ್ರಬಲಶಕ್ತಿಗೊಳಗಾದವಳಂತೆ ನೆಲಕ್ಕೆ ಕುಸಿದು ಗೋಡೆಯನ್ನೊರಗಿದಳು . 
ಅನಂತರ ಅವಳಿಂದ ಮಾತೇ ಇಲ್ಲ! 

" ನಡೀರಿ ಉಮಾ, ಹೋಗೋಣ.' ಬೇಸರಗೊಂಡ ಸ್ನೇಹಾ ಅಲ್ಲಿಂದ 
ಹೊರಡುತ್ತಿದ್ದಂತೆ ಅಳಲಾರಂಭಿಸಿದಳು ಪುಷ್ಪವಲ್ಲಿ. 

- 'ಹೋಗಿಹೋಗಿ ಇಬ್ಬರೂ ನಾನು ಯಾರಿಗೂ ಬೇಡವಾಗಿದ್ದೇನೆ. 
ನಿಮಗೆ, ಅಪ್ಪ ಅಮ್ಮನಿಗೆ ಯಾರಿಗೂ ಬೇಡದವಳು ನಾನು....' 


೧೨೬ 


ಅತೃಪ್ತಿ 
ಸ್ನೇಹಾ, ಉಮಾ ಒಬ್ಬರನ್ನೊಬ್ಬರು ನೋಡಿಕೊಂಡು ಮತ್ತೆ ಒಂದು 
ನಿಮಿಷವೂ ನಿಲ್ಲದೆ ಅಲ್ಲಿಂದ ಹೊರಟುಹೋದರು. 


ಹಾಗೆ ಅಲ್ಲಿಂದ ಹೊರಟು ಸಮುದ್ರ ತೀರದಲ್ಲಿ ಪ್ರಶಾಂತವಾದ ಸ್ಥಳದಲ್ಲಿ 
ಕುಳಿತುಕೊಂಡರು. ಉಮಾಗೆ ಸಮುದ್ರ ತೀರಕ್ಕೆ ಬರುವುದೆಂದರೆ ಎಲ್ಲಿಲ್ಲದ 
ಹಿಗ್ಗು , ಸಾಯಂಕಾಲದ ಸಮಯ , ವಾಯಸೇವನೆಗೆಂದು ಜನರು ಬರುತ್ತಾ 
ಇದ್ದಾರೆ. ಮರಗಳ ರಾಶಿಯಲ್ಲಿ ಕುಳಿತಿದ್ದಾರೆ. ವಾತಾವರಣ ಹಿತಕರವಾ 
ಗಿದ್ದು ಭೋರ್ಗರೆವ ಸಮುದ್ರದುದ್ದಕ್ಕೂ ಮುಳುಗುವಸೂರ್ಯನ ಕೆಂಬಣ್ಣ 
ಅತಿಮನೋಹರವಾಗಿ ಕಾಣಿಸುತ್ತಾ ಇದೆ. ಸಂಜೆ ಗೂಡು ಸೇರಲಿರುವ 
ಹಕ್ಕಿಗಳ ಕಲರವದೊಂದಿಗೇ ಸೌಮ್ಯವಾಗಿ ನಗುತ್ತಿದೆ ಸುತ್ತಲಿನ ಪ್ರಕೃತಿ, 
ತೆರೆಯ ಏರಿಳಿತದೊಂದಿಗೆ ಹಾರುತ್ತಿರುವ ಅಸಂಖ್ಯ ಬೆಳ್ಳಕ್ಕಿ ಸಾಲುಗಳು , 

“ಉಮಾ...' ಮರಳ ರಾಶಿಯಲ್ಲಿ ಕೈಚೆಲ್ಲಿದ ಸ್ನೇಹಾ ಅಂದಳು ' ಪುಷ್ಪ 
ನಲ್ಲಿಯನ್ನು ನೋಡಿದರೆ ಅಯ್ಯೋ ಎನಿಸುತ್ತೆ . ಯಾವ ಯಾವಪ್ರಾಯದಲ್ಲಿ 
ಏನೇನು ಆಗಬೇಕೋ ಅವೆಲ್ಲ ಆಗದೆ ಇದ್ದರೆ ಇಂತಹ ವಿಕಾರಗಳು ಪ್ರಾರಂಭ 
ವಾಗುತ್ತೆ . ಪುಷ್ಪಾಗೆ ಮದುವೆ, ಸಂಸಾರ, ಮಕ್ಕಳು, ಬೇಕೆನ್ನುವ ಆಸೆ 

ಅದಕ್ಕಾಗಿ ಎಷ್ಟು ಜೀವ ಬಿಡ್ತಾ ಇದ್ದಾಳೆ. ಈಗೀಗ ಅವಳ ಮಾನಸಿಕ 
ಸ್ಥಿತಿಯೂ ಹದಗೆಟ್ಟಿದೆ....' 
* ಉಮಾ ಉತ್ತರಿಸದೆ ಬೆಸ್ತರ ದೋಣಿಯತ್ತ ನೋಡಿದಳು. ಸ್ನೇಹಾ 
ಅಚ್ಚರಿ ಕುತೂಹಲದಿಂದ ದಿಟ್ಟಿಸಿದಳು ಅವಳನ್ನು , ಈ ಉಮಾ ನಿಜವಾ 
ಗಿಯೂ ಯಾರು ? ಸ್ವಭಾವತಃ ಶಾಂತಶೀಲ, ದಾಕ್ಷಿಣ್ಯದ ಈ ಹುಡುಗಿಯಲ್ಲಿ 
ಅವಳ ಪತಿ ಯಾವ ಕೊರತೆ ಕಂಡಿದ್ದಾನೆ? 

' ಹೇಳಿ ಉಮಾ, ನನಗೆ ನಿಮ್ಮನ್ನು ನೋಡಿದರೆ ಅನುಮಾನ ಬರಾ 
ಇದೆ. ನಿಮಗೂ ನಿಮ್ಮ ಪತಿಗೂ ಜಗಳವಾಗಿ ಬೇರೆಯಾದಿರಾ ?' ಕೇಳಿದಳು 
ಸ್ನೇಹಾ. 

ದೊಡ್ಡದಾಗಿ ಕಣ್ಣರಳಿಸಿದಳು ಉಮಾ, ಜಗಳ! ಊಹೂಂ, ನಾವಿ 
ಬ್ಬರೂ ಯಾವತ್ತೂ ಜಗಳವಾಡಲೇ ಇಲ್ಲವಲ್ಲ !' 

“ ಮತ್ತೆ .... ಏನಾಗಿತ್ತು ಇಬ್ಬರಲ್ಲಿಯ ?? 


غوره 


ಅತೃಪ್ತಿ 

ಏನಾಗಿತ್ತು ? ಎನ್ನುವುದನ್ನು ಅರ್ಥಮಾಡಿಕೊಳ್ಳುವುದು ಆಗಲೇ ಇಲ್ಲ 
ಅವಳಿಗೆ, ಅಂದು ತನಗೇಕೆ ಅಂತಹ ಆವೇಶ ಬಂದಿತ್ತು ಎಂದು ಯೋಚಿಸಿದರೆ 
ಅಸಾಧ್ಯ ದುಃಖ ಬಂದುಬಿಡುತ್ತದೆ. ಹಟದಿಂದ ತಾನೇನು ಮಾಡಿರಲೇ ಇಲ್ಲ . 
ಹಳೆಯ ನೆನಪಿನಿಂದ ವೇಗವಾಗಿ ಹೊಡೆದುಕೊಂಡಿತು ಅವಳ ಎದೆ, ಇಂದು 
ಗುರಿತಪ್ಪಿದ ಪಯಣದಲ್ಲಿ ಅವಳು ಏಕಾಂಗಿ... ಸಂಜೆಗತ್ತಲಿನಂತೆ ಮಾನ 
ವಾಯಿತು ಆ ಮುಖ , 

' ನೀವಿಬ್ಬರೂ ಎಷ್ಟು ವರ್ಷಜೊತೆಯಲ್ಲಿದ್ದಿರಿ?' 

“ ವರ್ಷಗಳೇ ...! ಇಲ್ಲಿಲ್ಲ. ಮದುವೆಯಾದ ತಕ್ಷಣದಲ್ಲೇ ಬೇರೆಯಾ 
ದೆವು. ಎಲ್ಲಾ ನನ್ನ ತಪ್ಪಿನಿಂದ ಆಗಿಹೋಯ್ತು ಸ್ನೇಹಾ, ಅವರನ್ನು ದುಷ್ಟ , 
ರಾಕ್ಷಸ ಅಂತ ಕರೆದು ನನ್ನ ಬದುಕಿಗೆ ನಾನೇ ಕೊಳ್ಳಿಯಿಟ್ಟುಕೊಂಡೆ! 
ಹಾಂ !.... ದಯವಿಟ್ಟು ಇನ್ನು ಇಂತಹ ವಿಷಯ ಪ್ರಶ್ನಿಸಬೇಡ...' ಎಂದು 
ಕುಳಿತಲ್ಲಿಂದ ಎದ್ದ ಉಮಾ ಮರಳಿನಲ್ಲಿ ಹೆಜ್ಜೆಯಿರಿಸಿದಳು. 

ಸ್ನೇಹಾ ಹಿಂಬಾಲಿಸಿ ಬರುತ್ತೆ ಪ್ರಶ್ನಿಸಿದಳು ಆದ ತಪ್ಪನ್ನು ನಿವಾರಿಸಿ 
ಕೊಳ್ಳಲು ಸಾಧ್ಯವಾಗಲಿಲ್ಲವೇ ನಿಮ್ಮಿಂದ? ಏನು ತಪ್ಪಾಗಿದೆ ಅದನ್ನಾದರೂ 
ಹೇಳಿ.' 

ವಿಚಿತ್ರವಾಗಿ ನಕ್ಕಳು ಉಮಾ, ನಿನ್ನ ಹತ್ತಿರ ಹೇಳಬೇಕೇ ...? 
ಊಹೂಂ, ತಿಳಿದೂ ತಿಳಿದೂ ಯಾರೂ ತಪ್ಪು ಮಾಡಲಾರರು. ನನ್ನಿಂದಾದ 
ಅಚಾತುರ್ಯಕ್ಕೆ ಈಗ ಕ್ಷಮೆ ಇಲ್ಲ. ತಪ್ಪಿಗೆ ಶಿಕ್ಷೆ ಅನುಭವಿಸ್ತಾ ಇದ್ದೇನೆ. 
ನಡಿ, ಮನೆಗೆ ಹೋಗೋಣ, ಇನ್ನು ಈ ವಿಷಯದಲ್ಲಿ ಮಾತು ಬೇಡ.' 

ಮನೆಗೆ ಬಂದಾಗ ಎಂದಿನಂತೆ ಬೀಗ ಹಾಕಿತ್ತು . ಉಮಾ ತನ್ನ 
ಹತ್ತಿರವಿದ್ದ ಕೀಲಿಕೈಯಿಂದ ಬಾಗಿಲು ತೆಗೆದು ಒಳಗೆ ಬಂದಳು. ಒಳಗೆ 
ಬಂದಾಗ ಹರಡಿದಕೋಣೆಸ್ವಾಗತಿಸಿತು ಆಕೆಯನ್ನು , ಮಕ್ಕಳೊಡನೆ ಬಂದ 
ರಾಜೇಶ್ವರಿ ತನ್ನ ಬಳಿ ಇದ್ದ ಬೀಗದ ಕೈನಿಂದ ಬೀಗ ತೆಗೆದು, ಮಾಡಿಟ್ಟಿದ್ದ 
ತಿಂಡಿ, ಕಾಫಿ ಮುಗಿಸಿ, ತಟ್ಟೆಲೋಟಗಳನ್ನು ಅಲ್ಲಿಯೇ ಹರಡಿ ಮತ್ತೆ 
ಬಾಗಿಲಿಗೆ ಬೀಗ ತಗುಲಿಸಿ ಎಲ್ಲಿಗೋ ಹೊರಟುಬಿಟ್ಟಿದ್ದಳು. 

ಇಂದು ರಾಜೇಶ್ವರಿಯ ಮೇಲೆಉಮಾಗೆ ಎಲ್ಲಿಲ್ಲದ ಕೋಪ ಬಂತು. 
ನಾನೇನು ಈ ಮನೆಯ ದಾಸಿಯೇ ಇವರು ಬಿಟ್ಟ ಚಾಕರಿಯನ್ನು ಮಾಡಲು ? 


Og 


೧೨೮ 

ಅತೃಪ್ತಿ 
ಕಾಫಿ ತಿಂಡಿ ಮಾಡಿಟ್ಟು ಹೋಗಿದ್ದೆ . ತಿಂದನಂತರ ತೊಳೆದು ಇಡುವಷ್ಟು 
ಸಮಯವಿಲ್ಲವೆ ಆಕೆಗೆ? ಎಲ್ಲಾ ನಾನೇ ಮಾಡಬೇಕಂತೆ! ಜೋಯಿಸರು 
ಹೇಳಿದಂತೆ ನನಗೂ ತಿರುಗಾಡುವ ಆಸೆಗಳಿಲ್ಲವೇ ? ಹೂಂ ....ಎಲ್ಲಾ ಹಾಗೇ 
ಇರಲಿ, ತಲೆನೋವೆಂದು ನಾನೂ ಮಲಗುತ್ತೇನೆ, ಬೇಕಾದರೆ ಮನೆಗೆ ಬಂದು 
ಅಡಿಗೆ ಮಾಡಲಿ, ಓಹ್ !... ನಾನೇ ಆಕೆಯನ್ನು ತಲೆಯಲ್ಲಿ ಹೊತ್ತು ತಿರು 
ಗಿದೆ. ಮಕ್ಕಳು ಉಪದ್ರವ ಕೊಡುತ್ತಿದ್ದರೂ ಎತ್ತಿ ಆಡಿಸಿದೆ, ಸಹಿಸಿದೆ, 
ಆದರೆ ಆಕೆ ನನ್ನ ಕಷ್ಟಗಳನ್ನು ಯೋಚಿಸಿದಳೆ? ನಾನೊಂದು ತಲೆಯಿಲ್ಲದ 
ಪ್ರಾಣಿ ಎಂದುಕೊಂಡಿದ್ದಾಳೋ ಏನೋ .... ಒಂದು ದಿನವಾದರೂ ನನಗೆ 
ಸಹಾಯ ಮಾಡಲಿಲ್ಲ . ನನ್ನನ್ನು ಹೆಚ್ಚಿಗೆ ವಿಚಾರಿಸಿಕೊಳ್ಳಲಿಲ್ಲ... ಇನ್ನು 
ಇವಳಿಗೆ ಖಂಡಿತ ಬುದ್ದಿ ಕಲಿಸಬೇಕು ಎಂದುಕೊಂಡಳು ತನ್ನಲ್ಲೇ . 

- ಅಷ್ಟರಲ್ಲಿ ಹೊರಗಿನಿಂದ ' ಉಮಾ' ಎಂದು ಕರೆಯುತ್ತಲೇ ಒಳಗೆ 
ಬಂದಳು ರಾಜೇಶ್ವರಿ, ಉಮಾ ಮಲಗಿರುವುದನ್ನು ಗಮನಿಸಿ ' ನನಗೂ 
ಇವತ್ತು ತಲೆನೋವು, ಪೇಟೆಗೋಗಿತರಕಾರಿ, ಅನಾಸಿನ್ ಮಾತ್ರೆ ತಂದೆ. 
ನಿನಗೆ ಕೊಡಲೇ ಒಂದು ಮಾತ್ರೆ ತಕ್ಷಣ ಹೋಗುತ್ತೆ ' ಎಂದಳಾಕೆ . . 

ಉಮಾ ತನಗೆ ಮಾತ್ರೆ ಬೇಡವೆಂದೂ ತುಸುಹೊತ್ತಿಗೆಕಡಿಮೆಯಾದೀ 
ತೆಂದೂ ತಿಳಿಸಿದಳು . ಅಡಿಗೆಮನೆಗೆ ಹೋದ ರಾಜೇಶ್ವರಿ ಪಾತ್ರೆಗಳ ಸಪ್ಪಳ 
ಮಾಡುತ್ತಿರುವುದು ಕೇಳಿ ನಗು ಬಂತು ಉಮಾಗೆ. 

ರಾತ್ರಿ ಅಂಗಡಿಯನ್ನು ಮುಚ್ಚಿ ಮನೆಗೆ ಹಿಂದಿರುಗಿದ ಸಂಜೀವನ 
ಕೈಯಲ್ಲಿ ಒಂದು ಸಣ್ಣ ಪ್ಯಾಕೆಟ್ಟು , 

ಎಲ್ಲಿ ನಿನ್ನ ದೊಡ್ಡಮ್ಮ ?” ಕೇಳಿದ ಪ್ರದೀಪನನ್ನು , 
“ ಮಲಗಿದ್ದಾಳೆ.' 

“ ಏನು?” ಮಗನ ತೋಳನ್ನು ಹಿಡಿದ ಸಂಜೀವನ ಮುಖದಲ್ಲಿ ತೀವ್ರ 
ಕಾತರತೆ, ಜ್ವರವೇ ? ಯಾಕೆ ಮಲಗಿದಾಳೆ?' 

ಅಷ್ಟರಲ್ಲಿ ಹೊರಗೆ ಬಂದಳು ರಾಜೇಶ್ವರಿ, ' ತಲೆನೋವುಅಂತ ಮಲಗಿ 
ದಾಳೆ. ಅದೇನು ನಿಮ್ಮ ಕೈಯಲ್ಲಿ?” ತಾನೇ ಮುಂದೆ ಬಂದು ಅವನ ಕೈಲಿ 
ಇರುವುದನ್ನು ತೆಗೆದುಕೊಂಡು ಬಿಚ್ಚಿ ನೋಡಿದಳು ಆತುರದಲ್ಲಿ, ನಸುನೇರಳೆ 
ಜರಿ ಅಂಚಿನ ರೇಷ್ಮೆ ಸೀರೆ! 


೨೯ 
ಅತೃಪ್ತಿ 

“ಸ್ನೇಹಾ ಮದುವೇಲಿ ಉಡಲು ಉಮಾಗೆ ಸೀರೆ ಇಲ್ಲ ಅಂತ ಇದನ್ನು 


ತಂದೆ. ' 


“ ಅವಳು ಹೇಳಿದಳೇ ಬೇಕು ಅಂತ?'. 
“ ಇಲ್ಲ, ಪಾಪ! ಅವಳ್ಯಾಕೆ ಹೇಳ್ತಾಳೆ?” 

ರಾಜೇಶ್ವರಿಯ ಹುಬ್ಬುಗಳು ಮೇಲೇರಿದವು. ಅವನನ್ನೇ ದೀರ್ಘವಾಗಿ 
ನೋಡಿದ ಅವಳು ಸೀರೆಯನ್ನು ರೊಂಮ್ನೆ ತನ್ನ ಕೋಣೆಯಲ್ಲಿ ಬಿಸಾಕಿ , 
“ ಬನ್ನಿ ಅಡಿಗೆಕೋಣೆಗೆ' ಎಂದಳು ದರ್ಪದ ಧ್ವನಿಯಲ್ಲಿ. 

“ ಎಲ್ಲಿ ಅವಳು?” 

ಅವಳ ಚಿಂತೆ ನಿಮಗ್ಯಾಕೆ?' ಒಳಗೆ ಕರೆದವಳು ಅಷ್ಟೇ ಕ್ರೋಧದಿಂದ 
ಭುಸುಗುಟ್ಟಿದಳು ಆ ಸೀರೆಯನ್ನು ಯಾಕೆ ತಂದಿರಿ ? ನನ್ನನ್ನು ಕೇಳಬಾರ 
ದಿತ್ತೇ ? ಅವಳನ್ನು ಅಲಂಕಾರ ಮಾಡಿಸಿ ಮೆರೆಯಿಸಬೇಕೆಂಬ ಹುಚ್ಚು 
ಹಿಡಿಯಿತೆ ನಿನಗೂ ?” 

' ರಾಜೀ ...' ಅವನು ಅರ್ಥವಾಗದ ನಗು ಬೀರಿದ ' ಎಂತಹ ಸಂಶಯ 
ನಿನಗೆ ? ಸೀರೆಯನ್ನು ಅವಳಿಗೆಕೊಡು ಅಥವಾ ನೀನುಉಟ್ಟುಕೋ , ನನಗೇ 
ನಂತೆ?' 
- ಅನ್ಯಮನಸ್ಕನಾದ ಅವನು ಹೇಗೋ ನಾಲ್ಕು ತುತ್ತು ಉಂಡು ಹೊರಗೆ 
ಬಂದಾಗ ಸಹಜವಾಗಿ ಕಣ್ಣುಗಳು ಉಮಾಳ ಕೋಣೆಯತ್ತ ಹೊರಳಿದವು. 
ದೀಪವಿರದಕೋಣೆಯಲ್ಲಿ ಅವಳೇನು ಮಾಡುತ್ತಾಳೋ , ಹೇಗಿದ್ದಾಳೋ ? 
ಜ್ವರವೋ , ತಲೆನೋವೋ ಏನೋ ಒಂದಾಗಿರಬಹುದು. ತಾನು ವಿಚಾರಿಸಿ 
ಕೊಂಡದ್ದು ತಪ್ಪಾಯಿತೆ? ಇವತ್ತು ಅವಳಿಗೆ ಸೀರೆಯನ್ನು ತಂದದ್ದು ಅವಳ 
ಮೇಲಿನ ಗೌರವದಿಂದ ಎಂದು ರಾಜೇಶ್ವರಿಗೆ ತಿಳಿಸಿದರೆ ಅವಳು ಅರ್ಥಮಾಡಿ 
ಕೊಳ್ಳಬಲ್ಲಳೇ ? ಆ ಸಹನೆ ಅವಳಲ್ಲಿಲ್ಲ, ಉಮಾಳಿಂದ ತಾನು ದೂರ ದೂರ 
ಸರಿದು ಇರಬೇಕು ಎಂದುಕೊಂಡರೂ ದಿನೇ ದಿನೇ ಹತ್ತಿರ ಸರಿಯುತ್ತಾ ಇದೆ 
ತನ್ನ ಮನಸ್ಸು , ಅಲ್ಲಿ ಯಾವ ತೆರೆಯ ಏರಿಳಿತವೂ ಇಲ್ಲ, ಉದ್ವಿಗ್ನತೆಯಿಲ್ಲ. 
ಪ್ರಶಾಂತವಾಗಿ ಅವಳ ಬಳಿ ನಿಲ್ಲೋಣಎಂದೆನಿಸುತ್ತದೆ. ಬೇಡವೆಂದರೂ 
ಚಿಂತಿಸುತ್ತದೆ ಅವಳ ವಿಷಯವನ್ನು ಚಿಂತಿಸಿದಷ್ಟೂ ಜಟಿಲವಾಗುತ್ತದೆ 
ಸಮಸ್ಯೆಗಳು. 


೧೩d 


ಅತೃಪ್ತಿ 


ತನ್ನ ಕೋಣೆಯಲ್ಲಿ ಕಾಲಿರಿಸಿದ . ಅದೇ ಆಗ ಅರಳಿದ ದುಂಡುಮಲ್ಲಿ 
ಗೆಯ ಮಧುರ ಕಂಪು ಕೋಣೆಯನ್ನೆಲ್ಲ ತುಂಬಿಕೊಂಡಿದೆ. ಬೇಡವೆಂದರೂ 
ಹಳೆ ನೆನಪನ್ನು ಕೆದಕಿ ನೋಡಲು ಇಷ್ಟ ಪಟ್ಟಿತು ಮನಸ್ಸು , ಅವನ್ನು ಅದುಮಿ 
ಹಿಡಿದ ಅಲ್ಲಿಯೇ . ಅಂದು ದೊರೆಯದ ಉತ್ತರ ಇಂದು ಅವಳ ಬಳಿ ಖಂಡಿತ 
ವಾಗಿಯೂ ಸಿಗುತ್ತದೆ. ಪಡೆಯಲಾರದ್ದನ್ನು ಪಡೆದುಕೊಳ್ಳಬಹುದು. ಅವಳ 
ಕಣ್ಣು ಗಳ ಹೊಳಪಿನಲ್ಲಿ ಇಂದು ಅನೇಕಾನೇಕ ರಾಗಭಾವನೆಗಳನ್ನು ಅವನು 
ಸೂಕ್ಷ್ಮವಾಗಿ ಗುರುತಿಸಿದ್ದಾನೆ. ಪ್ರತಿಭಟನೆ ಇದ್ದದ್ದು ಹಿಂದೆ! ಈಗ ಅಲ್ಲಿ 
ಕಾಣುವುದು ಯಾವದೋ ಅತೀತ ಶಕ್ತಿ ಗೊಳಗಾದ ಒಂದು ಸಂವೇದನೆ. 
ಆದರೆ ಆ ಸಂವೇದನೆ ಅವನ ಹೃದಯವನ್ನು ತಟ್ಟಿ ಬಡಿದೆಬ್ಬಿಸಿದರೂ ಅವನು 
ಏನನ್ನೂ ಹೇಳಲಾರ, ಹೇಳಲಾರ, ಯೋಚಿಸಲಾರ! 

ಇವನಂತೆ ರಾಜೇಶ್ವರಿಯ ಅನ್ಯಮನಸ್ಕಳಾಗಿಬಿಟ್ಟಿದ್ದಾಳೆ. ಸಂಜೀವ 
ನಲ್ಲಿ ಅವಳಿಗೇನೂ ಸಂಶಯವಿಲ್ಲ . ಹಾಗೆಂದು ಉಮಾಳ ಬಗ್ಗೆ ಅನುಕಂಪ 
ತೋರಿಸುವುದನ್ನು ಅವಳೆಂದೂ ಸೈರಿಸಲಾರಳು. ದಿನೇ ದಿನೇ ಉಮಾ 
ಮಾತುಕತೆಗಳಲ್ಲಿ ಲಜ್ಜೆ ತೊರೆದು ಸದಾ ಹಸನ್ಮುಖಿಯಾಗಿ ತುಟಿಯಂಚಿನಲ್ಲಿ 
ನಗುವಾಗ ಆ ನಗೆಗೆ ಅವಳೇ ಮನಸೋತಿದ್ದಾಳೆ ಅನೇಕಬಾರಿ ' ನಗುವರಳಿ 
ಹೂವಾಗಿ' ಎಂಬಂತೆ ಇನ್ನು ಅದು ಮನೆಯವನನ್ನು ಹತ್ತಿರ ಸೆಳೆದುಕೊಳ್ಳ 
ಲಾರದೇ ? ಎಂಬ ಸಂಶಯದ ಕೀಟ ತಲೆಯನ್ನು ಕೊರೆಯುತ್ತದೆ. ಚಿನ್ನ 
ವನ್ನು ಒರೆಗೆ ಹಚ್ಚುವಂತೆ ತಾನೇಕೆ ಇವಳನ್ನು ಸೂಕ್ಷ್ಮವಾಗಿ ಗಮನಿಸ 
ಬೇಕು? ಇಲ್ಲಿಂದ ಹೋಗಿಬಿಡು ಎಂದು ಹೇಳಿಬಿಟ್ಟರೆ ಹೇಗೆ? ಅವಳೇನು 
ಬೇಕಾದರೂ ಮಾಡಲಿ , ಹೇಗೆ ಬೇಕಾದರೂ ಜೀವಿಸಲಿ, ತನಗೆ ಬೇಡ ಚಿಂತೆ. 
ಸಂಜೀವನ ಮನಸ್ಸು ಅವಳತ್ತ ಒಲೆಯುವುದನ್ನು ತಾನೆಂದಿಗೂ ಸಹಿಸಲಾರೆ . 
ಆದರೆ ಸ್ವಲ್ಪ ಹೊತ್ತಿನಲ್ಲಿಯೇ ಉಮಾಳ ನಿಷ್ಕಳಂಕ ಮುಖವನ್ನು ನೋಡಿ 
ದಾಗ ಅವಳ ದೃಢಮನಸ್ಸು ಮೇಣದಂತೆ ಕರಗಿ ಮೃದುವಾಗಿ ಹೋಯಿತು, 

ಮರುದಿನ ನಂಜುಂಡಯ್ಯ ಮತ್ತುಕೋಮಲಮ್ಮ ಮಗಳ ಮದುವೆಯ 
ಕರೆಯೋಲೆಯನ್ನು ಕೊಡಲು ಅಲ್ಲಿಗೆ ಬಂದವರು ' ಸಾಧ್ಯವಾದರೆ ಉಮಾ 
ಎರಡು ದಿನ ಮುಂಚಿತವಾಗಿ ತಮ್ಮ ಮನೆಯಲ್ಲಿ ಬಂದು ಉಳಿಯಲಿ' ಎಂದು 
ಕೇಳಿಕೊಂಡರು ಕಳಕಳಿಯಲ್ಲಿ. .. 


೧೩೧ 


ಸ್ನೇಹಾಳ ಮದುವೆ ಅದ್ದೂರಿಯಿಂದ ಜರುಗಿತು. ಬಹಳ ಜನ ಆಪ್ತ 
ಪ್ರರು, ಗೆಳೆಯ ಗೆಳತಿಯರು ಸೇರಿದರು . ಮದುವೆ ಚಪ್ಪರವನ್ನು ಭವ್ಯವಾಗಿ 
ಅಲಂಕರಿಸಲಾಗಿತ್ತು . ನಂಜುಂಡಯ್ಯ ನವರಿಗೆ ಓಡಾಡಿ ಸುಸ್ತಾಗಿದ್ದರೂ ನಗು 
ನಗುತ್ತಲೇ ಇದ್ದರು ಎಲ್ಲರೊಂದಿಗೆ, ಉಮಾ ಮನೆಯವರಿಗಿಂತಲೂ ಹೆಚ್ಚು 
ದಕ್ಷತೆಯಿಂದ ಕೆಲಸ ಮಾಡಿದಳು.... ಆದರೆ ಆಕೆಯ ಕೋಮಲ ಹೃದಯದಲ್ಲಿ 
ಅಸಹನೀಯವಾದ ವೇದನೆ . ತನ್ನ ಮದುವೆಯ ನೆನಪಿನ ನೆರಳು.... 

- ಧಾರೆಯಾದನಂತರ ಸ್ನೇಹಾ . ಬಾಲಕೃಷ್ಣ ಜೊತೆಯಾಗಿ ಕುಳಿತಾಗ 
ಉಮಾ ಅವರಿಗೋಸ್ಕರ ಕೇಸರಿ ಹಾಲನ್ನು ತಂದಿತ್ತು ಮುಗುಳ್ಳಗೆ ಚೆಲ್ಲಿ 
ದಳು. ಬಾಲಕೃಷ್ಣ ಸ್ನೇಹಾಳ ತಿರುಗಿ ' ರಾಧೆಗೆ ಕಷ್ಟವಾಗಿದೆಯೆಂದು ಈ 
ಕೃಷ್ಣ ನಿಗೆ ತಿಳಿದಿದೆ . ನೋಡಿಲ್ಲಿ, ಆಯಾಸಪರಿಹಾರಕ್ಕೆ ಹಾಲು ಬಂದಿದೆ? 
ಎಂದ ನಸುನಗುತ್ತ . .! 

ಸ್ನೇಹಾ ಆತನ ಮುಖದಲ್ಲಿನ ನಗೆಯನ್ನು ದಿಟ್ಟಿಸುತ್ತ ತಾನೂ ಅಷ್ಟೇ 
ಲಘುವಾಗಿ ನಗುತ್ತ ಹಾಲಿನ ಗ್ಲಾಸ್ ಎತ್ತಿಕೊಂಡಳು. 

- ಉಮಾ ಸುಮ್ಮನೇ ನಿಲ್ಲಲಿಲ್ಲ. ಸ್ನೇಹಾಳ ಕೆನ್ನೆ ಚಿವುಟುತ್ತ 
ಈ ಕೃಷ್ಣನ ಅಗತ್ಯ ಇನ್ನೆಲ್ಲಿದೆ? ಅವಳಿಗೀಗಾಗಲೇ ಇನ್ನೊಬ್ಬ ಕೃಷ್ಣ ಸಿಕ್ಕಿ 
ದ್ದಾನೆ, ಕಳ್ಳಿ !” ಎಂದಂದು ಖಾಲಿಯಾದ ಗ್ಲಾಸನ್ನು ಎತ್ತಿಕೊಳ್ಳುತ್ತ ತನ್ನ 
ಮಾತಿನ ಹಿಂದೆಯೇ ಕೇಳಿಬಂದ ನೂತನ ದಂಪತಿಗಳ ನಗೆಯನ್ನು ಕೇಳಿಸಿ 
ಕೊಳ್ಳುತ್ತ , ಸೀರೆಯ ನಿರಿಗೆಗಳನ್ನು ಚಿಮ್ಮಿಸುತ್ತ ಓಡಿಹೋದಳು ಒಳಗೆ. 

ಒಳಗೆ ಕೆಲಸದ ಮಧ್ಯದಲ್ಲಿ ಆಕೆಯ ಹೃದಯ ನೋವಿನಿಂದ ನರ 
ಳಿತು , ಸ್ನೇಹಾ ಒಂದು ತಾಸಿನ ಮೊದಲು ತನಗೆ ಪ್ರತಿಯಾಗಿ ಇದ್ದ ವನ 
ನಗೆನೋಟ ಬೀರಿ ಮತ್ತೇನೋ ಮಾತನಾಡಿದ್ದನ್ನು ಕಂಡಉಮಾ ಈ ಬಾರಿ 
ಅಚ್ಚರಿಪಡಲಿಲ್ಲ.... ಅಚ್ಚರಿಪಡುವಂತಹದು ಏನಿದೆ? ಆದರೆ ತನ್ನ ಮದುವೆ 
ದಿನ ಸಂಜೀವ ತನ್ನ ನಗೆನೋಟ ಬೀರಿದಾಗ ತಾನು ಪ್ರತ್ಯುತ್ತರ ಕೊಟ್ಟ 
ದೈನೆ? ಮಾತನಾಡಲು ಪ್ರಯತ್ನಿಸಿದಾಗ ಮಾತನಾಡಿದೆನೇ ? 

' ಎಷ್ಟು ಜನ ಸೇರಿದ್ದಾರೆ...... ತಲೆ ಎತ್ತಿ ಕುಳಿತುಕೊ ........ ಹೂಂ , 
ಯಾಕೆ ? ನನ್ನ ಕಂಡರೆ ಅಷ್ಟು ಭಯವೇ ನಿನಗೆ?' ಎಂದು ಆತ ಆಕೆಯ 
ಕಿವಿಯ ಬಳಿ ಮೆಲ್ಲನೆ ಹೇಳಿದಾಗ ಹಿಂದೆಯೇ ನಿಂತಿದ್ದ ಹೇಮಾ ಮತ್ತು ಗೌರಿ 


೧೩೨ 


' ಹೋ !' ಎಂದು ನಕ್ಕಿದ್ದರು. ಹೋಮದ ಎದುರಿನಲ್ಲೂ ತಾನು ನಿರ್ವಿಕಾರ 
ಭಾವದಲ್ಲಿ ಕುಳಿತಿದ್ದಾಗ ಆತ ತನ್ನನ್ನು ಮಾತನಾಡಿಸಲು ಬಹಳ ಪ್ರಯತ್ನ 
ಪಟ್ಟಿದ್ದ. ಯಾರೂ ಇಲ್ಲದ ಸಮಯದಲ್ಲಿ ಮೆಲ್ಲನೆ ತನ್ನ ತೊಡೆ ಚಿವುಟ 
“ ಆಹ್ ! ಈ ಹೋಮದ ಎದುರಿನಲ್ಲಿ ಕುಳಿತು ನಿನ್ನ ಕಣ್ಣು ಕೆಂಪಗಾಗಿದೆ.... 
ಕಣ್ಣು ಗಳನ್ನು ಒರೆಸಲೇ ?” ಎಂದು ಕೇಳಿದಾಗ ಸಿಟ್ಟಿನಿಂದ ದೂರ ಸರಿದಿದ್ದೆ 
ತಾನು ಯಾಕೆ? ಛಲವೇ , ಸಿಟ್ಟಿ ? , 

ಅದೇಕೆ ಹಾಗೆ ಮಾಡಿದೆ ಎನ್ನುವುದು ಆಕೆಗೀಗ ಪೂರ್ಣ ಅರ್ಥ 
ವಾಗಿದೆ. ಮದುವೆಯ ದಿನ ಕೋಣೆಯಲ್ಲಿ ತಾನೊಬ್ಬಳೇ ಏನೋ ಸಾಮಾ 
ನನ್ನು ತೆಗೆಯುತ್ತಿದ್ದಾಗ ಹಿಂದಿನಿಂದ ಆತ ಬಂದದ್ದು ತಿಳಿದಿರಲೇ ಇಲ್ಲ . 
ನಿಧಾನವಾಗಿ ಹತ್ತಿರಕ್ಕೆ ಬಂದಿದ್ದ .... ಹೆಜ್ಜೆಯ ಸದ್ದು ಕೇಳಿ ಭೀತಿಯಿಂದ 
ನೋಡಿದಾಗ ಆತನ ಆ ಹೊಳೆಯುವ ಕಣ್ಣುಗಳು ತನ್ನ ತ ಗಂಭೀರವಾಗಿ 
ನೋಡುತ್ತಿದ್ದವು... ತನ್ನ ಕಣ್ಣುಗಳ ಆಳದಲ್ಲಿಳಿದು ಏನನ್ನೋ ಹುಡುಕುವವ 
ರಂತೆ! ಆದರೆ ತನಗೆ ಅಲ್ಲಿ ನಿಲ್ಲಲಾಗದೆ ಓಡಿಬಂದಿದೆ ಹೊರಗೆ . 

ಆತ ಆ ಸಮಯದಲ್ಲಿ ತನ್ನನ್ನು ಪರೀಕ್ಷಿಸುವ ದೃಷ್ಟಿಯಿಂದ ಏಕೆ 
ನೋಡಿದ್ದ ಎನ್ನುವುದು ಈಗೀಗ ಅರ್ಥವಾಗುತ್ತಿದೆ. ತಾನು ನಿಜವಾಗಿಯೂ 
ಆ ದಿನ ಭಾವನೆಗಳನ್ನು ಅರ್ಥಮಾಡಿಕೊಳ್ಳುವ ಸ್ಥಿತಿಯಲ್ಲಿದೆ ನೆ? | 

ಹೀಗೆಯೋಚಿಸುತ್ತ ಉಮಾಳ ಮೈ ಕಂಪಿಸಿತು. ಇನ್ನಾವುದೋ 
ಹೊಸ ಭಾವನೆಯಲ್ಲಿ ಆಕೆಯನ್ನು ಮುಳುಗಿಸಿಬಿಟ್ಟಿತು. ಹೊರಗೆ ಚಪ್ಪರದಲ್ಲಿ 
ಈ ನೂತನ ದಂಪತಿಗಳನ್ನೇ ದಿಟ್ಟಿಸುತ್ತಿದ್ದ ಪುಷ್ಪವಲ್ಲಿಯ ಮನಸ್ಸಿನಲ್ಲಿ 
ದ್ವಂದ್ವಯುದ್ದ ! ಮೂಕಿಯಂತೆ ಕುಳಿತುಕೊಂಡು ಬೇರಾವುದೋ ಪ್ರಪಂಚ 
ದಲ್ಲಿ ತೇಲುತ್ತಿದ್ದಳು ಆಕೆ . 
- ಅಷ್ಟರಲ್ಲಿ ಹೋ ಹೋ .... ಎಂಬ ಗಲಾಟೆ, ಏನಾಯಿತೆಂದು ನೋಡಲು 
ಉಮಾ ಹೊರಗೆ ಓಡಿಬಂದಳು. ವಧೂವರರ ಬ್ರಹ್ಮಗಂಟಿನ ಮಧ್ಯೆ ದೊಡ 
ಕಲ್ಲನ್ನು ಯಾರೋ ಕಟ್ಟಿಬಿಟ್ಟಿದ ರು . 

ಒಟ್ಟಾಗಿ ಸಂಸಾರಭಾರವನ್ನು ಹೊರುವ ನಿಮಗಿಬ್ಬರಿಗೆ ಈ ಪುಟ್ಟ 
ಕಲ್ಲು ಭಾರವೇ ?' ಎಂದರು ಹಿರಿಯರೊಬ್ಬರು. 

“ ನಿಜ, ನಿಮ್ಮ ಮಾತು' ಎಂದು ಬಾಲಕೃಷ್ಣ ಸಂತೋಷಚಿತ್ತನಾಗಿ 


ಅತೃಪ್ತಿ 


೧೩೩ 


ಹೇಳುತ್ತ ಮಡದಿಯ ಸೊಂಟವನ್ನು ಮೆಲ್ಲನೆ ಬಳಸಿ ' ಯಾಕಾಗಬಾರದು? 
ನಡಿ ಸ್ನೇಹಾ, ಮುಂದೆ ಮುಂದೆ ' ಎಂದು ಮುಂದೆ ನಡೆದೇ ಬಿಟ್ಟ . 
- ಉತ್ತರೀಯಕ್ಕೆ ಜೋತುಬಿದ್ದ ಕಲ್ಲ ಹಿಂದಿನಿಂದ ಹೊರಟಾಗ 
ಯಾರೋ “ ಪಾಪ! ಬಹಳ ಕಷ್ಟ ' ಎನ್ನುತ್ತ ಬಿಡಿಸಿದರು ಅದನ್ನು . ಆಗ 
ಚಪ್ಪರದ ತುಂಬ ಹರಡಿದ ನಗೆ ನೂರ್ಮಡಿಯಾಯಿತು. 

ಮದುವೆ ಊಟ ಮುಗಿದನಂತರ ಉಮಾ ಕೆಲಸದ ನಿಮಿತ್ತ ಅಲ್ಲೇ 
ಉಳಿದಳು. ರಾಜೇಶ್ವರಿ ಮತ್ತು ಸಂಜೀವ ಮನೆಗೆ ಹೊರಟುಹೋದರು. 
ರಾತ್ರಿಯ ಹೋವು ಇತ್ಯಾದಿ ಕಾರ್ಯಗಳಿದ್ದವು. ಮರುದಿನ ಬೆಳಗೆ 
ಒಂಬತ್ತು ಗಂಟೆ ಹೊತ್ತಿಗೆಸ್ನೇಹಾಉಮಾಳನ್ನು ತನ್ನ ಕೋಣೆಗೆ ಬರುವಂತೆ 
ತಿಳಿಸಿದಳು. ಬಾಲಕೃಷ್ಣನ ಅಣ್ಣ ಉಮಾಳನ್ನು ವಿವಾಹವಾಗಲು ಇಚ್ಛಿಸಿದ್ದಾ 
ನೆಂಬ ವಿಷಯವನ್ನು ಸ್ನೇಹಾ ಪಿಸುಧ್ವನಿಯಲ್ಲಿ ಉಮಾಳಿಗೆ ತಿಳಿಸಿದಾಗ 
( ಅದೆಂದಿಗೂ ಸಾಧ್ಯವಿಲ್ಲ' ಎಂದಳು. 

' ಸಾಧ್ಯವಾಗುವದು ನಿಮ್ಮ ಕೈಯಲ್ಲಿದೆ . ಯೋಚೆ ಮಾಡಿ ನೋಡಿ. 
ಈ ಮೊದಲೇ ಬಾಲಕೃಷ್ಣ ಈ ವಿಚಾರವನ್ನು ಪತ್ರದಲ್ಲಿ ತಿಳಿಸಿದ್ದರು. ಆದರೆ 
ನಾನೇ ಹೇಳಿರಲಿಲ್ಲ, ಸಂಕೋಚದಿಂದ. ಆದರೆ ನಿನ್ನೆ ಸಾಯಂಕಾಲ ಅವರೇ 
( ಆಕೆ ಒಪ್ಪಿಕೊಳ್ತಾಳೋ , ಕೇಳಿನೋಡು' ಎಂದರು . ಅಂದ್ದಾಗೆ ನೀವು ಅವರ 
ಅಣ್ಣನನ್ನು ನೋಡಿದ್ದೀರಲ್ಲ, ಗುಣದಲ್ಲಿ ಅಪ್ಪಟ ಬಂಗಾರ....' 

' ಸಾಕಿನ್ನು , ಹೇಳೇಡ ನನ್ನ ಹತ್ರ .' 

'ನೀವು ಸಿರ್ಸಿಗೆ ಬಂದಾಗಲೇ ನಿಮ್ಮನ್ನು ಬಹಳವಾಗಿ ಮೆಚ್ಚಿಕೊಂಡಿ 
ದ್ದಾರಂತೆ. ಇವತ್ತು ನಿನ್ನೆ ಅವರು ನಿಮ್ಮನ್ನು ನೋಡಿದಮೇಲಂತೂ ಪೂರಾ 
ಒಪ್ಪಿಗೆ ಕೊಟ್ಟಿದ್ದಾರೆ.....ಅವರ ಹೆಂಡತಿಯಾಗಲು ನಿಮಗೇನು ಪ್ರಾಯ 
ಮೀರಿಲ್ಲ, ಯೌವನವೂ ಮಾಸಿಲ್ಲ....' 
- ಸ್ನೇಹಾ ಕ್ಷಣಹೊತ್ತು ತಡೆದು ಅಂದಳು “ ನನಗೇನೂ ಅನುಭವ ಇಲ್ಲ, 
ಉಮಾ, ಆದರೆ ಇಷ್ಟು ಮಾತ್ರ ಹೇಳಬಲ್ಲೆ . ನಿಮ್ಮ ಪತಿ ನಿಮ್ಮಿಂದ ವಿವಾಹ 
ವಿಚ್ಛೇದನೆಯನ್ನು ಪಡ್ಕೊಂಡು ಸುಖವಾಗಿ ಇನ್ನೊಬ್ಬ ಹೆಂಡತಿಯ ಸಂಗಡ 
ಇಲ್ಲವೇ ? ನೀವು ಮಾತ್ರ ವಿರಹವ್ಯಥೆಯಲ್ಲಿ ಯಾಕೆ ನರಳಬೇಕು? ಸುಖ 
ಪಡುವ ಕಾಲದಲ್ಲಿ ಸುಖಪಡಲೇಬೇಕು. ಅನಾಯಾಸವಾಗಿ ಸಂದರ್ಭ ಬಂದಿದೆ. 


ಅತೃಪ್ತಿ 


ಹೆಚ್ಚು ಆಡಂಬರವಿಲ್ಲದೆ ರಿಜಿಸ್ಟರ್ ಮ್ಯಾರೇಜ್.... ಆದರಾಯ್ತಂತೆ ನೋಡಿ, 
ನನಗೂ ಒಳ್ಳೆಯ ಅಕ್ಕ ಸಿಕ್ಕಹಾಗಾಗುತ್ತದೆ....ಏನು ನಿಮ್ಮ ಯೋಚನೆ?” 

ಉಮಾ ಅಸಹ್ಯ ಪಟ್ಟವಳಂತೆ ಮುಖ ತಿರುಗಿಸುತ್ತ ಅವರು ಪುಷ್ಪವಲ್ಲಿ 
ಯನ್ನು ಮದುವೆ ಆಗಬಹುದಲ್ಲ?' ಎಂದಳು. 

ಸ್ನೇಹಾ ಮುಗುಳ್ಳಗೆ ನಕ್ಕಳು. ಅವರು ಆಕೆಯನ್ನು ನೋಡಿದರೆ 
ಬೇಡ ಅನ್ಯಾರೆ.... ಅದು ಖಂಡಿತ...' 

' ಹಾಗಾದರೆ ನನ್ನಲ್ಲೇನಿದೆ ಅಂತಹ ಆಕರ್ಷಣೆ ? ನಿನಗೆ ಗೊತ್ತಿಲ್ಲ, 
ಸ್ನೇಹಾ' ಆಕೆ ಹೊರಗೆ ಹೋಗುತ್ತೆ ಅಂದಳು ನಾನು ಯಾರು, ನನ್ನ ಪತಿ 
ಯಾರು, ನಾನು ಯಾಕೆ ಈ ರೀತಿ ಬಾಳ್ತಾ ಇದ್ದೇನೆಎನ್ನುವುದು ಯಾರಿಗೂ 
ಗೊತ್ತಿಲ್ಲ. ಗೊತ್ತಿದ್ದರೆ ನನ್ನನ್ನು ಇನ್ನೂ ಹೀನಾಯವಾಗಿ ನೋಡುತ್ತಿ 
ದೈಯೋ ಏನೋ , ದಯವಿಟ್ಟು ಇನ್ನು ಇಂತಹ ಮಾತನ್ನು ಹೇಳಬೇಡ.' 

ಸ್ನೇಹಾ ಈ ಮಾತಿನಿಂದ ಬೆರಗಾದಳು. ತಕ್ಷಣ ಆಕೆಯ ಕೈ ಹಿಡಿದು 
ಎಳೆದು ಕೇಳಿದಳು “ ಹಾಗಾದರೆ ರಾಜೇಶ್ವರಿ ಸುಳ್ಳು ಹೇಳಿದ್ದಾರೆಯೆ ? 
ನೀವು ಯಾರು?' 

- ' ನಾನು ಉಮಾ ' ಆಕೆಯಿಂದ ಕೈ ಬಿಡಿಸಿಕೊಳ್ಳುತ್ತ ಉಮಾ ಆದರೆ 
ನನ್ನ ವಿಚಾರದಲ್ಲಿ ನೀನು ಇನ್ನೇನೂ ಕೇಳೇಡ ' ಎಂದವಳೇ ಬಿರು 
ಗಾಳಿಯಂತೆ ಹೊರಟುಹೋದಳು ಅಲ್ಲಿಂದ ನೇರ ಮನೆಗೆ ಹೋಗಿಬಿಡಲೇ 
ಎಂದೆನಿಸಿದರೂ ಮಧ್ಯಾಹ್ನದವರೆಗೂ ಅಲ್ಲಿಯೇ ಇದ್ದಳು. ಮಧ್ಯಾಹ್ನದ 
ನಂತರ ದಿಬ್ಬಣ ಗಂಡಿನ ಮನೆಯತ್ತ ಹೊರಟಿತು. 

ಬಾಲಕೃಷ್ಣನ ಅಣ್ಣನ ಕಣ್ಣು ತಪ್ಪಿಸಿಉಮಾ ತಿರುಗಾಡಿಕೊಂಡಿದ್ದರೂ 
ಆತ ಹೊರಡುವ ಸಮಯದಲ್ಲಿ ಉಮಾಳ ಹತ್ತಿರ ಬಂದು 'ನೀವು ಬರುವು 
ದಿಲ್ಲವೇ ಸಿರ್ಸಿಗೆ?' ಎಂದು ಕೇಳಿದರು, 

“ ಇಲ್ಲ. ಚುಟುಕಾಗಿ ಬಂದಿತು ಉತ್ತರ. 

ಸ್ನೇಹಾಳನ್ನು ಕಳುಹಿಸಿಕೊಡಲು ಪುಷ್ಪವಲ್ಲಿಯೂ ಬಂದಿದ್ದಳು. ಆಕೆ 
ಸ್ನೇಹಾಳಿಗೆ ಉಡುಗೊರೆಯಾಗಿ ಒಂದು ಜರಿ ರವಕೆ ಬಟ್ಟೆಯ ಸಂಗಡ ಒಂದು 
ಹಸಿರು ರಟ್ಟಿನ ಡೈರಿಯನ್ನು ಕೊಟ್ಟಳು.ಸ್ನೇಹಾಕುತೂಹಲದಿಂದ ಡೈರಿಯ 
ಮೊದಲ ಪುಟವನ್ನು ತೆರೆದು ನೋಡಿದಳು, 


೧೩೫ 
ಅತೃಪ್ತಿ 

ಪ್ರಿಯ ಗೆಳತಿಸ್ನೇಹಾ, 

ಜೀವನದ ಸವಿಜೇನನ್ನು ಸವಿಯಲು ಸಿದ್ಧಳಾಗಿರುವ ನಿನಗೆ 
ಅನಂತವಂದನೆಗಳು . ನಿನ್ನ ಜೀವನ ಹೂವಿನ ಹಾಸಿಗೆಯಾಗಿರಲಿ. 
ನಿರಂತರವಾಗಿ ನೀನು ನಿನ್ನ ಪತಿಯನ್ನು ಅನುಸರಿಸಿಕೊಂಡಿರುವಂತೆ 
ನಿನ್ನ ಪತಿಯ ನಿನ್ನ ಹೃದಯದಲ್ಲಿ ನೆಲಸಲಿ... 

ಪುಷ್ಟನಲ್ಲಿ 
ಈ ಸಾಲುಗಳನ್ನೊದುತ್ತಿದ್ದಂತೆ ಸ್ನೇಹಾಳ ಕಣ್ಣುಗಳಿಂದ ಅಶು 
ಬಿಂದುಗಳುದುರಿದುವು. ಆಕೆಯತ್ತ ಒಂದು ಬಾರಿ ನೋಡಿ, ಉಮಾಳ ಕೈ 
ಕುಲುಕಿ ಏನೂ ಮಾತನಾಡದೆ ನಿಧಾನವಾಗಿ ಮುಂದೆ ನಡೆದು ಕಾರಿನ 
ಮುಂದಿನ ಸೀಟಿನಲ್ಲಿ ಕುಳಿತಿದ್ದ ಪತಿ ಬಾಲಕೃಷ್ಣನ ಭುಜಕ್ಕೊರಗಿ ಕುಳಿತಳು. 

ಜನರಿಂದ ತುಂಬಿದ್ದ ಎರಡು ಕಾರುಗಳೂ ಹೊರಡುತ್ತಿದ್ದಂತೆಯೇ 
ನಂಜುಂಡಯ್ಯ ಹೊರಗೆ ಮುಖ ಹಾಕಿ ಅಂದರು ನಾಡಿದ್ದು ಬತ್ತೇವೆ, 
ಉಮಾ.... ಬೇಸರ ಮಾಡ್ಕೊಬೇಡ...' 

ಕಾರು ಚಲಿಸುತ್ತ ಮುಂದೆ ಹೋಗಿ ಕಣ್ಮರೆಯಾಗುತ್ತಿದ್ದಂತೆ ನೆಟ್ಟ 
ದೃಷ್ಟಿಯಿಂದ ನೋಡುತ್ತಿದ್ದ ಪುಷ್ಪವಲ್ಲಿ ನಿಂತಲ್ಲಿಂದಲೇ ಕೆಳಗುರುಳಿದಳು. 
ಹತ್ತಿರ ನಿಂತಿದ್ದ ವರು ಏನಾಯಿತೆಂದು ಉಪಚರಿಸುವ ಮೊದಲೇ ಎದ್ದು 
ನಿಲ್ಲುತ್ತ ಖಾಲಿಯಾದ ಮನೆ, ಖಾಲಿಯಾದ ಚಪ್ಪರವನ್ನು ನೋಡಿ ' ಥ ? 
ಎಂದು ಉಗುಳಿ ಯಾರೊಡನೆಯೂ ಮಾತನಾಡದೆ ತನ್ನ ಪಾಡಿಗೆ ತಾನು 
ಮನೆಯತ್ತ ಹೊರಟುಹೋದಳು. 

* ಫೆಬ್ರವರಿ ತಿಂಗಳ ಕೊನೆಯಲ್ಲಿ ಅದೊಂದು ದಿನ.... ಬೆಳಗಿನಿಂದಲೂ 
ಹನೆ ಅಷ್ಟೇನೂ ಹಿತಕರವಾಗಿರಲಿಲ್ಲ. ಸಾಯಂಕಾಲ ಉಮಾ ಒಬ್ಬಳೇ 
ಇದ್ದಳು ಮನೆಯಲ್ಲಿ. ಉಳಿದವರೆಲ್ಲ ಒಳ್ಳೆಯ ಸಿನಿಮಾ ಬಂದಿದೆಯೆಂದು 
ಸಂಜೆ ಆರು ಗಂಟೆಯ ಮೊದಲೇ ಹೊರಟುಹೋಗಿದ್ದರು. ತಾನೂ ನಂಜುಂಡ 
ಯ್ಯನವರ ಮನೆಗೆ ಹೋಗಲೇ ಎಂದು ಯೋಚಿಸಿದರೂ ಬೇಸರದಿಂದ ಬಾಗಿಲು 
ಹಾಕಿ ಮೇಜಿನ ಮೇಲಿದ್ದ ಪತ್ರಿಕೆಗಳನ್ನು ಎತ್ತಿಕೊಂಡು ಓದುತ್ತಿದ್ದಳು. 

ಎಂಟು ಗಂಟೆಯ ಹೊತ್ತಿಗೆ ಬಾಗಿಲು ಬಡಿದ ಸದ್ದಾಯಿತು. ಯಾರಿರ 
ಬಹುದೆಂದು ಯೋಚಿಸುತ್ತ ಉಮಾ ಬಾಗಿಲು ತೆರೆದಾಗ ಅವಳು ಕಂಡದು 


೧೩೬ 

ಅತೃಪ್ತಿ 
ಅಪ್ಪಣ್ಣ ಜೋಯಿಸರನ್ನು , ಪರಿಚಿತ ಮನೆ, ಒಳಗೆ ಕರೆವ ಅಗತ್ಯ ಉಂಟೆ? 
ಉಮಾ ಹಿಂದೆ ಸರಿಯುತ್ತಿದ್ದಂತೆ ಅವರು ಒಳಗೆ ಬಂದು ಕುರ್ಚಿಯ ಮೇಲೆ 
ಕುಳಿತೇ ಬಿಟ್ಟರು. ಉಮಾ ಒಬ್ಬಳೇ ಇದ್ದುದು ಅವರಿಗೆ ತಿಳಿದು ಸುಮ್ಮನೆ 
ಮಾತನಾಡಿ ಹೋಗಲು ಬಂದರಂತೆ ಅಲ್ಲಿಗೆ, ಎಷ್ಟಿದ್ದರೂ ಆಕೆಯ ಮೇಲೆ 
ಸಹಾನುಭೂತಿ, ಅನುಕಂಪ, ಉಮಾ ತಂದಿರಿಸಿದ ನೀರು, ಬೆಲ್ಲವನ್ನು 
ಹೊಟ್ಟೆಗಿಳಿಸಿಯಾಯ್ತು . ಮಾಸಲು ಚೀಲದಿಂದ ಸುವಾಸನೆ ಬೀರುವ ಮಲ್ಲಿ. 
ಗೆಯ ಮಾಲೆ ಹೊರಬಂದು ಮೇಜಿನ ಮೇಲೆ ಕುಳಿತಿತು. ಹೆಣ್ಣು ಮಕ್ಕಳನ್ನು 
ಕಂಡರೆ ಅವರಿಗೆ ಯಾವಾಗಲೂ ಮರುಕ! ಹೆಣ್ಣು ಮಕ್ಕಳು ತಲೆತುಂಬ ಹೂ 
ಮುಡಿಯಬೇಕು ಎನ್ನುವ ಬಯಕೆ, ಕೋಣೆ ತುಂಬ ತುಂಬಿಕೊಂಡಿತು 
ಹೂವಿನ ಪರಿಮಳ... ಆಗ ಅರಳುತ್ತಿರುವ, ಮುಡಿಗೇರದ ಹೂವು! 

ಜೋಯಿಸರು ಎಂದಿನಂತಿರಲಿಲ್ಲ. ದಿನಕ್ಕಿಂತಲೂ ಶುಭ್ರವಾದ, 
ನೀಟಾದ ಬಿಳಿಯ ಬಟ್ಟೆಯುಟ್ಟು ದೇಹವನ್ನು ಮುದ್ದೆ ಮಾಡಿಕೊಂಡವರಂತೆ 
ಕುಳಿತಿದ್ದ ಅವರ ದೃಷ್ಟಿ ನೆಲದ ಕಡೆಗಿತ್ತು . ಉಮಾ ಪ್ರಶ್ನಿಸಿದಳು 

“ ಏನು ಯೋಚೆ ಮಾಡ್ತಿದ್ದೀರಿ? ಮೈ ಹುಷಾರಿಲ್ಲವೇ ?? 

' ನಾನು ಸರಿಯಾಗಿದ್ದೇನೆ ತಂಗಿ , ನಂಗೆ ನಿನ್ನದೇ ಯೋಚನೆ, ಪಾಪ! 
ಒಬ್ಬಳೇ ಮನೆಯಲ್ಲಿ, ನಿನ್ನ ಸುಖದುಃಖ ಯಾರಿಗೆ ಬೇಕು ಹೇಳು?... ನಿನ್ನ 
ಮನದ ಹೋರಾಟ ನಂಗೆಲ್ಲ ತಿಳಿದಿದೆ, ತಂಗಿ ....ಎಲ್ಲ ಅರ್ಥಮಾಡ್ಕೊಂಡೆ.' 

“ ನನ್ನ ವಿಚಾರ ಎಲ್ಲ ತಿಳಿದಿದೆಯೇ ?' ಭೀತಿಯಿಂದಲೇ ಪ್ರಶ್ನಿಸಿದಳು 

' ಹೂಂ , ನಿನ್ನ ಮುಖ ನೋಡಿದ ಕೂಡ್ಡೆ ಅರ್ಥವಾಗಿದೆ ನನಗೆ ನಿನ್ನ 
ಜಾತಕಗೀತಕ ನೋಡುವ ಅಗತ್ಯ ನನಗಿದೆಯೇ ? ನಿನ್ನನ್ನು ಯಾವ ದಿನ 
ನಾನು ಮೊದಲು ನೋಡಿದೆನೋ ಆ ದಿನವೇ ನಿನ್ನ ದುಃಖವೆಲ್ಲ ನನಗೆ ಅರ್ಥ 
ವಾಗಿದೆ .' ಭೀತಿ ತುಂಬಿದ ಉಮಾಳ ಕಣ್ಣುಗಳನ್ನು ನೋಡುತ್ತ ಅಂದರು 
“ ಸುಖಪಡೆವ ಕಾಲ ನಿನಗೊಂದು ಬಾರಿ ಬಂದಿತ್ತು . ಮನಸ್ಸು ಮಾಡಿದ್ದರೆ 
ನೀನು ನಿನ್ನ ಪತಿಯೊಡನೆ ಸರಿಯಾಗಿಯೇ ಇರಿದ್ದೆ, ಅಲ್ಲವೇ ?...' 

ಉಮಾ ಅವರ ಮಾತು ಕೇಳಿ ಅಲ್ಲಿದ್ದ ಮತ್ತೊಂದು ಕುರ್ಚಿಯಲ್ಲಿ 
ಕುಳಿತುಕೊಂಡು ' ಹೇಳಿಜೋಯಿಸರೆ... ಮುಂದೇನು? ' ಎಂದು ಕೇಳಿದಳು 
ಉಸಿರು ಬಿಗಿಹಿಡಿದು. 


೧೩ ೭ 
ಅತೃಪ್ತಿ 

“ ನಿನಗೆ ಇಷ್ಟವಾಗಲಿಲ್ಲ. ಪತಿಯ ಸ್ವಭಾವ ಚಿನ್ನದಂತೆ ಇದ್ದಿರಬಹುದು. 
ಬಹುಶಃ ನೀನು ಆಗ ಅವರನ್ನು ಅರ್ಥಮಾಡಿಕೊಳ್ಳಲಿಲ್ಲವೆಂದೇ ನನ್ನ 
ಅಭಿಪ್ರಾಯ ಇನ್ನು .... ಆತ ದೂರ ಸರಿದು ಹೋದಮೇಲೆ ಹಗಲಿರುಳೂ 
ನಿನಗೆ ವ್ಯಥೆ ತಪ್ಪಿದ್ದಲ್ಲ. ನಿಜವೇ ನನ್ನ ಮಾತು?” 

ಹೋ !. ಇವರಿಗೆ ನನ್ನ ವಿಚಾರವೆಲ್ಲ ತಿಳಿದಿರಬೇಕು. ಅಥವಾ 
ಯಾರಾದರೂ ಹೇಳಿದ್ದಾರೆಯೇ ? ಇಲ್ಲವೇ ಸುಳ್ಳು ಹೇಳುತ್ತಿದ್ದಾರೆಯೇ ಎಂಬ 
ಚಿಂತೆ ಉಮಾಳನ್ನು ಕಾಡಿತು. 

ಜೋಯಿಸರು ಉಮಾಳ , ಮುಗುಳ್ಳಗೆ ಬೀರುತ್ತ ನುಡಿದರು 
'ಯೋಚನೆ ಬೇಡ, ತಂಗೀ , ಇನ್ನು ನಿನ್ನ ಕೈ ತಾ ಇಲ್ಲಿ. ಕೈ ನೋಡಿಬಿಟ್ಟರೆ 
ಇದ್ದದ್ದು ಇದ್ದ ಹಾಗೆ ಹೇಳಬಲ್ಲೆ ನಾನು, ನಾನೊಬ್ಬ ಬ್ರಹ್ಮಚಾರಿ, ನನ್ನ 
ಮಾತು ಎಂದಿಗೂ ಸುಳ್ಳಾಗಲಾರದು.' 

ಇವರನ್ನು ಒಂದು ಸಲ ಪರೀಕ್ಷಿಸೋಣವೇ ಎಂದೆನಿಸಿತು ಆಕೆಗೂ . 
ಚಂಗನೆ ಎದ್ದು ಈಗೃರೇನೆ. ನನ್ನ ಕೈ ನೋಡಿ ಸರಿಯಾದ ಭವಿಷ್ಯವನ್ನು 
ನುಡಿದರೆ ಖಂಡಿತವಾಗಿ ನಿಮ್ಮನ್ನು ನಂಬೈನೆ, ಅಲ್ಲದೆ ಭಾರೀ ಬಹುಮಾನ 
ವನ್ನೂ ಕೊಟ್ಟೇನೆ' ಎಂದಂದು ಒಳಗೆ ಹೋದಳು. 

ಜೋಯಿಸರು ಮೈ ಮೇಲೆ ಹೊದಿದ ಉತ್ತರೀಯವನ್ನು ಕುರ್ಚಿಯ 
ಹಿಡಿಕೆಯ ಮೇಲೆ ಹಾಕಿ ಹೊರಬಾಗಿಲತ್ತ ಬಂದು ಒಂದು ಬಾರಿ ಬೀದಿ 
ಯತ್ತ ಹಣಿಕಿನೋಡಿದರು . ಆಕಾಶದ ತುಂಬ ಕಪ್ಪು ಮೋಡಗಳು ತುಂಬಿ 
ಕೊಂಡು ಗಾಳಿ ಜೋರಾಗಿ ಬೀಸುತ್ತಿತ್ತು . ಗಾಳಿಯ ರಭಸಕ್ಕೆ ತರಗೆಲೆಗಳು 
ಉದುರುತ್ತಿದ್ದು ವು . ಆಚೀಚೆ ಮನೆಯವರೆಲ್ಲ ಮಳೆ ಬಂದೀತು ಎಂಬ ಭಯ 
ದಿಂದ ಕಿಟಕಿ - ಬಾಗಿಲನ್ನು ಮುಚ್ಚುತ್ತಿದ ರು . 

ತುಂತುರುಹನಿ ಬೀಳುವ ಮೊದಲೇ ಮನೆ ಸೇರಿಕೊಳ್ಳುವ ಯೋಚನೆ 
ಯಿಂದ ಆತುರಾತುರವಾಗಿ ಜನ ಓಡಾಡುತ್ತಿದ್ದರು. 

ಜೋಯಿಸರು ಮೆಲ್ಲನೆ ಬಾಗಿಲನ್ನು ಮುಚ್ಚಿ ಕಿಟಕಿ - ಬಾಗಿಲನ್ನು ಹಾಕ 
ಲಾರಂಭಿಸಿದರು. ಹಿಂದಿನಿಂದ ಹೆಜ್ಜೆಯ ಸಪ್ಪಳವಾಯಿತು. 

' ಹಾಳು ಗಾಳಿ, ಮಳೆ ಬರುವ ಲಕ್ಷಣ ಕಾಣಿಸುತ್ತಿವೆ, ಬೇಗ ಮನೆಗೆ 
ಹೋಗಬೇಕು. ” 


೧೩೮ 


ಅತೃಪ್ತಿ 
* ಬಿಡಿ, ಮಧ್ಯಾಹ್ನದಿಂದ ವಿಪರೀತ ಸೆಕೆ ಮಳೆ ಬಂದರೆ ತಂಪಾಗ 
ಬಹುದೋ ಏನೋ . 

'ನಿಜ, ಮಳೆ ಬರುವ ಮೊದಲೇ ನಾನು ಹೋಗುವುದೊಳಿತು 
ದೊಡ್ಡ ಮಳೆ ಬಂದರೆ ಆಮೇಲೆಹೋಗುವುದು ಕಷ್ಟ .” 

“ ಅದಕ್ಕೇನಂತೆ, ಕೊಡೆ ಇದೆ, ಕೊಡೈನೆ.' 

ಜೋಯಿಸರು ಹೊರಳಿ ನೋಡಿದಾಗ ಉಮಾ ದೀಪದ ಬೆಳಕಿನಲ್ಲಿ 
ತನ್ನ ಅಂಗೈ ನೋಡಿಕೊಳ್ಳುತ್ತಿದ್ದಳು. 

ಇಂಥ ಮಳೆಯಲ್ಲಿ ಕೈ ನೋಡುವ ಉತ್ಸಾಹ ಹೊರಟುಹೋಗುತ್ತೆ ' 
ಇಲ್ಲ, ನೀವು ಹೇಳಲೇಬೇಕು.' 

“ ಸರಿ, ಅದಕ್ಕೇನಂತೆ' ಎನ್ನುತ್ತ ಕುರ್ಚಿಯಲ್ಲಿ ಕುಳಿತುಕೊಂಡು ಅವಳ 
ಎಡಹಸ್ತವನ್ನು ತಮ್ಮ ಕೈಗಳಲ್ಲಿ ಎತ್ತಿಕೊಂಡರು . 

“ ಯಾಕೆ ನಡಗ್ತಾ ಇದ್ದೀರಿ?' 


- ಸಹಜವಾಗಿ ಇಬ್ಬರ ಕಣ್ಣುಗಳೂ ಬಾಗಿಲತ್ತ ಹರಿಯಿತು. ಜೋಯಿ 
ಸರು ಮುಂದಾಲೋಚನೆ ಮಾಡಿಯೇ ಬಾಗಿಲನ್ನು ಮುಚ್ಚಿದ್ದರು. 

“ ಎಂತಹ ಮೃದುವಾದ ಹಸ್ತ !” 

ಮುಷ್ಟಿಯಲ್ಲಿ ಹಿಡಿದ ಆ ಹಸ್ತವನ್ನು ಇನ್ನೂ ಒಂದು ಬಾರಿ ಮೆಲ್ಲನೆ 
ಅಮುಕಿದರು . ಅವರ ಕಣ್ಣುಗಳು ಆಕೆಯ ಮುಖವನ್ನೇ ದಿಟ್ಟಿಸುತ್ತಿದ್ದವು. 
ನಗುತ್ತಿದ್ದ ಕಣ್ಣುಗಳಲ್ಲಿ ಭೀತಿಯ ಛಾಯೆ . ನಡುಗುತ್ತಿದ ಆ ದೇಹ ಆಕೆಯ 
ಇಡೀ ದೇಹದಲ್ಲಿ ಇನ್ಯಾವದೋ ಬಯಕೆಯನ್ನು ಹುಟ್ಟಿಸಿತು. ಬೆಂಕಿ 
ಯಿಂದ ದೂರವಿದ್ದರೆ ಏನೂ ಆಗಲಾರದು. ಜೋಯಿಸರಕ್ಷೆಗಳು ಆಕೆಯನ್ನು 
ಮೆಲ್ಲನೆ ತನ್ನತ್ತ ಎಳೆದುಕೊಂಡವು. 

' ಇದೇನ್ಮಾಡ್ತ ಇದ್ದೀರಿ?' ಉಮಾ ನಡುಗಿದಳು. 

“ವೃದ್ದಾಪ್ಯ ಬಂತು, ತಂಗೀ , ಕಣ್ಣು ಸರಿಯಾಗಿ ಕಾಣಿಸುವದಿಲ್ಲ. 
ಇನ್ನೂ ಹತ್ತಿರ ಬಾ .' 

ಇಷ್ಟೆ ಯೋ ! ಉಮಾ ಇನ್ನೂ ಹತ್ತಿರ ಸರಿದು ಕೈನೀಡಿದಳು ಅವರತ್ತ . 
ಅವರು ಎರಡೂ ಕೈಗಳಿಂದ ಆಕೆಯ ಎಡ ಹಸ್ತವನ್ನು ಹಿಡಿದುಕೊಂಡು 


೧೩೯ 


ದೀಪದ ಬೆಳಕಿನಲ್ಲಿ ತಮ್ಮ ಕಣ್ಣಿನವರೆಗೂ ತಂದು ನೋಡಿದರು. 

ರೇಖೆಗಳು ಸರಿಯಾಗಿವೆ, ಸ್ಪಷ್ಟವಾಗಿವೆ. ಹಾಂ!....” 

ಹೊರಗೆ ಜೋರಾಗಿ ಗುಡುಗಿತು ಒಂದು ಬಾರಿ , ಜೋಯಿಸರು 
ಬಾಗಿಲತ್ತ ಒಂದು ಬಾರಿ ನೋಡಿದರು . 

“ 

ಊಹೂಂ, ಆ ಕೈ ತಾ ಇಲ್ಲ' ಎಂದು ತಮ್ಮ ಬಲಗೈಯಲ್ಲಿ ಆಕೆಯ 
ಎಡಹಸ್ತವನ್ನು ಹಿಡಿದುಕೊಂಡೇ ಬಲಹಸ್ಯಕ್ಕಾಗಿ ಕೈಚಾಚಿದರು. 

ಖಮ್ ....ಖಟ್ ....ಎಂಬ ಸದ್ದಿನೊಂದಿಗೆ ಹೊರಗೆ ವಿಂಚಿತು. 
* ಉಮಾ ತನ್ನ ಬಲಹಸ್ತವನ್ನು ಮೇಲೆ ಮಾಡಿ ಅವರ ಎಡಗೈಗೆ 
ಕೊಟ್ಟು ಕುತೂಹಲದಿಂದ ನೋಡಿದಳು ಅವರತ್ತ , ಎಂತಹ ಮುಗ್ಧಭಾವನೆ! 
ಯಾವ ಕೆಟ್ಟ ಯೋಚನೆ ಇಲ್ಲದ ತಿಳಿಮನಸ್ಸು ! 

ಎರಡೂ ಕೈಗಳಿಂದ ಆಕೆಯ ಕೋಮಲವಾದ ಹಸ್ತವನ್ನು ತಮ್ಮ 
ಕಣ್ಣಿನವರೆಗೂ ತಂದುಕೊಂಡರು. ಇನ್ನೇನು ಅವರು ಒಂದು ಕೈಯನ್ನು 
ಬಿಡುತ್ತಾರೆ, ಆಮೇಲೆ ಕೈಲಕಣ ಹೇಳುತ್ತಾರೆ ಎಂದು ಯೋಚಿಸಿದಳು. 

ಇದ ಕ್ಕಿದ್ದಂತೆ ಗಾಳಿಯೊಡನೆ ಜೋರಾಗಿ ಮಳೆ ಬರಲಾರಂಭಿಸಿತು . 
ಮಳೆಹನಿಗಳು ಗಾಜಿನ ಕಿಟಕಿಗಳಿಗೆ ರಪ್ ರಪ್ ಎಂದು ಬಂದು ಬಡಿದವು. 
ಬೀದಿ ಹಾಗೂ ಮನೆಯ ದೀಪಗಳೂ ಆರಿಹೋಗಿಮತ್ತೆ ಬೆಳಗಿದವು. ಧೋ 
ಧೋ ಎಂಬ ಸದ್ದಿನೊಂದಿಗೆ ಸುರಿಯುತ್ತಿತ್ತು ಅನಿರೀಕ್ಷಿತ ಮಳೆ! 

( ಕೈಬಿಡಿ. ಜೋಯಿಸರೇ ' ಉಮಾ ಕೂಗಿಕೊಂಡಳು ಜೋರಾಗಿ . 

' ಸದ್ದು ಮಾಡೇಡ, ಸರಿಯಾಗಿ ಕೈ ನೋಡೇನೆ - ' ಜೋಯಿಸರು 
ಗದರಿಸಿದರು. 

“ ಆಯ್ಯೋ ! ಇದೇನ್ಮಾಡ್ತಾ ಇದ್ದೀರಿ....' 

ಒಳಗಿನಿಂದ ಚೀರಿ ಕೂಗಿದ ಸದು ಹೊರಬಾಗಿಲಿಗೆ ಬಡಿದು 
ಕತ್ತಲೆಯ ಗಾಳಿಯೊಡನೆ ಲೀನವಾಗಿ ಹೋಯಿತು. ಹೊರಗೆ ಮಳೆಯ 
ಅಬ್ಬರದೆದುರು ಆ ಸಣ್ಣ ಮನೆಯಿಂದ ಬಂದ ಅಯ್ಯೋ ಅಮ್ಮಾ !' ಎಂಬ 
ಚೀತ್ಕಾರ, ಕೂಗುಕೇಳಿಸಲಿಲ್ಲ ಯಾರಿಗೂ , ಮಳೆಯ ನಿಮಿತ್ತ ಎಲ್ಲ ಮನೆ 
ಗಳ ಕಿಟಕಿ - ಬಾಗಿಲುಗಳೂ ಮುಚ್ಚಿವೆ. ಬೀದಿಯೆಲ್ಲ ನಿರ್ಜನ. 

ಮಳೆಯ ಅಬ್ಬರ ಹೆಚ್ಚಿತು. ಇದೇ ಸಮಯದಲ್ಲಿ ಆ ಮನೆಯ ಬಾಗಿಲು 


೧೪೦ 

ಅತೃಪ್ತಿ 
ತೆರೆಯಿತು. ಅಲ್ಲಿಂದ ಸ್ಕೂಲಕಾಯದ ವ್ಯಕ್ತಿಯೊಂದು ಬೆನ್ನಿಗೆ ಚೀಲ ಹಾಕಿ 
ಕೊಂಡು ಆಚೀಚೆ ನೋಡುತ್ತ ಮಳೆಯನ್ನು ಲೆಕ್ಕಿಸದೆ ಬೀದಿಯತ್ತ ಬಾರದೆ 
ಪಾಗಾರವನ್ನು ದಾಟಿ ಕಣ್ಮರೆಯಾಗಿ ಹೋಯಿತು! 


೧೫ 
ಸಿನಿಮಾ ಮುಗಿಯುವ ವೇಳೆಯಲ್ಲಿ ಮಳೆ ನಿಂತಿತ್ತು . ಪ್ರಕಾಶ ನಿದ್ದೆ ಹೋಗಿ 
ದ್ದರಿಂದ ಹೆಗಲ ಮೇಲೆ ಎತ್ತಿಕೊಂಡ ಸಂಜೀವ, ಪ್ರದೀಪ ಸಿನಿಮಾ 
ಕಥೆಯನ್ನೇ ಹೇಳುತ್ತ ಅಪ್ಪಾ , ದೊಡ್ಡಮ್ಮನನ್ನು ಕಕ್ಕೊಂಡು ಬಂದಿದ್ದರೆ 
ಚೆನ್ನಾಗಿತ್ತು ' ಎಂದ. 

ಅವಳೂ ಮನೇಲಿ ಒಬ್ಬಳೇ , ಕರೆಯಬಹುದಿತ್ತು ' ಹೇಳಿದ ಸಂಜೀವ. 
- ರಾಜೇಶ್ವರಿ ಉತ್ತರಿಸಲಿಲ್ಲ. ಅನಂತರ ಮನೆಯವರೆಗೂ ಮೌನದಲ್ಲಿ 
ಮುಂದುವರಿಯಿತು ದಾರಿ. ಮನೆಗೆ ಬಂದಾಗ ಇನ್ನೂ ಮನೆಬಾಗಿಲು ತೆರೆದಿ 
ರುವದನ್ನು ಕಂಡು ಸಂಜೀವ, ರಾಜೇಶ್ವರಿ ಅಚ್ಚರಿಗೊಂಡರು . ಒಳಗೆ ದೀಪ 
ವಿಲ್ಲ, ಬಾಗಿಲು ಪೂರ್ಣ ತೆರೆದಿದೆ... ಏನಿದು ಎಂಬ ದಿಗಿಲು! 
- ಉಮಾ!' ಎಂದು ಕರೆಯುತ್ತ ಮೊದಲು ಒಳಗೆ ಬಂದ ರಾಜೇಶ್ವರಿ 
ದೀಪದ ಸ್ವಿಚ್ಚನ್ನು ಒತ್ತುತ್ತಿದ್ದಂತೆ “ ಅಯ್ಯೋ ! ಕಾಲಿಗೆ ಏನೋ ತಾಯ್ತು ' 
ಎಂದು ಕೂಗಿಕೊಂಡಳು. ಎಡಗಾಲಿನಿಂದ ಜೋರಾಗಿ ನೆತ್ತರು ಹರಿದಿತ್ತು . 

' ಪ್ರದೀಪ, ಮೆಲ್ಲನೆ ಒಳಗೆ ಬಾ . ಇಲ್ಲೆಲ್ಲ ಗಾಜಿನ ಚೂರುಗಳಿವೆ . 
ಇದೇನುಕೋಣೆಯ ಅವಸ್ಥೆ ?” 

ರಾಜೇಶ್ವರಿಯ ಹಿಂದೆಯೇ ಬಂದ ಸಂಜೀವ ಕೋಣೆಯನ್ನು ಕಂಡು 
ನಿಬ್ಬೆರಗಾಗಿ ಪ್ರಕಾಶನನ್ನು ಸೋಫಾದ ಮೇಲೆ ಮಲಗಿಸಿ ಅಲ್ಲೇ ಕುಳಿತು 
ಬಿಟ್ಟ , ಪ್ರದೀಪ ಬೂಟ್ಟನ್ನು ಕಳಚಿಟ್ಟು, ' ನಂಗೆ ನಿದ್ದೆ ಬರಿದೆ' ಎಂದಂದು 
ಒಳಗೆ ನಡೆದ. 
- ರಾಜೇಶ್ವರಿ ರಕ್ತ ಬರುತ್ತಿದ್ದ ತನ್ನ ಕಾಲಿನಿಂದ ಗಾಜಿನ ಚೂರನ್ನು 
ಹೇಗೋ ಕಷ್ಟ ಪಟ್ಟು ತೆಗೆದು ಒಳಗೆ ನಡೆದಳು - ಉಮಾ ಎಲ್ಲಿದಾಳೆ, ಏಕೆ 
ಹೀಗೆಲ್ಲಾ ಆಗಿದೆ ಎಂದು ಕೇಳಲು. 


ಅತೃಪ್ತಿ 

೧೪೧ 
ಸಂಜೀವನ ಮುಖ ರಾಹುಬಡಿದಂತಿತ್ತು . ಹರಡಿದ ಪೇಪರು, ಬಳೆಯ 
ಚೂರು, ಚೆಲ್ಲಿದ ನೀರಿನ ಗ್ಲಾಸು! ಸೋಫಾದ ದಿಂಬು ಅಸ್ತವ್ಯಸ್ತ ....ನೋಡು 
ತಿದ್ದಂತೆ ಮನಸ್ಸು ಸರಿಯಿತು - ಹನ್ನೆರಡು ವರ್ಷ ಹಿಂದಕ್ಕೆ , ಓಹ್ ! ಅದೇ 
ಸನ್ನಿವೇಶ, ತನ್ನ ಮೊದಲ ರಾತ್ರಿಯನ್ನೇ ಹೋಲುತ್ತದೆ. ಆದರೆ ಇಂದೇಕೆ 
ಹೀಗಾಯಿತು? ತಾನಿಲ್ಲದಾಗ ಇಲ್ಲಿಗೆ ಬಂದದ್ದು ಯಾರು?.... ಅವನ ಮೈ 
ರೋಮರೋಮವೂ ಎದ್ದು ನಿಂತವು. ಕೆನ್ನೆಯ ಮೇಲೆಕೈಯಾಡಿಸಿಕೊಂಡ. 
ಹಣೆ ಮುಟ್ಟಿಕೊಂಡ , ಅಂದು ಹಣೆಗೆ ಆಗಿದ್ದ ಗಾಯ ಮಾಸಿದೆ. ಆದರೆ ಮನದ 
ಗಾಯ ಹಾಗೇ ಇದು ಆಗಾಗ ಅದರ ಕರಿಯ ನೆರಳು ಬಾಧೆ ಕೊಡುತ್ತಲೇ 
ಇರುತ್ತದೆ. ಅದೇ ಕಹಿ ನೆನಪು! ಹನ್ನೆರಡು ವರ್ಷಗಳನಂತರ ! ಆದರೆ ಯಾಕೆ 
ಹೀಗಾಯ್ತು ? ಎಲ್ಲಿ ಉಮಾ? 

- ಅಯ್ಯೋ ! ರಾಜೀ ....' ಎಂಬ ಚೀತ್ಕಾರದಿಂದ ಬೆಚ್ಚಿ ಓಡಿದ ಒಳಗೆ. 
ಅಡಿಗೆಕೋಣೆಯ ಗೋಡೆಯನ್ನಾ ತುಕೊಂಡು ಬಿಕ್ಕಿ ಬಿಕ್ಕಿ ಅಳುತ್ತಿದ್ದಾಳೆ 
ಉಮಾ. 

“ ಯಾರು ಬಂದಿದ್ದರು ಇಲ್ಲಿಗೆ? ಏನಾಯ್ತು ? ಯಾಕೆ ಅಳ್ತಾ ಇದ್ದೀ ?” 
ರಾಜೇಶ್ವರಿ ಕೇಳುತ್ತಿದ್ದಳು ಅವಳನ್ನು 

'ತಪ್ಪು ನನ್ನದಲ್ಲ....ಅಯ್ಯೋ ನಂಗೇನೂ ತಿಳೀದು.... ನನ್ನನ್ನು ಏನೂ 
ಕೇಳೋಡಿ!' 

ಮುಖ ಮುಚ್ಚಿ ಅಳುತ್ತಿದ್ದವಳನ್ನು ಕಂಡು ರೇಗಿತು ರಾಜೇಶ್ವರಿಗೆ, 
ಬಾಯಿಬಿಟ್ಟು ಹೇಳಿದ್ದರೆ ಯಾವ ಆತಂಕವೂ ಇರಲಿಲ್ಲ. ಅವಳಂತೂ ಏನೂ 
ಹೇಳಲಿಲ್ಲ. ಸಂಜೀವಹೊರಗೆ ಬಂದ. ಆಗ ಅವನ ಲಕ್ಷ ಕುರ್ಚಿಯ ಹಿಡಿಕೆ 
ಯಲ್ಲಿದ್ದ ಮಾಸಲು ಬಣ್ಣದ ಬಟ್ಟೆಯತ್ತ ಹರಿಯಿತು. ಬಾಗಿಲತ್ತ ನೋಡಿ 
ದರೆ ಚಿರಪರಿಚಿತ ಜೋಯಿಸರ ಚಪ್ಪಲಿಗಳು! 

' ರಾಜೀ ... ?' ಕೂಗಿಕೊಂಡ ಸಂಜೀವ ಜೋರಾಗಿ , ತಾವಿಬ್ಬರೂ 
ಇಲ್ಲದಾಗ ಮನೆಗೆ ಬಂದ ಜೋಯಿಸರು ಇದೇನು ಕೆಲಸ ಮಾಡಿದ್ದಾರೆ? 
ಇಲ್ಲ, ತನ್ನಿಂದ ನಂಬುವದಕ್ಕೂ ಆಗುತ್ತಾ ಇಲ್ಲ. ಅವರ ಹದ್ದಿನ ದೃಷ್ಟಿ 
ಉಮಾಳ ಮೇಲೆ ಯಾಕೆ ? ಇಲ್ಲ, ವಿಷಯ ಇನ್ನೇನೋ ಆಗಿಹೋಗಿದೆ... 

ಜೋಯಿಸರು ಬಂದುದನ್ನು , ಉಮಾ ಅವರೆದುರಿನಲ್ಲಿರುವುದನ್ನು 


೧೪೨ 


ಸಂಜೀವ ಮನದಲ್ಲಿ ಮೂಡಿಸಿಕೊಳ್ಳಲು ಪ್ರಯತ್ನಿಸಿದ... ತಪ್ಪು ಯಾರದು? 
ಖಂಡಿತವಾಗಿ ಜೋಯಿಸರು ಇಂತಹ ಕೆಲಸ ಮಾಡಲಾರರು. ಅವರ ಬುದ್ದಿ 
ತನಗೆ ತಿಳಿಯದೇ ? ಯಾವದೋ ಪ್ರೇರಣೆಗೆ ಒಳಗಾಗಿ ಆಗಬಾರದ ಈ 
ಘಟನೆ ಆಗಿಹೋಗಿದೆ - ತಪ್ಪಿನಮೂಲಎಲ್ಲಿದೆ ? 

' ನನ್ನ ತಂದೆ ಅನ್ನುವ ಗೌರವದಲ್ಲಿ ಅವರನ್ನು ನೋಡಿದ್ದೆ , ರಾಜೀ 
ಬಿಕ್ಕುತ್ತಿದ್ದ ಉಮಾಳ ಸ್ವರ ಕೇಳಿಸಿತು ಅಸ್ಪಷ್ಟವಾಗಿ ಅವರ ಮೇಲೆ ನನಗೆ 
ಯಾವಾಗಲೂ ಅಗೌರವ, ಸಂಶಯ ಬಂದಿಲ್ಲ ಎಂದಿನಂತೆ ಬಂದರು. ಉಪ 
ಚರಿಸಿದೆ. ಕೈ ನೋಡೇನೆ ಅಂತ ಪುಸಲಾಯಿಸಿ ಹತ್ತಿರ ಎಳೆದುಕೊಂಡಾಗ 
.... ಅಯ್ಯಯ್ಯೋ ... ಇಲ್ಲ, ಹೇಳೋದಕ್ಕೆ ನನ್ನಿಂದ ಸಾಧ್ಯವಿಲ್ಲ. ಹೇಗೋ 
ಮಾಡಿ ಬಿಡಿಸಿದೆ ಅವರನ್ನು .... ನಾನೇನೂ ತಪ್ಪು ಮಾಡಲಿಲ್ಲ. ನನ್ನನ್ನು 
ನಂಬು, ರಾಜೀ ....' 

ಸಂಜೀವನ ಮೈಯೆಲ್ಲ ಕಂಪಿಸಿತು. ಜೋಯಿಸರ ಮನೆಗೆ ಹೋಗಿ 
ಈಗಲೇ ನೋಡಿಬರಬೇಕು ಎಂದುಕೊಂಡ. ಆದರೆ ಹೇಗೆ ಹೋಗುವುದು? 
ಏನು ಮಾತನಾಡಿಸುವುದು ? ತಾನು ಈವರೆಗೆ ಗೌರವದಿಂದನೋಡಿಕೊಂಡು 
ಬಂದ ವ್ಯಕ್ತಿಯನ್ನು ಹೀನಾಯವಾಗಿ ಬೈಯಬೇಕೆ? ನಿಜ ವಿಷಯವನ್ನು 
ಅರಿಯಲು ಹೆಣಗಬೇಕೆ? ಉಮಾಳನ್ನು ಕರೆದು ಕೇಳೋಣವೆಂದರೆ ನಾಲಿಗೆ 
ಹೊರಳದು. ಅರೆವಾಸಿ ತಪ್ಪು ಅವಳದೂ ಇರಲೇಬೇಕು. 

“ಜೋಯಿಸರ ಮನೆಗೆ ಹೋಗಿ ಬನ್ನಿ ' ತನ್ನ ಗಾಯಕ್ಕೆ ಔಷಧಿ 
ಯನ್ನು ಹಚ್ಚುತ ರಾಜೇಶ್ವರಿ ಹೇಳಿದಾಗ ಸಂಜೀವ ನಕ್ಕು ಬಿಟ್ಟ , 

' ಈಗ ಹೋಗಿ ಏನ್ಮಾಡಲಿ? ಹೇಗೂ ಆದದ್ದು ಆಗಿಹೋಯ್ತು....? 

“ ಏನು?” ಕಣ್ಣು ಕೆರಳಿಸಿದಳು ಹೆಂಡತಿ ' ಇಂತಹ ಹುಡುಗಾಟವನ್ನು 
ನೋಡಿಯೂ ನಾವು ತೆಪ್ಪಗಿರಬೇಕೇ ? ಅವಳ ರಕ್ಷಣಾಭಾರ ಹೊತ್ತಿರುವ 
ನಮಗೆ ಇದು ಶುದ್ಧ ಅವಮಾನ ! ಹೋಗಿ ಮುಖಕ್ಕೆ ನಾಲ್ಕು ಬಾರಿಸಿ!' 

ಸಂಜೀವನಿಗೆ ಹೊರಡುವುದು ಬೇಡವಾಗಿತ್ತು . ಆದರೂ ರಾಜೇಶ್ವರಿಯ 
ಮಾತಿನ ಜೋರಿಗೆ ಮಣಿದು ಹೊರನಡೆದ, ಬೀಸುವ ತಂಪು ಗಾಳಿಯಂತೆ 
ಮೈಯೆಲ್ಲ ಹಿಮಸ್ಪರ್ಶವಾದಂತೆ ನಡುಕ, ಪಾಗಾರ ದಾಟಿ ಹೋದವನು 
ಗಳಿಗೆಯೊಳಗೆ ಹಿಂದಿರುಗಿದ . 


ಅತ್ರಕ್ಕೆ 


೧೪೩ 


“ ಏನು.. .ಜೋಯಿಸರ ಹತ್ತಿರ ಮಾತನಾಡಿ ಬಂದಿರಾ?” 

' ಇಲ್ಲ....' ತಲೆ ಎತ್ತದೆ ಚುಟುಕಾಗಿ ಉತ್ತರಿಸಿದ ಅವರು ಮನೆಯಲ್ಲಿ 
ಎಲ್ಲಿದ್ದಾರೆ? ನನ್ನನ್ನು ಸ್ವಾಗತಿಸಿದ್ದು ಅವರ ಮನೆಬಾಗಿಲಿಗೆ ಹಾಕಿದ ಬೀಗ!? 


ಆ ರಾತ್ರಿ ನಿದ್ರೆಯಿಲ್ಲದೆ ಹೊರಳಾಡಿದ ಸಂಜೀವನಿಗೆ ಬೇಡವೆಂದರೂ 
ನೆನಪು ಮತ್ತೆ ಮತ್ತೆ ಹನ್ನೆರಡು ವರುಷಗಳ ಹಿಂದಕ್ಕೆ ಸರಿಯಿತು, ಕೊಲ್ಲೂರಿ 
ನಲ್ಲಿ ನಡೆದ ಗೃಹಪ್ರವೇಶದ ದಿನ.... ಆ ಸಂತಸದ ಶುಭದಿನ ತಮಗಿಬ್ಬರಿಗೂ 
ಕರಾಳರಾತ್ರಿಯಾಗಿತ್ತು . ಎಂದೂ ಎಲ್ಲಿಯೂ ನಡೆಯದ ವಿಚಿತ್ರ ... ತನ್ನ 
ಜೀವನದಲ್ಲಿ ನಡೆಯಬೇಕೇ ? ತನ್ನ ಕನಸೆಲ್ಲ ನುಚ್ಚು ನೂರಾದ ಆ ದಿನ! 

ಹೆಸರು ಹೇಳಿಸುವ ಶಾಸ್ತ್ರದಲ್ಲಿ ಉಮಾ ಸಂಜೀವನ ಹೆಸರನ್ನು 
ಹೇಳಲು ನಿರಾಕರಿಸಿದಾಗ ಉಪಾಯವಿಲ್ಲದೆ ಸುಶೀಲಾ ಬಾಗಿಲಿಂದಾಚೆಗೆ 
ಸರಿದಳು . ಸಂಜೀವ ತನ್ನ ಬಲಗಾಲನ್ನಿರಿಸಿಕೋಣೆಯೊಳಗೆ ಹೋದನಂತರ 
ಉಮಾ ಹಿಂದಿನಿಂದ ನಡೆದು ಬಂದಳು . ನೂರು ನಗೆಯ ಧ್ವನಿಗಳು ಅವರಿಬ್ಬ 
ರನ್ನು 'ಶುಭವಾಗಲಿ ಈ ರಾತ್ರಿ ' ಎಂದು ಹರಸಿದವು. 

ಒಳಗೆ ಬಂದ ಸಂಜೀವಕೋಣೆಯ ಬಾಗಿಲು ಮುಚ್ಚಿದ ಸಣ್ಣ ಬೆಡ್ 
ಲ್ಯಾಂಪ್ ಹಾಸಿಗೆಯ ಬದಿಯಲ್ಲಿದ್ದ ಮೇಜಿನ ಮೇಲಿತ್ತು . ಪಕ್ಕದಲ್ಲೇ 
ಒಂದು ಪ್ಲೇಟಿನಲ್ಲಿ ಹಣ್ಣುಗಳು, ಒಂದು ಗಾಜಿನ ಹೂದಾನಿ, ಮಂಚದ 
ಮೇಲೆ ದಪ್ಪವಾದ ಒಂದೇ ಹಾಸಿಗೆಯ ಮೇಲೆ ಎರಡು ದಿಂಬುಗಳು. ಅದರ 
ಹತ್ತಿರವೇ ಗೋಡೆಯ ಬದಿ ಎರಡು ಬೆತ್ತದ ಹೊಸ ಕುರ್ಜಿಗಳು, ಕಿಟಕಿಯ 
ಕುರ್ಚಿಯ ಹತ್ತಿರ ನಿಂತಿದ್ದ ಉಮಾ ತಲೆತಗ್ಗಿಸಿದಳು. ಅವಳ ಮುಖದಲ್ಲಿ 
ಲಜ್ಜೆಯಡಗಿರುವುದು ಆತನಿಗೆ ತಿಳಿಯದಿದ್ದರೂ ಕಣ್ಣುಗಳಲ್ಲಿ ಭೀತಿ ತುಂಬಿ 
ರುವುದನ್ನು ಗಮನಿಸಿದ. ಮುಗ್ಧವಾಗಿದ್ದ ಆ ಮುಖ ಹೆದರಿಕೆಯಿಂದಾಗಿ 
ದೀಪದ ನಸುಬೆಳಕಿನಲ್ಲಿ ಇನ್ನಷ್ಟು ಸುಂದರವಾಗಿ ಕಾಣುತ್ತಾ ಇತ್ತು . 

ತನ್ನ ಹಾಸಿಗೆಯತ್ತ ಬಂದ ಸಂಜೀವ ಗಾಜಿನಲೋಟದಲ್ಲಿದ್ದ ನೀರನ್ನು 
ಒಂದು ಗುಟುಕು ಕುಡಿದು ತಲೆ ಎತ್ತಿ ಕುತೂಹಲದಿಂದ ಅಷ್ಟೇ ಉನ್ಮಾದ 
ದಿಂದ ನೋಡಿದ ಆಕೆಯನ್ನು , ಆಕೆ ಇನ್ನೂ ನಿಂತೇ ಇದ್ದಳು. ಅಲ್ಲಿಟ್ಟ 
ಹಣ್ಣನ್ನು ಎತ್ತಿ ಒಂದನ್ನು ಬಾಯಿಗೆ ಹಾಕಿಕೊಂಡ, ಉಳಿದದ್ದು ಸೇರಲಿಲ್ಲ. 


೧೪೪ 

ಅತೃಪ್ತಿ 
ಮೈ ಮೇಲಿದ್ದ ಅಂಗಿಯನ್ನು ತೆಗೆದು ಮಂಚದ ಬದಿಗೆ ಹಾಕಿದ. 

“ ಬಾ ಕೂತ್ರೆ ' ಎಂದು ಆಕೆಯತ್ತ ಕೈ ನೀಡಿ ಕರೆದ. 

ಪಾಪ! ಮೊದಲ ಅನುಭವ . ತನಗೆ ಹೇಗೋ ಹಾಗೇ ಆಕೆಗೂ , 
ತುಂಬ ಹೆದರಿಕೊಂಡಿದ್ದಾಳೆ. ಸಂಜೀವನಿಗೆ ನಗು ಬಂತು. ' ಬಾ ' ಎಂದು 
ಮತ್ತೊಮ್ಮೆ ಕರೆದಾಗಲೂ ಆಕೆ ಹೊರಳದಿದ್ದಾಗ ತಾನೇ ಎದ್ದು ಬಂದ 
ಆಕೆಯತ್ತ . 

“ ಆಕಾಶ ಎಷ್ಟು ಶುಭ್ರವಾಗಿದೆನೋಡು. ಯಾಕೆ ಸುಮ್ಮನೆ ನಿಂತಿದ್ದೀ ? 
ಬಾ , ಮಂಚದ ಮೇಲೆ ಕುಳಿತು ಮಾತನಾಡುವ' ಎಂದ. 
- ಆಗಲೂ ಆಕೆ ಉತ್ತರ ಕೊಡದೆ ಕಿಟಕಿಯ ಸರಳನ್ನು ಬಿಗಿಯಾಗಿ 
ಹಿಡಿದುಕೊಂಡು ಮೈಯನ್ನೆಲ್ಲ ಮುದ್ದೆ ಮಾಡಿಕೊಂಡಳು . 

ಆತ ಎರಡು ಹೆಜ್ಜೆಯಿರಿಸಿ ಮೆಲ್ಲನೆ ಆಕೆಯ ಭುಜದ ಮೇಲೆ ಕೈ 
ಇರಿಸಿದ . ಆಕೆ ಚಳಿ ಬಂದವರಂತೆ ನಡುಗುತ್ತ ಹೊರಳಿ ನೋಡಿದಳು. ಆತನ 
ಹಸ್ಯ ತನ್ನ ಭುಜದ ಮೇಲಿತ್ತು . 

( ಬಿಡಿ ಕೈಯನ್ನು ....? 
' ಯಾಕೆ?' 
“ ಯಾರಾದರೂ ನೋಡಿಬಿಟ್ಟಾರು....' 

'ನೋಡೋದಕ್ಕೆ ಯಾರಿದ್ದಾರೆ? ಇದು ಏಕಾಂತದ ಕೋಣೆ, ನಾನು 
ನೀನು ಇಬ್ಬರೇ ಈ ಸ್ಥಳದಲ್ಲಿ...' ಮೆಲ್ಲನೆ ಹೇಳುತ್ತ ಆಕೆಯನ್ನು ತನ್ನತ್ತ 
ಎಳೆದುಕೊಂಡ, 

* ಬಿಡಿ ನನ್ನನ್ನು .... ಅಯ್ಯೋ ! ಯಾರಾದರೂ ಬಂದಾರು.' 
(ಕೋಣೆ ಬಾಗಿಲನ್ನು ಹಾಕಿದ್ದೇನೆ. ಸರಿಯಾಗಿ ಕಣ್ಣೆರೆದು ನೋಡು! 
“ ನನಗೇನೂ ಕಾಣ್ಯಾ ಇಲ್ಲ.' 

“ ಬಾ ಹತ್ತಿರ. ಅಬ್ಬ ! ಎಂಥ ನಾಚಿಕೆ ನಿನಗೆ!” ಎನ್ನುತ್ತ ಆಕೆಯನ್ನು 
ತನ್ನ ಕಡೆಗೆ ತಿರುಗಿಸಿಕೊಂಡು ತುಸು ಮುಂದೆ ಬಾಗಿ ಕೇಳಿದ ' ನನ್ನನ್ನು 
ಕಂಡರೆ ಹೆದರಿಕೆಯೇ ?” 

ಆಕೆಯ ದೊಡ್ಡ ಕಣ್ಣುಗಳು ಆತನ ಹೊಳೆಯುವ ಕಣ್ಣುಗಳನ್ನೊಮ್ಮೆ 
ನೋಡಿದವು. ಅವನ ಗಂಭೀರ ಮುಖವನ್ನು ಕಂಡು ಆಕೆಗೆ ಸಣ್ಣಗೆ ನಗು 

ಬಂತು. ತತ್ ಕ್ಷಣ ಆತನ ಕೈ ನೂಕಿ ಹಿಂದೆ ಸರಿದುಬಿಟ್ಟಳು. . 

ಆಕೆಯ ಮುಖದಲ್ಲಿ ಮೊದಲ ಬಾರಿ ನಗೆ ಮಿಂಚಿದ್ದನ್ನು ಕಂಡು, 
ಯಾವಳೋ ರಾಜಕುಮಾರಿಯ ಬಾಯಿಂದ ನಕ್ಕಾಗ ಸಣ್ಣಗೆ ಮುತ್ತು 
ಉದುರಿದ್ದನ್ನು ಹಿಡಿದುಕೊಳ್ಳುವಂತೆ, ಅತ್ಯಂತ ತೃಪ್ತಿಯಿಂದ ಸ್ವೀಕರಿಸಿದ 
ಆ ನಗೆಯನ್ನು ಇನ್ನೂ ಒಂದು ಹೆಜ್ಜೆ ಮುಂದಿರಿಸಿ ಆಕೆಯ ಕೈ ಹಿಡಿದು 
ಮೃದುವಾಗಿ ಅಮುಕುತ್ತ ' ಬಾ ಅಲ್ಲಿಗೆ' ಎಂದು ಸನ್ನೆ ಮಾಡಿ ಮಂಚದ ಕಡೆ 
ತೋರಿಸಿದ. 

ಕಣ್ಣು ರೆಪ್ಪೆಗಳು ಪಟಪಟನೆ ಹೊಡೆದುಕೊಂಡವು. ಗೋಡೆಗೆ ಒತ್ತಿ 
ಕೊಂಡು ನಿಂತಿದ್ದ ಆಕೆ ' ಇಲ್ಲ' ಎಂಬಂತೆ ಜೋರಾಗಿ ತಲೆಯಲ್ಲಾಡಿಸಿದಳು 
ಹಟ ಬಂದ ಮಗು ಚಂಡಿ ಹಿಡಿಯುವಂತೆ! 
ಇನ್ನೂ ಮುಂದೆ ಬಂದು ಆಕೆಯ ತೋಳನ್ನು ಹಿಡಿದುಕೊಂಡ , 
' ನನ್ನ ಮೇಲೆ ಪ್ರೀತಿ ಇಲ್ಲವೇ ನಿನಗೆ?” 
“ಊಹೂಂ...' 
“ ನಾನು ನಿನ್ನನ್ನು ಎಷ್ಟು ಪ್ರೀತಿಸುತ್ತೇನೆಗೊತ್ತೇ ?” 

“ ಎಷ್ಟು ?' ಮುಗ್ಧ ಮಗು ತನ್ನನ್ನು ಪ್ರೀತಿಸುವ ತಾಯಿಯನ್ನು 
ಪ್ರಶ್ನಿಸುವಂತಿತ್ತು ಈ ಪ್ರಶ್ನೆ . 

“ ಅಪಾರವಾಗಿ, ತಂದೆತಾಯಿಗೆಶ್ರೀಮಂತ ಹುಡುಗಿಯನ್ನು ತರುವ 
ಆಸೆಯಿದ್ದರೂ ನಾನು ನಿನ್ನನ್ನೇ ಮದುವೆಯಾದೆ. ಯಾಕೆ ಗೊತ್ತೆ ? 

' ಯಾಕೆ?' 

“ ನಿನ್ನನ್ನು ನೋಡಿದಂದಿನಿಂದ ನನ್ನ ಮನಸ್ಸು ಪೂರ್ಣಸೋತಿತು. 
ನನಗೆ ತುಂಬಾ ಇಷ್ಟವಾಯ್ತು ' ಎನ್ನುತ್ತ ಬಲಗೈಯಿಂದ ಆಕೆಯ ಕಣ್ಣು 
ಗಳನ್ನು ಮುಟ್ಟಿ ತೋರಿಸಿದ. 

“ ಅಷ್ಟೇಯೇ ? ಹಾಗಾದರೆ ಬಿಡಿ ನನ್ನನ್ನು .' 
“ ಯಾಕೆ? 
' ನಾನು ಅಮ್ಮನ ಹತ್ರ ಹೋಗೇನೆ' 

ಸಂಜೀವ ಗೊಳ್ಳನೆ ನಗುತ್ತ ಆಕೆಯನ್ನೆಳೆದು ತನ್ನೆದೆಗೆ ಆನಿಸಿಕೊಂಡು 
ಮುಖ ಮೇಲೆತ್ತಿದ. ಆದರೆ ಆಕೆ ಏನೋ ಅನಾಹುತ ಆಗುತ್ತಿದೆ ಎನ್ನುವಂತೆ 

ಆತನನ್ನು ಬಲವಾಗಿ ನೂಕಿ ಬದಿಗೆ ಸರಿದಳು, ಸಣ್ಣ ದೀಪದ ಬೆಳಕಿನಲ್ಲಿ 
ಆ ಕಣ್ಣುಗಳಲ್ಲಿ ಮೂಡಿದ ಹೆದರಿಕೆ ಕಂಡು ಸಂಜೀವನಿಗೆ ನಿಜಕ್ಕೂ ದಿಗಿ 
ಲಾಯಿತು. ಮೊದಲ ರಾತ್ರಿಯೆಂದಾಕ್ಷಣ ಎಲ್ಲ ಹುಡುಗಿಯರೂ ಹೀಗೆ 
ಮಾಡುತ್ತಾರೇನೋ ಎಂದೆನಿಸಿತು. ಕಿಟಕಿಯತ್ತ ಬಂದು ನಿಂತುಕೊಂಡ. 
ಆಕೆ ಬೆರಗುಗಣ್ಣುಗಳಿಂದ ಈಗಲೂ ನೋಡಿದ್ದಳು! 


೧೬ 


ಸಂಜೀವ ಉಮಾಳೊಡನೆ ಕಳೆದ ಮೊದಲ ರಾತ್ರಿಯ ಘಟನೆಗಳು ಅವನ 
ಮನಃಪಟಲದಲ್ಲಿ ಇನ್ನೂ ಹಸಿರಾಗಿತ್ತು . ಅವಳು ತನ್ನ ಜೊತೆ ಮಲಗಲು 
ಸಿದ್ಧಳಿಲ್ಲವೆಂಬುದನ್ನು ಅರಿತ ಸಂಜೀವ ಹೇಳಿದ 

“ ಸರಿ, ನಿನ್ನಿಷ್ಟ , ನಿಂಗೆ ನಿದ್ದೆ ಬಗ್ಗಿದ್ರೆ ಅದೇ ಮಂಚದ ಮೇಲೆಮಲಗು 
ಹೋಗು.' 

- ಉಮಾ ಮಂಚದ ಮೇಲಿದ್ದ ಹಾಸಿಗೆಯನ್ನೊಂದು ಬಾರಿ ನೋಡಿ 
ದಳು. ಕಣ್ಣನ್ನು ಮುಚ್ಚಿ ಕೆನ್ನೆಯನ್ನು ತಟ್ಟಿ ಕೊಳ್ಳುತ್ತ ಊಹೂಂ.... 
ನೀವೆಲ್ಲಿ ಮಲಗೀರಿ?' ಎಂದು ಕೇಳಿದಳು , 

( ಅಲ್ಲೇ , ನಿನ್ನ ಹತ್ತಿರ 

ಬೇಡಪ್ಪ . ನಾನೇನು ಪುಟ್ಟ ಮಗುವೇ , ನಿಮ್ಮ ಮಗ್ಗುಲಲ್ಲಿ ಮಲ 
ಗೋದಕ್ಕೆ ?' ಕಿಲಕಿಲನೆ ನಕ್ಕಳು. 

ಆ ನಗೆಯು ಅರ್ಥವಾಗಲಿಲ್ಲ ಆತನಿಗೆ, ಆಕೆಯ ಮನಸ್ಸಿನಲ್ಲೇನಿದೆ 
ಎನ್ನು ವದೂ ತಿಳಿಯಲಿಲ್ಲ. ತನ್ನ ಬಳಿಗೆ ಬರಲು ಹಿಂದೇಟು ಹಾಕುತ್ತಿದ್ದಾ 
ಲೇಕೆ ಎನ್ನುವುದೂ ಸಮಸ್ಯೆಯೇ . ಇನ್ನು ಆಕೆಯ ಹತ್ತಿರ ತಾನು ಹೋಗು 
ವುದು ಹೇಗೆ ಎಂಬ ಚಿಂತೆ. ಮದುವೆ ಸಮಯದಲ್ಲಿ ಆಕೆಯನ್ನು ಕಂಡು 
ತನ್ನ ಕಡೆಯವರೆಲ್ಲ ಮೆಚ್ಚಿಗೆಯ ಧ್ವನಿಯಲ್ಲಿ ' ಹೂಂ , ಸಂಜೀವನ ಸೆಲೆಕ್ಷನ್ 
ತುಂಬಾ ಚೆನ್ನಾಗಿದೆ' ಎಂದಿದ್ದರು. ... 

ಆತ ಇನ್ನೂ ಯೋಚಿಸುತ್ತಿರುವಾಗಲೇ ಬಾಗಿಲ ಚಿಲಕದ ಸದ್ದು 
ಕೇಳಿತು. ' ಲೇ ! ಎಲ್ಲಿ ಹೋಗ್ತಾ ಇದ್ದೀ ?' ಎಂದು ಒಂದೇ ಹಾರಿಕೆಗೆ 


ಅತೃಪ್ತಿ 


೧೪೬ 


ಅವಳತ್ತ ಓಡಿಬಂದು ಕೈ ತಡೆದು ಚಿಲಕವನ್ನು ಭದ್ರಪಡಿಸಿದ . ಆತನ ಮುಷ್ಟಿ 
ಯಲ್ಲಿದ್ದ ಆಕೆ ನೋವಿನ ಸ್ವರದಲ್ಲಿ ಕೂಗಿದಳು ಬಿಡಿ ನನ್ನನ್ನು , ನಾನು 
ಹೋಗೋಕು.' 

“ಎಲ್ಲಿಗೊಡ್ತೀಯೇ ?” | 
ಅಮ್ಮನತ್ರ - ಮಲಗೋದಕ್ಕೆ .' 

'ನೀನು ಅಮ್ಮನ ಹತ್ರ ಮಲಗಬೇಕೂಂತ ಅಲ್ಲ ನಾನು ನಿನ್ನನ್ನು 
ಮದುವೆ ಆಗಿರೋದು, ನಡಿ' ಎನ್ನುತ್ತ ಬಲಾತ್ಕಾರದಿಂದ ಎಳೆದು ತನ್ನ 
ಮಂಚದ ಹಾಸಿಗೆಯ ಮೇಲೆ ಕುಳ್ಳಿರಿಸಿದ. 

- 'ಮೃದುವಾಗಿ ಹೇಳಿ ನೋಡಿದೆ ಹುಡುಗೀ , ನೀನೆಲ್ಲಿ ಕೇಳೀಯಾ. 
ನಿನಗೇನೋ ನಾಚಿಕೆ ಸಹಜವಾದದ್ದು , ಆದರೆ ಮದುವೆ ಆದ್ಮಲೆ ಗಂಡನ 
ಹತ್ರ ನಾಚಿಕೆ ಎಂಬ ಪರದೆ ಕಿತ್ತೆಸೆಯಬೇಕು ಎನ್ನುವುದೂ ಗೊತ್ತಿಲ್ಲವೇ 
ನಿನಗೆ ? ನಿನಗಿನ್ನು ದಂಡ ಹಾಕಬೇಕು. ಎಲ್ಲಿ, ಮುಖ ಎತ್ತು ?? 

ಆಕೆಯನ್ನು ತಬ್ಬಿಕೊಂಡು ಕುಳಿತಿದ್ದ ಆತನ ದೃಷ್ಟಿ ಆಕೆಯ ರೆಪ್ಪೆ 
ಮುಚ್ಚಿದ ಕಂಗಳ , ಅದರಡಿಯಲ್ಲಿ ಕಾಣುವ ಮೂಗಿನತ್ತ ಹರಿಯಿತು. 
ಕುಳಿತವಳು ಸುಮ್ಮನಿರದೆ ಆತನಿಂದ ತಪ್ಪಿಸಿಕೊಳ್ಳಬೇಕೆಂದು ಕೊಸರಾಡು 
ತಲೇ ಇದ್ದಳು. ಈ ಬಾರಿ ರೇಗಿತು ಸಂಜೀವನಿಗೆ , 

“ನೀನೀಗ ಹೊರಗೆ ಹೋದರೆ ಜನ ಏನು ಅಂದುಕೊಳ್ತಾರೆ ಅನ್ನುವ 
ಯೋಚೆ ಇಲ್ಲವೇ ನಿನಗೆ? ಮೊದಲ ರಾತ್ರಿ ಯಾರೂ ಈ ಕೋಣೆಯನ್ನು 
ದಾಟಿಹೋಗುವದಿಲ್ಲ. ಅಕ್ಕಂದಿರಿಬ್ಬರ ಮದುವೆಯನ್ನು ನೀನುನೋಡಿದ್ದರೂ 
ನಿನಗೆ ಇನ್ನೂ ಬುದ್ದಿ ಬಂದಿಲ್ಲವಲ್ಲ !' 

( ಅವರ ಹಾಗೆ ನಾನಲ್ಲ!' 

ಮತ್ತೆ ನೋಡು, ಇನ್ನು ಮಾತು ಸಾಕು. ನಿನ್ನ ಕಣ್ಣುಗಳು ನಿದ್ರೆ 
ಗಾಗಿ ಚಡಪಡಿಸುತ್ತಾ ಇವೆ. ನೆಲದ ಮೇಲೆ ಹಾಕ್ಕೊಂಡು ಸುಮ್ಮನೆ 
ಮಲಗು ) 

“ಊಹೂಂ, ಹೊರಗೆ ಹೋಗಲೇಬೇಕು' ಎಂದಂದು ಅವಳು ಅವನ 
ಹಿಡಿತದಿಂದ ತಪ್ಪಿಸಿಕೊಂಡು ದೂರ ಸಿಡಿದಳು. 

' ಪ್ರತಿಯೊಬ್ಬ ಹೆಣ್ಣೂ ಗಂಡನ ಸಾಮಾನ್ಯಕ್ಕಾಗಿ ಹಾತೊರೆಯುತ್ತಾ 


೧೪೮ 


ಇದ್ದರೆ ನೀನು ದೂರ ಸಿಡೀತಾ ಇದ್ದೀಯಲ್ಲಾ , ಏನಿದರ ಅರ್ಥ? ನಾನು 
ಬೇಡವೇ ನಿನಗೆ ?....? 

“ ಬೇಡ, 

'ಮತ್ತೆ ಯಾರು ಬೇಕು? ನನ್ನ ಹಾಗೆ ಇದ್ದ ಬೇರೆ ಯಾವ ಗಂಡಸಾ 
ದರೂ ನಿನ್ನನ್ನುಪ್ರೀತಿಸಿದ್ದಾನಾ?” ತೀಕವಾದ ಸ್ವರದಲ್ಲಿ ಕೇಳಿದ ಸಂಜೀವ. 
ಆತನ ಕಣ್ಣುಗಳಲ್ಲಿ ಕೋಪದ ಕಿಡಿಯೆದ್ದಿತು. 

ಇಲ್ಲ. ಅಪ್ಪ - ಅಮ್ಮನಪ್ರೀತಿಯೆದುರು ನನಗೆ ಇನ್ಯಾರೂ ಬೇಡ.' 

ಹೆಚ್ಚು ಹುಡುಗಿ!” ಎನ್ನುತ್ತ ಅವಳನ್ನು ಮತ್ತೆ ಹತ್ತಿರಕ್ಕೆ ಎಳೆದು 
ಕೊಂಡು ಬಲಾತ್ಕಾರದಿಂದ ಆಕೆಯ ಮುಖ ತಿರುಗಿಸಿ ' ನಾನು ಹೇಗೆ 
ನಿನ್ನನ್ನು ಪ್ರೀತಿಸುತ್ತೇನೆ ಎನ್ನುವುದನ್ನು ನೋಡು' ಎನ್ನುತ್ತ ಕೆನ್ನೆಯ 
ಮೇಲೆ ಮುತ್ತಿಟ್ಟ , 

- ಅಸಹ್ಯ ಪಟ್ಟವಳಂತೆ ಅವಳು ಮುಖ ತಿರುಗಿಸುತ್ತ ' ನಾನೇನು ಎಳೇ 
ಮಗುವೇ ನಿಮ್ಮಿಂದ ಮುದ್ದು ಮಾಡಿಸಿಕೊಳ್ಳಲು? ಛೇ !' ಎಂದಂದು ಆತನ 
ಕೈಯನ್ನು ಕಚ್ಚಿದಳು ಬಲವಾಗಿ, 

ಬೆದರಿದ ಸಂಜೀವ ಆಕೆಯನ್ನು ಬಿಟ್ಟು ಸರಿದ ಹಿಂದಕ್ಕೆ , ಆಯ 
ತಪ್ಪಿದ ಉಮಾ ನೆಲಕ್ಕುರುಳಿದಳು. ಸೆರಗು ಜಾರಿಹೋಯಿತು. ಆದರೂ ಆ 
ಕಣ್ಣುಗಳಲ್ಲಿ ಉನ್ಮಾದವನ್ನು ಕಾಣಲಿಲ್ಲ ಸಂಜೀವ. ಆಕೆ ಬೀಳುವ ರಭಸಕ್ಕೆ 
ಮೇಜಿನ ಮೇಲಿರಿಸಿದ ಹಣ್ಣುಗಳ ತಟ್ಟೆಗೆ ಕೈತಾಗಿ ಅದೂ ನೆಲಕ್ಕುರುಳಿತ್ತು . 
ಉಮಾ ತಡಮಾಡದೆ ಒಂದು ಹಣ್ಣನ್ನು ಎತ್ತಿಕೊಂಡು “ ಛೇ! ನೀನೊಬ್ಬ 
ರಾಕ್ಷಸ! ಹತ್ರ ಬಂದರೆ ನೋಡು... ಈ ಹಾಳು ಮದುವೆಗೆ ನಾನೇಕೆ 
ಒಪ್ಪಿದೆ?” ಎನ್ನು ರೊಯ್ಯನೆ ಅವನತ್ತ ಆ ಹಣ್ಣನ್ನು ಬಿಸಾಡಿದಳು. 

ಗುರಿ ತಪ್ಪಿ ಹಣ್ಣು ಗೋಡೆಗೆ ಬಡಿಯಿತು, ಸಂಜೀವನ ಕೋಪ 
ಕಾಗದಕ್ಕೆ ಹೊತ್ತಿಕೊಳ್ಳುವ ಉರಿಯಂತೆ ಭುಗಿಲ್ ಎಂದಿತು. 

' ಯಾರೇ ರಾಕ್ಷಸ?' ಎನ್ನುತ್ತ ಮುಂದೆ ಬಂದು ಆಕೆಯನ್ನು ಎರಡೂ 
ಕೈಗಳಿಂದ ಹಿಡಿದೆತ್ತಿ ನನ್ನ ಸ್ಥಾನದಲ್ಲಿ ಬೇರೆ ಯಾರಾದರೂ ಇದ್ದಿದ್ದರೆ 
ಬಲಾತ್ಕಾರದಿಂದ ನಿನ್ನ ಜೊತೆ ಒಂದಾಗ್ತಾ ಇದ್ದರು. ಈಗ ... ಈಗ ಈ 
ರಾಕ್ಷಸನೂ ಹಾಗೇ ಮಾಡ್ತಾನೆ, ನೋಡ್ತಿರು' ಎಂದು ಆಕೆಯನ್ನು ಹಾಸಿಗೆಯ 


C ೪೯ 


ಅತೃಪ್ತಿ 
ಮೇಲೆ ಹಾಕಿದ. 

ದಮ್ಮಯ್ಯ ... ಬಿಟ್ಟು ಬಿಡಿ ನನ್ನನ್ನು !' ಆರ್ತಳಾಗಿ ಕೂಗಿಕೊಂಡಳು 
ಉಮಾ. 

ಆಕೆ ಮೇಲೇಳದಂತೆ ಹಾಸಿಗೆಯ ಮೇಲೆ ಮಲಗಿಸುತ್ತ ಎರಡೂ ರಟ್ಟೆ 
ಗಳನ್ನು ಒತ್ತಿ ಹಿಡಿದು ಕೇಳಿದ “ ಹೇಳು ಉಮಾ, ನೀನ್ಯಾಕೆ ನನ್ನನ್ನು ದೂರ 
ಮಾಡಿದ್ದಿ ? ನನ್ನಿಂದ ಸುಖಪಡುವ ಆಸೆ ನಿನಗಿಲ್ಲವೇ ? 

' ಏನು ಸುಖ ? ಅಪ್ಪ - ಅಮ್ಮ ನನ್ನ ಸುಖಕ್ಕೆ ಯಾವ ಕೊರತೆಯನ್ನೂ 
ಮಾಡಿಲ್ಲ . ಹೂವಿನಂತೆ ಸಾಕಿದ್ದಾರೆ.' 

ಅವಾಕ್ಕಾದ ಈ ಮಾತಿನಿಂದ! ಇವಳ ತಲೆಯಲ್ಲೇನಿದೆ? ಇಪ್ಪತ್ತು 
ವರ್ಷವಾದರೂ ಈಕೆಯ ಬುದ್ದಿ ಬೆಳೆದಿಲ್ಲವೇ ಇನ್ನೂ ...? ಮದುವೆ ಯಾಕಾ 
ಗುತ್ತದೆ ಎನ್ನುವದೂ ತಿಳಿಯದೇ ? 

"ಹೇಳು, ಈಗ ನೀನ್ಯಾಕೆ ಮದುವೆಯಾದೆ? ಅಪ್ಪ - ಅಮ್ಮನ ಜೊತೆ 
ಇದ್ದಿರಬಹುದಿತ್ತಲ್ಲ?' 

“ ಎಲ್ಲರ ಒತ್ತಾಯಕ್ಕೆ ಆದು , ನಾನು ಮದುವೆ ಬೇಡ ಎಂದಿದ್ದೆ . 
ಯಾವ ಕರ್ಮಕ್ಕೆ ಮದುವೆ? ? 

' ಹೇಳೇನೆನೋಡು' ಎನ್ನುತ್ತ ಆಕೆಯತ್ತ ನಿಧಾನವಾಗಿ ಬಾಗಿದ. 

ನಿಜವಾಗಿ ಅವನು ಆ ದಿನ ಯೋಚಿಸಿದ್ದೇ ಬೇರೆ. ತಾನು ಸುಮ್ಮನೆ 
ಮಲಗುವ ನಟನೆಮಾಡಿ ಸೂಜಿಗಲ್ಲಿನಂತೆ ಆಕೆಯನ್ನು ತನ್ನವಳನ್ನಾಗಿ 
ಮಾಡಿಕೊಳ್ಳಬೇಕು ಎಂದುಕೊಂಡಿದ್ದ . ಆದರಿಲ್ಲಿ ಆದದ್ದೇ ಬೇರೆ! 

ಅವನು ಅವಳ ಬಾಗಿ ಮೆಲ್ಲಗೆ ಕೆನ್ನೆಗೆ ಮುದ್ದಿಟ್ಟು ಸಿಟ್ಟಿನಲ್ಲಿ 
ಹೇಳಿದ ಅಪ್ಪ - ಅಮ್ಮ ಈ ಸುಖವನ್ನು ಪ್ರಾಯ ಬಂದಮೇಲೆಕೊಟ್ಟ 
ದಾರೆಯೇ ?? 
- ಅವನು ಪ್ರಶ್ನೆ ಕೇಳುವ ಮೊದಲೇ ಉಮಾ ಅವನಿಂದ ಬಿಡಿಸಿ 
ಕೊಳ್ಳಲು ಕೊಸರಾಡಿದಳು. ಸೆರಗು ಪೂರ್ಣ ಜಾರಿಹೋಯಿತು. ರವಿಕೆಯ 
ಮೇಲಿನ ಎರಡು ಗುಂಡಿಗಳು ಬಿಚ್ಚಿದ್ದವು. ಈ ಗಲಾಟೆಯಲ್ಲಿ ಆಕೆಯನ್ನು 
ಈ ಸ್ಥಿತಿಯಲ್ಲಿ ಕಂಡು ಇನ್ನಷ್ಟು ಉನ್ಮತನಾದ ಸಂಜೀವ ಆಕೆಯನ್ನು 
ತನ್ನ ಎದೆಗೆ ಆನಿಸಿಕೊಳ್ಳಬೇಕೆಂದು ಬಯಸಿದ. ಆದರೆ ಆಕೆ ಅವನ 


೧೫೦ 


ಅತೃಪ್ತಿ 


ಸಾಮೀಪ್ಯಕ್ಕಾಗಿ ಒಂದಿನಿತೂ ಆಸೆಪಡಲಿಲ್ಲ . 

ಬೇಡ.... ಬೇಡ!” ಅವನನ್ನು ತಿವಿಯುವಂತೆ ನೋಡುತ್ತ ರವಿಕೆ 
ಗುಂಡಿಯ ಮೇಲೆ ಕೈಯಿಟ್ಟಳು. 

ಗಲಾಟೆ ಮಾಡಿದರೆ ಜೋಕೆ!? 
* ' ನನ್ನನ್ನು ಕೊಲ್ಲಾ ಇದ್ದೀರಾ? ಅಯ್ಯೋ , ಅಮ್ಮ ...!' ಆಕೆ ಕೂಗಿ 
ಕೊಂಡ ಸದು ಬಾಗಿಲನ್ನು ದಾಟಿ ಹೊರತನಕ ಕೇಳಿರಬೇಕು. 

' ಹುಶ ! ಯಾಕೆ ಗಲಾಟೆ ಮಾಡ್ತೀಯಾ? ನಾನೇನೂ ಮಾಡೊಲ್ಲ. 
ಗಲಾಟೆ ಮಾಡದೆ ಬಾಯ್ತುಚಿಕೊಂಡು ಇಲ್ಲೇ ಮಲಗಿದರೆ ನಾನು ನಿನ್ನ 
ಮೈ ಕೂಡ ಮುಟ್ಟೋಲ್ಲ, ಬೇಕಾದರೆ ಆಣೆ ಮಾಡೇನೆ.' 
ಆಕೆ ' ಸುಳ್ಳು ... ನನ್ನನ್ನು ಬಿಡಿ, ಅಯ್ಯೋ !? 

ರಸಿಕ ಸಂಜೀವನ ಮೈಯೆಲ್ಲ ನಡುಗಿತು.ನೋಡಲು ಸುಂದರಿಯಾಗಿದ್ದ 
ಇವಳಲ್ಲಿ ಹೆಣ್ಣನದ ಭಾವನೆ ಅರಳಲಿಲ್ಲವೇ ? ನಿಜ...ದೇಹ ಬೆಳೆದಿದೆ. ಆದರೆ 
ಅದಕ್ಕೆ ತಕ್ಕಂತೆ ಮಾನಸಿಕ ಬೆಳವಣಿಗೆ ಆಗಿಲ್ಲ. ಆದರೆ ಇದೇಕೆ ಹೀಗಾಯ್ತು ? 
. ದ ಯೋಚಿಸುತ್ತಿದ್ದಂತೆ ಅವನ ಹಿಡಿತ ಸಡಿಲವಾಯಿತು. ಆ ಕೂಡಲೇ 
ಎದ ಉಮಾ ದಿಂಬನ್ನು ತೆಗೆದು ಬಿಸಾಡಿದಳು ಅವನತ್ತ . ಇನ್ನೊಂದನ್ನೂ 
ಬಿಸಾಡಿದಳು. ಹಾಸಿದ ಬಟ್ಟೆ ಚೆಲ್ಲಾಪಿಲ್ಲಿಯಾಯಿತು. ಜಾರಿಹೋದ ಸರ 
ಗನ್ನು ಹೊಡೆದುಕೊಳ್ಳುತ್ತ ಆಕೆ ಮೇಜಿನ ಮೇಲಿರಿಸಿದ ಗಾಜಿನ ಹೂದಾನಿ 
ಯನ್ನು ಅವನ ಗುರಿಯಿಟ್ಟು ಎಸೆದಳು . ಈ ಬಾರಿ ಗುರಿ ತಪ್ಪದೆ ಅದು 
ಹಣೆಗೆ ಬಡಿದು ನೆಲಕ್ಕೆ ಬಿದ್ದು ಸಹಸ್ರ ಹೋಳಾಯಿತು. ಅದರೊಡನೆ ಅವನ 
ಹಣೆಯಲ್ಲಿ ರಕ್ತ ಚಿಲ್ಲನೆ ಚಿಮ್ಮಿತು. 
G ಇನ್ನು ಇಲ್ಲಿದ್ದರೆ ಅಪಾಯ ತಪ್ಪಿದ್ದಲ್ಲ ಎಂದು ಅವನು ತನ್ನ ಷರ್ಟನ್ನು 
ಎತ್ತಿಕೊಂಡು ಹಿಂದೆ ಸರಿದ. ಅವಳಲ್ಲಿ ಯಾವ ಆವೇಶ ಬಂದಿತ್ತೊ , ನೀರಿನ 
ಲೋಟಕ್ಕೆ ಕೈ ಹಾಕುತ್ತಿದ್ದಂತೆ ಅವನು ಓಡಿಹೋಗಿ ಬಾಗಿಲನ್ನು ತೆರೆದ. 
Chow( ನೆತ್ತರು ಹರಿಯುತ್ತಿದ್ದ ಹಣೆಯನ್ನು ಒತ್ತಿಕೊಂಡು ಅವನು ಹೊರಗೆ 
ಓಡಿಬರುತ್ತಿದ್ದಂತೆ ಈ ಮೊದಲೇ ಉಮಾಳ ಕೂಗನ್ನು ಕೇಳಿಸಿಕೊಂಡು, 
ಕುತೂಹಲದಿಂದ ಚಪ್ಪರದಲ್ಲಿ ಕುಳಿತ ಜನರೆಲ್ಲ ಓಡಿಬಂದಿದ್ದರು. 

ಅರೆ !....ನೀವ್ಯಾಕೆ ಹೀಗೆ ಮಲಗಿದ್ದೀರಿ? ಕರೆದರೆ ಮಾತೇ ಆಡ್ತಾ 
ಇಲ್ಲವಲ್ಲ ?” ರಾಜೇಶ್ವರಿ ಆತನನ್ನು ಅಲುಗಾಡಿಸಿದಾಗಲೇ ಎಚ್ಚರ. 

ನೆನಪಿನ ಗುಂಗಿನಲ್ಲಿಯೇ ಇದ್ದ ಆತನ ಮೈಯೆಲ್ಲ ಬೆವತುಹೋಗಿತ್ತು . 

“ ಎಂತಹ ಅವಮಾನದ ಕೆಲಸ ಆಗೊಯು, ರಾಜೀ , ಥ !' ಎಂದ 
ಆತ ವಿಷಾದದಿಂದ. 

ಅವಮಾನವೇನೂ ಆಗಿಲ್ಲ . ಅವರು ಮೈ ಮೇಲೆ ಕೈ ಮಾಡುವ 
ಮೊದಲೇ ಹೊರಗಟ್ಟಿದ್ದಾಳೆ. ನಮ್ಮ ಬಡ ಕೈನ ತಲೆಗೆ ಅಷ್ಟಾದರೂ ಹೊಳೆ 
ಯಿತಲ್ಲ. ನಾಳೆಯಿಂದ ಆ ಜೋಯಿಸರನ್ನು ಮನೆ ಒಳಗೆ ಸೇರಿಸಬಾರದು.' 

' ಹೂಂ !' ಮತ್ತೆ ಅನ್ಯಮನಸ್ಕನಾದ. . 

ಆಯಾಸದಿಂದಲೂ ರಾತ್ರಿ ಬಹಳ ಹೊತ್ತಾದುದರಿಂದಲೂ ರಾಜೇ 
ಶ್ವರಿಗೆ ಬಹಳ ಬೇಗನೆ ನಿದ್ದೆ ಆವರಿಸಿತು. ಆದರೆ ಸಂಜೀವನಿಗೆ ನಿದ್ದೆ ಬರ 
ಲಿಲ್ಲ; ಇನ್ನೂ ಉಮಾಳ ಬಗ್ಗೆ ಯೋಚಿಸುತ್ತಲೇ ಇದ್ದ . 
- ಎರಡನೆಯ ಬಾರಿ ಉಮಾ ಮನೆಯಲ್ಲಿ ಕಳೆದ ಮತ್ತೊಂದು ರಾತ್ರಿ ! 

ಮನಸ್ಸಿಲ್ಲದ ಮನಸ್ಸಿನಲ್ಲಿ ಒಪ್ಪಿಗೆನೀಡಿದ ಅವನು ಈ ಬಾರಿ ತೆಪ್ಪಗೆ 
ಮಲಗಬೇಕೆಂದು ಯೋಚಿಸಿದ್ದ , ಆಕೆ ಹೊರಗೆ ಹೋದರೂ ತಾನು ಮಾತ್ರ 
ನಾಡಕೂಡದು ಎಂದು ನಿರ್ಧರಿಸಿದ , ಉಮಾ ಕೋಣೆಯೊಳಗೆ ಕಾಲಿರಿಸಿ 
ದಾಗ ಅವನು ಒಂದು ಬಾರಿ ನೋಡಿದ ಅಷ್ಟೇ . ಆಕೆ ಯಾವ ಮಾತನ್ನೂ 
ಆಡದೆ ನೆಲದ ಮೇಲೆ ಹಾಸಿಕೊಂಡು ಸುಮ್ಮನೆ ನಿದ್ದೆಹೋದಳು . 

ಅವಳಿಗೆ ನಿದ್ದೆ ಬಂದಿದೆಯೆಂದು ಅರಿವಾದಾಗ ಸಂಜೀವ ತನ್ನಲ್ಲೇ 
ತಳಮಳಿಸಿದ. ಇಂಥ ಸುಂದರ ಹುಡುಗಿಯನ್ನು ತಾನೇಕೆ ಆರಿಸಿದೆ? ವಿಧಾತ 
ಈಕೆಯಲ್ಲಿ ಆ ಭಾವನೆಯನ್ನೇಕೆ ತುಂಬಿಸಲಿಲ್ಲ ? ಪರಿಮಳವಿಲ್ಲದ ಕಾಗದದ 
ಹೂವೇ ಇವಳು? 

ಸರಿರಾತ್ರಿ ಕಳೆದಮೇಲೆ ನಿಧಾನವಾಗಿ ಎದ್ದು ಅವನು ಸಣ್ಣ ದೀಪ 
ವನ್ನು ಹಿಡಿದುಕೊಂಡು ಉಮಾಳ ಹತ್ತಿರ ಬಂದು ಕುಳಿತ. ಅವಳು 
ನಿರ್ಯೊಚನೆಯಿಂದ ನಿದ್ರಿಸುತ್ತಾ ಇದ್ದಾಳೆ. ಸುಂದರ ರಾಜಕುಮಾರಿ 
ಯೊಬ್ಬಳು ಯಾವದೋ ಶಾಪದಿಂದ ಚಿರನಿದ್ರೆಯಲ್ಲಿರುವಂತೆ, ಯಾವ 
ಚಿಂತೆಯೂ ಇಲ್ಲ. ಪ್ರಬುದ್ಧ ವಯಸ್ಕಳಾದರೂ ಮನಸ್ಸು ವಿಚಾರಗಳೆಲ್ಲ 

ಅತೃಪ್ತಿ 
ಇನ್ನೂ ಬಾಲಿಶ, ಅವಳ ಭಾವನೆಗಳೆಲ್ಲ ಕೇವಲ ಆರೇಳು ವರ್ಷಗಳ ಮಗುವಿ 
ನಂತೆ! ತನ್ನನ್ನು ನೋಡಿದರೂ ಅವಳ ನೋಟದಲ್ಲಿ , ಮಾತಿನಲ್ಲಿ, ಯಾವದೇ 
ಬದಲಾವಣೆಗಳಿಲ್ಲ. 

ದೀಪವನ್ನು ಕೆಳಗಿರಿಸಿದ ಸಂಜೀವನಿಗೆ ಅವಳನ್ನು ನೋಡುತ್ತ ಹಾಗೇ 
ಕುಳಿತುಕೊಳ್ಳೋಣಎಂದೆನಿಸಿತು. ಆದರೆ ತಾಳ್ಮೆಯ ಕಟ್ಟು ಸಡಿಲವಾದಂತೆ 
ಅವನ ಕೈ ಅವಳ ಮೃದುವಾದ ತಲೆಗೂದಲನ್ನು ನೇವರಿಸಿತು ಮೃದುವಾಗಿ 
... ಮೆಲ್ಲನೆ ಬಾಗಿದ ಅವಳು , ಆ ಗಳಿಗೆಯಲ್ಲಿ ಎಚ್ಚರಗೊಂಡ ಉಮಾ 
ಪೆಟ್ಟು ತಿಂದ ನಾಗರದಂತೆ ಮೇಲೆದ್ದಳು. ಸಂಜೀವ ನಿಟ್ಟುಸಿರಿನೊಂದಿಗೆ 
ದೂರಕ್ಕೆ ಸರಿದ, ಹೊರಗೆ ನಡೆದ. 

ಯೋಚಿಸುತ್ತ ಅವನು ಈಗ ಕಿಟಕಿಯ ಬದಿಯಲ್ಲಿ ಬಂದು ನಿಂತ. 
ಅಂದು ಉಮಾ ಅವನ ಪಾಲಿಗೆ ಸಮಸ್ಯೆ ತಂದಿದ್ದಳು. ಈಗಲೂ ಇಂದು 
ಅವನಿಗೆ ಏನೋ ತಳಮಳ ಉಂಟಾಗಿ ಬಿಟ್ಟಿದೆ. ಮಗುವಿನ ಮನಸ್ಸನ್ನು 
ಪಡೆದಿದ್ದ ಉಮಾ ಇಷ್ಟು ವರ್ಷಗಳನಂತರ ಬದಲಾವಣೆ ಹೊಂದಿ ತನ್ನಲ್ಲಿ 
ಉಳಿಯಲು ಬಂದಳೇ ? ಅಂದಿನ ಉಮಾ ಇವಳಲ್ಲ ಎಂದು ಪದೇ ಪದೇ 
ಮನಸ್ಸು ಹೇಳುತ್ತಾ ಇದೆ . ಛೀ ! ಅವಳಿಗೆ ಇಲ್ಲಿ ಆಶ್ರಯ ನೀಡಿಮೂರ್ಖ 
ರಾದೆವು. ಮೌನವಾಗಿ ನಮ್ಮೊಡನೆ ಇರುವ ಅವಳ ಮನದ ತುಂಬಾ ಎಷ್ಟು 
ದಟ್ಟವಾದ ನೋವುಅಡಗಿದೆಯೋ , ತಾವಿಬ್ಬರು ಅರ್ಥಮಾಡಿಕೊಳ್ಳುವದು 
ಎಂದಿಗೂ ಸಾಧ್ಯವಿಲ್ಲ . 

ಮಳೆ ನಿಂತು ಶುಭ್ರವಾಗಿತ್ತು ಆಗಸ. ಆದರೆ ಅವನ ಮನಸ್ಸಿನ ತುಂಬ 
ಯೋಚನೆಯ ಕಾರ್ಮುಗಿಲು. ಅದೇ ಗುಂಗಿನಲ್ಲಿ ಎಷ್ಟು ಹೊತ್ತು ನಿಂತು 
ಕೊಂಡಿದ್ದ ನೋ .... ಯಾರೋ ಬೆನ್ನ ಮೇಲೆಕೈಯಿಟ್ಟಂತೆ ಭಾಸವಾದಾಗ 
ಎಚ್ಚೆತ್ತು ಹೊರಳಿ ನೋಡಿದ. ರಾಜೇಶ್ವರಿ ನಿಂತಿದ್ದಳು. 
* ' ಏನು ಯೋಚೆ ಮಾಡಿದ್ದೀರಿ?...' 
' ನಿದ್ರೆ ಬರಲಿಲ್ಲ....” 

*ಉಮಾ ಬಗ್ಗೆ ಚಿಂತಿಸ್ತಾ ಇದ್ದೀರಿ ಅಲ್ಲವೇ ? ಆಕೆಗೇನೂ ಆಗಲಿಲ್ಲ 
ಎಂದು ಎಷ್ಟು ಬಾರಿ ಹೇಳಲಿ? ಬನ್ನಿ , ಹಾಯಾಗಿ ಮಲಗಿ' ಎಂದು ಕಳಕಳಿ 
ಯಿಂದ ಕರೆದಳು ರಾಜೇಶ್ವರಿ. 


ಅತ್ರಸ್ತೆ 


೧೫೩ 


ಸಂಜೀವ ಮಾತನಾಡದೆ ತನ್ನ ಹಾಸಿಗೆಯತ್ತ ಬಂದು ಮಲಗಿಕೊಂಡ , 
ಆದರೂ ಮನಸ್ಸು ಉಮಾಳ ಸುತ್ತ ಗರಗರನೆ ತಿರುಗತೊಡಗಿತು. ಅವನ 
ಹೃದಯ ಅಸಹನೀಯ ದುಃಖದಿಂದ ತುಂಬಿಬಂತು. 


ಜೋಯಿಸರ ಅನಿರೀಕ್ಷಿತ ದಾಳಿಯಿಂದ ಉಮಾಳ ಮನದೊಳಗೆ 
ಸುಪ್ತವಾಗಿದ ಶಕ್ತಿಯನ್ನು ಹೊಡೆದೆಬ್ಬಿಸಿದಂತಾಗಿ ಸರ್ವಾಂಗವನ್ನೂ 
ವ್ಯಾಪಿಸಿಕೊಂಡು ಆಕೆಯನ್ನು ಜೀವಂತ ದಹಿಸತೊಡಗಿತು. 

ತನ್ನ ಪತಿಯೊಡನೆ ಕಳೆದ ಮೊದಲ ರಾತ್ರಿ ಆಕೆಯ ಮೇಲೆ ಯಾವ 
ಪರಿಣಾಮವನ್ನೂ ಬೀರಿರಲಿಲ್ಲ. ವಿಧಾತ ಆಕೆಯ ಬಾಲ್ಯ ಮತ್ತು ವನ 
ಗಳ ಮಧ್ಯೆ ಅದಾವಾಗ ತನ್ನ ಕೊಡಲಿಯೇಟನ ಪ್ರಹಾರ ಮಾಡಿದ್ದನೋ 
ಆಕೆಗೇ ತಿಳಿಯದು. ಆದರೆ ಮದುವೆಯಾದ ಹತ್ತು ವರ್ಷಗಳನಂತರವೇ 
ತನ್ನ ಬಾಲ್ಯಾವಸ್ಥೆ ಕಳಚಿ ತನಗೀಗ ಯೌವನದ ಅರಿವು ಮೂಡಿದ್ದು . 
ಯಾವ ಮನೆ ತನ್ನ ಸ್ವಂತದ್ದು ಎಂದುಕೊಂಡು ಹರ್ಷಚಿತ್ತಳಾಗಿ ಓಡಾಡಿ 
ಕೊಂಡಿದ್ದಳೋ ಆ ಬ್ರಹ್ಮಾವರ ಮನೆಯಲ್ಲಿ ಯಾವ ಸ್ವಾರಸ್ಯವೂ ಉಳಿಯದೆ 
ಸಂಜೀವನೆಡೆಗೆ ಓಡಿಬಂದಿದ್ದಳು. ಯಾಕೆ....? ಬಂದಾಕೆ ಮನದಲ್ಲಿಯೇ 
ಎಷ್ಟು ನೋವು ಅನುಭವಿಸಿದಳೋ ಆಕೆಗೇ ಗೊತ್ತು! ಈಗಲೀಗ ಅವಳ 
ಹೃದಯದಲ್ಲಿ ವಿಶಾಲವಾದ ಹೆಣ್ಣು ಪ್ರಕೃತಿಯೊಂದು ಅರಳಿ ಆಕೆಯ ನರನಾಡಿ, 
ಮಿದುಳು, ಮೈಮನಸ್ಸುಗಳನ್ನೆಲ್ಲ ಆವರಿಸಿ ಅವಳನ್ನು ಇನ್ನಾವುದೋ ಭಾವ 
ಪ್ರಪಂಚಕ್ಕೊಯ್ಯುತ್ತಿದ್ದವು. ಆದರೆ ಇದುವರೆಗೂ ಸುಪ್ತವಾಗಿದ್ದ ಬಯಕೆ 
ಗಳು ಅಕಸ್ಮಾತ್ ಚೇತರಿಸಿಕೊಂಡಾಗ ನಿಜಕ್ಕೂ ಅವಳು ಪೂರ್ಣ ಬೆರಗಾಗಿ 
ಗಾಬರಿ ಹಾಗೂ ವ್ಯಥೆಯಿಂದ ತತ್ತರಿಸಿದಳು. ಬಾಯಾರಿದ ಹಕ್ಕಿಯೊಂದು 
ಮರುಭೂಮಿಯಲ್ಲಿ ನೀರನ್ನು ಹುಡುಕಿಕೊಂಡು ಹೋಗುವಂತೆ ಪರಿತಪಿಸು 
ತಿದ್ದಳು. ಕಳೆದುಹೋದ ಆ ಗಳಿಗೆ, ಆ ರಾತ್ರಿಯೆನ್ನೊ ಮ್ಮೆ ಬಂದೀತೇ ? 
ಬಂದರೆ ಈ ಬಾರಿ ಉಮಾ ತಲೆತಗ್ಗಿಸಿಕೊಂಡು ದೀನಳಾಗಿ ನನ್ನನ್ನು 
ಕ್ಷಮಿಸಿ, ನಾನು ಅಂದಿನ ಉಮಾ ಅಲ್ಲ . ನಿಮ್ಮ ಪ್ರಣಯದ ದಾಹ ತೀರಿ 
ಸಲು ಈಗ ನನ್ನಲ್ಲಿ ಶಕ್ತಿಯಿದೆ' ಎಂದು ಬೇಡಿಕೊಳ್ಳುತ್ತಿದ್ದಳೇನೋ ! 

ಕನ್ನಡಿಯಲ್ಲಿ ತನ್ನ ರೂಪ ಯಾವನಗಳನ್ನು ನೋಡಿಕೊಂಡಳು. 


೧೫೪ 


ಪೂರ್ಣ ಬೆತ್ತಲೆಯಾಗಿ ನಿಂತು ತನ್ನನ್ನೇ ತಾನು ಮೋಹಿಸಿಕೊಂಡಳು. 
ತನ್ನ ಈ ಹೆಣತನದ ರೂಪಕಗಿ ತೀರ ಹುಚ್ಚಳಂತಾದಳು. ಸಂಜೀವನ 
ಕೋಣೆಗೆ ಹೋಗುವ ಹಕ್ಕು ಆಕೆಗಿರದಿದ್ದರೂ ರಾಜೇಶ್ವರಿ ಇಲ್ಲದಿದ್ದಾಗ 
ಆತನ ಹಾಸಿಗೆಯಲ್ಲಿ ಹೊರಳಾಡಿ ನರಳುವಳು, ತಾನು ಹಿಂದೆ ಯಾವಾ 
ಗಲೋ ಸಲ್ಲಿಸಬೇಕಿದ್ದ ಪ್ರೀತಿಯ ಧಾರೆಯನ್ನೆಲ್ಲ ಆತನ ದಿಂಬಿಗೆ ಸಲ್ಲಿಸಿದಳು. 
ಈ ದಾಹ ತೀರುವುದೆಂತು? 
- ' ನಾನೇನೋ ನಿನ್ನನ್ನು ಅರ್ಥಮಾಡಿಕೊಳ್ಳಲಾರದಷ್ಟು ಹೆಡ್ಡಿಯಾ 
ಗಿರಬಹುದು. ಆದರೆ ನೀವೇಕೆ ನನ್ನನ್ನು ಅರ್ಥಮಾಡಿಕೊಳ್ಳಲಿಲ್ಲ ? ನನ್ನನ್ನು 
ಅರಿತು ನಿಯೋಜಕಳು ಎಂದು ತ್ಯಜಿಸಿಬಿಟ್ಟಿದ್ದೇಕೆ? ಆಗಾಗ ಬಂದು 
ನನ್ನನ್ನು ನಿಮ್ಮ ಮನೆಗೆ ಕರೆದೊಯ್ಯುವ ಸಾಹಸವನ್ನೇಕೆ ಮಾಡಲಿಲ್ಲ? 
ಓ !.... ಅಪ್ಪ - ಅಮ್ಮ ಕೊಡುವ ಪ್ರೀತಿ, ಸುಖ , ಆತ್ಮೀಯತೆಗಳು ನಿಮ್ಮೆದುರು 
ತೃಣಕ್ಕೆ ಸಮಾನ. ನಿಮ್ಮ ಅಪ್ಪುಗೆ, ನಿಮ್ಮ ಸಾಮಾ , ನಿಮ್ಮ ಆ ಒಂದು 
ಚುಂಬನಕ್ಕಾಗಿ ಹಗಲಿರುಳೂ ಕಾಯುತ್ತಿದ್ದೇನೆ. ಇನ್ನೆಂದಿಗೂ ನಾನು 
ನಿಮ್ಮನ್ನು ವಂಚಿಸಲಾರೆ...ಇದು ದಿಟ. ನಾನೀಗ ಮೊದಲಿನ ಉಮಾ ಅಲ್ಲ.' 

ಆದರೆ ಆಕೆಯ ಈ ಮೊರೆ ಯಾರಿಗೆ ಕೇಳುತ್ತದೆ? ದಿನೇದಿನೇ ಅವಳ 
ದೇಹ ಕೃಶವಾಗತೊಡಗಿತು. ವ್ಯಥೆ, ಸಂತಾಪದಿಂದ ಕುಗ್ಗಿ ಹೋದಳು. 
ರಾಜೇಶ್ವರಿಯ ನೆರಳು ಕಂಡರೂ ಸಿಡುಕಲಾರಂಭಿಸಿದಳು . ಮಕ್ಕಳ 
ಮೇಲಿದ ಮಮತೆ ಇಳಿಮುಖವಾಯಿತು. ರಾಜೇಶ್ವರಿಯಲ್ಲಿದ್ದ ಅನ್ನೋನ್ಯತೆ 
ದ್ವೇಷಕ್ಕೆ ತಿರುಗಿತು! ಕೆಲಸದಲ್ಲಿ ಅಚ್ಚು ಕಟ್ಟು ಕಡಿಮೆಯಾಯಿತು. ಮೊದ 
ಲಿನ ಏಕಾಗ್ರತೆಯಂತೂ ತಪ್ಪಿಯೇ ಹೋಯಿತು. 


ಅದೊಂದು ದಿನ ಅಕಸ್ಮಾತ್ ಧಾರವಾಡದಿಂದ ಸುಶೀಲಾ ಹೊನ್ನಾ 
ವರಕ್ಕೆ ಬಂದಳು. ಉಮಾಗೆ ಆಕೆಯ ಆಗಮನದಿಂದ ಅಚ್ಚರಿ. ಸುಶೀಲಾಗೆ 
ಈ ಹುಡುಗಿ ಮೊದಲಿನಂತಿಲ್ಲವಲ್ಲ, ಏನಾಗಿದೆ ಈಕೆಗೆ? ಎಂಬ ಅನುಮಾನ. 
ಯಾರೂ ಇಲ್ಲದ ಸಮಯದಲ್ಲಿ ಅವರಿಬ್ಬರಲ್ಲಿ ಬಿರುಸಾದ ಮಾತುಕತೆಯೂ 
ನಡೆಯಿತು. ಉಮಾ ಜಗಳಕ್ಕೆ ಬಂದವರಂತೆ ಏನೇನೋ ಒದರಿಕೊಂಡಳು. 
ತನ್ನ ದುಃಖ, ಬೇಸರವನ್ನೆಲ್ಲ ಕಾರಿಕೊಂಡಳು ಒಮ್ಮೆ , ಆಮೇಲೆಕೊನೆಯಲ್ಲಿ 


ಅತೃಪ್ತಿ 


೧೫೫ 


ಅಂದಳು ನನ್ನ ಮದುವೆ ದಿನ ಅಕ್ಕಂದಿರು, ನೀನು, ಇನ್ನೂ ಅನೇಕರು, 
ಅಮ್ಮಾ ಎಲ್ಲಾ ಅನುಭವಪಟ್ಟ ಹೆಂಗಸರು ಇದ್ದಿರಲಿಲ್ಲವೇ ? ಆದರೆ ಯಾರೂ 
ಒಂದು ಮಾತನ್ನೂ ನನಗೆ ಹೇಳಲಿಲ್ಲ. ಹಿರಿಯರಾದವರು ಲವು ಕಿವಿ 
ಮಾತುಗಳನ್ನು ಹೇಳಬೇಡವೇ ? ಅದೂ ಆಗ್ಲಿಲ್ಲ ನಿಮ್ಮಿಂದ.' 

' ನಾವು ಹೇಳಿದ್ದರೆ ನೀನು ಕೇಳಿದ್ದೆಯಾ? ಹಾಗೆ ನಿನಗೆ ಉಪದೇಶ 
ಕೊಟ್ಟಾಗಲೂ ಎರಡನೇ ಬಾರಿ ನಿನ್ನ ಮನೆಯಲ್ಲಿ ಯಾಕೆ ಹಾಗೂಾಡಿದೆ?? 
ಸಹನೆ ತಪ್ಪಿ ತೀಕವಾಗಿ ಕೇಳಿದಳು ಸುಶೀಲಾ 

ಉಮಾ ನಿರುತ್ತರಳಾದಳು . ಸುಶೀಲಾ ಸಮಾಧಾನಪಡಿಸುವ ಸ್ವರ 
ದಲ್ಲಿ ಹೇಳಿದಳು ಎಲ್ಲಾ ಅವರವರು ಪಡೆದುಬಂದದು , ಜಗತ್ತಿನಲ್ಲಿ ಎಲ್ಲ 
ವಿದ್ಯೆಗಳಿಗೂ ' ಒಬ್ಬ ಗುರು ಬೇಕೇ ಬೇಕು ಆದರೆ ಪತಿಪತ್ನಿಯರು ಹೇಗೆ 
ನಡೆದುಕೊಳ್ಳಬೇಕು ಎಂದು ತಿಳಿಸಲು ಗುರು ಯಾಕೆ ಬೇಕು? ಮೊದಲೆಲ್ಲ 
ಸಂಕೋಚ, ಆಮೇಲೆ ಅಭ್ಯಾಸವಾಗುತ್ತೆ . ನಿಧಾನವಾಗಿ ಅನುಭವ ಬರುತ್ತೆ . ' 

ಅತ್ತೆಯ ಮಾತುಗಳಲ್ಲಿ ನಿಜವಿದೆ ಎಂದೆನಿಸಿತು ಉಮಾಗೆ. ಅನಂತರ 
ಸುಶೀಲಾ ಆಕೆಯನ್ನು ಧಾರವಾಡಕ್ಕೆ ಬರುವಂತೆ ಎಷ್ಟೋ ವಿಧದಲ್ಲಿ ಕೇಳಿ 
ನೋಡಿದಳು. ಆದರೆ ಉಮಾ ತಾನಿರುವ ಮನೆಯನ್ನು ಬಿಟ್ಟು ಬರಲಾರೆ 
ಎಂದು ದೃಢವಾಗಿ ಹೇಳಿದ್ದರಿಂದ ನಿರುಪಾಯಳಾದ ಸುಶೀಲಾ ಒಬ್ಬಳೇ 
ಹೊರಟುಹೋದಳು. 

- ಉಮಾಳ ಮನೆಯಲ್ಲಾದ ಘಟನೆಯನಂತರ ತಲೆಮರೆಸಿಕೊಂಡಿದ್ದ 
ಜೋಯಿಸರು ಒಂದಾನೊಂದು ರಾತ್ರಿ ಬಂದು ಯಾರಿಗೂ ತಿಳಿಯದಂತೆ 
ಮನೆಯ ಸಾಮಾನುಗಳನ್ನು ತೆಗೆದುಕೊಂಡು ರಾತ್ರಿಯೇ ಊರು ಬಿಟ್ಟು 
ಹೊರಟುಹೋಗಿದ್ದರು. 

“ಪೀಡೆತೆಲಗಿತು!' ಎಂದ ಸಂಜೀವ. 

' ತಲೆ ಎತ್ತಿ ತಿರುಗೋದಕ್ಕೆ ಧೈರ್ಯ ಎಲ್ಲಿತ್ತು ಅವರಿಗೆ? ಸದ್ಯ 
ಮತ್ತೊಮ್ಮೆ ಬರದಿದ್ದರೆ ಸಾಕು' ಎಂದಳು ರಾಜೇಶ್ವರಿ, 

ತೀರ ಬೇಸರ, ದುಃಖಪಟ್ಟವಳೆಂದರೆ ಪುಷ್ಪವಲ್ಲಿ ಒಬ್ಬಳೇ ಜೋಯಿ 
ಸರು ಊರು ಬಿಟ್ಟೇ ಹೊರಟು ಹೋಗಿದ್ದಾರೆಂದು ತಿಳಿದಾಗ ಅವಳಿಗೆ 
ಅತೀವ ನಿರಾಶೆಯಾಯಿತು. 


೧೫೬ 


- ಇತ್ತೀಚಿನ ದಿನಗಳಲ್ಲಿ ಪುಷ್ಪವಲ್ಲಿ ಹುಚ್ಚು ಹಿಡಿದವಳಂತೆ ವರ್ತಿಸು 
ತಿರುವುದು ಎಲ್ಲರಿಗೂ ತಿಳಿದ ಸಂಗತಿ . ಅವಳ ಮನಸ್ಸು ಹಿಡಿತದಲ್ಲಿರಲಿಲ್ಲ . 
ಒತ್ತಾಯದಿಂದ ತನ್ನ ಬಯಕೆಗಳನ್ನು ಅದುಮಿ ಹಿಡಿದಿದ್ದ ಅವಳು ಮಾನ 
ಸಿಕವಾಗಿ ಬಳಲುತ್ತಿದಳು. ಈಗಜೋಯಿಸರೂ ಈ ಊರಿನಿಂದ ಹೊರಟು 
ಹೋಗಿದ್ದಾರೆ ಎಂಬ ಸುದ್ದಿ ಕೇಳಿದಮೇಲೆ ಆಕೆಯ ಸ್ವಭಾವದಲ್ಲಿ ಮತ್ತೂ 
ಬದಲಾವಣೆ ಆಯಿತು. 


೧೭ 
ದಿನಗಳೆದಂತೆ ಉಮಾಳಲ್ಲಿಯ ಅನೇಕ ಬದಲಾವಣೆಗಳಾಗತೊಡಗಿದವು. 
ಆಕೆಯಲ್ಲಿ ಒಂದು ರೀತಿಯ ಈರ್ಸ್ಯೆ, ಹಟ ಹೆಮ್ಮರವಾಗಿ ಬೆಳೆಯಿತು. 
ಹಗಲೂ ರಾತ್ರಿ ಸಂಜೀವನ ಹೊರತಾಗಿ ತನಗಿನ್ನೇನೂ ಬೇಡ ಎಂದೆನಿಸ 
ತೊಡಗಿತು. ಕಣ್ಣುಗಳು ಅವನ ಹೊರತಾಗಿ ಇನ್ನೇನನ್ನೂ ನೋಡಲು 
ಬಯಸಲಿಲ್ಲ. ಕಿವಿಗಳು ಆತನ ಮಾತಿನ ಹೊರತಾಗಿ ಇನ್ನೇನೂ ಕೇಳಲಿಚ್ಚಿಸ 
ಲಿಲ್ಲ . ತಾವಿಬ್ಬರೇ ಈ ರಾಜ್ಯದಲ್ಲಿರಬೇಕು. ಈ ಮನೆ ತಮ್ಮಿಬ್ಬರದಾಗ 
ಬೇಕು. ಆದರೆ ನಡುವೆ ಪೆಡಂಭೂತದಂತೆ ರಾಜೇಶ್ವರಿ ಇದ್ದಾಳಲ್ಲ, ಏನು 
ಮಾಡಬೇಕು? ಆಕೆ ಸಾಯಬೇಕು ಅಥವಾ ನಾನೇ ಸಾಯಬೇಕು, ಇದ್ದೆಗೆ 
ಸಾಧ್ಯ ? ಆಕೆ ನನ್ನನ್ನು ಇಲ್ಲಿಂದ ಹೊರಟುಹೋಗುಎಂದು ಗದರಿಸಿದರೆ? 
ನಾನಂತೂ ಕಾಲನ್ನು ಹೊರಗೆ ಹಾಕುವವಳಲ್ಲ . ನನ್ನನ್ನು ಆಕೆ ಹೇಗೆ ನೂಕು 
ತಾಳೋ ನೋಡೋಣ, 

ಅವಳು ಇದನ್ನೇ ಮತ್ತೆ ಮತ್ತೆ ಯೋಚಿಸುತ್ತ ತನ್ನಲ್ಲೇ ಅಂದುಕೊಳ್ಳು 
ತಿದ್ದಳು ನಾನೇ ಒಂದು ದಿನ ವಿಷ ಕುಡಿಸಿ ಕೊಂದುಬಿಡುತ್ತೇನೆ. 
ಯಾರಿಗೂ ಇದರರಿವು ಆಗಲಾರದು! ಅಥವಾ ಸಿನಿಮಾದ ಖಳನಾಯಕಿ 
ಯಂತೆ ಚೂರಿಯಿಂದ ಇರಿದುಬಿಡುತ್ತೇನೆ. ಊಹೂಂ, ಅದೂ ಸಾಧ್ಯವಿಲ್ಲ . 
ಸಮುದ್ರತೀರಕ್ಕೆ ಹೋದಾಗ ನೀರಿಗೆ ನೂಕಿಬಿಡುತ್ತೇನೆ. ಆಗ ಆಕೆ ಇಲ್ಲ 
ನಾಗುತ್ತಾಳೆ, ಆಮೇಲೆ ನಾನು - ಸಂಜೀವ ಇಬ್ಬರೇ ! ಆತನ ಮೆಚ್ಚಿನ 
ಮಡದಿ ನಾನಾಗಬಲ್ಲೆ ,' 


೧೫೭ 
ಅತೃಪ್ತಿ 

ಆದರೆ ಈ ಯೋಚನೆಯೊಂದಿಗೆ ಆಕೆಯ ಸರ್ವಾಂಗವೂ ಕಂಪಿಸು 
ತಿತ್ತು . ಅಸಾಧ್ಯವಾದುದನ್ನು ಸಾಧಿಸಲು ತನ್ನಿಂದಾಗದು. ಹಾಗಾದರೆ 
ತನ್ನ ಸ್ಥಿತಿಯೇನು? ಜೀವನದಲ್ಲಿ ಆಕೆ ಸುಖಪಡಬೇಕು. ನಾನು ಅಳುತ್ತಿರ 
ಬೇಕು. ಸುಖಕ್ಕೆ ತಾನು ಅಡ್ಡಿ ಮಾಡಬೇಕು, ನೆಮ್ಮದಿಯನ್ನು ಕದಡಿಬಿಡ 
ಬೇಕು. ಆಗ ನೋಡೋಣಆಕೆಯ ಅಹಂಕಾರವನ್ನು ..... 

ಉಮಾಳಲ್ಲಾದ ಬದಲಾವಣೆ ನಿಧಾನವಾಗಿ ರಾಜೇಶ್ವರಿಗೂ ಅರ್ಥ 
ವಾಗತೊಡಗಿತು. ಸಂಜೀವ ಅವಳನ್ನು ಹೊಗಳಿದಾಗ, ಆಕೆಯ ಬಗ್ಗೆ 
ಮೆಚ್ಚಿಗೆ ಸೂಚಿಸಿದಾಗ ರಾಜೇಶ್ವರಿಗೆ ವ್ಯಥೆಯಾಗುತ್ತಿತ್ತು . ಸಂಜೀವನ 
ಮೆಚ್ಚಿಗೆಯನ್ನು ಪಡೆಯಲು ಉಮಾ ಸಕಲ ವಿಧದಲ್ಲೂ ಹೆಣಗಾಡುತ್ತಿರು 
ವುದನ್ನು ಕಂಡು ಸಿಟ್ಟು ಬರುತ್ತಿತ್ತು . ಇಬ್ಬರನ್ನೂ ಹಲವು ವಿಧದಲ್ಲಿ ಪರೀಕ್ಷಿಸ 
ಲಾರಂಭಿಸಿದಳು. ಹೊತ್ತಿಲ್ಲದ ಹೊತ್ತಿನಲ್ಲಿ ಮನೆಗೆ ಬಂದುನೋಡುತ್ತಿದ್ದಳು. 
ಅನುಮಾನಕ್ಕೆ ಪುಷ್ಟಿ ಕೊಡುವಂತಹ ಯಾವ ಘಟನೆಗಳನ್ನೂ ಕಾಣಲಿಲ್ಲ . 
ಆದರೆ ಅವಳು ಸೋಲನ್ನು ಒಪ್ಪಿಕೊಳ್ಳಲು ಸಿದ್ಧಳಾಗಲಿಲ್ಲ . ಅದೊಂದು ದಿನ 
ರಾಜೇಶ್ವರಿ ಮನೆಯಲ್ಲಿದ್ದಾಗಲೇ ಪ್ರಕಾಶ ಊಟಕ್ಕೆ ಹಟಮಾಡಿದನೆಂದು 
ಉಮಾ ಅವನ ಬೆನ್ನಿಗೆ ಪೆಟ್ಟು ಹಾಕುತ್ತ 

' ಹಾಳು ಪೀಡೆಗಳು! ನಿಮ್ಮ ಸೇವೆ ಮಾಡಿ ಮಾಡಿ ಸಾಕಾಯ್ತು 
ನನಗೆ' ಎಂದಳು ಏರಿದ ಸ್ವರದಲ್ಲಿ . 

ತನ್ನ ಮೈ ಮುಟ್ಟಿದರೇ ಹಾರಿಬೀಳುವ ಪ್ರಕಾಶ ಏಟುಬಿದ್ದ ಮೇಲೆ 
ಸುಮ್ಮನಿರುತ್ತಾನೆಯೇ ? ಸ್ವರ ಏರಿಸಿದ. 
- ' ಮಕ್ಕಳಿಗೆ ಏನು ತಿಳಿಯುತ್ತೆ , ಉಮಾ? ವೃಥಾ ಹೊಡೀಬಾರು ? 
ಎಂದಳು ರಾಜೇಶ್ವರಿ ಮಗನನ್ನು ಸಮಾಧಾನಪಡಿಸು , ತಾನು ಮಕ್ಕ 
ಳನ್ನು ಹೊಡೆಯುವುದರಲ್ಲಿ ನಿಸ್ಸಿಮಳಾದರೂ ಉಮಾ ಹೊಡೆಯುವದನ್ನು 
ಸೈರಿಸದಾದಳು. 

ದಿನ ಸರಿದಂತೆ ಅವರಿಬ್ಬರಲ್ಲಿರುವ ಅನ್ಯೂನ್ಯತೆ ಇಳಿಮುಖವಾಗಿ 
ದ್ವೇಷ ಇಮ್ಮಡಿಯಾಯಿತು. ಒಬ್ಬರ ಕೆಲಸ ಇನ್ನೊಬ್ಬರಿಗೆ ಸರಿಬರಲಿಲ್ಲ. 
ಶತ್ರುಗಳಂತೆ ಕಾಣತೊಡಗಿದರು. ಆದರೆ ಉಮಾಳ ಬಗ್ಗೆ ಒಂದೇ ಒಂದಾದರೂ 
ಟೀಕೆಯನ್ನು ಸಂಜೀವನ ಕಿವಿಗೆ ಮುಟ್ಟಿ ಸಲಿಲ್ಲ ರಾಜೇಶ್ವರಿ. 


೧೫ 


ಅತೃಪ್ತಿ 


- ಇಬ್ಬರ ಮನದಲ್ಲಿ ಅಶಾಂತಿಯ ದಟ್ಟ ಹೊಗೆ ಹರಡಿತು. ಒಬ್ಬರ 
ನ್ನೊಬ್ಬರು ಮನಸ್ಸಿನಲ್ಲೇ ಜರಿಯತೊಡಗಿದರು. 

ಮಧ್ಯಾಹ್ನ ರಾಜೇಶ್ವರಿ ಶಾಲೆಯಿಂದ ಬಂದಾಗ ಮಾತಿಲ್ಲದೆ ಊಟ 
ಮಾಡಿ ಒಬ್ಬರನ್ನೊಬ್ಬರು ಕಣ್ಣು ತಪ್ಪಿಸಿಕೊಂಡು ತಿರುಗಾಡುತ್ತಿದ್ದರು 
ಇನ್ನು ರಾತ್ರಿಯಾಯಿತೆಂದರೆ ಅವರವರ ಕೋಣೆಯಲ್ಲಿ ಚಿಂತೆಯ ಬೆಟ್ಟವನ್ನೇ 
ತಲೆಯಲ್ಲಿ ಹೊತ್ತು ಮಲಗಿಬಿಡುತ್ತಿದ್ದರು. 

ಇವರಿಬ್ಬರಲ್ಲಿಯೂ , ಮನೆಯಲ್ಲಿಯೂ ಆದ ವ್ಯತ್ಯಾಸ ಸಂಜೀವನ 
ಗಮನಕ್ಕೆ ಬಂದಿತ್ತು . ಆದರೆ ಅವನು ಯಾರನ್ನೂ ದೂರದೆ ತನ್ನ ಪಾಡಿಗೆ 
ತಾನು ಇದ್ದು ಬಿಟ್ಟ . ಒಂದಲ್ಲ ಒಂದು ದಿನ ಹೀಗಾದೀತೆಂಬ ನಿರೀಕ್ಷೆಯಿತ್ತು 
ಅವನಿಗೆ, ರಾಜೇಶ್ವರಿ ದಿನನಿತ್ಯವೂ ತನ್ನ ಮನಸ್ಸಿನಲ್ಲಿರುವುದನ್ನು ಹೇಳಿ 
ಕೊಳ್ಳಲಾರದೆ ಅವನ ಎದೆಯಲ್ಲಿ ಮುಖವನ್ನಿರಿಸಿಕೊಂಡು ಮೌನವಾಗಿ 
ಕಣ್ಣೀರಿಡುವಾಗ ' ಈ ಗಡಸುಗಾತಿ ಉಮಾ ಎದುರಿನಲ್ಲಿ ಏಕೆ ಮೃದು 
ವಾಗಿದ್ದಾಳೆ!' ಎಂಬ ಅಚ್ಚರಿ. ಮಡದಿಯನ್ನು ಸಮಾಧಾನಪಡಿಸುವುದಕ್ಕೂ 
ಶಬ್ದಗಳು ಸಿಗುವುದಿಲ್ಲ. ಇತ್ತೀಚೆಗೆ ಊರ ಜನ ತಮ್ಮ ವಿಷಯದಲ್ಲಿ ಆಡಿ 
ಕೊಳ್ಳುವುದು ಕೇಳುವಾಗ ಮೈ ರಕ್ತವೆಲ್ಲ ಕುದಿದರೂ ಉಮಾಳನ್ನು ಕಳು 
ಹಿಸುವದು ತಮ್ಮಿಬ್ಬರಿಂದ ಏಕೆ ಸಾಧ್ಯವಾಗುತ್ತಿಲ್ಲ ? ಎನ್ನುವುದೇ ಅರಿಯ 
ದಾದ. ಇಲ್ಲಿಗೆ ಬಂದಮೇಲೆ ಅವಳು ಮನೆ, ಒಳಹೊರಗೆಲ್ಲಾ ವ್ಯಾಪಿಸಿ 
ಬಿಟ್ಟಿದ್ದಾಳೆ. ಯಾವದೋ ಮುಗ್ಧತನ, ಒಳ್ಳೆಯ ಗುಣ, ಇನ್ನಾವುದೋ 
ಕರುಣೆಯ ನೋಟ ತಮ್ಮಿಬ್ಬರನ್ನು ಬಂಧಿಸಿಬಿಟ್ಟಿವೆ. ಅವಳು ದಾಸಿಯಾಗಿ 
ದ್ದರೂ ತಮ್ಮ ಮೇಲೆ ಅರಿಯಲಾಗದ ಗೆಲುವನ್ನು ಸಾಧಿಸಿದ್ದಾಳೆ, ಆ 
ಗೆಲುವು ತಮ್ಮಿಬ್ಬರನ್ನೂ ಗೆದ್ದುಕೊಂಡಿದೆ ! ಅವಳಿಂದ ತಾನು ದೂರ ಸರಿ 
ದಷ್ಟೂ ಮತ್ತೆ ಮತ್ತೆ ಹತ್ತಿರ ಬರುತ್ತಾಳೆ. ತಾನು ಒಂದು ಹೆಜ್ಜೆ ಮುಂದಕ್ಕೆ 
ಇರಿಸಿದರೆ ಸಾಕು, ಅವಳಲ್ಲೀಗ ಹತ್ತು ಹೆಜ್ಜೆ ಮುಂದೆ ಬಂದು ತನ್ನನ್ನು ವಶ 
ಪಡಿಸಿಕೊಳ್ಳುವಂತಹ ಶಕ್ತಿಯಿದೆ! ಕಡಿದುಹೋದಸಂಬಂಧವನ್ನು ಮತ್ತೆ 
ಚಿಗುರಿಸಿ ಅವಳ ಮನದಲ್ಲಿ ಅವ್ಯಕ್ತ ಆಸೆಯ ಚಿಗುರನ್ನು ಹುಟ್ಟಿಸಿದೆ ? 
ದೊಡ್ಡ ತಪ್ಪಾಗಿಹೋಗಿದೆ. 

ಇನ್ನು ಉಮಾ ಹೆಚ್ಚು ದಿನ ಇಲ್ಲಿರಲಾರಳು ಎಂದು ಖಚಿತವಾಗ 


೧೫೯ 


ಲಾರಂಭಿಸಿತು ಸಂಜೀವನಿಗೆ, ತನ್ನ ಮನದಲ್ಲಿಯೂ ಅರಿಯಲಾರದ ಎಂತ 
ಹದೋ ಬಿರುಗಾಳಿಯೆದ್ದಿದೆ. ಉಮಾ ಇಲ್ಲಿಂದ ಹೊರಟುಹೋದಮೇಲೆಯೇ 
ಶಾಂತವಾಗಬಲ್ಲದು ಈ ಬಿರುಗಾಳಿ.... ಆದರೆ ಅವಳನ್ನು ಹೇಗೆ ಕಳುಹಿಸು 
ವುದು? ಜೋಯಿಸರಿಂದ ಘಾಸಿಗೊಂಡ ದಿನವೇ ಉಮಾಳನ್ನು ಕಳುಹಿಸ 
ಬೇಕಿತ್ತು . ಆದರೆ ತಮಗೆ ಏಕೋ ಆಗಲೇ ಇಲ್ಲ. ಮನೆಯಲ್ಲಿ ಇನ್ನು ಮುಂದೆ 
ಗಲಾಟೆಯಾಗಿ ಹದಗೆಡುವ ಮೊದಲೇ ರಾಮಪುರೋಹಿತರಿಗೆ ಬರೆದು ಕರೆ 
ಯಿಸಿ, ಅವರೊಡನೆ ಉಮಾಳನ್ನು ಕಳುಹಿಸಿದರೆ ತಮಗೇ ಕ್ಷೇಮ ಎಂದೆನಿ 
ಸಿತು. ಆಗಲೂ ಅವನ ಹೃದಯದಲ್ಲೆಲ್ಲ ನೋವಿನ ಛಳಕು. 


' ಬಾ ಉಮಾ, ನಿನ್ನ ದಾರಿಯನ್ನೇ ಕಾಯ್ತಾ ಇದ್ದೆ . ಪುಷ್ಪವಲ್ಲಿ 
ತುಂಬು ಆತ್ಮೀಯತೆಯಿಂದ ಒಳಗೆ ಕರೆಯುತ್ತ ತಾನೇ ಒಂದು ಗ್ಲಾಸ 
ಬಿಸಿ ಬಿಸಿ ಕಾಫಿ ಮಾಡಿ ತಂದು ಉಪಚರಿಸಿದಳು, 

- ಗೆಳತಿಯ ಇಳಿದುಹೋದ ನಿಸ್ತೇಜ ಮುಖದಲ್ಲಿ ಎಂದಿಗಿಂತಲೂ 
ಹರ್ಷ ತುಂಬಿರುವುದನ್ನು ಕಂಡು ಅಚ್ಚರಿಪಟ್ಟಳು ಉಮಾ, ಕೆದರಿದ ತಲೆ 
ಕೂದಲಿಗೆ ಎಣ್ಣೆ ಹಾಕಿ ಬಾಚಿಕೊಂಡಿದ್ದಳು. ಯಾವುದೋ ಕಾಡುಹೂವು 
ಆ ಕೂದಲನ್ನು ಅಲಂಕರಿಸಿತ್ತು . 

ಇವತ್ತೇನೋ ತುಂಬ ಖುಷಿಯಲ್ಲಿದ್ದೀಯಲ್ಲ?' 
' ಹೂಂ , ಇನ್ನೇಲೆ ಯಾವ ತರಹದ ದುಃಖವನ್ನೂ ಮನಸ್ಸಿಗೆ 
ಹಚ್ಚಬಾರದು ಅಂತ ತೀರ್ಮಾನ ಮಾಡಿದ್ದೇನೆ, ಗೊತ್ತಾ ? ಈ ಅತ್ಯಲ್ಪ 
ಜೀವನದಲ್ಲಿ ನಗ್ತಾ ನಗ್ತಾ ಬಾಳುವುದೇ ಒಂದು ಸಂತೋಷ. ನಿಜವೇ ?? 

' ಹೂಂ .' 
- “ ಅದಕ್ಕೇ ನಾನು ಇನ್ನು ನಗ್ತಾ ನಗ್ತಾ ಇದ್ದೇನೆ. ಇದು ಖಂಡಿತ, 
ಮುಂದಿನ ಜನ್ಮದಲ್ಲಾದರೂ ನನಗೆ ಯಾವನಾದರೂ ಒಬ್ಬ ಪತಿ ಸಿಕ್ಕಿಯೇ 
ಸಿಗ್ತಾನೆಂತ ದೃಢವಾಗಿ ನಂಬಿದ್ದೇನೆ. ಹೇಳು ಉಮಾ ' ಆಕೆ ಗೆಳತಿಯ 
ಸಮೀಪಕ್ಕೆ ಬಂದು ಮೆಲ್ಲನೆ ಕೇಳಿದಳು ' ಪತಿಯಿಂದ ವಂಚಿತಳಾದ ನೀನು 
ವಿರಹವೇದನೆಯನ್ನು ಹೇಗೆ ಸಹಿಸ್ತಾ ಇದ್ದೀಯ?” 

ಉಮಾಳ ಮುಖ ಒಮ್ಮೆಲೇ ಮಾನವಾಯಿತು. 


೧೬೦ 

ಅತೃಸ್ತೆ 
' ನಿಜಕ್ಕೂ ನೀನು ಗಟ್ಟಿಗಿತ್ತಿ ' ಪುಷ್ಪವಲ್ಲಿ ನಗುತ್ತ ಅಷ್ಟೇ ಖಿನ್ನ 
೪ಾಗಿ ಹೇಳಿದಳು ಇಷ್ಟು ದಿನ ನಿನ್ನ ಬಗ್ಗೆ ನಾನು ಯೋಚೇನೇ ಮಾಡಿದ್ದಿಲ್ಲ, 
ಉಮಾ, ಮೌನವಾಗಿದ್ದು ಕೇವಲ ನನ್ನ ದುಃಖದ ಮಾತುಗಳನ್ನು ಮೌನ 
ವಾಗಿ ಕೇಳಿಕೊಂಡಿದ್ದಿ , ಅದೆಂತಹ ತಿಳಿಮನಸ್ಸು ನಿನ್ನದು! ನನ್ನಂತೆ ನೀನೂ 
ಚಿರವಿರಹಿ ! ಆದರೂ ನಮ್ಮಿಬ್ಬರ ಸ್ವಭಾವದಲ್ಲಿ ಅದೆಷ್ಟು ಅಂತರ ?' 

ಕಿಟಕಿಯ ಹತ್ತಿರಕ್ಕೆ ಸರಿದು ಪುಷ್ಟ ವಲ್ಲಿ ಕೊನೆಗೆ 'ಸೂರ್ ಮುಳುಗುವ 
ಹೊತ್ತಾಯ್ತು . ನೋಡುಉಮಾ, ಪ್ರತಿಯೋರ್ವ ವ್ಯಕ್ತಿಯೂ ಈ ಜಗತ್ತಿ 
ನಿಂದ ಒಂದಲ್ಲ ಒಂದು ದಿನ ಯಾವುದೋ ಕಾಣದ ಲೋಕಕ್ಕೆ ಹೊರಟು 
ಹೋಗಲೇಬೇಕು. ಕೆಲವರು ಜೀವನದಲ್ಲಿ ಸಕಲ ಸುಖಗಳನ್ನೂ ಅನುಭವಿಸಿ 
ತೃಪ್ತರಾಗಿ , ಕೆಲವರು ದುಃಖದಾರಿದ್ರದಕೋಟಲೆಗಳನ್ನು ಅನುಭವಿಸಿ 
ಬಳಲಿ ಬೆಂಡಾಗಿ , ಇನ್ನು ನಮ್ಮಂತಹ ಕೆಲವರು ಬಯಸಿದ್ದನ್ನು ಪಡೆಯ 
ಲಾರದೆ ಅತೃಪ್ತಿಯಲ್ಲೇ ನರಳಿ ನರಳಿ ಅಂತೂ ಕೊನೆಗೊಮ್ಮೆ ಮುಕ್ತ 
ರಾಗುತ್ತಾರೆ, ನಿಜವೆ?' 

' ದೊಡ್ಡ ವೇದಾಂತಿಯಾಗಿದ್ದೀಯಲ್ಲೆ ?? 

“ ಸುಖವಾಗಿ ಇರಬೇಕು ಅನ್ನುವ ಇಚ್ಛೆ ಇದ್ದಲ್ಲಿ ಜೀವನದಲ್ಲಿ ವೇದಾಂತ 
ಬೇಕು .' 

ಉಮಾ ಇನ್ನು ಸ್ವಲ್ಪ ಹೊತ್ತು ಕುಳಿತು ಅಲ್ಲಿಂದ ಹೊರಟಾಗ ಪುಷ್ಪ 
ನಲ್ಲಿ ಆಕೆಯೊಡನೆ ಹೊರಬಾಗಿಲವರೆಗೂ ಬರುತ್ತ ಕೇಳಿದಳು . 

' ನಾಳೆ ಬರೀಯಾ?' 
“ ಹೂಂ ....' 
ಖಂಡಿತಾ ಬರೀಯಾ?' 
“ ಯಾವಾಗೂ ಬರಾ ಇದ್ದೀನಲ್ಲ.' 

ಆದರೂ ನಾಳೆ ನೀನು ಬರೋದಿಲ್ಲ ಅಂತ ನನಗನಿಸ್ತಾ ಇದೆ, 
ಉಮಾ, ಯಾಕೋ ಹೆದರಿಕೆ.? 

' ಯಾಕೆ?' 

“ ಯಾಕಿಲ್ಲ...' ಪುಷ್ಪವಲ್ಲಿ ನಕ್ಕು ಆಕೆಯ ಕೈಯನ್ನು ಸ್ನೇಹದಿಂದ 
ಕುಲುಕಿ ಕಣ್ಣಲ್ಲಿ ನೀರು ತುಂಬಿಕೊಳ್ಳುತ್ತ ಸ್ನೇಹಾಗೆ ಇವತ್ತು ಕಾಗದ 


೧೬೧ 


ಬರೀಬೇಕು. ತುಂಬ ದಿನಗಳಾದವು ಬರಿಯದೆ, ಹೋಗು ಇನ್ನು ' ಎಂದಳು. 

( ಅವಳೇ ಬಾಳಂತೆ ಇನ್ನೆರಡು ದಿನಗಳಲ್ಲಿ.' 

“ ಹಾಗೋ , ಆದರೂ ಅವಳಿಗೆ ಕಾಗದ ಬರೀಬೇಕು, ಹೋಗುಇನ್ನು , 
ನಾಳೆ ಬರೀಯಾ?' 

' ಹೂಂ' ಎನ್ನುತ್ತ ಉಮಾ ಹೊರಟಳು. 


ರಾತ್ರಿಯೆಲ್ಲ ನಿದ್ದೆಗೆಟ್ಟು ಬೆಳಗಾಗಿ ಬಹಳ ಹೊತ್ತಾದರೂ ಇನ್ನೂ 
ನಿದ್ರಿಸುತ್ತಿದ್ದ ಉಮಾಳನ್ನು ಎಬ್ಬಿಸಿದಳು ರಾಜೇಶ್ವರಿ. 

'ಎಂತಹ ಅನಾಹುತ ಆಗೋಯ್ತು, ಉಮಾ!' ಆಕೆ ಏಳುತ್ತಿದ್ದಂತೆ 
ರಾಜೇಶ್ವರಿ ಹೇಳಿದಳು ' ಪುಷ್ಪವಲ್ಲಿ ಆತ್ಮಹತ್ಯೆ ಮಾಡ್ಕೊಂಡಳಂತೆ!' 

ಇನ್ನೂ ನಿದ್ರೆಯ ಮಂಪರಿನಲ್ಲಿದ್ದ ಉಮಾ ಗಡಬಡಿಸಿ ಏಳುತ್ತ 
“ ಏನು ? ಎಲ್ಲಿ ? ಏನಂದೆ?” ಎನ್ನು ಅತ್ತ ಇತ್ತ ನೋಡಿದಳು ಭಯದಿಂದ. 

ಅಲ್ಲಿಂದ ಆಕೆಯ ತಮ್ಮ ಬಂದು ಹೇಳಿದ. ಅವಳ ಕೋಣೆಯಲ್ಲೇ 
ನೇಣುಹಾಕಿಕೊಂಡಳಂತೆ!' ನಡುಗುವ ಸ್ವರದಲ್ಲಿ ಹೇಳಿದಳು ರಾಜೇಶ್ವರಿ . 

ಉಮಾ ತಡಮಾಡಲಿಲ್ಲ . ಯಾವ ಕೆಲಸದ ಕಡೆಗೂ ಗಮನಕೊಡದೆ 
ರಾಜೇಶ್ವರಿಗೂ ತಿಳಿಸದೆ ಪುಷ್ಪವಲ್ಲಿಯ ಮನೆಯ ಕಡೆ ಧಾವಿಸಿದಳು . 

ಮನೆಯ ಸುತ್ತಲೂ ಆಗಲೇ ಜನ ಸೇರಿದ್ದರು. ಒಳಗಿನಿಂದ ಸಣ್ಣ 
ದಾಗಿ ಅಳುವ ಸದ್ದು , ಜನರ ನೂರೆಂಟು ಕುತೂಹಲದ ಮಾತುಗಳು, 
ಈ ಜನರ ಮಧ್ಯೆ ದಾರಿ ಮಾಡಿಕೊಂಡು ಉಮಾ ಒಳಗೆ ಬಂದಾಗ ಪುಷ್ಪ 
ವಲ್ಲಿಯ ತಾಯಿ ಆಕೆಯನ್ನು ಕಂಡು ಕಣ್ಣೀರು ಸುರಿಸಲಾರಂಭಿಸಿದರು. 
ಉಮಾ ಮುಂದೆ ಬರುತ್ತ ಆಕೆಯ ಕೋಣೆಯ ಬಾಗಿಲತ್ತ ಬಂದಳು. 

ಕೋಣೆಯ ಮಧ್ಯದಲ್ಲಿ ಪುಷ್ಪವಲ್ಲಿಯ ದೇಹಮೇಲಿನ ಜಂತೆಗೆ ಕಟ್ಟಿದ 
ಹಗ್ಗದಿಂದ ತೂಗಾಡುತ್ತಿತ್ತು . ಜೋತುಬಿದ್ದ ಕಾಲುಗಳು, ಕೈ ಹಾಗೂ ಆ 
ಮುಖ ನೋಡುವವರಿಗೆ ಭಯ ತರಿಸುವಂತಿತ್ತು . 
ಈ ನಾಲೈದು ಪೋಲೀಸರು ಸುತ್ತಲೂ ನಿಂತು ಆಕೆಯ ತಂದೆಯಿಂದ 
ಏನೋ ಕೇಳಿಕೊಂಡು ಬರೆದುಕೊಳ್ಳುತ್ತಿದ್ದರು. ಬಾಗಿಲಲ್ಲಿ ನಿಂತಿದ್ದ ಉಮಾ 
ಆ ಹೆಣವನ್ನೇ ದಿಟ್ಟಿಸಿದಳು ಮತ್ತೊಮ್ಮೆ , 
11 . 


೧೬೨ 

ಅತೃಪ್ತಿ 
( ಉಮಾ, ನನಗಿನ್ನು ದುಃಖವಿಲ್ಲ, ಚಿಂತೆಯಿಲ್ಲ, ಯಾವ ತಾಪವೂ 
ಇಲ್ಲ, ನನಗಿನ್ನು ಮುಕ್ತಿ ! ಉಮಾ, ನಾನಿನ್ನು ಯಾರನ್ನೂ ಕಾಡುವುದಿಲ್ಲ, 
ನಾನು ಪವಿತ್ರ ಆತ್ಮಳು - ' ಪುಷ್ಪವಲ್ಲಿಯ ಈ ಮಾತುಗಳು ನೆನಪಿಗೆ 
ಬಂದಾಗ ಉಮಾ ಭೀತಿಯಿಂದ ಕಂಪಿಸಿದಳು , ಚಿಟ್ಟನೆ ಚೀರಿ ಅಲ್ಲಿಂದ ಓಡ 
ತೊಡಗಿದಳು. ನೆರೆದವರೆಲ್ಲಾ “ ಏನಾಯ್ತು , ಏನಾಯ್ತು ?' ಎಂದು ಓಡು 
ತಿದ್ದ ಆಕೆಯನ್ನು ಹಿಡಿದುಕೊಂಡರು. 

ಬಿಡಿ ನನ್ನನ್ನು , ಆಕೇನ ನೋಡೋದಕ್ಕೆ ಸಾಧ್ಯವಿಲ್ಲ ನನ್ನಿಂದ. 
ಅಯ್ಯೋ ಬಿಡಿ' ಎಂದು ಅವರಿಂದ ಬಿಡಿಸಿಕೊಂಡು ಹೊರಳಿ ನೋಡದೆ ಓಡ 
ತೊಡಗಿದಳು. . 

ಓಡುತ್ತಿದ್ದ ಉಮಾ ಮನೆಯತ್ತ ಬರದೆ ನೇರ ನಂಜುಂಡಯ್ಯನವರ 
ಮನೆಗೆ ಓಡಿಬಂದಳು. 

ಪುಷ್ಪವಲ್ಲಿಯ ಸಾವನ್ನು ಕೇಳಿ ಇನ್ನೇನು ತಾವೂ ಅಲ್ಲಿಗೆ ಹೋಗ 
ಬೇಕು ಎಂದುಕೊಳ್ಳುತ್ತಿದ್ದ ನಂಜುಂಡಯ್ಯನವರು ಉಸಿರುಕಟ್ಟಿ ಓಡುತ್ತ 
ಬಂದಿದ್ದ ಉಮಾಳನ್ನು ಕಂಡು ಆಶ್ಚರ್ಯಪಡುತ್ತ ಏನೂ ಅರ್ಥವಾಗದೆ 
ಹುಬ್ಬೇರಿಸಿದರು, 
- ' ನಂಗೆ ನೀರು....ನೀರು ಬೇಕು!' ಹೊರಗಿನ ಆರಾಮ ಕುರ್ಚಿಯಲ್ಲಿ 
ದೊಪ್ಪನೆ ಕುಸಿದು ಕುಳಿತುಕೊಳ್ಳುತ್ತ ಉಮಾ ತನ್ನ ಎದೆಯ ಮೇಲೆ 
ಕೈಯಾಡಿಸಿಕೊಂಡಳು. 

ನಂಜುಂಡಯ್ಯ ನೀರು ತಂದುಕೊಟ್ಟರು. ನೀರು ಕುಡಿದು ಉಮಾ 
ತನ್ನ ಎದೆಯನ್ನು ತಿಕ್ಕಿಕೊಳ್ಳುತ್ತ ಅಯ್ಯೋ ! ನಂಗೇನೋ ಆಗ್ತಾ ಇದೆ.... 
ನಂಗೇನೋ ಆಗ್ತಾ ಇದೆ!....' ಎಂದು ಕೂಗಲಾರಂಭಿಸಿದಾಗ ಗಾಬರಿ 
ಯಾಯಿತು ನಂಜುಂಡಯ್ಯನವರಿಗೆ, ಆ ಕೂಡಲೆ ಹೆಂಡತಿಯನ್ನು ಕರೆದು 
ಒಂದು ಚಾಪೆ, ಒಂದು ದಿಂಬನ್ನು ನೆಲದ ಮೇಲೆ ಹಾಕಿ ತಾವೇ ಆಕೆಯನ್ನು 
ಎಬ್ಬಿಸಿ ಇಲ್ಲಿ ಮಲಗು' ಎಂದರು . 

* ' ಯಾಕೆ ಹೀಗಾಯ್ತು ?' ಉಮಾ ಮಲಗಿದಲ್ಲೇ ಹೊರಳಾಡಿದಳು 
ಒಂದು ಕಣ . ಆಮೇಲೆ ಎದ್ದು ಕುಳಿತುಕೊಂಡಳು . ತುಸು ಹೊತ್ತಿನ 
ಮೇಲೆ ಆಕೆಯಿಂದ ಎಲ್ಲ ವಿವರಗಳನ್ನು ತಿಳಿದುಕೊಂಡ ನಂಜುಂಡಯ್ಯನವರು 


ಸಮಾಧಾನಪಡಿಸುವ ದನಿಯಲ್ಲಿ, 

'ಎಲ್ಲಾ ಶ್ರೀಕೃಷ್ಣನ ಇಚ್ಛೆ! ಆದರೆ ನೀನ್ಯಾಕೆ ಇಷ್ಟು ಹೆದರಿಬಿಟ್ಟೆ ? 
ಸ್ವಲ್ಪ ಹೊತ್ತು ಮಲಗಿ ಸಮಾಧಾನ ಮಾಡ್ಕೊ ' ಎಂದು ಹೇಳಿ ಹೆಂಡತಿಯ 
ಕಡೆ ತಿರುಗಿ “ ನಾನೀಗ ಅಲ್ಲಿಗೆ ಹೋಗಿ ಬತ್ತೇನೆ. ಉಮಾ ಇಲ್ಲೇ ಇರಲಿ ? 
ಎಂದು ತಿಳಿಸಿ ಹೊರಟರು. 

ಅವರು ಹಿಂದಿರುಗಿ ಬಂದಾಗ ಹತ್ತು ಗಂಟೆ ಕಳೆದಿತ್ತು . 

ಅದೇ ಮಧ್ಯಾಹ್ನ ಸ್ನೇಹಾಊರಿಗೆ ಬಂದಳು. ಎರಡು ದಿನ ತಡವಾಗಿ 
ಬರಬೇಕಿದ್ದ ಆಕೆ ಮುಂಚಿತವಾಗಿಯೇ ಹೊರಟುಬಂದದ್ದು ತಂದೆತಾಯಿಗೆ 
ಸಂತೋಷವೇ ಆಯಿತು. ಚಿಕ್ಕಂದಿನಿಂದಲೂ ತನಗೆ ಪರಿಚಿತಳಾಗಿದ್ದ ಪುಷ್ಪ 
ವಲ್ಲಿಯ ಅನಿರೀಕ್ಷಿತ ದುರಂತದ ಸಾವನ್ನು ಕೇಳಿ ದಂಗಾದಳು ಆಕೆ. ಆಮೇಲೆ 
ತೀರಾ ಖಿನ್ನಳಾಗಿ ಬೇಸರದಲ್ಲಿ ಹೀಗಾಗಬಹುದು ಎಂದು ನಾನು ಮೊದಲೇ 
ಊಹಿಸಿದ್ದೆ ....' ಎಂದಳು . 
- ಆ ರಾತ್ರಿ ನಂಜುಂಡಯ್ಯನವರ ಮನೆಯಲ್ಲೇ ಉಳಿದುಕೊಂಡಳು 
ಉಮಾ, ಕತ್ತಲೆಯಾದರೂ ಮನೆಗೆ ಹಿಂದಿರುಗಿ ಬಾರದಿದ್ದ ಆಕೆಯನ್ನು 
ಹುಡುಕಿಕೊಂಡು ಸಂಜೀವ ಅಲ್ಲಿಗೆ ಬಂದಾಗ ನಂಜುಂಡಯ್ಯ ಹೇಳಿದರು , 

' ಪುಷ್ಪವಲ್ಲಿಯ ಹೆಣ ನೋಡಿದ್ಮಲೆ ತೀರಾ ಕಂಗಾಲಾಗಿದ್ದಾಳೆ. 
ಹೇಗಿದ್ದರೂ ನನ್ನ ಮಗಳಿದ್ದಾಳೆ, ಇಲ್ಲೇ ಇರಲಿ .' 

`ಸರಿ ' ಎಂದು ಒಪ್ಪಿಕೊಂಡು ಆತ ಹೊರಟುಹೋದ, ಸ್ನೇಹಾ 
ಪುಷ್ಪವಲ್ಲಿಯ ವಿಚಾರಗಳನ್ನೆಲ್ಲ ಕೇಳಿ ತಿಳಿದುಕೊಳ್ಳಲು ಆತುರಳಾಗಿದ್ದರೂ 
ಉಮಾ ಅದನ್ನೆಲ್ಲ ಹೇಳುವ ಉತ್ಸಾಹದಲ್ಲಿರಲಿಲ್ಲ. ಆ ರಾತ್ರಿ ಉಮಾಳ 
ಜೊತೆಯಲ್ಲೇ ತನ್ನ ಹಾಸಿಗೆಯನ್ನೂ ಹಾಸಿಕೊಂಡು ಮಲಗಿದಳು. 

ಮರುದಿನವೂ ಆಕೆ ಮನೆಗೆ ಹೋಗಲು ಇಚ್ಚಿಸಲಿಲ್ಲ. ನಿಂತಲ್ಲಿ ಕುಳಿ 
ತಲ್ಲಿ ಪುಷ್ಪವಲ್ಲಿಯ ಮುಖ ಕಾಣುತ್ತಿತ್ತು . ಅಲ್ಲದೆ ಆಕೆ ಆಡಿದ ಮಾತುಗಳೆಲ್ಲ 
ನೆನಪಿಗೆ ಬಂದು ಚಿತ್ರಶಾಂತಿಯನ್ನು ಕಲಕುತ್ತಿತ್ತು . ತನ್ನ ದೇಹ, ತನ್ನ 
ಮನಸ್ಸು ಯಾವುದಕ್ಕೂ ಅತಿಯಾಗಿ ಹಂಬಲಿಸುತ್ತಿದೆಯೆಂದು ಸ್ಪಷ್ಟ 
ವಾಯಿತು. 

ಉಮಾ ಏಕೆ ಹೀಗಿದ್ದಾಳೆ ಎಂದು ಅಚ್ಚರಿಪಟ್ಟಳು ಸ್ನೇಹಾ, ತನ್ನ 


೧೬೬ 


ಕೂಡ ಹರ್ಷದಿಂದ ಮಾತನಾಡುತ್ತಿದ್ದ ಆಕೆ ಈಗ ಮೌನಿಯಾಗಿದ್ದಾ ಳೇಕೆ 
ಎನ್ನುವುದರ ಅರ್ಥವಾಗಲಿಲ್ಲ. 

ತಾನೇಕೆ ಬಂದೆ ಈ ಹೊನ್ನಾವರಕ್ಕೆ ಎಂದು ಯೋಚಿಸಿದಳು ಉಮಾ. 
ಕಣ್ಣುಗಳು ಮೇಲಿನ ಜಂತೆಯತ್ತ ನೋಡುತ್ತ ಮನಸ್ಸು ಸಂಜೀವನ 
ಮನೆಯ ಅಡಿಗೆಕೋಣೆಯನ್ನು ನೆನಪು ಮಾಡಿಕೊಂಡಿತು. ಅಲ್ಲಿ ತನ್ನ 
ದೇಹವನ್ನು ಹಗ್ಗದಿಂದತೂಗಾಡಿಸಿದರೆ ಹೇಗೆ? ಜನರು ತನ್ನ ವಿಚಾರದಲ್ಲಿ 
ಏನೇನೋ ಅಂದುಕೊಳ್ಳಬಹುದು. ತನ್ನ ಬಗ್ಗೆ ಟೀಕೆ ಮಾಡಬಹುದು. ರಾಜಿ 
ಬೆಪ್ಪಳಂತೆ ಮೂಲೆಯಲ್ಲಿ ಕುಳಿತುಕೊಂಡಳು. ಸ್ನೇಹಾ, ನಂಜುಂಡಯ್ಯ 
ನವರು ಅನುಕಂಪ ತೋರಿಸಬಹುದು. ಸಂಜೀವನ ಕಣ್ಣಿನಿಂದ ತನಗೋಸ್ಕರ 
ನಾಲ್ಕು ತೊಟ್ಟು ಕಣ್ಣೀರು ಸುರಿಯಬಹುದು. ಆದರೆ ತನ್ನ ತಂದೆಗೆ ಹೇಗಾಗ 
ಬಹುದು? ಮಗಳು ಗಂಡನ ಮನೆಗೆ ಹೋಗಿ ಆತ್ಮಹತ್ಯೆ ಮಾಡಿಕೊಂಡಳಲ್ಲ 
ಎಂದು ಹಣೆಹಣೆ ಬಡಿದುಕೊಂಡು ಅಳಬಹುದು, ತನಗಿರುವ ತೀರ ಹತ್ತಿರದ 
ಬಂಧು ಅವರೊಬ್ಬರೇ . 
* ಈ ಯೋಚನೆಯಿಂದ ಜ್ವರ ಬಂದವರಂತೆ ಯಾತನೆಪಡುತ್ಯ ನರಳಿ 
ದಳು ತನ್ನಲ್ಲೇ , ಆತ್ಮಹತ್ಯೆಗೆ ಇನ್ನೇನು ದಾರಿಗಳಿವೆ, ಯಾವ ದಾರಿ ಬಹಳ 
ಸುಲಭ ಎಂದು ತನ್ನಲ್ಲೇ ಕೇಳಿಕೊಂಡಳು. ಆತ್ಮಹತ್ಯೆ ಮಾಡಿಕೊಳ್ಳ 
ಬೇಕೆಂಬ ಉತ್ಕಟ ಇಚ್ಛೆ ! ಅತೃಪ್ತಿ ಪುಷ್ಪವಲ್ಲಿ ಇನ್ನಾವುದೋ ಲೋಕದಲ್ಲಿ 
ಅದೆಷ್ಟು ಸುಖವಾಗಿದ್ದಾಳೋ ? ಆಕೆಯಂತೆ ತಾನೂ ಕೂಡ ಆ ಲೋಕ 
ನನ್ನ ರಸಿಕೊಂಡು ಯಾಕೆ ಹೋಗಬಾರದು ? 
- 'ಇಷ್ಟೆಲ್ಲ ಅಶಾಂತಿಗೆ ನನ್ನ ಈ ಚಂಚಲ ಮನಸ್ಸು ಕಾರಣವಲ್ಲವೇ ? 
ನಾನು ಬ್ರಹ್ಮಾವರದಲ್ಲೇ ಇದ್ದಿದ್ದರೆ ಯಾವ ಚಿಂತೆ ಇರುತ್ತಿತ್ತು ? ನನ್ನ 
ಬದುಕು ಶೂನ್ಯವೆಂದೆನಿಸಿ ಇಲ್ಲಿಗೆ ಬಂದೆ. ಆದರೆ ಇಲ್ಲಿ ಆ ಶೂನ್ಯ ಬದುಕನ್ನು 
ಯಾರೂ ತುಂಬಲಿಲ್ಲ, ತುಂಬುವ ಇಚ್ಛೆಯೂ ಯಾರಿಗೂ ಇಲ್ಲ. ಅತೃಪ್ತಿ 
ಕೊಳದ ಆಳದಲ್ಲಿ ಧುಮುಕಿ ಕಳೆದುಹೋದ ಅಮೂಲ್ಯವಾದ ನಿಧಿಗೋಸ್ಕರ 
ಹುಡುಕುತ್ತಿರುವ ವ್ಯರ್ಥಸಾಹಸ ನನ್ನದು! | 

ಓಹ್ ಉಮಾ, ಪ್ರತಿದಿನ ನಾನು ದೇವರ ಹತ್ತಿರ ಈ ಕಾಮದಿಂದ 
ನನ್ನನ್ನು ದೂರಮಾಡು ಎಂದು ಮೊರೆಯಿಟ್ಟು ಕೇಳಿಕೊಳ್ಳುತ್ತಿದ್ದೇನೆ. ಆದರೆ 


ಅತೃಪ್ತಿ 

ನನಗೆ ಸಾಧ್ಯವಾಗುತ್ತಿಲ್ಲ ' ಹಿಂದೆ ಯಾವಾಗಲೋ ಪುಷ್ಪವಲ್ಲಿ ಹೇಳಿದ 
ಮಾತು ನೆನಪಿಗೆ ಬಂದು ಅಲ್ಲೋಲಕಲ್ಲೋಲವಾಯಿತು ಮನಸ್ಸು . 

ಉಮಾ ಮೊದಲಿನಂತಿಲ್ಲವೆಂದು ತಿಳಿಯಲು ಹೆಚ್ಚು ಕಷ್ಟವಾಗಲಿಲ್ಲ 
ಸ್ನೇಹಾಳಿಗೆ, ಯಾವ ಪ್ರಶ್ನೆಗೂ ಉತ್ತರ ಕೊಡದೆ ಸುಮ್ಮನೆ ಚಿಂತಿಸುತ್ತ 
ಕೆಲವೊಮ್ಮೆ ಕಣ್ಣೀರು ಸುರಿಸುತ್ತಿರುವ ಉಮಾಳನ್ನು ಕಂಡು ಸ್ನೇಹಾಗೆ 
ಏನೋ ಕಳವಳ. 
- ಪ್ರತಿಯೋರ್ವ ವ್ಯಕ್ತಿಗೂ ಸಾವು ಒಂದಲ್ಲ ಒಂದು ದಿನ ಬಂದೇ 
ಬರುತ್ತೆ ಅದಕ್ಕೋಸ್ಕರ ಯಾಕೆ ವ್ಯಥೆಪಡ್ತೀ ? ಆ ಪುಷ್ಪವಲ್ಲಿಯನ್ನು 
ಮರೆತುಬಿಡು' ಎಂದರು ನಂಜುಂಡಯ್ಯ , ಉಮಾಳ ಮನದೊಳಗೆ ಏನಾಗು 
ತಿದೆಯೆಂದು ಅರಿಯದೆ. 

“ ನಮ್ಮ ಫ್ಯಾಮಿಲಿ ಡಾಕ್ಟರರ ಹತ್ತಿರ ಕಕ್ಕೊಂಡು ಹೋಗು, ಸ್ನೇಹಾ. 
ಏನಾದರೂ ಸಮಾಧಾನ ಹೇಳಿ ಕಳುಹಿಸ್ತಾರೆ. ಪಾಪ! ತುಂಬಾ ಮೃದು 
ಮನಸ್ಸಿನ ಹುಡುಗಿ' ಎಂದರು ಕೋಮಲಮ್ಮ . 

ಮರುದಿನ ಸಾಯಂಕಾಲ ತಿರುಗಾಡಿಕೊಂಡು ಬರೋಣವೆಂದು ಸುಳ್ಳು 
ಹೇಳಿ ಉಮಾಳನ್ನು ಹೊರಡಿಸಿಕೊಂಡು ತಮ್ಮ ಮನೆಯ ಫ್ಯಾಮಿಲಿ ಲೇಡಿ 
ಡಾಕ್ಟರರ ಹತ್ತಿರ ಕರೆದೊಯ್ದಳುಸ್ನೇಹಾ. . 

ಇಲ್ಲಿ ಕೂತೊಳ್ಳಿ, ನಾನು ಡಾಕ್ಟರರ ಹತ್ತಿರ ಮಾತನಾಡಿ ಬತ್ತೇನೆ' 
ಎಂದು ಸ್ನೇಹಾ ಒಳಗೆ ಹೊರಟಾಗ ಉಮಾ ಆಕೆಯನ್ನು ತಡೆದು ಕೇಳಿದಳು 
( ಇಲ್ಲಿಗ್ಯಾಕೆ ಬಂದದ್ದು ?? 

“ ಅಮ್ಮ ನಿಗೆ ಔಷಧಿ ಬೇಕಿತ್ತು . 

ತುಸುಹೊತ್ತಿನ ನಂತರ ಒಳಗಿನಿಂದ ನನ್ಸ್ ಒಬ್ಬಳು ಉಮಾಳನ್ನು 
ಕರೆದುಕೊಂಡು ಹೋದಳು ಒಳಕೋಣೆಗೆ , ಲೇಡಿ ಡಾಕ್ಟರ್ ಆಕೆಯನ್ನು 
ನೋಡುತ್ತ ಹುಬ್ಬೇರಿಸಿದರು. ಉಮಾ ಹಿಂದೆ ಒಂದು ಸಲ ಇಲ್ಲಿಗೆ ಬಂದು 
ಸುಮ್ಮನೆ ತಮ್ಮೆದುರಿಗೆ ಕುಳಿತು, ಮನದೊಳಗಿರುವುದನ್ನೇನೂ ಹೇಳ 
ಲಾರದೆ ಓಡಿಹೋದುದನ್ನು ಆಕೆ ಸ್ಮರಿಸಿಕೊಂಡರು. 

( ಈ ಟೇಬಲ್ ಮೇಲೆ ಮಲಗಿ, ಪರೀಕ್ಷೆ ಮಾಡಬೇಕು' ಎಂದರು 
ಪರೀಕ್ಷಿಸುವ ಟೇಬಲ್ ತೋರಿಸುತ್ತ . 

ಉಮಾ ಪ್ರಶ್ನಾರ್ಥಕವಾಗಿ ಸ್ನೇಹಳನ್ನು ನೋಡುತ್ತ ಕೇಳಿದಳು 
“ ನಂಗೇನಾಗಿದೆ ಸ್ನೇಹಾ?” 

' ನಿಮ್ಮ ಆರೋಗ್ಯ ಸುಧಾರಿಸಬೇಕು. ಯೋಚನೆ ಮಾಡೋಡಿ ! 

ಉಮಾ ಕೆಳದುಟಿಯನ್ನು ಬಲವಾಗಿ ಕಚ್ಚಿಕೊಂಡಳು . ಮದುವೆ 
ಯಾದ ಪ್ರಾರಂಭದಲ್ಲಿ ತನ್ನಲ್ಲಿರುವ ಕೊರತೆಯೇನೆಂದು ಡಾಕ್ಟರರ ಹತ್ತಿರ 
ಕೇಳಿದಾಗ ಅವರು ಪರೀಕ್ಷಿಸಿ ಸುಮ್ಮನೆ ನಕ್ಕಿರಲಿಲ್ಲವೇ ? ಈಗ....? ಈಗ ತನ್ನ 
ಆರೋಗ್ಯ ಸುಧಾರಿಸಬೇಕಂತೆ. ಯಾಕೆ? ಯಾರಿಗೋಸ್ಕರ? ಇಲ್ಲ. ಒಂದು 
ಕಣವೂ ಈ ಸ್ಥಳದಲ್ಲಿ ನಿಂತಿರಬಾರದು. ಓಡಬೇಕು ಈಗಲೇ .... 

ತಡಮಾಡಲಿಲ್ಲ ಉಮಾ ಸತ್ರನೆ ತಿರುಗಿ, ಸ್ನೇಹಾ ' ನಿಲ್ಲು' ಎನ್ನು 
ತಿದ್ದಂತೆಯೇ ಹೊರಗೆ ಓಡಿಬಂದು ರಸ್ತೆಯಂಚಿನಲ್ಲಿ ನಿಂತಳು. ಹಿಂದಿನಿಂದ 
ಓಡಿಬಂದ ಸ್ನೇಹಾ ಇದ್ಯಾಕೆ ಹೀಗೆ ಓಡಿಬಂದಿರಿ?' ಎಂದು ಆಕ್ಷೇಪಣೆಯ 
ಸ್ವರದಲ್ಲಿ ಕೇಳಿದಳು. 

- ' ನನಗೇನಾಗಿದೆ ಕಾಹಿಲೆ ಎಂದು ನೀನಲ್ಲಿಗೆ ಕರೊಂಡುಹೋದೆ? ಪುಷ್ಪ 
ವಲ್ಲಿಯಂತೆ ನನಗೂ ಹುಚ್ಚು ಹಿಡೀತಿದೆ ಅಂದೊಂಡಿರಬಹುದು ನೀನು. 
ಓಹ್ ! ... ನಾನೇಕೆ ಬಂದೆ ಈ ಊರಿಗೆ ?” ಒಂದೇ ಉಸಿರಿನಲ್ಲಿ ಹೇಳುತ್ತಿದ್ದ 
ಅವಳ ಕಣ್ಣುಗಳಿಂದ ದೊಡ್ಡದೊಡ್ಡ ಹನಿ ನೀರು ಕೆಳಗುರುಳಿದವು, ಬ್ರಹ್ಮಾ 
ವರದಲ್ಲೆ ಇದ್ದಿದರೆ ಯಾವ ಚಿಂತೆಯೂ ನನಗಿರ್ತಿದ್ದಿಲ್ಲ. ಆದರೆ ಇಲ್ಲಿ...' 

' ಈಚೆಗೆ ಬನ್ನಿ , ಉಮಾ, ರಸ್ತೆ ತುಂಬ ಜನ ಇದ್ದಾರೆ. ಬನ್ನಿ , ಇಲ್ಲೇ 
ಕಾಫಿ ಹೋಟೆಲ್‌ಗೆಹೋಗೋಣ. ನಿಮಗೆ ಏನು ದುಃಖ ಉಂಟಾಗಿದೆಯೋ 
ಅದನ್ನೆಲ್ಲ ಈ ರಾಧೆಯ ಹತ್ತಿರ ಹೇಳಿಕೊಳ್ಳಿ, ಖಂಡಿತವಾಗಿ ಸಮಾಧಾನ 
ವಾದೀತು' ಎಂದು ಹೇಳಿ ಹತ್ತಿರದಲ್ಲಿದ್ದ ಹೋಟೆಲೊಂದಕ್ಕೆ ಉಮಾಳನ್ನು 
ಕರೆದೊಯ್ದಳು. 


ಉಮಾಳ ಅತೃಪಹೃದಯ ಯಾರೊಂದಿಗಾದರೂ ತನ್ನ ದುಃಖವನ್ನು 
ಹೇಳಿಕೊಳ್ಳಬಯಸುತ್ತಿತ್ತು . ಆ ಹೃದಯಕ್ಕೆ ಕರುಣೆ, ಸಹಾನುಭೂತಿಗಳು 


೧೬೭ 
ಅತೃಪ್ತಿ 
ಬೇಕಿತ್ತು . ಈ ಒಂದು ವರ್ಷದಿಂದ ಸಂಜೀವನ ಹೃದಯ , ಮನಸ್ಸುಗಳನ್ನು 
ಗೆಲ್ಲಲು ಉಮಾ ಸಕಲ ವಿಧದಲ್ಲಿ ಹೆಣಗಾಡಿ ತನ್ನ ಹೃದಯದಲ್ಲಿ ಆಸೆಯ 
ಜ್ಯೋತಿಯನ್ನು ಬೆಳಗಿಸಿಕೊಂಡು ತನ್ನ ಬಗ್ಗೆ ಆತನಿಂದ ಬರುವ ಮೆಚ್ಚಿಕೆಯ 
ಮಾತುಗಳನ್ನು ಕೇಳಲು ಹಾರೈಸಿಕೊಂಡಿದ್ದಳು. ಈ ಮನೆ ತನ್ನದು, ಇಲ್ಲಿಯ 
ಜನರೆಲ್ಲ ತನ್ನವರು ಎಂಬ ಭಾವನೆಯನ್ನು ಮನದಲ್ಲಿ ತುಂಬಿಸಿಕೊಂಡು 
ಅವರಿಗೋಸ್ಕರವೇ ದುಡಿಯುತ್ , ಜೊತೆಯಲ್ಲಿ ಸಂಜೀವನ ಪ್ರೀತಿಯನ್ನು 
ಗಳಿಸಿಕೊಳ್ಳಬೇಕೆಂಬ ಛಲದಿಂದ ಹೋರಾಡುತ್ತ ಕಾಲ ಕಳೆಯುತ್ತಿದ್ದಳು. 
ದೀಪಕ್ಕೆ ಪತಂಗ ಆಕರ್ಷಿತವಾಗಿತ್ತು , ನಿಜ . ಆದರೆ ದೀಪ ನಿಶ್ಚಲವಾಗಿ 
ನಿಂತಿತ್ತು . ಸಂಜೀವ ಆಕೆಯೊಡನೆ ಮಾತನಾಡುತ್ತಿದ್ದ, ನಿಜ . ಆದರೆ ಆ 
ಮಾತುಗಳಲ್ಲಿ ಆತ್ಮೀಯತೆ ಇರಲಿಲ್ಲ. ಉಮಾ ಆಕಸ್ಮಿಕವಾಗಿ ಕೆಲವು ಬಾರಿ 
ಕಂಡದ್ದೂ ಉಂಟು; ಆದರೆ ಅದು ಕ್ಷಣಿಕ. ಮನಃಪೂರ್ವಕವಾಗಿ ಆತನ 
ಸೇವೆ ಮಾಡಿಯಾಯಿತು. ಆದರೆ ಆತನಿಂದ ತಾನು ಬಯಸಿದ ಬೆಲೆ ದೊರೆ 
ಯಲಿಲ್ಲ. ರಾಜೇಶ್ವರಿಯಿದ್ದರೂ ಆತನ ಸಾಮೀಪ್ಯ, ಆತನ ನೆರಳಲ್ಲಿ ದಾಸಿ 
ಯಾಗಿದ್ದು ಕೊಂಡು ತಪಸ್ವಿನಿಯಂತೆ ತಾನಿರಬೇಕೆಂದು ಹಿಂದೆ ಬಯಸಿದ್ದಳು. 
ಇಲ್ಲಿಗೆ ಬಂದನಂತರ ಮೊದಮೊದಲು ತನ್ನ ಜೀವನದಲ್ಲಿ ಉತ್ಸಾಹ, ಸಂತೋಷ 
ವನ್ನು ಕಾಣುತ್ತಿದ್ದರೂ ಈಗೀಗ ಅತೃಪ್ತಿಯ ಕಾರ್ಮುಗಿಲ ನಡುವೆ ಸಿಕ್ಕು 
ಹೆಣಗಾಡುತ್ತಿದ್ದಾಳೆ, ಗಂಡನಿಗೆ ನಿಜವಾಗಿಯೂ ಹೆಂಡತಿಯ ಮೇಲೆಪ್ರೀತಿ 
ಯಿದ್ದರೆ ಆಕೆ ಯಾವ ರೀತಿಯ ಅಲಂಕಾರ ಮಾಡಿಕೊಂಡರೂ ಆತ ಮೆಚ್ಚು 
ತಾನೆ. ಆದರೆ ಪ್ರೀತಿಯಿಲ್ಲದ ಹೆಂಡತಿ ಹೇಗೆ ಅಲಂಕಾರ ಮಾಡಿಕೊಂಡರೂ 
ಎಲ್ಲಾ ನಿಷ್ಪ ಯೋಜನ! 
- ಉಮಾಗೆ ಈಗ ಇದರ ಅರಿವು ಆಗುತ್ತಾ ಇದೆ. ಅದರಿಂದಾಗಿ 
ಮನಸ್ಸು ಇನ್ನೂ ವಿಪ್ಲವಕ್ಕೊಳಗಾಗಿ ತೀವ್ರವಾದ ದುಃಖದಿಂದ ಬಳಲಿತು. 
ಜೊತೆಗೆ ಅನಿರೀಕ್ಷಿತವಾಗಿ ಜೋಯಿಸರು ಆಕೆಯ ಮೈ ಮೇಲೆ ಕೈ ಮಾಡಿ 
ದಾಗ ಉಮಾಜೋಯಿಸರನ್ನು ನೂಕಿ ಕಳುಹಿಸಿದ್ದಳು. ಅವರ ಬದಲಾಗಿ 
ಅದೇ ಸ್ಥಾನದಲ್ಲಿ ಸಂಜೀವನಿದಿ ದ್ದರೆ ಬಹುಶಃ ಉಮಾ ತನ್ನನ್ನೇ ಆತನಿಗೆ 
ಸಮರ್ಪಿಸಿಕೊಂಡುಬಿಡುತ್ತಿದ್ದಳೋ ಏನೋ ! ಓ....! ಈ ಭಾವನೆ ಇಷ್ಟು 
ವರ್ಷಗಳನಂತರ ಆಕೆಯಲ್ಲಿ ಉದಯವಾಗಬೇಕೆ? ಆಗ ಮನಸ್ಸು ತಿಳಿಜಲ 

ದಂತೆ ಶಾಂತ; ಈಗ ಮನಸ್ಸಿನ ತುಂಬ ಕತ್ತಲೆ, ಅಶಾಂತಿ, ದ್ವೇಷ, ಅಸೂಯೆ 
ಗಳ ನಡು, ನೂರಾರು ಬೇಡದ ಯೋಚನೆಗಳಿಂದ ತಿಳಿಜಲದಂತೆ ಆ ಶಾಂತ 
ಮನಸ್ಸು ಕಲಕಿಹೋಗಿದೆ . ಆಗ ಆಕೆ ಪೂರ್ಣ ತೃಪ್ತ ಜೀವಿ, ಆದರೆ ಈಗ 
- ಅತೃಪ್ತಿ ! 

ತುಂಬಿಬಂದ ಹೃದಯ ಸ್ನೇಹಾಳ ಎದುರಿನಲ್ಲಿ ಹೂವಿನಂತೆ ಹಗುರ 
ವಾಗಿ ಹೋಯಿತು. ಮನದೊಳಗೆ ಯಾರೊಂದಿಗೂ ಹೇಳಲಾಗದೇ ಉಳಿದು 
ಹೋಗಿದ್ದ ಅನೇಕ ವಿಚಾರಗಳು, ಭಾವನೆಗಳು ಒಂದೊಂದಾಗಿ ಜಾರಿ 
ಕೊಳ್ಳುತ್ತ ಕೊಳೆಯನ್ನು ತೊಳೆದಂತೆ ತಿಳಿಯಾಯಿತು. ಕಣ್ಣು ಗಳಿಂದ 
ನೀರಿಳಿಯುತ್ತ ಕೊನೆಯಲ್ಲಿ ಎಂದಿಗಿಂತ ಹೆಚ್ಚಿನ ಹೊಳಪನ್ನು ಪಡೆದು 
ಕೊಂಡವು. 

- ಬಿಟ್ಟ ಬಾಯಿ , ನೆಟ್ಟ ದೃಷ್ಟಿಯಿಂದ ಉಮಾ ಹೇಳುವುದನ್ನೆಲ್ಲ ಕೇಳು 
ತಿದ್ದ ಸ್ನೇಹಾಮೂಕಿಯಾಗಿಹೋದಳು . ಇದು ನಿಜವೇ ? ಹೀಗೂ ಆದೀತೇ ? 
ಯಾರಿಗೂ ಅನುಮಾನ ಬಾರದ ರೀತಿಯಲ್ಲಿ ಉಮಾ ಅಲ್ಲಿ ಹೇಗಿದ್ದಳೋ 
ಸಂಜೀವನ ಮನೆಯಲ್ಲಿ! ನಿಜಕ್ಕೂ ಅಚ್ಚರಿಯ ವಿಷಯ . 

ಇನ್ನು ಹೊನ್ನಾವರದ ನೀರಿನ ಋಣ ಮುಗಿಯಿತು, ಸ್ನೇಹಾ! ನಾಳೆ 
ಬ್ರಹ್ಮಾವರಕ್ಕೆ ....? 

ಸ್ನೇಹಾ ಕೊಣಹೊತ್ತು ಅವಳನ್ನೇ ದಿಟ್ಟಿಸುತ್ತ ಸ್ನೇಹದಿಂದ ಹೆಗಲ 
ಮೇಲೆ ಕೈಯಿರಿಸಿದಳು. ' ನಿಮ್ಮ ಮನಸ್ಸು ಗಟ್ಟಿ , ಬ್ರಹ್ಮಾವರಕ್ಕೆ ಹೋಗಿ 
ಏನ್ಮಾಡ್ತೀರಿ?...' 

' ಇನ್ನೆಲ್ಲಿಗೆಹೋಗಲಿ ? ಅದೇ ತಾನೇ ನನಗೆ ಸರಿಯಾದ ತಾಣ.' 

“ ಯಾರು ಹೇಳಿದರು, ಉಮಾ? ನಿಮ್ಮ ಜೀವನ ಇನ್ನೂ ಕತ್ತಲೆ 
ಯಲ್ಲಿಯೇ ಮುಂದುವರಿಯಬೇಕು ಅನ್ನಿ_ ರಾ , ಮನಸ್ಸು ಮಾಡಿ, ನಾನು 
ಹೇಳಿದ ವಿಷಯ ಒಪ್ಪಿಕೊಳ್ಳಿ. ಹೇಗೂ ಸಂಜೀವನಿಗೆ ಅಗತ್ಯವಿಲ್ಲ. ಅಗತ್ಯ 
ವಿರುವ ಇನ್ನೊಬ್ಬರಿಗೆ ಯಾಕೆ ಅವಕಾಶಕೊಡಬಾರದು ? ಬಾಲಕೃಷ್ಣರ ಅಣ್ಣ 
ನಿಮ್ಮನ್ನು ಒಪ್ಪಿಕೊಂಡದ್ದು ನಿಮ್ಮ ಅದೃಷ್ಟ! ಬೇಕಿದ್ದರೆ ನಾನೇ ಈ ವಿಷಯ 
ವನ್ನು ಮುಂದುವರಿಸ್ತೇನೆ, ಸಂಜೀವನ ಹತ್ತಿರ ಕೇಳೆನೆ.' 

“ ಬೇಡ, ವಿಷಯ ಇಲ್ಲಿಗೇ ನಿಲ್ಲಲಿ .' 


೧೬೯ 
ಅತೃಪ್ತಿ 

ಆಮೇಲೆ ಪಶ್ಚಾತ್ತಾಪ ಪಡಬೇಡಿ, ಹಿಂದೆ ನಡೆದುಹೋದುದನ್ನು 
ತಿದ್ದಲು ಸಾಧ್ಯವಿಲ್ಲ. ಮುಂದೆ ನಡೆಯಲಿರುವುದನ್ನು ಸರಿಪಡಿಸುವ ಅವಕಾಶ 
ಕಳೆದುಕೊಳ್ಳಬೇಡಿ. ಕೊನೆ ಮಾತು ತಿಳಿಸಿ. ಹೂಂ ಎನ್ನಿ .' ಸ್ನೇಹಾ ಕಳಕಳಿ 
ಯಲ್ಲಿ ಕೇಳಿಕೊಂಡಳು . ಆದರೆ ಉಮಾ ಒಪ್ಪಲಿಲ್ಲ. 
- ಇಬ್ಬರೂ ಮಾತಿಲ್ಲದೆ ಮನೆಗೆ ಬಂದರು . ಉಮಾ ಹೊನ್ನಾವರದಿಂದ 
ಹೊರಟುಹೋಗಲಿರುವ ವಿಷಯ ನಂಜುಂಡಯ್ಯನವರಿಗೆ ತಿಳಿದು ಅವರು 
ಬೇಸರ ವ್ಯಕ್ತಪಡಿಸುತ್ತ ' ನಮ್ಮ ಮಗಳಾಗೆ ನೀನು ಎಲ್ಲಿಗೆ ಹೋಗಿ? 
ಏನು ಕಥೆ ನಿನ್ನದು?' ಎಂದೆಲ್ಲ ವಿಚಾರಿಸಿಕೊಂಡರು ಆತ್ಮೀಯವಾಗಿ, 

'ಹೋಗಿ ಬರೀಯಲ್ಲ, ಏನು ತಂದೆಗೆ ಸೌಖ್ಯವಿಲ್ಲವೇ ?” 

ಇನ್ನೇಲೆಉಮಾ ತಂದೆ ಜೊತೆಯಲ್ಲೇ ಇದ್ದಾರಂತೆ. ಸ್ನೇಹಾ 
ಹೇಳಿದಳು . 

' ಹಾಗೊ ? ಅವರೂ ಮುದುಕರು. ಉಮಾಳ ಎದುರಿಗಿರುವ ಕುರ್ಚಿ 
ಯಲ್ಲಿ ಕುಳಿತ ನಂಜುಂಡಯ್ಯ ಹೇಳಿದರು ' ನಿನ್ನಿಷ್ಟ , ರಾಧಾಕೃಷ್ಣರ ನೃತ್ಯ 
ಬೇರೆಲ್ಲಿಯಾದರೂ ಏರ್ಪಾಟುಮಾಡಿದಾಗ ನಮ್ಮ ಸ್ನೇಹಾಗೆ ನಿನ್ನ ಸಹಾಯ 
ಕೊಡೋಕು, ಅಷ್ಟೆ .” 
- ಉಮಾ ಮೃದುವಾಗಿ ನಕ್ಕಳು ' ಬಾಲಕೃಷ್ಣರೇ ಇರುವಾಗ ನಾನ್ಯಾಕೆ 
ಹೇಳಿ? ನಾನಿನ್ನು ಹೋಗೇನೆ. ಆಗಲೇ ಕತ್ತಲೆಯಾಯ್ತು . ಎದ್ದು ನಿಂತ 
ಅವಳು ನಂಜುಂಡಯ್ಯನವರ ಕಾಲಿಗೆರಗಿದಳು ನನ್ನ ನೆನಪಿರಲಿ!' ಎಂದು. 
- ಮರೆಯುವುದುಂಟೇ ? ನಾಳೆ ಬೆಳಿಗ್ಗೆಯೇ ಹೊರಟುಬಿಡ್ತೀಯಾ?' 

' ಹೂಂ , ಬೆಳಿಗ್ಗೆ ಆರು ಗಂಟೆಗೆ ಬಸ್ಸು , ಬ್ರಹ್ಮಾವರಕ್ಕೆ ಒಂದು ಬಾರಿ 
ಬನ್ನಿ ,' ಉಪಚಾರದ ಆತ್ಮೀಯ ಕರೆಯಾಗಿತ್ತು ಇದು. 

“ ಒಂದು ಗಳಿಗೆ ನಿಲ್ಲು. . ” ಏನನ್ನೋ ಜ್ಞಾಪಿಸಿಕೊಂಡ ನಂಜುಂಡಯ್ಯ 
ಹಿಂದಿನ ದಿನ ಮಗಳಿಗಾಗಿ ತಂದ ಬೆಲೆಬಾಳುವ ಸೀರೆಯೊಂದನ್ನು ತಾವೇ 
ಒಳಗಿನಿಂದ ತಂದು ಅವಳ ಕೈಯಲ್ಲಿರಿಸಿದರು. ನನಗೆ ನೀನು ಬೇರೆ, ಸ್ನೇಹಾ 
ಬೇರೆ ಅಂತ ಯಾವಾಗಲೂ ಅನ್ನಿಸಲಿಲ್ಲ. ನೀವಿಬ್ಬರೂ ನನ್ನ ಎರಡು ಕಣ್ಣು 
ಗಳಂತೆ, ಏನು ಸ್ನೇಹಾ, ಬೇಸರವಾಯ್ತ ?? 

' ಇಲ್ಲಪ್ಪ , ಇನ್ನೂ ಎರಡುಸೀರೆ ಹೆಚ್ಚಿಗೆಕೊಡಿ.' ಸ್ನೇಹಾ ಉಮಾಳ 


೧೭೦ 


ಕೈ ಹಿಡಿದು ಅಂದಳು, “ತೀರಾ ಬೇಸರವಾದಾಗ ಸಿರ್ಸಿಗೆ ಬನ್ನಿ . ನಿಮ್ಮ 
ಮೊದಲಿನ ತಂಗಿ ನಾನು .? 

“ ನನ್ನು ನೆನಪಿರಲಿ, ಆಗಾಗ ಬಾ ಇರು...' ಗದ್ದ ದಿತರಾದರು 
ನಂಜುಂಡಯ್ಯ , 

' ಇನ್ನು ಹೋಗಲಾ....?? 
"ಹೋಗೇನೆಎನ್ನ ಬೇಡಉಮಾ, ಬತ್ತೇನೆ ಎನ್ನು !” 


ಮನೆಗೆ ಬಂದಾಗ ಚೆನ್ನಾಗಿ ಕತ್ತಲೆಯಾಗಿತ್ತು . ಹೊರಗಿನಕೋಣೆ 
ಯಲ್ಲಿ ಬಟ್ಟೆಗೆ ಇಸ್ತಿ ಮಾಡುತ್ತಿದ್ದ ಸಂಜೀವ ಅವಳು ಬಂದುದನ್ನು ಕಂಡು 
ಕಣ್ಣುಗಳನ್ನರಳಿಸಿದ. ಅಂದು ಭಾನುವಾರವಾದುದರಿಂದ ಅವನು ಮನೆ 
ಯಲ್ಲೇ ಇದ . 

- ಅರೆರೆ!.... ಬಾ .. . ಬಾ . ಈ ಮನೆ ನಿನಗೆ ಮರತೇ ಹೋಯ್ತು ಅಂತ 
ತಿಳಿದಿದ್ದೆ ವಲ್ಲ. ರಾಜಿ ಬರಲಿಲ್ಲವೇ ಅಲ್ಲಿಗೆ?” 

ಇಲ್ಲ, ನಾನು ಬೇರೆ ದಾರಿಯಿಂದ ಮನೆಗೆ ಬಂದೆ.' ಕುರ್ಚಿಯಲ್ಲಿ 
ಕುಳಿತ ಉಮಾ ಸುತ್ತಲೂ ನೋಡಿದಳು. ಕೋಣೆಯ ತುಂಬ ಕಸ, ಧೂಳು 
ತುಂಬಿ ಹೋಗಿತ್ತು . ಆ 

ಸಂಜೀವ ಕಪಾಟಿನಿಂದ ಒಂದು ಕಾರ್ಡನ್ನು ತಂದು ಅವಳ ಮುಂದಿರಿ 
ಸಿದ. ' ನಿನ್ನ ತಂದೆಯ ಕಾಗದ ನಿನ್ನೆ ಬಂದಿತ್ತು , ಓದಿನೋಡು, ನಿನ್ನ ತಮ್ಮ 
ಅವನ ಹೆಂಡತಿಯ ಹೊಸ ಆಸ್ತಿಯಲ್ಲಿ ಮನೆ ಮಾಡಿ ಅಲ್ಲಿಗೆ ಹೋಗಿ ಉಳಿದು 
ಹದಿನೈದು ದಿನಗಳಾದುವಂತೆ. ಈಗ ನಿನ್ನ ತಂದೆ ಒಬ್ಬರೇ ಇದ್ದಾರಂತೆ ಮನೆ 
ಯಲ್ಲಿ. ಹಾಂ ! ಇನ್ನೂ ಒಂದು ವಿಚಾರ ಬರೆದಿದ್ದಾರೆ. ಅವರ ಧನಿಗಳು 
ಶಂಕರಶಾಸ್ತ್ರಿಗಳಲ್ಲವೇ ? ಅವರಿಗೆ ಒಬ್ಬ ಅಡಿಗೆ ಹೆಂಗಸು ಬೇಕಂತೆ. ಹುಡುಕ್ತಾ 
ಇದ್ದಾರಂತೆ ತುಂಬಾ ದಿನಗಳಿಂದ ನಿಮ್ಮಲ್ಲಿ ಯಾರಾದರೂ ಇದ್ದರೆ ತಿಳಿಸಿ, 
ಒಳ್ಳೆಯವರಿದ್ದರೆ ಕಳುಹಿಸಿ ಎಂದು ಬರೆದಿದ್ದಾರೆ.... ರಾಜಿ ಈಗ ಇದೇ 
ವಿಷಯವನ್ನು ಹೇಳೋದಕ್ಕೆ ಮತ್ತು ನಿನ್ನನ್ನು ಕಕ್ಕೊಂಡುಬರೋದಕ್ಕೆ 
ನಂಜುಂಡಯ್ಯನವರ ಮನೆಗೆ ಹೋಗಿದ್ದಾಳಲ್ಲ.' 

-ಉಮಾಗೆ ಕಾಗದವನ್ನು ಓದುವುದೇ ಬೇಡ ಎಂದೆನಿಸಿತು. ಎಲ್ಲವನ್ನೂ 


೧೭೧ . 


ಅತೃಪ್ತಿ 


ಬಡಬಡನೆ ಅವನೇ ಹೇಳಿ ಮುಗಿಸಿದಮೇಲೆ ಓದಲಿರುವುದಾದರೂ ಏನನ್ನು ? 
ಸಂಜೀವ ಇನ್ನೂ ಏನೇನೋ ಹೇಳುತ್ತಾ ಇದ್ದ . ಉಮಾಗೆ ಎಷ್ಟು ಕೇಳಿ 
ಸಿತೋ ದೇವರೇ ಬಲ್ಲ! ಇಸ್ತ್ರಿ ಮಾಡಿ ಮುಗಿಸಿದಮೇಲೆ ಅವನೇ ಒಳಗೆ 
ಹೋಗಿ ಒಂದು ಗ್ಲಾಸ್ ತುಂಬ ಬಿಸಿಯಾದ ಬೋರ್ನ್‌ಬೀಟಾ ತಂದ. 
ಅದೆಷ್ಟು ಉಪಚಾರ ಈ ದಿನ! ಎಂದೂ ಇಲ್ಲದ ಮಾತುಗಳು. ತಾನು 
ಮನೆಯಲ್ಲಿಲ್ಲದೆ ಮೂರು ದಿನಗಳಾದವು. ಬೇಸರವಾಗಿರಬೇಕು. ಉಮಾಳ 
ಹೃದಯ ಸಂತಸದಲ್ಲಿ ಅರಳುತ್ತಿದ್ದಂತೆ ಅಷ್ಟೇ ಬೇಗ ಬಾಡಿತು . 
- ' ಅದನ್ನು ಕುಡಿ, ತಣ್ಣಗಾಗ್ತಾ ಇದೆ.' ಈ ಅವೇಳೆಯಲ್ಲಿ ಬೇಕಾಗಿರ 
ಲಿಲ್ಲ ಬಿಸಿ ಪಾನೀಯ . ಅವನಿಗೆ ಬೇಸರವಾಗದಿರಲೆಂದು ಒಂದೇ ಗುಟುಕಿಗೆ 
ಕುಡಿದು ಮುಗಿಸಿದಳು. 

' ನಾಳೆ ಊರಿಗೆ ಹೊರಟುಹೋಗೇನೆ ' ತಗ್ಗಿದ ಧ್ವನಿಯಲ್ಲಿ ತಡೆ 
ತಡೆದು ಹೇಳಿದಳು . 

'ಏನು ...! ಇಷ್ಟು ಬೇಗ ಬೇಸರ ಬಂದಿತೇ ಇಲ್ಲಿ ?” 

ಅವಳ ಕಣ್ಣುಗಳು ಮಿಂಚಿದವು ಒಂದು ಬಾರಿ, ಇನ್ನೆಷ್ಟು ದಿನ ಇಲ್ಲಿ 
ಇರಲಿ? ಹೇಗೂ ಹೋಗಲೇಬೇಕಲ್ಲ.' 

- ಸಂಜೀವ ಮರುನುಡಿಯಲಿಲ್ಲ . ಆಟಕ್ಕೆ ಹೋಗಿದ್ದ ಮಕ್ಕಳು ಒಳಗೆ 
ಬರುತ್ತಿದ್ದಂತೆ ಅತ್ತೇ ...ಉಮಾ ಅತ್ತೆ ಬಂದಳು' ಎಂದು ಚಪ್ಪಾಳೆ ತಟ್ಟುತ್ತ 
ಅವಳನ್ನು ಮುತ್ತಿಕೊಂಡರು. ಅವಳಿಲ್ಲದೆ ಇಬ್ಬರಿಗೂ ಬೇಸರ ಬಂದಿತ್ತು . 
ನೂರಾರು ಪ್ರಶ್ನೆಗಳನ್ನು ಕೇಳುವುದಕ್ಕಾರಂಭಿಸಿದರು . ತಮ್ಮಲ್ಲಿ ಆದ ಜಗಳದ 
ವರದಿಯೂ ಮುಗಿಯಿತು. 
- ' ಇನ್ನೇಲೆ ಎಲ್ಲಿಗೂ ಹೋಗಬಾರದು ' ಪ್ರದೀಪ ಕಟ್ಟಪ್ಪಣೆ ಮಾಡು 
ವಂತೆ ಅವಳನ್ನು ಗದರಿಸಿದ . ತಮಾಷೆಯಾಗಿ ಕಂಡಿತು ಉಮಾಗೆ, ಪ್ರಕಾಶ 
ಅವಳ ಕುತ್ತಿಗೆಗೆ ಜೋತುಬೀಳುತ್ಯ ತಂಟೆ ಮಾಡತೊಡಗಿದ . 
- ಉಮಾ ಅವರಿಬ್ಬರನ್ನೂ ಸಮಾಧಾನಪಡಿಸಿ ಅವರಿಂದ ಬಿಡಿಸಿಕೊಂಡು 
ತನ್ನ ಕೋಣೆಗೆ ಬಂದಳು. ಎಲ್ಲಾ ಖಾಲಿಯಾದಂತೆ ಕಾಣುತ್ತಿದೆ. ನಾಳೆ 
ಇಷ್ಟು ಹೊತ್ತಿಗೆ ಪೂರ್ಣ ಖಾಲಿ, ತನ್ನ ಪ್ರತಿಯೊಂದು ಬಟ್ಟೆ ಯನ್ನೂ ತೆಗೆದು 
ಟ್ರಂಕಿನಲ್ಲಿರಿಸಿದಳು . ಒಂದು ದಿನ ಹೀಗೇ ಇದೇ ಮನೆಗೆ ಬಂದಿದ್ದೆ . ಈಗ 


೧೭೨ 


ಅತೃಪ್ತಿ 


ಹೀಗೇ ಇಲ್ಲಿಂದ ಹೊರಟುಹೋಗುತ್ತೇನೆ. ಯಾಕೆ ಬಂದೆನೋ , ಯಾಕೆ 
ಹೋಗುತ್ತೇನೆಯೋ ನನಗೇ ತಿಳಿದಿಲ್ಲ. ತಾನು ಎಲ್ಲಿಯೂ ಒಂದು ಹೆಜ್ಜೆ 
ತಪ್ಪಲಿಲ್ಲ, ಒಂದು ಹೆಜ್ಜೆ ಮುಂದಿಡಲಿಲ್ಲ. 
- ಎಲ್ಲಾ ತುಂಬಿಸಿ ಇನ್ನೇನು ಅಲ್ಲಿಂದ ಏಳಬೇಕು, ಅಷ್ಟರಲ್ಲಿ ಕೇಳಿ 
ಸಿತು ರಾಜೇಶ್ವರಿಯ ಸ್ವರ 'ಉಮಾ ನಂಜುಂಡಯ್ಯನವರ ಮನೆಯಲ್ಲಿಲ್ಲ. 
ಎಲ್ಲಿ ಸತ್ತು ಹೋಗಿದ್ದಾಳೋ ನನಗೆ ತಿಳಿಯದು! ಅಲ್ಲಿ ಏನೇನು ಹೇಳಿ 
ಅವರ ಮನಸ್ಸು ಕೆಡಿಸಿದಾ ಳೊ ?... ಯಾರೂ ನನ್ನ ಹತ್ರ ಸರಿಯಾಗಿ 
ಮಾತಾಡಿಲ್ಲ. ಮೇಲೆ ಎಲ್ಲರೂ ಸಜ್ಜನರು. ಒಳಗೆ ರಕ್ಕಸರು!' 

ಮೆಲ್ಲಗೆ ಮಾತಾಡೇ ' ಎಂದು ಸಂಜೀವ ಒಳಗೆ ಉಮಾ ಇದ್ದಾಳೆ 
ಎನ್ನುವಂತೆ ಸನ್ನೆ ಮಾಡಿ ತೋರಿಸಿದ್ದು ಅವಳಿಗೆ ಅರ್ಥವಾಗಲಿಲ್ಲ . 

ಅದೇ ಸಮಯದಲ್ಲಿ ಉಮಾ ಬಾಗಿಲಲ್ಲಿ ಬಂದು ನಿಂತಿರುವುದನ್ನು 
ಕಂಡು ಬೆಚ್ಚಿದಳು. ರಾಜೇಶ್ವರಿಯ ಸ್ವರ ತಗ್ಗಿತು. ಮುಖದ ಆವೇಶವೂ 
ಇಳಿಯಿತು. ಉಮಾಳ ಕಣ್ಣುಗಳು ಎಂದಿಗಿಂತಲೂ ಶಾಂತವಾಗಿ, ಸ್ಪಿ 
ವಾಗಿ ಹೊಳೆಯುತ್ತಿದ್ದವು. ಅವಳು ಗಂಭೀರವಾಗಿ ನೋಡುತ್ತಿದ್ದಂತೆ 
ರಾಜೇಶ್ವರಿ ಮೆಲ್ಲನೆ ಕೇಳಿದಳು. 

“ನೀನ್ಯಾವಾಗ ಇಲ್ಲಿಗೆ ಬಂದೆ?” 

“ ಅವಳು ಬಂದು ಒಂದು ತಾಸಾಯು ' ಸಂಜೀವ ತಾನೇ ಉತ್ತರಿಸಿದ 
' ನಾಳೆ ಬೆಳಿಗ್ಗೆ ಬ್ರಹ್ಮಾವರಕ್ಕೆ ಹೊರಟುಹೋಗ್ತಾಳಂತೆ, ಇನ್ನೇಲೆ ಅಲ್ಲೇ 
ಇಾಳಂತೆ!” 

' ನಿಜವೇ ...!' ಅರಿಯದೇ ಹೊರತು ಉದಾರ ರಾಜೇಶ್ವರಿಯ 
ಬಾಯಿಯಿಂದ. ಆದರೆ ಮುಂದಕ್ಕೆ ಮಾತನಾಡಲು ಇಚ್ಛಿಸಲಿಲ್ಲ ಅವಳು. 
ನೀನು ನಿಲ್ಲು ಎಂದೂ ಹೇಳಲಿಲ್ಲ . ಉಮಾ ಹೀಗೆ ಯಾರಿಂದಲೂ ಹೇಳಿಸಿ 
ಕೊಳ್ಳದೆ ಇದ್ದಕ್ಕಿದ್ದಂತೆ ಹೊರಟುಹೋಗುತ್ತಿರುವುದು ಅವಳಿಗೂ ಅನಿ 
ರೀಕ್ಷಿತವೇ . ಯಾರ ಆಮಂತ್ರಣವೂ ಇಲ್ಲದೆ ಹೇಗೆ ಈ ಮನೆಗೆ ಬಂದಳೋ 
ಅದೇ ರೀತಿಯಲ್ಲಿ ನಿರ್ಗಮಿಸುತ್ತಾ ಇದ್ದಾಳೆ, ಅವಳ ಮೇಲೆ ಅಧಿಕಾರವನ್ನು 
ನಡೆಸುವುದು ತಮಗಾರಿಗೂ ಸಾಧ್ಯವಿಲ್ಲ. ಮನದಾಳದಿಂದ ಹೊರಹೊಮ್ಮಿದ 
ಸಂತೃಪ್ತಿಯ ನಗುವನ್ನು , ಗೆಲುವನ್ನು ತುಟಿಯಂಚಿನಲ್ಲಿ ತಡೆದು ಉಮಾಗೆ 


೧೭೩ 


ಅತೃಪ್ತಿ 
ಕಾಣಿಸದಂತೆ ಮುಖವನ್ನು ತಿರುಗಿಸಿಕೊಂಡಳು, 

ತನ್ನನ್ನು ಇಲ್ಲಿಯೇ ಉಳಿದುಕೊಳ್ಳುವಂತೆ ರಾಜೇಶ್ವರಿಯ ಸಂಜೀ 
ವನೂ ಹೇಳಬಹುದು ಎಂದು ಉಮಾ ನಿರೀಕ್ಷಿಸಿದ್ದಳು. ಆದರೆ ಅಲ್ಲಿ ಅವಳಿ 
ಗಾಗಿ ಯಾವ ಬೇಡಿಕೆಯೂ ಬರಲಿಲ್ಲ. ತಿರಸ್ಕತ ವಸ್ತು ! ಸಂಜೀವ ಇಸ್ತ್ರಿ 
ಮಾಡಿದ ಬಟ್ಟೆಗಳನ್ನು ಎತ್ತಿಕೊಂಡು ತನ್ನ ಕೋಣೆಗೆ ಹೊರಟುಹೋದ. 
ರಾಜೇಶ್ವರಿ ಮಕ್ಕಳಿಬ್ಬರ ಊಟದ ಏರ್ಪಾಟಿಗಾಗಿ ಅಡಿಗೆ ಕೋಣೆಯತ್ತ 
ಹೆಜ್ಜೆ ಹಾಕಿದಳು, 

* ನಿಂತ ನೆಲ ಕುಸಿಯುತ್ತಿರುವಂತೆ ಭಾಸವಾಗಿ ಅಲ್ಲೇ ಕುಸಿದಳು 
ಉಮಾ, ಬ್ರಹ್ಮಾವರಕ್ಕೆ ಹೋಗುವ ನಿರ್ಧಾರವನ್ನೇನೋ ಮಾಡಿದೆ ತಾನು , 
ಆದರೆ ಅಲ್ಲಿ ತಾನೇನು ಮಾಡಲಿ? ಎಲ್ಲಿರಲಿ? ಹೇಗಿರಲಿ? ಜೀವನದ ಗತಿ 
ಯೇನು? ಆಗ ಅವಳಿಗೆ ತಂದೆಯ ಕಾಗದದ ನೆನಪು ಬಂದಿತು. ಶಂಕರ 
ಶಾಸ್ತ್ರಿಗಳ ಮನೆಗೆ ಅಡಿಗೆಯವರು ಬೇಕಂತೆ! ತಾನು ಬೆಳೆದು ದೊಡ್ಡವಳಾದ 
ಸ್ಥಳ ಅದು , ಶಂಕರಶಾಸ್ತ್ರಿಗಳನ್ನು , ಅವರ ಹೆಂಡತಿಯನ್ನು ತಾನು ಚೆನ್ನಾಗಿ 
ಬಲ್ಲೆ . ಅಮ್ಮ ಬದುಕಿದ್ದಾಗ ಆಗೀಗ ಅಡಿಗೆಗೆ, ಬೀಸಲು ಹೋಗುತ್ತಿದ್ದ 
ಮನೆ ಅದು . ಇನ್ನು ತನಗೂ ಅದೇ ವೃತ್ತಿಯಾಗಲಿ ! 

ಆ ರಾತ್ರಿ ಉಮಾ ಹೇಗೆ ನಿದ್ರಿಸಿದಳೆಂದು ಯಾರಿಗೂ ತಿಳಿಯದು. 
ಅವಳಂತೆ ಬದಿಯ ಕೋಣೆಯಲ್ಲಿರುವ ಸಂಜೀವನ ಮನಸೂ ಅಲ್ಲೋಲ 
ಕಲ್ಲೋಲ. ನಾಳೆ ಬೆಳಿಗ್ಗೆ ಉಮಾ ಹೊರಟುಹೋಗುತ್ತಾಳೆ ಎಂದಾಕ್ಷಣ 
ಇದೇಕೆ ಮನಸ್ಸಿಗೆ ಇಷ್ಟು ದುಃಖವಾಗುತ್ತಾ ಇದೆ? ಅವಳ ಅಗಲಿಕೆಯ 
ನೋವುತನಗೇಕೆ ತಟ್ಟುತ್ತಾ ಇದೆ? ಹೇಗೆ ಇಲ್ಲಿ ಬಂದುಳಿದಿದಾ ಳೋ ಹಾಗೇ 
ಹೋಗುತ್ತಾಳೆ, ಹೋಗಲಿ! ಆದರೆ ಅವಳು ಹೋಗುವುದೇ ಬೇಡ ಎಂದೆನಿ 
ಸುತ್ತಾ ಇದೆ. ಮೊದಲಿಗೆ ಅವಳ ವಿಷಯದಲ್ಲಿ ಅನುಕಂಪ, ಕರುಣೆಯಿರಲಿಲ್ಲ; 
ಜಿಗುಪ್ಪೆ ತುಂಬಿತ್ತು . ಈಗ ಅವಳ ಇರುವಿಕೆ ತನಗೇನೋ ಮೋಡಿಯನ್ನು 
ಹಾಕಿಬಿಟ್ಟಿದೆ. ಒಂದು ವಿಷಯ ಇತ್ತೀಚೆಗೆ ತನಗೆ ಸ್ಪಷ್ಟವಾಗಿ ತಿಳಿಯುತ್ತಾ 
ಇದೆ, ತಾನು ಉಮಾಳನ್ನು ಅರ್ಥಮಾಡಿಕೊಂಡದ್ದೇ ತಪ್ಪಾಗಿದೆ ಎಂದು! 
ಒಂದು ಕ್ರೂರ ಪ್ರಾಣಿಯನ್ನು ಪಳಗಿಸಬಹುದಂತೆ. ಇನ್ನು ಈ ಮುಗ್ಧ 
ಹುಡುಗಿಯನ್ನು ಒಲಿಸಿಕೊಳ್ಳುವುದು ಸಾಧ್ಯವಿರಲಿಲ್ಲವೇ ತನ್ನಿಂದ? ಸಾಧ್ಯ 


೧೭೪ 


ವಿತ್ತು ; ತನಗೆ ಸಹನೆಯಿರಲಿಲ್ಲ. ತನ್ನನ್ನು ನಂಬಿ ಇಷ್ಟು ವರ್ಷಗಳನಂತರ 
ಉಮಾ ಕೇವಲ ಆಶ್ರಿತಳಾಗಿ ಬರಲಿಲ್ಲ....! ಅವಳಲ್ಲಿ ಬದಲಾವಣೆ ಅಸಾಧ್ಯ 
ವೆಂದು ನಂಬಿದೆ , ನಂಬಿಕೆ ಸುಳ್ಳಾಗಿದೆ. ಹಾಗೆಂದು ಅವಳಿಗೆ ಶಾಶ್ವತವಾಗಿ 
ಇಂಬುಕೊಡುವುದು ಅಸಾಧ್ಯ ! ಗುರಿತಪ್ಪಿದ ಬದುಕು ಅವಳದು! ಅದನ್ನು 
ನೇರ ಮಾಡುವುದು ತನ್ನಿಂದಾಗದು. ಇಲ್ಲಿಂದ ದುಃಖತಪ್ತಳಾಗಿ ಹೊರಟು 
ಹೋಗಲಿರುವ ಅವಳ ಭವಿಷ್ಯದ ಗುರಿಯೇನು? ಎಲ್ಲಿರುತ್ತಾಳೆ? 

ಯೋಚಿಸುತ್ತಿದ್ದಂತೆ ಅವನ ಎರಡೂ ಕಣ್ಣುಗಳಿಂದ ಎರಡು ಹನಿ 
ನೀರು ಉರುಳಿತು ಉಮಾಗೋಸ್ಕರ.... 


ನಸುಕು ಮೂಡುವ ಮೊದಲೇ ಹೊರಟು ಸಿದ್ದಳಾಗಿದ್ದಳು ಉಮಾ. 
ಅವಳಿಗಿಂತ ಮೊದಲೇ ಎಚ್ಚರಗೊಂಡಿದ್ದ ಸಂಜೀವ ತಾನೇ ಎದ್ದು ಅವಳಿಗಾಗಿ 
ಬಿಸಿ ಕಾಫಿಯನ್ನು ತಯಾರಿಸಿಕೊಟ್ಟ, ಅದರ ಜೊತೆಯಲ್ಲಿ ಎರಡು ಸೀರೆಗಳ 
ಒಂದು ಕಟ್ಟನ್ನು ನೀಡಿದಾಗ ಉಮಾ ನೇರವಾಗಿ ಅವನನ್ನು ನೋಡಿದಳು. 
ಕಂಬನಿದುಂಬಿತ್ತು ಅವಳ ಕಣ್ಣುಗಳಲ್ಲಿ ಇವೆಲ್ಲ ಯಾಕೆ?' ಎಂದು. 
- ಈಗಲೂ ರಾಜೇಶ್ವರಿ ಎದ್ದಿರಲಿಲ್ಲ. ಸಂಜೀವ ತನ್ನ ಅಂಗಿಯನ್ನು 
ಹಾಕಿಕೊಳ್ಳುತ್ತ ಅರ್ಧ ತೆರೆದ ತನ್ನ ಕೋಣೆಯ ಬಾಗಿಲತ್ತ ತಿರುಗಿ ' ರಾಜೀ , 
ಇವಳನ್ನು ನಾನು ಬಸ್ ಸ್ಟಾಂಡ್ ತನಕ ಬಿಟ್ಟು ಬತ್ತೇನೆ. ಮನೆಬಾಗಿ 
ಲನ್ನು ಹಾಕಿಕೋ ' ಎಂದ. 

ಬಾಗಿಲು ತೆರೆಯಿತು. ನಿದ್ದೆಗಣ್ಣಿನಲ್ಲಿದ್ದ ರಾಜೇಶ್ವರಿ ಬಾಗಿಲಲ್ಲಿ 
ಬಂದು ನಿಂತಾಗ ಸಹಜವಾಗಿಯೇ ಅತ್ತ ಹೊರಳಿದಳು ಉಮಾ, ತನ್ನನ್ನೇ 
ನೋಡುತ್ತಿದ್ದ ಅವಳಿಗೆ ಹೋಗಿ ಬರೋನೆ, ಈವರೆಗೆ ಆಶ್ರಯ ನೀಡಿದ್ದು 
ಉಪಕಾರವಾಯ್ತು . ಬ್ರಹ್ಮಾವರಕ್ಕೆ ಆಗಾಗ ಬರಾ ಇರು' ಎಂದು ಹೇಳಲು 
ಮನಸ್ಸು ಬಯಸಿದರೂ , ನಾಲಗೆ ಒಪ್ಪಲಿಲ್ಲ. ಪ್ರದೀಪ, ಪ್ರಕಾಶನನ್ನು 
ನೋಡುವ ಆಸೆಯನ್ನು ಹತ್ತಿಕ್ಕಿಕೊಂಡು ಕಣ್ಣುಗಳಿಂದಲೇ ಹೋಗಿಬರು 
ತೇನೆ ಎಂದು ಸೂಚಿಸಿ ಅವಳು ಹೊರಗೆ ಕಾಲಿಟ್ಟಳು. 

ಹೊರಗೆ ಇನ್ನೂ ಕತ್ತಲೆ, ಕೋಳಿ ಕೂಗಿದ ಸದ್ದು , ಹಕ್ಕಿಗಳ 
ಕಲರವದ ಧ್ವನಿ. ಮನೆಯೆದುರು ಅವಳೇ ನೆಟ್ಟು ಬೆಳೆಯಿಸಿದ ಹೂಗಿಡ 

ಗಳಲ್ಲಿ ನಿನ್ನೆ ಮೊಗ್ಗಾಗಿದ್ದ ಇಂದು ಅರಳಲು ಸಿದ್ಧವಾಗುತ್ತಿರುವ ವಿವಿಧ 
ಹೂವುಗಳ ಮಧುರ ಕಂಪು, ಬೆಳಗಿನ ತಂಪಿನ ಹಿತದಿಂದ ಮೈ ಪುಳಕ 
ಗೊಂಡಿತು. ಆದರೆ ತಾನಿಲ್ಲದೆ ಖಾಲಿಯಾಗುವ ಈ ಮನೆಯನ್ನು ಯೋಚಿಸು 
ತಿದ್ದಂತೆ ಹೃದಯ ಭೋರ್ಗರೆವ ಸಮುದ್ರವಾಯಿತು. ತಾನು ಬೆಳೆಸಿದ 
ಹೂದೋಟ ತನ್ನ ನೆನಪನ್ನು ಕೊಟ್ಟರೂ ಕೆಲವೇ ದಿನಗಳಲ್ಲಿ ತಾನು ಇವರ 
ನೆನಪಿನಿಂದ ಮಾಸಿಹೋಗುತ್ತೇನೆ. ಇಬ್ಬನಿಯಲ್ಲಿ ಮುಸುಕಿದ ಹೂವಿನಂತೆ 
ತನ್ನ ಬಾಳು. ನೆಲದ ಮೇಲುರುಳಿ ಇನ್ನೊಂದು ಅರಳಲಾರದ, ದೇವರ 
ಸೇವೆಗೆ ಸಲ್ಲಿಸಲಾಗದ, ವ್ಯರ್ಥ ಹೂವು! 

ಬಸ್‌ಸ್ಟಾಂಡಿನಲ್ಲಿ ಆಗಲೇ ಬಸ್ ಬಂದು ನಿಂತಿತ್ತು . ಕೆಲವರು ಹತ್ತಿ 
ಕುಳಿತಿದ್ದರು. ಉಮಾ ತಾನೂ ಹತ್ತಿ ಕುಳಿತುಕೊಳ್ಳುವ ಮೊದಲು ಸಂಜೀವ 
ಅವಳನ್ನು ಬದಿಗೆ ಕರೆದ. ನಸುಗತ್ತಲೆಯಲ್ಲಿ ಇಬ್ಬರ ಮುಖಗಳೂ ಅಸ್ಪಷ್ಟ 
ವಾಗಿ ಗೋಚರಿಸಿತು. 

. ' ನಿನ್ನ ನೋವು ನನಗೂ ಅರ್ಥವಾಗಿದೆ. ಆದರೆ ನಾನೇನೂ ಮಾಡಲು 
ಸಾಧ್ಯವಿಲ್ಲ. ನನ್ನಿಂದ ನಿನ್ನ ಜೀವನ ಹಾಳಾಗಬಾರದು . ಹಿಡಿ ಇದನ್ನು ...' 

“ ಏನಿದು...?' ಅವನು ಕೊಟ್ಟ ಲಕೋಟೆಯನ್ನು ನೋಡಿದಳು. 

“ ಒಂದು ಸಾವಿರ ರೂಪಾಯಿಗಳಿವೆ ಇದರಲ್ಲಿ , ರಾಜೇಶ್ವರಿಗೆ ಹೇಳಿಲ್ಲ. 
ಇನ್ನು ಮುಂದೆ ಜೀವನಕ್ಕೇನು ಮಾಡ್ತೀಯಾ...?' 

ಉಮಾ ನೆಲ ನೋಡುತ್ತ ಉತ್ತರಿಸಿದಳು ' ಶಂಕರಶಾಸ್ತ್ರಿಗಳ ಮನೆಗೆ 
ಅಡಿಗೆಯವಳು ಬೇಕಂತೆ , ನಾನೇ ಹೋಗಿ ಆ ಕೆಲಸವನ್ನು ವಹಿಸಿಕೊಳೇನೆ' 

(ಉಮಾ!....? 

ಸಂಜೀವನ ನೋವು ತುಂಬಿದ ಸ್ವರ ಕೇಳಿ ಬಿಕ್ಕಳಿಸಿದಳು ಉಮಾ. 
ಅಷ್ಟರಲ್ಲಿ ಡ್ರೈವರ್ ಬಂದು ಹಾರ್ನ್ ಮಾಡಲಾರಂಭಿಸಿದ. 

' ಇನ್ನು ಮೇಲೆ ನಾನು ಬದುಕಿರುವಷ್ಟು ಸಮಯವೂ ಪ್ರತಿ ತಿಂಗಳೂ 
ನಿನ್ನ ಹೆಸರಿಗೆ ಐವತ್ತು ರೂಪಾಯಿ ಕಳುಹಿಸಿಕೊಡೇನೆ. ಬೇರೇನಾದರೂ 
ಸಹಾಯ ಬೇಕಿದ್ದರೆ ತಿಳಿಸು.” 

ಅವನ ಕರುಣೆಯ ನುಡಿಗೆ ಅಲ್ಲೇ ಕರಗಿಹೋಗುವಂತಾಯಿತು. 
ಬಸ್ಸು ಹೊರಡದೆ, ಬೆಳಗು ಮಾಡದೆ, ಹೀಗೇ ಸಮಯ, ವರ್ಷಗಳು ಕಳೆದು 


೧೭೬ 

ಅತೃಪ್ತಿ 
ಹೋಗಬಾರದೇ ? ಅವನು ಕೊಡುವ ಸಹಾಯ ತನಗೆ ಅನಗತ್ಯವಾದರೂ 
ಬಾಯಿಬಿಟ್ಟು ಹೇಳಲಾರೆ. ಓ ದೇವರೇ ! ಬ್ರಹ್ಮಾವರದ ಅದೇ ಹುಲ್ಲಿನ 
ಮನೆಯಲ್ಲಿ ಎಲ್ಲವನ್ನೂ ಮರೆತು ತಾನಿರಬೇಕು ವಿರಾಗಿಣಿಯಂತೆ, ದುಃಖ 
ತುಂಬಿದ್ದರೂ ನಗುತ್ತಿರಬೇಕು. ಆಸೆಯಲ್ಲಿಯೂ ನಿರಾಶಾಪರದೆಯನ್ನೆಳೆಯ 
ಬೇಕು, ಹೊನ್ನಾವರದ ಈ ಮನೆಯ ಸಂತೋಷ, ಉತ್ಸಾಹದ ಜೀವನ 
ತನ್ನ ಪಾಲಿಗಿಲ್ಲ. ಬ್ರಹ್ಮಾವರದ ನೀರಸ ಬದುಕಿನತ್ತ ಹೋಗಬೇಕಾಗಿದೆ. 

ಕಂಡಕ್ಟರ್ ಆಗಲೇ ಬಂದುಬಿಟ್ಟಿದ್ದಾನೆ. ತನ್ನನ್ನು ಇಲ್ಲಿಂದ ಹೊತ್ತು 
ಕೊಂಡು ಹೋಗಲಿರುವ ಬಸ್ಸು ಇನ್ನೇನು ಗಳಿಗೆಯಲ್ಲಿ ಹೊರಟುಬಿಡುತ್ತದೆ. 
ಸಂಜೀವ ಎಲ್ಲಿಯೇ ಇರಲಿ, ಸುಖಿಯಾಗಿರಲಿ, ಅವನ ನೆನಪಿನಿಂದ ನಾನು 
ಕತ್ತಲೆಯಲ್ಲಿ ಬೆಳಕನ್ನು ಕಾಣುತ್ತೇನೆ; ಶೂನ್ಯ ಬದುಕಿನಲ್ಲಿ ತೃಪ್ತಿಯ ತಾಣ 
ವನ್ನು ಅರಸುತ್ತೇನೆ.... 

ಕಂಬನಿದುಂಬಿದ ಉಮಾ ಕೊನೆಯ ಬಾರಿ ಸಂಜೀವನ ಕಾಲು ಮುಟ್ಟಿ 
ನಮಸ್ಕರಿಸಿ, ಹೊರಡಲಿದ್ದ ಬಸ್ಸಿನತ್ತ ಹೆಜ್ಜೆ ಹಾಕಿದಳು. 


5 . 00 
7.50 


ಕೆಲವು ಉತ್ತಮ ಕಾದಂಬರಿಗಳು 
ಮನೆ- ಮನ - ಪ್ರೇಮಾ ಭಟ್ 

10 . 00 
ಅಕ್ಷರಲಕ್ಷ್ಮಿ - ಪ್ರೇಮಾ ಭಟ್ 

7. 5 
ಕುಲದೀಪಕ - ಅನಸೂಯ ರಾಮರೆಡ್ಡಿ 

7 . 5 
ಒಡೆದ ಹಾಲು ಅನಸೂಯ ರಾಮರೆಡಿ 

6 . 5 ) 
ಗ್ರಾಮಲೀಲೆಸಿ, ಎನ್ . ಜಯಲಕ್ಷ್ಮಿದೇವಿ 

3 . 00 
ಶಪ್ಪ ವಾಪಿಸಿ, ಎನ್ , ಜಯಲಕ್ಷ್ಮಿದೇವಿ 

13 . 5 
ವೀಣಾ ! ಓ ವೀಣಾ ! ಎನ್ , ಪಂಕಜ 

10. 00 
ಬಳ್ಳಿ ನೊಗು - ಎನ್ , ಪಂಕಜ 
ಮುಗಿಲ ಮಿಂಚು - ಎನ್ . ಪಂಕಜ 
ಪ್ರತಿವಾ - ಶೈಲಜಾ ರಾಜೇ ( ಅನು : ವಿದ್ಯಾ ಡಿ , ವಿ , ಮೂರ್ತಿ) . 5 . 00 
ಅವನೇ ಕಾರಣ ! ಎ , ಪಂಕಜ 

5 .5 ) 
ಜೀವನ ಜಾಲಎ. ಪಂಕಜ 

6 . 
ಅಲೆಗಳು - ಈಚನೂರು ಶಾಂತ 

6. 0 
ಮೋಹಿನಿ ವಿ . ಎಂ . ಇನಾಂದಾರ್ 
ಭಾಗ 1 : ಕನಸಿನ ಮನೆ 

5 . 00 
ಭಾಗ 2 : ಕಟ್ಟದ ಮನೆ 

7 . 5ು . 
ಭಾಗ 3 : ಬಾಡಿದ ಹೂ 

6 .5 
ಭಾಗ 4 : ಕತ್ತಲೆಯ ಕಡಲು 

6 . 00 
ಕರಾವಳಿ - ವಿಶುಕುಮಾರ್ 

10 .50 
ನುದರ್‌ . ವಿಶುಕುಮಾರ್ 

10.50 
ವಿಸ್ಸನ - ವಿಶುಕುಮಾರ್ 
ಹಂಸಕ್ಷೀರ . ವಿಶುಕುಮಾರ್ 

7.5 ) 
ಭೂಮಿ - ವಿಶುಕುಮಾರ್ 

3 . 00 
ಕರ್ಮವಿಶುಕುಮಾರ್ 
ತಂಪುನೆಳಲು ಕೃಷ್ಣಮೂರ್ತಿ ಪುರಾಣಿಕ 

3. 00 
ಸನಾದಿ ಅಪ್ಪಣ್ಣ - ಕೃಷ್ಣಮೂರ್ತಿ ಪುರಾಣಿಕ 

6. 00 
ಮೌನಗೌರಿ ಕೃಷ್ಣಮೂರ್ತಿ ಪುರಾಣಿಕ 

6 . 00 
ಪಾವನಗಂಗಾ - ಕೃಷ್ಣಮೂರ್ತಿ ಪುರಾಣಿಕ 

13 . 5 
ಮೂರಾಬಟ್ಟೆ - ವಿ. ಎಂ . ಇನಾಂದಾರ್ 

5 . 00 
ಯಾತ್ರಿಕರು - ವಿ . ಎಂ . ಇನಾಂದಾರ್ 

6. 00 
ಉತ್ತರಾಯಣ ವ್ಯಾಸರಾಯ ಬಲ್ಲಾಳ 

10. 00 
ವಾತ್ಸಲ್ಯ ಪಥವ್ಯಾಸರಾಯ ಬಲ್ಲಾಳ 

10. 0 
ನಿಸರ್ಗಮಿರ್ಜಿ ಅಣ್ಣಾರಾಯ 
ಜ್ಯೋತಿಬೆಳಗುತಿದೆ ಎಚ್ . ತಿಪ್ಪೇರುದ್ರಸ್ವಾಮಿ 

7 .5 ) 
ಗೀತಾ ಬುಕ್ ಹೌಸ್ : ಪ್ರಕಾಶಕರು : ಮೈಸೂರು 570 001 
ಅತೃಪ್ತ / ರೂ . 15.) 

